

# قصص النبيين (للأطفال)

پەيغەمبەرلەر قىسسسى

(باللار ئوقۇشلۇقى)

ئاپتۇرى: ئەبۇل ھەسەن ئەلى ھەسەن نەدەۋىي  
(ھىندىستان)

كىرىش سۆز

سۆيۈملۈك بالىلار!

ھىندىستانلىق مەشھۇر ئىسلام ئالىمى، ئىسلام تارىخچىسى، ئىسلام مۇتەپەككۈرى، بالىلار يازغۇچىسى، بۈيۈك ئۇستاز ئەبۇل ھەسەن ئەلى ھەسەن نەدەۋىي مەخسۇس سىلەر ئۈچۈن ئاتاپ يازغان «پەيغەمبەرلەر قىسسىسى» (قىيى النىبىين للاھفال) ناملىق ئەسەرنىڭ ئۇيغۇرچە نەشىرى ئاخىرى سىلەر بىلەن يۈز كۆرۈشتى.

بۇ ئەسەرگە ئادەم، نۇھ، ھۇد، سالىھ، ئىبراھىم، يۈسۈف، مۇسا، شۇئەيب، داۋۇد، سۇلايمان، ئەييۇب، يۈنۈس، زەكەرىيا، يەھيا، ئىسا ۋە مۇھەممەد ئەلەيھىسسالاملاردىن ئىبارەت 16 پەيغەمبەرنىڭ قىسسىسى كىرگۈزۈلگەن بولۇپ، ئاپتۇر بۇ ئەسەرنى مەخسۇس سىلەر ئۈچۈن، دۇنيانىڭ ھەر قايسى جايلىرىدىكى مۇسۇلمان بالىلار ئۈچۈن ئاتاپ يازغان.

ئاپتۇر 1944-يىلىدىن 1946-يىلىغىچە بولغان ئىككى يىلدا ئەسەرنىڭ ئالدىنقى قىسىملىرىنى (نۇھ، ھۇد، سالىھ، ئىبراھىم، يۈسۈف، مۇسا ئەلەيھىسسالام قاتارلىق ئالتە پەيغەمبەرنىڭ قىسسىسىنى) يېزىپ چىقىپ، ئايرىم-ئايرىم ئۈچ كىچىك كىتابچە ھالىتىدە نەشىر قىلدۇرغان. ئەسەر نەشىر قىلىنغاندىن كىيىن يالغۇز بالىلارلا ئەمەس، بەلكى، مائارىپ ۋە تەربىيە ساھەسىدىكى نۇرغۇنلىغان كىشىلەر بۇ ئەسەرنى ناھايىتى ياقتۇرۇپ ئوقۇغان. كۆپلىگەن بالىلار تەرەپتىن-تەرەپتىن ئۇستازغا خەت يېزىپ ئۆزلىرىنىڭ خۇشاللىقىنى ئىزھار قىلىشقان. چوڭلار بولسا ئەۋلادلارنى ساپ ئەقىدە بىلەن تەربىيەلەپ چىقىشتىكى ئىنتايىن ياخشى بىر «قوللانما»غا ئىرىشكەنلىكىدىن چەكسىز خۇشاللانغان.

ئاپتۇر بۇ ئەسەرنى مەخسۇس بالىلارغا ئاتاپ يازغان بولغاچقا، تەبىئىكى ئۇنىڭ تىلى ۋە مەزمۇنى بالىلارنىڭ ئەقلى ئىقتىدارى، چۈشەنچىسى ۋە ئاڭ سەۋىيىسى دائىرىسىدە راۋاجلاندىرغان. ئەسەرنىڭ تىلى ۋە مەزمۇنى ئاددىلىقتىن مۇرەككەپلىككە، يۈزەكىلىكتىن چوڭقۇرلۇققا قاراپ تەرەققى قىلدۇرغان. ئەسەرنى بالىلارنىڭ تەبىئىتى ۋە خاراكتىرىغا ئۇيغۇنلاشتۇرۇش ئۈچۈن سۆز ۋە جۈملىلەرنى ئاددىلاشتۇرۇشقا، ئاسانلاشتۇرۇشقا ۋە تەكرار كەلتۈرۈشكە مەجبۇر بولغان.

ئاپتۇر بۇ ئەسەرنى ئەرەب تىلىدا يازغان بولۇپ، ئۇ ئۆزىنىڭ بۇ ئەسەرنى يېزىشتىكى، يەنە كېلىپ ئەرەب تىلىدا يېزىپ چىقىشتىكى مەقسىتىنى بالىلار چۈشىنەلەيدىغان ئاددى تىل بىلەن ئىپادىلەپ مۇنداق دەيدۇ:

«سۆيۈملۈك كىچىك دوست!»

مەن سىزنىڭ قىسسە ۋە ھېكايىلەرگە نەقەدەر ئامراقلىقىڭىزنى بىلىمەن. يالغۇز سىزلا ئەمەس، بەلكى، سىزنىڭ يېشىڭىزدىكى ھەر قانداق ئۆسمۈر ھېكايىلارنى ناھايىتى ياقتۇرۇپ ئاڭلايدۇ ۋە قىزىقىپ ئوقۇيدۇ. بىراق، ئەپسۇسكى مەن سىزنىڭ قوللىڭىزدا پەقەت ئىت

مۈشۈك، بۆرە تۈلكە، ئىيىق مايمۇن قاتارلىق ھايۋاناتلار ھەققىدىكى ھېكايىلەرنىلا كۆرۈۋاتىمەن. بۇنىڭدا بىز چوڭلارنىڭ چوقۇم مەسئۇلىيىتى بار.

ئەرەب تىلى قۇرئاننىڭ، پەيغەمبەرنىڭ ۋە دىننىڭ تىلى بولغانلىقى ئۈچۈن سىز ئۇنى ئۆگىنىشكە باشلىدىڭىز. سىز ئۇنى ناھايىتى قىزىقىپ ئۆگىنىۋاتىسىز. بىراق، مەن سىزنىڭ ھايۋانات ۋە ئەپسانە - خوراپاتلار ھەققىدىكى ھېكايىلەردىن باشقا يېشىڭىزغا ماس كەلگۈدەك ياخشى ھېكايىلەرنى تاپالمىغانلىقىڭىزدىن ھەقىقەتەن خىجىل بولدۇم. شۇنىڭ بىلەن سىزگە ۋە سىزنىڭ يېشىڭىزدىكى مۇسۇلمان بالىلارغا پەيغەمبەرلەر قىسسىسىنى سىزنىڭ ھازىرقى يېشىڭىز ۋە سەۋىيىڭىزگە ماس كېلىدىغان ئاددى تىل ۋە ئۇسلۇب بىلەن يېزىپ چىقىشنى لايىق تاپتىم.

مەن بۇ ئەسەرنى ئۆسمۈرلەرنىڭ تەبىئىتىگە ئۇيغۇنلاشتۇرۇش ئۈچۈن بالىلارچە ئۇسلۇب قوللىنىشقا، سۆز ۋە جۈملىلەرنى تەكرارلاشقا، ۋەقەلىكىنى ئەتراپلىق ۋە تەپسىلىي بايان قىلىشقا مەجبۇر بولدۇم.

مەن بۇ كىچىك كىتابچىنىڭ ئەرەب تىلى ئۆگىنىۋاتقان بالىلار مەكتەپلىرىدە ئوقۇيدىغان تۇنجى دەرسلىك كىتاب بولۇپ قېلىشىنى ئۈمىد قىلىمەن.

اللە پەيغەمبەرلەرنىڭ قىسسىلىرى ئارقىلىق سىزگە كۆپ مەنپەئەتلەر ئاتا قىلغاي! سىز ئارقىلىق ئاتا - ئانىڭىزنىڭ ۋە ئىسلامنىڭ كۆزىنى نۇرلاندۇرغاي! (ئامىن!)».

بۇ ئەسەر نەشر قىلىنغاندىن كىيىن ئادەتتىكى ئادەملەردىن باشقا تەلىم - تەربىيە ۋە مائارىپ ساھەسىدە ئۇزاق يىل خىزمەت قىلغان ئەزھەر ئۇنۋېرسىتېتىنىڭ ئوقۇتقۇچىلىرىدىن بىرى بولغان ئوستاز ئەھمەد شىرباسى بىلەن دەۋەتچى، مۇتەپەككۇر، بۈيۈك قەلەم ساھىبى، شەھىد، ئۇلۇغ ئوستاز سەيىد قۇتۇب مەخسۇس بېغىشلىما يېزىپ بۇ ئەسەرنى مەدھىيلىگەن ۋە ئۇنىڭ مۇۋەپپەقىيىتىنى مۇئەييەنلەشتۈرگەن.

ئەھمەد شىرباسى بۇ ئەسەرنىڭ ھەر بىر قىسمى نەشر قىلىنغاندا ئۇنىڭغا ئايرىم - ئايرىم بېغىشلىما يېزىپ ئۇنى ئوقۇرمەنلەرگە تونۇشتۇرغان. ئۇنىڭ قىممىتى، ئەھمىيىتى ۋە رولىنى ئالاھىدە گەۋدىلەندۈرۈپ، ئۆزىنىڭ خۇشاللىقىنى ئىزھار قىلغان. ئۇ ئەسەرنىڭ ئىككىنچى قىسمىغا يازغان بېغىشلىمىسىدا مۇنداق دەيدۇ:

«مەن ئۇلۇغ دەۋەتچى قېرىندىشىم، ھىندىستاندىكى ئالىملار كېڭىشىنىڭ ۋەكىلى سەيىد ئەبۇل ھەسەن ئەلى ھەسەن نەدەۋىينىڭ «بالىلار ئۈچۈن تۈزۈلگەن» پەيغەمبەرلەر قىسسىسى» ناملىق ئەسەرنىڭ بىرىنچى قىسمىنى ئەرەب ئوقۇرمەنلىرىگە تونۇشتۇرغان چېغىمدا ناھايىتى خۇشاللانغىنىمدەك بۈگۈن بۇ بىر يۈرۈش ئەسەرنىڭ ئىككىنچى قىسمىغا بېغىشلىما يېزىۋاتقان ۋاقتىمدىمۇ ئوخشاشلا ئۆزۈمنى بەختلىك ھىس قىلىۋاتىمەن.

بۇ بىر يۈرۈش ئەسەر ھىندىستاندىكى مۇسۇلمان بالىلارنىڭ قەلبىنى كىچىكىدىن

باشلاپلا دىنغا ۋە قۇرئاننىڭ تىلىغا باغلاش ئۈچۈن ئالدى بىلەن ئۇلارغا سۇنۇلغان بولسا، ئۇنداقتا باشقا قىتئە ۋە ئەللەردىكى مۇسۇلمان ئۆسمۈرلەرنىڭمۇ روھىنى پاكلاپ، ئەخلاقىنى رۇسلايدىغان ساپ مەنىۋىي غىزانى ئۇلارنى يەتكۈزۈپ بېرىش ئۈچۈن بۇ ئەسەرلەر چوقۇم ئۇلارغا تەقدىم قىلىنىشى كىرەك»

ئۇستاز سەيىد قۇتۇب بۇ ئەسەرنىڭ قىممىتى ھەققىدە ئالاھىدە توختىلىپ مۇنداق دەيدۇ: «(پەيغەمبەر قىسسىسى) ناملىق بۇ ئەسەر ھەممىنىڭ كىچىكلىكىگە قارىماي، سەيىد ئەبۇل ھەسەننىڭ ۋە دەۋەت ئىككىنچىلىكىدىكى باشقا پەزىلەتلىك قېرىنداشلىرىنىڭ ئەمگىكىگە قوشۇلغان بىر ئۇلۇغ ئەمگەك. ئىسلام ئۆزىنىڭ پاك سۈرىتىدە يالغۇز چوڭلارغا يەتكۈزۈلمەستىن، بەلكى، بالىلارغىمۇ يەتكۈزۈلۈشى كىرەك. چۈنكى، سەبىي بالىلار ئىچكى دۇنياسىنى ئىمان تەمى بىلەن تويۇندۇرۇش، قەلبلىرىنى ئىمان نۇرى بىلەن يورۇتۇش ئۈچۈن بۇ مەنىۋىي غىزاغا چوڭلارغا قارىغاندا تېخىمۇ بەكرەك مۇھتاج. پەيغەمبەرلەر قىسسىسى بولسا سەبىي دىللارنى ئاچىدىغان تۈنجى ئاچقۇچدۇر.

بۇ كىتابچە گەرچە كىچىك بالىلارغا يېزىلغان بولسىمۇ، بىراق، مېنىڭچە چوڭلارمۇ ئۇنى ئوقۇشتىن چەتتە قالماسلىقى كىرەك. چۈنكى، مۇستەملىكچىلەر كونترۇلۇقىدىكى مائارىپ چوڭلارنىڭ قۇرئان قىسسىلىرىنى، قىسسىنىڭ نىشان ۋە مەقسەتلىرىنى مۇشۇ ئەسەردە ئوتتۇرىغا قويۇلغاندەك چوڭقۇر چۈشىنىشىگە ئىمكان بەرمىدى.

مەن ئىلگىرى مىسىردا «ئۆسمۈرلەر ئۈچۈن تۈزۈلگەن (دىنىي قىسسەلەر)» ناملىق بىر يۈرۈش ئەسەرنى تۈزۈشكە قاتناشقان ئىدىم. ئەبۇل ھەسەننىڭ بۇ ئەسىرىنى ئوقۇغاندىن كېيىن مەن شۇنى ھىس قىلدىمكى، بۇ ئەسەر مەن تۈزۈشكە قاتناشقان ئەسەرگە قارىغاندا تېخىمۇ مۇكەممەل، ئەتراپلىق ۋە ياخشى يېزىلغان.»

تىلغا ئېلىشقا تىگىشلىك مۇھىم بىر نۇقتا شۇكى، بۇ ئەسەرنىڭ ئالدىنقى قىسىملىرى نەشر قىلىنغاندىن كېيىن ئاپتورنىڭ باشقا مۇھىم ئىشلار بىلەن مەشغۇل بولۇپ قېلىشى سەۋەبلىك ئەسەرنىڭ ئاخىرىنى داۋاملاشتۇرۇشقا ۋاقىت چىقىرالماي ئارىدىن ئوتتۇز يىل ئۆتۈپ كېتىدۇ. بۇ جەرياندا كۆپلىگەن بالىلار ۋە چوڭلار ئاپتورغا خەت يېزىپ ئۇنىڭ داۋامىنى يېزىپ چىقىشىنى ئۆتۈنگەن. شۇنىڭ بىلەن ئاپتور ئوتتۇز يىلدىن كېيىن (يەنى 1974-يىلى) قايتىدىن قولغا قەلەم ئېلىپ ئۇنىڭ داۋامىنى (شۈئەيب، داۋۇد، سۇلايمان، ئەيبۇب، يۈنۈس، زەكەرىيا، يەھيا، ئىسا ۋە مۇھەممەد ئەلەيھىسسالاملارنىڭ قىسسىلىرىنى) يېزىپ چىققان.

ئاپتور بۇ ھەقتە مۇنداق دەيدۇ: «مائارىپ ۋە تەلىم-تەربىيە ساھەسىدىكى بىر قىسىم كىشىلەر مەندىن مۇسا ئەلەيھىسسالامدىن كېيىنكى باشقا پەيغەمبەرلەرنىڭ قىسسىلىرىنى يېزىپ چىقىشىمنى ۋە بۇ ئەسەرنى پەيغەمبىرىم مۇھەممەد ئەلەيھىسسالامنىڭ ھاياتى بىلەن ئاخىرلاشتۇرۇشۇپ ئۇنى مۇكەممەللەشتۈرۈشۈمنى ئۆتۈندى. چۈنكى، پەيغەمبەر

ئەلەيھىسسالامنىڭ ھاياتى شىرىن بۇلاق ۋە ئاخىرقى مەنزىل ئىدى. مەن بۇ ئىشقا تۇتۇش قىلغىنىمدا 30 يىل ئىلگىركى بالىلارچە ھىس-تۇيغۇلارنى تاپالماسلىقىمدىن، بالىلارچە تىل ۋە ئۇسلۇبقا قايتالماسلىقىمدىن ئەنسىرەيتتىم. اللەغا شۇكرى، ئاخىرى اللە مېنى بۇ ئەسەرنىڭ ئاخىرىنى يېزىپ چىقىشقا مۇۋەپپەق قىلدى.»

بۇ يەردە ئايدىڭلاشتۇرۇشقا تىگىشلىك مۇنداق بىر مۇھىم نۇقتا بار: ئەسەرنىڭ ئەسلى ئەرەبچە نۇسخىسى كىچىك-كىچىك بەش قىسىمغا بۆلۈنگەن بولۇپ، ئىبراھىم ۋە يۈسۈف ئەلەيھىسسالامنىڭ قىسسىسى بىرىنچى قىسىم؛ نۇھ، ھۇد ۋە سالىھ ئەلەيھىسسالامنىڭ قىسسىسى ئىككىنچى قىسىم؛ مۇسا ئەلەيھىسسالامنىڭ قىسسىسى ئۈچىنچى قىسىم؛ باشقا پەيغەمبەرلەرنىڭ قىسسىسى تۆتىنچى قىسىم؛ مۇھەممەد ئەلەيھىسسالامنىڭ قىسسىسى بەشىنچى قىسىم قىلىپ يېزىلغان.

ئۇيغۇرچىغا تەرجىمە قىلىش جەريانىدا بۇ بەش قىسىمنىڭ ھەممىسى بىرلا قىسىم (بىرلا كىتاب) قىلىندى. ئاپتۇرنىڭ ئەسەردىكى پەيغەمبەرلەر تەرتىۋى پەيغەمبەرلەرنىڭ ياشىغان دەۋرى بۇيىچە قايتىدىن رەتلەپ چىقىلدى. بالىلارنى ئىنسانىيەتنىڭ باشلىنىش نۇقتىسى ھەققىدە قىسقىچە ساۋاتقا ئىگە قىلىش ئۈچۈن ئادەم ئەلەيھىسسالامنىڭ قىسسىسى تەرجىمە قىلغۇچى تەرىپىدىن يېزىلىپ قىسىمنىڭ بېشىغا كىرگۈزۈلدى.

تەرجىمە قىلغۇچىدىن

## 1. قىسسە: ئادەم ئەلەيھىسسالام

### 1- اللە بىلەن پەرىشتىلەر ئوتتۇرىسىدا

اللە ئادەم ئەلەيھىسسالامنى يارىتىشتىن ئىلگىرى پەرىشتىلەرگە: «مەن يەر يۈزىدە خەلىپە (يەنى ئورۇنباسار) يارىتىمەن» دېدى.

پەرىشتىلەر: «يەر يۈزىدە بۇزۇقچىلىق قىلىدىغان، قان تۆكىدىغان (شەخسنى) خەلىپە قىلامسەن؟ ھالبۇكى بىز سىنى پاك ۋە مۇقەددەس دەپ مەدھىيەلەيمىز» دېدى.

اللە: «مەن ھەقىقەتەن سىلەر بىلمەيدىغان ئىشلارنى بىلىمەن. مەن (چەكسە جىرىڭلايدىغان) قۇرۇق لايدىن ئادەمنى يارىتىمەن. مەن ئۇنى تولۇق يارىتىپ، سۈرەتكە كىرگۈزۈپ، (ئەزالىرى تولۇق ۋە مۇكەممەل ئىنسان ھالىتىگە كەلتۈرگەن) ۋە ئۇنىڭغا جان كىرگۈزگەن چېغىمدا، سىلەر ئۇنىڭغا سەجدە قىلىڭلار» دېدى

### 2- ئادەم ئاتىنىڭ يارىتىلىشى

اللە قۇرۇق لايدىن ئادەم ئاتىنى يارىتىپ، ئۇنىڭغا ئۆز روھىدىن پۈۋلىدى (يەنى جان

كىرگۈزدى) ھەمدە ئادەم ئەلەيھىسسالامغا پۈتۈن شەيئەلەرنىڭ ناملىرىنى ئۆگەتتى، ئاندىن ئۇلارنى پەرىشتىلەرگە كۆرسىتىپ: «(خەلىپە بولۇشقا ئادەمگە قارىغاندا بىز ھەقىقەت دەيدىغان قارشىڭلاردا) راستچىل بولساڭلار، بۇ شەيئەلەرنىڭ ناملىرىنى ماڭا ئېيتىپ بېرىڭلار» دېدى.

پەرىشتىلەر: «سېنى (پۈتۈن كەمچىلىكلەردىن) پاك دەپ تونۇيمىز. بىز سەن بىلدۈرگەندىن باشقىنى بىلمەيمىز، ھەقىقەتەن سەن ھەممىنى بىلگۈچىدۇرسەن، ھېكمەت بىلەن ئىش قىلغۇچىدۇرسەن» دېدى.

الە: «ئى ئادەم! ئۇلارغا بۇ نەرسىلەرنىڭ ناملىرىنى ئېيتىپ بەرگىن» دېدى. ئادەم ئاتا ئۇلارغا بۇ نەرسىلەرنىڭ ناملىرىنى ئېيتىپ بەردى، الە: «مەن سىلەرگە، ئاسمانلاردىكى ۋە زېمىندىكى غەيبىلەرنى، ئاشكارا ۋە يوشۇرۇن ئىشىڭلارنى بىلىپ تۇرىمەن، دېمىگەنمىدىم» دېدى.

### 3 - شەيتاننىڭ ئاسىيلىقى

الە پەرىشتىلەرگە: «ئادەمگە سەجدە قىلىڭلار» دېدى. پەرىشتىلەرنىڭ بىرىمۇ ئايرىلىپ قالماي ھەممىسى ئادەم ئەلەيھىسسالامغا سەجدە قىلدى. پەقەت ئىبلىسلا سەجدە قىلىشتىن باش تارتتى، ئۇ تەكەببۇرلۇق قىلىپ، كاپىرلاردىن بولۇپ كەتتى.

الە (ئىبلىسقا): «سېنى سەجدە قىلىشقا بۇيرۇغان چېغىمدا نېمىشقا سەجدە قىلىمىدىڭ؟» دېدى.

ئىبلىس: «قۇرۇق لايدىن يارىتىلغان ئىنسان مېنىڭ سەجدە قىلىشىمغا لايىق ئەمەس، مەن ئۇنىڭدىن ئارتۇق. مېنى ئوتتىن، ئۇنى لايدىن ياراتتىڭ» دېدى.

الە (ئىبلىسقا) ئېيتتى: «سەن بۇيەردىن (يەنى جەننەتتىن) چۈشۈپ كەت، بۇ يەردە ئۆزۈڭنى چوڭ تۇتۇشۇڭغا بولمايدۇ. يوقال، سەن قوغلاندى بولدۇڭ، سەن ھەقىقەتەن پەسكەشلەردىن سەن.»

ئىبلىس: «پەرۋەردىگارم! ماڭا خالايدىقلار تىرىلدۈرۈلىدىغان كۈن (يەنى قىيامەت كۈنى) گىچە مۆھلەت بەرگىن (مېنى ھايات قالدۇرغىن)» دېدى.

الە: «ساڭا ھەقىقەتەن مەلۇم ۋاقىتقىچە مۆھلەت بېرىلىدۇ، ساڭا قىيامەت كۈنىگىچە لەنەت بولسۇن» دېدى.

ئىبلىس ئېيتتى: «پەرۋەردىگارم! سەن مېنى گۇمراھ قىغانلىقىڭ ئۈچۈن، يەر يۈزىدە ئادەم بالىلىرىغا (گۇناھلارنى) چىرايلىق كۆرسىتىمەن، ئۇلارنىڭ ھەممىسىنى ئەلۋەتتە ئازدۇرىمەن. سېنىڭ مېنى ئازدۇرغانلىقىڭ ئۈچۈن ئادەم ۋە ئۇنىڭ ئەۋلادىغا ۋە سۆۋەسە قىلىش مەقسىتىدە چوقۇم سېنىڭ توغرا يولۇڭ ئۈستىدە ئولتۇرىمەن، ئاندىن ئۇلارغا

ئالدىدىن، ئارقىسىدىن، ئوڭدىن، سولدىن ھۇجۇم قىلىمەن، ئۇلارنىڭ كۆپچىلىكىنىڭ (نېمىتىگە) شۈكۈر قىلغۇچىلار ئەمەسلىكىنى كۆرسەن».

اللە ئېيتتى: «جەننەتتىن ئەيىبلەنگەن ۋە (رەھىمىتىدىن) مەھرۇم قىلىنغان ھالدا چىق، ئۇلارنىڭ ئىچىدىن ساڭا ئەگەشكەنلەرنى قوشۇپ، ھەممىڭلار بىلەن جەھەننەمنى تولدۇرىمەن.»

#### 4. ئادەم ئاتا بىلەن ھەۋۋا ئانا جەننەتتە

اللە ھەۋۋا ئانىنى يارىتىپ، ئۇنى ئادەم ئاتىغا جۈپ قىلىپ بەردى، ئۇلارنى راھەت-پاراغەت ماكانى بولغان جەننەتكە كىرگۈزدى. ئاندىن اللە ئۇلارغا: «ئى ئادەم! سەن ئايالنىڭ بىلەن ئىككىڭلار بىللە جەننەتتە تۇرۇڭلار، جەننەتنىڭ مېۋىلىرىدىن خالىغىنىڭلارچە يەڭلار، بۇ دەرەخكە يېقىنلاشماڭلار، (ئۇنىڭغا يېقىنلاشساڭلار) زالىملاردىن بولۇپ قالسىلەر» دېدى.

بىراق، شەيتان ئۇلارنىڭ يېپىقلىق ئەۋرەتلىرىنى ئېچىۋېتىش ئۈچۈن، ئۇلارغا ۋەسۋەسە قىلدى. ئۇلارنى ئازدۇرۇپ، زىيانكەشلىك قىلىش ئۈچۈن ئۇلارغا: «سىلەر بۇ دەرەخنىڭ مېۋىسىنى يەپ بېقىڭلار، (پەرۋەردىگارنىڭ سىلەرنى بۇ دەرەخنىڭ مېۋىسىنى يېيىشتىن مەنئى قىلغانلىقى سىلەرنىڭ پەرىشتە بولۇپ كەتمەسلىكىڭلار ياكى (جەننەتتە) مەڭگۈ تۇرۇپ قالماسلىقىڭلار ئۈچۈندۇر، ئى ئادەم! (مەن ساڭا يېگەن ئادەم) ئۆلمەيدىغان دەرەخنى ۋە زاۋال تاپماس پادىشاھلىقنى كۆرسىتىپ قويايمۇ؟» دېدى، ھەتتا ئۇلارنى ئۆزىگە ئىشەندۈرۈش ئۈچۈن، ئۇلارغا: «مەن چوقۇم سىلەرگە سادىقمەن» دەپ قەسەم ئىچىپ بەردى.

ئاخىرى شەيتان ئالدامچىلىق ئۇسۇللىرى ئارقىلىق ئۇلارنى ئازدۇرۇپ، چەكلەنگەن دەرەخنىڭ مېۋىسىنى ئۇلارغا يىگۈزدى، نەتىجىدە ئۇلارنى تۇرۇۋاتقان جەننەتتىن چىقاردى (يەنى يۇقىرى مەرتىۋىدىن تۆۋەن مەرتىۋىگە) چۈشۈردى. دەرەخنىڭ مېۋىسىنى يېگەندىن كېيىنلا ئۇلارنىڭ ئەۋرەتلىرى ئېچىلىپ قالدى، ئۇلار جەننەتتىكى دەرەخلەرنىڭ ياپراقلىرى بىلەن ئەۋرەتلىرىنى يېپىشقا كىرىشتى.

#### 5- ئادەم ئاتا بىلەن ھەۋۋا ئانىنىڭ جەننەتتىن زېمىنغا چۈشۈرۈۋېتىلىشى

ئادەم بىلەن ھەۋۋا ئانا شەيتاننىڭ ئازدۇرۇشى بىلەن اللەنىڭ ئاگاھلاندىرۇشىنى ئۇنتۇپ، چەكلەنگەن دەرەخنىڭ مېۋىسىنى يەپ اللەنىڭ غەزىبىگە يولۇقتى. اللە (ئۇلارغا كايىپ): «مەن سىلەرگە بۇ دەرەخنىڭ مېۋىسىنى يېيىشنى مەنئى قىلمىغانمىدىم؟ شۈبھىسىزكى، شەيتان سىلەرگە ھەقىقەتەن ئاشكارا دۈشمەندۇر، دېمىگەنمىدىم؟» دەپ نىدا قىلدى.

ئۇلار: «پەرۋەردىگارمىز! بىز ئۆزىمىزگە ئۆزىمىز زۇلۇم قىلدۇق، ئەگەر سەن بىزگە

مەغپىرەت قىلمىساڭ، بىزگە رەھىم قىلمىساڭ، بىز چوقۇم زىيان تارتقۇچىلاردىن بولىمىز» دېدى.

الله ئېيتتى: «سىلەر بىر - بىرىڭلارغا (يەنى شەيتان ئىنسانغا، ئىنسان شەيتانغا) دۈشمەن بولغان ۋە بىر - بىرىڭلار بىلەن ئۆچەكەشكەن ھالدا (جەننەتتىن يەر يۈزىگە) چۈشۈڭلار، يەر يۈزىدە ۋاقىتلىق (ئەجىلىڭلار توشقۇچە) يەرلىشىڭلار ۋە (نېمەتلەردىن) بەھرىمەن بولۇپ، ئۇنىڭدىن پايدىلىنىڭلار.»

شۇنداق قىلىپ ئادەم ئاتا بىلەن ھەۋۋا ئانا زېمىنغا چۈشۈرۈلدى. اللەنىڭ ئەمرىگە خىلاپلىق قىلىپ، چەكلەنگەن دەرەخنىڭ مېۋىسىنى يىگەنلىكى ئۈچۈن، جەننەتتىن مەھرۇم بولۇش جازاسىغا ئۇچرىدى. زېمىنغا شەيتانمۇ ئۇلار بىلەن بىللە چۈشتى. شۇنىڭدىن ئىتىبارەن ئىنسانىيەتنىڭ زېمىندىكى جاپا-مۇشەققەتلىك ھاياتى باشلاندى.

## 6- ئادەم ئاتا بىلەن ھەۋۋا ئانىنىڭ تەۋبىسى

ئادەم ئاتا بىلەن ھەۋۋا ئانا زېمىنغا چۈشۈرۈۋىتىلگەندىن كېيىن، خاتالىقى ئۈچۈن قاتتىق پۇشايمان قىلدى. قىلمىشىغا ئۆكۈنۈپ زار-زار يىغلىدى. گۇناھى ئۈچۈن اللەغا تەۋبە قىلدى. كېچە-كۈندۈز اللەدىن گۇناھىنى ئەپۇ قىلىشىنى تىلدى.

چۈنكى، ئىنسان ئۈچۈن اللەنىڭ رەھمىتىدىن مەھرۇم بولۇپ، ئۇنىڭ جازاسىغا ئۇچراش ۋە ئۇنىڭ مەغپىرىتىگە ئىرىشەلمەسلىكتىنمۇ ئېغىر زىيان ۋە بەختسىزلىك بولمايتتى.

«ئادەم (ئەلەيھىسسالام) پەرۋەردىگارىدىن بىرقانچە سۆز تەلىم ئالدى (يەنى گۇناھىنىڭ كەچۈرۈلۈشى ئۈچۈن ئوقۇيدىغان دۇئا ئۇنىڭغا ئىلھام ئارقىلىق بىلدۈرۈلدى)، اللە ئۇنىڭ تەۋبىسىنى قوبۇل قىلدى.»

الله ئىنسانلارنى شەيتاننىڭ ئالدام خالتىسىغا چۈشۈپ كېتىشتىن ساقلىنىشقا، ئاتىسى ئادەمدىن ئىبەرەت ئېلىپ، ھەر ۋاقىت سەزگۈر ۋە ھۇشيار بولۇشقا بۇيرىدى.

الله مۇنداق دېدى: «ئى ئادەم بالىلىرى! شەيتان سىلەرنىڭ ئاتا - ئاناڭلارنى (ئازدۇرۇپ) جەننەتتىن چىقىرىۋەتكەندەك، سىلەرنىمۇ ئازدۇرمىسۇن، شەيتان ئۇلارنىڭ ئەۋرەتلىرىنى ئۆزلىرىگە كۆرسىتىش ئۈچۈن كىيىملىرىنى سالغۇزۇۋەتكەن ئىدى (يەنى ئۇلارنىڭ يالڭاچ بولۇپ قېلىشىغا شەيتان سەۋەبچى بولغان ئىدى). شەيتان ۋە ئۇنىڭ قول ئاستىدىكىلىرى سىلەرنى كۆرەلەيدۇ، سىلەر ئۇلارنى كۆرەلمەيسىلەر، شۈبھىسىزكى، بىز شەيتانلارنى ئىمان ئېيتمايدىغانلارنىڭ دوستى قىلدۇق.»

## 7- ھابىل بىلەن قابىل

ئادەم ئەلەيھىسسالامنىڭ ئىككى ئوغلى بولۇپ، بىرىنىڭ ئىسمى ھابىل يەنە بىرىنىڭ ئىسمى قابىل ئىدى. اللە زۆرۈرىيەت يۈزىسىدىن ئوغۇللىرىغا قىزلىرىنى ئېلىپ بېرىشنى يولغا



قويدى. ھەۋا ئانىمىز ھەر بىر قىتىم قورساق كۆتۈرگەندە بىر ئوغۇل ۋە بىر قىز تۇغاتتى. بىر قىتىملىق قورساق كۆتۈرۈشتىن تۇغۇلغان ئوغۇلغا يەنە بىر قىتىم قورساق كۆتۈرۈشتىن تۇغۇلغان قىزنى ئېلىپ بېرەتتى. ھابىلىنىڭ ئۆزى بىلەن تەڭ تۇغۇلغان ھەمىشەرسى سەت، ھابىلىنىڭ ئۆزى بىلەن تەڭ تۇغۇلغان ھەمىشەرسى چىرايلىق بولۇپ، قابىل ھەمىشەرسىنى ھابىلغا بەرمەي ئۆزى ئالماقچى بولدى. بۇنى ئادەم ئەلەيھىسسالام رەت قىلىپ، ئۇلارغا قۇربانلىق قىلىشنى، قايسىسىنىڭ قۇربانلىقى قۇبۇل قىلىنسا، ئۇ چىرايلىق قىزنى شۇنىڭغا بېرىدىغانلىقىنى ئېيتتى.

ھابىل بىلەن قابىل ئىككىسى قۇربانلىق قىلدى. ھابىلىنىڭ قۇربانلىقى قوبۇل بولۇپ، قابىلىنىڭ قوبۇل بولمىدى. (قابىل ھابىلغا) «مەن سېنى چوقۇم ئۆلتۈرمەن» دېدى، ھابىل نېمىشقا دېۋىدى، قابىل: «اللە سېنىڭ قۇربانلىقىڭنى قوبۇل قىلىپ، مېنىڭكىنى قوبۇل قىلمىدى» دېدى. (ھابىل) ئېيتتى: «اللە پەقەت تەقۋادارلارنىڭ (قۇربانلىقىنى) قوبۇل قىلىدۇ، گەرچە سەن مېنى ئۆلتۈرۈشكە قولۇڭنى سوزساڭمۇ، مەن سېنى ئۆلتۈرۈشكە قولۇمنى سوزمايمەن، مەن ھەقىقەتەن ئالەملەرنىڭ پەرۋەردىگارى اللەدىن قورقىمەن، مەن ھەقىقەتەن سېنىڭ مېنى ئۆلتۈرگەنلىك گۇناھىڭنى ۋە ئاتاڭ ئادەمنىڭ ئەمرىگە ئاسىيلىق قىلغانلىق گۇناھىڭنى ئۈستۈڭگە ئېلىپ ئەھلى دوزاخلاردىن بولۇشۇڭنى تىلەيمەن، (كىشىلەرگە) زۇلۇم قىلغۇچىلارنىڭ جازاسى شۇدۇر.»

قابىلىنىڭ نەپسى ئۇنىڭغا قېرىندىشى ھابىلىنى ئۆلتۈرۈشنى چىرايلىق كۆرسەتتى، شۇنىڭ بىلەن قابىل قېرىندىشى ھابىلىنى ئۆلتۈرۈپ (دۇنيا ۋە ئاخىرەتتە) زىيان تارتقۇچىلاردىن بولدى. قابىل ھابىلىنىڭ جەستىنى قانداق بىر تەرەپ قىلىشنى بىلەلمەي گاڭگىراپ يۈردى. اللە ئۇنىڭغا قېرىندىشىنىڭ جەستىنى قانداق كۆمۈشنى كۆرسىتىش ئۈچۈن بىر قاغا ئەۋەتتى. قاغا (تۇمشۇقى ۋە ئىككى پۇتى بىلەن) يەرنى كولىدى. قابىل (بۇنى كۆرۈپ): «ۋاي ئېست، مەن قېرىندىشىمنىڭ جەستىنى كۆمۈشتە مۇشۇ قاغىچىلىك بولالمىدىمۇ؟» دەپ ھەسرەت چەكتى. ئۇ قاتىللىق جىنايىتى سادىر قىلىپ، پۇشايمان قىلغۇچىلاردىن بولدى.

## 8- ئادەم ئاتىنىڭ ۋاپاتى

ئادەم ئاتا زېمىنىدا ياشاپ 1000 يىل ئۆمۈر كۆردى. ئۇ جەننەتتىن زېمىنغا چۈشۈرۈۋېتىلگەندە، ھىندىستاندىكى بىر تاغقا چۈشكەن بولۇپ، ۋاپات بولغاندا ئاشۇ تاغنىڭ يېنىغا دەپنە قىلىندى.

ئادەم ئاتا اللە ئۆز قولى بىلەن تۇپراقتىن يارىتىپ، ئۇنىڭغا ئۆز روھىدىن پۈۋىلىگەن، بارلىق پەرىشتىلەرنى ئۇنىڭغا سەجدە قىلىشقا بۇيرىغان ئۇلۇغ ۋە ئەزىز ئىنسان ئىدى.

شەيتاننىڭ ئادەمگە سەجدە قىلماسلىقى سەۋەبىدىن ئادەم بىلەن شەيتان ئوتتۇرىسىدا پەيدا بولغان دۈشمەنلىك ۋە ئاداۋەت تۈنجى قەدەمدىلا ئاشكارىلاندى، يەنى ئادەم ئاتا

شەيتاننىڭ ئازدۇرۇشى بىلەن اللەنىڭ ئەمرىگە خىلاپلىق قىلىپ، نازۇ-نېمەتلىك جەننەتتىن جاپا-مۇشەققەتلىك زېمىنغا چۈشۈرۈۋېتىلدى.

بۇ ئونتۇلماس تارىخىي ۋەقە بىزگە شۇنى ئۇقتۇرىدۇكى، شەيتان بىلەن ئىنسان ئوتتۇرىسىدىكى ئاداۋەت ۋە دۈشمەنلىك ئىنتايىن قاتتىق ۋە كۈچلۈكتۇر، شۇڭا ئۇلار ئوتتۇرىسىدىكى كۆرەشمۇ ئىنتايىن كەسكىن ۋە رەھىمسىزدۇر. كىمكى شەيتاندىن ياخشىلىق ئۈمىد قىلىپ، غەپلەتكە چۆكسە ئادەم ئاتىغا ئوخشاش جەننەتتىن مەھرۇم بولۇپ، ئۇنىڭدىنمۇ بەتتەر يامان ئاقىۋەتكە قالدۇ.

## 2- قىسسە: نۇھ ئەلەيھىسسالام

### 1. ئادەم ئاتىدىن كېيىن

اللە ئادەم ئەلەيھىسسالامنىڭ ئەۋلادلىرىغا بەرىكەت بېرىپ، ئۇلارنىڭ سانى ھەسسىلەپ كۆپىيىپتۇ. مۇبادا ئادەم ئەلەيھىسسالام قايتىدىن دۇنياغا كېلىپ، ئۇلارنى كۆرگەن بولسا ئۇلارنى ھەرگىز تونۇمىغان بولاتتى. ئەگەر ئۇنىڭغا: «ئى ئادەم، بۇلار سېنىڭ ئەۋلادلىرىڭ» دېيىلگەن بولسا، ئۇ: «سۇبھانەللاھ، بۇلارنىڭ ھەممىسى مېنىڭ ئەۋلادلىرىممۇ؟، مۇشۇلارنىڭ ھەممىسى مېنىڭ بالىلىرىممۇ؟» دەپ ھەيران قالغان بولاتتى.

ئادەم ئەلەيھىسسالامنىڭ ئەۋلادلىرى زېمىندا كۆپلىگەن كەنت، يىزا-قىشلاقلارنى، نۇرغۇنلىغان ئۆي-ئىمارەتلەرنى بىنا قىلىپتۇ. دېھقانچىلىق ۋە تىرىقچىلىق بىلەن شۇغۇللىنىپ تۇرمۇش كەچۈرۈپتۇ.

گەرچە ئادەم ئەلەيھىسسالامنىڭ ئەۋلادلىرى ھەسسىلەپ كۆپەيگەن بولسىمۇ، بىراق، ئۇلارنىڭ ھەممىسى ئاتىسى ئادەمنىڭ دىنىدا بولۇپ، يەككە-يىگانە اللەغا ئىبادەت قىلىدىكەن ۋە اللەغا ھېچ نەرسىنى شىرك كەلتۈرمەيدىكەن.

ئىنسانلارنىڭ ھەممىسى بىر ئۈممەت بولۇپ، ئۇلارنىڭ ئاتىسى ئادەم، پەرۋەردىگارى اللە ئىكەن.

### 1. شەيتاننىڭ ھەسەتخورلۇقى

بىراق ئىبلىس ۋە ئۇنىڭ ئەۋلادلىرى بارلىق ئىنسانلارنىڭ يالغۇز بىر اللەغا ئىبادەت قىلىشىغا ھەرگىز چىدىيالماپتۇ.

شەيتان ھەسەتتىن قىلدەك تولغىنىپتۇ، ئۇ دۈشمەنلىك ۋە زەھەر خەندىلىك بىلەن شۇنداق ئويلاپتۇ:

«ئىنسانلار ھەمىشە يالغۇز بىر اللەغا ئىبادەت قىلامدۇ؟، ئۇلار ئۇرۇش-ماجرا قىلماي ھەردائىم بىر ئۈممەت بولۇپ ياشامدۇ؟»

- ياق، بۇنداق بولسا بولمايدۇ.

ئادەم ۋە ئۇنىڭ ئەۋلادلىرى جەننەتكە كىرىپ، ئىبلىس ۋە ئۇنىڭ ئەۋلادلىرى دەۋزەخكە كىرەمدۇ؟

- ياق، بۇنداق بولماسلىقى كىرەك.

ئۇ ئادەمگە سەجدە قىلمىغانلىقى ئۈچۈنلا اللە ئۇنى ئۆز دەرگاھىدىن قوغلاپ ئۇنىڭغا لەنەت قىلغان. بۇنىڭ ئۈچۈن ئادەم ۋە ئۇنىڭ ئەۋلادلىرىدىن ئىنتىقام ئېلىپ، ئۇلارنى ئۆزى بىلەن بىللە دەۋزەخكە باشلاپ كىرىشى كىرەك.

- توغرا، چوقۇم شۇنداق بولۇشى كىرەك.»

## 2. شەيتاننىڭ ئويى

شەيتان ئىنسانلارنى بۇتلارغا ئىبادەت قىلىشقا چاقىرىشنى، بۇ ئارقىلىق ئۇلارنى جەننەتتىن مەھرۇم قىلىپ، دەۋزەخكە باشلاپ كىرىشىنى كۆڭلىگە پۈكۈپتۇ. چۈنكى، شەيتان اللەنىڭ باشقا گۇناھلارنى كەچۈرسىمۇ، بىراق، «اللەغا شىرك كەلتۈرۈش جىنايىتى» نى ھەرگىز كەچۈرمەيدىغانلىقىنى ياخشى بىلىدىكەن.

شۇڭا ئۇ كىشىلەرنى جەننەتتىن مەھرۇم قىلىش ئۈچۈن، ئۇلارنى اللەغا شىرك كەلتۈرۈشكە چاقىرماقچى بولۇپتۇ.

بىراق، كىشىلەرنىڭ ھەممىسى بىر اللەغا ئىبادەت قىلىۋاتقان تۇرسا، بۇنىڭ ئۈچۈن قانداق قىلىش كىرەك؟ ئەگەر ئۇ كىشىلەرنىڭ ئالدىغا بېرىپ، ئۇلارغا: «سىلەر اللەغا ئىبادەت قىلماي، بۇتلارغا ئىبادەت قىلىڭلار» دېسە، كىشىلەر ئۇنى ئۇرۇپ تىللىمىدۇ؟ ھەتتا ئۇلار: «اللە ئۆز پاناھىدا ساقلىسۇن!»، بىز بۇتلارغا ئىبادەت قىلىپ، پەرۋەردىگارىمىزغا شىرك كەلتۈرمەدۇق؟ يوقال، سەن اللەنىڭ دەرگاھىدىن قوغلانغان نىجىس شەيتان ئىكەنسەن» دېمەمدۇ؟

## 3. شەيتاننىڭ ھىيلىسى

شەيتان كىشىلەرنى قايىمۇقتۇرۇپ، ئۇلارنى ئازدۇرۇش ئۈچۈن ئوبدان بىر يوپۇق تېپىپتۇ.

بىر تۈركۈم تەقۋادار كىشىلەر بولۇپ، ئۇلار كېچە - كۈندۈز اللەغا ئىبادەت قىلىدىكەن، ھەمىشە اللەنى ياد ئېتىدىكەن.

ئۇلار اللەنى دوست تۇتىدىكەن، اللەمۇ ئۇلارنى دوست تۇتۇپ، ئۇلارنىڭ قىلغان دۇئالىرىنى ئىجابەت قىلىدىكەن.

شەيتان بۇ ئەھۋاللارنى ياخشى بىلىدىكەن.

بىر مەزگىلدىن كېيىن بۇ تەقۋادار كىشىلەر ئۆلۈپ اللەنىڭ دەرگاھىغا كېتىپتۇ. پۇرسەت كۈتۈپ تۇرغان شەيتان دەرھال كىشىلەرنىڭ ئالدىغا بېرىپتۇ - دە، ئۆلۈپ كەتكەن ئاشۇ

ياخشى كىشىلەرنىڭ ئىسمىنى تىلغا ئېلىپ تۇرۇپ: «ئاراڭلاردىكى پالانى، پالانى قانداق ئادەملەر ئىدى؟» دەپ سوراپتۇ.

- سۇبھانەللاھ، ئۇلار بەك ياخشى ئادەملەر ئىدى، اللەنىڭ دوستلىرى ئىدى، ئەگەر ئۇلار اللەغا دۇئا قىلسا، اللە ئۇلارنىڭ دۇئالىرىنى ئىجابەت قىلاتتى. ئەگەر اللەدىن بىر نەرسە تىلسە، اللە ئۇلارنىڭ تىلىگىنىنى بىرەتتى - دەپتۇ ئۇلار.

### 1. ياخشى كىشىلەرنىڭ سۈرىتى

- سىلەر ئۇلارغا قايغۇرامسىلەر؟ - دەپ سوراپتۇ شەيتان كىشىلەردىن.

- شۇنداق، قايغۇرىمىز - دەپتۇ ئۇلار.

- ئۇلارنى سېغىنامسىلەر؟ - دەپتۇ سوراپتۇ شەيتان.

- سېغىنىمىز - دەپتۇ ئۇلار.

- ئۇنداقتا نىمىشقا ھەر كۈنى ئۇلارنى كۆرۈپ تۇرمايسىلەر؟ - دەپ سوراپتۇ شەيتان ئۇلاردىن.

- ئۇلار ئاللىقاچان ئۆلۈپ كەتكەن تۇرسا، قانداقمۇ ئۇلارنى ھەر كۈنى كۆرۈپ تۇرغىلى بولسۇن؟ - دەپتۇ ئۇلار ھەيران بولۇپ.

- بۇنىڭ چارىسى ئاسان، سىلەر ئۇلارنىڭ سۈرەتلىرىنى ياساپ، ھەر كۈنى ئاشۇ سۈرەتلەرگە قارىساڭلار بولمىدىمۇ؟ - دەپتۇ شەيتان ئۇلارغا.

شۇنداق قىلىپ كىشىلەر ئىبلەسنىڭ ئۆگەتكىنى بويىچە، ياخشى كىشىلەرنىڭ سۈرەتلىرىنى ياساپ چىقىپتۇ. ھەر كۈنى ئەتىگەن - كەچتە ئۇلارنىڭ سۈرەتلىرىگە قارايدىغان ھەمدە ئاشۇ سۈرەتلەرگە قاراپ ئۇلارنى ئەسلىشىدىغان بولۇپتۇ.

### 1. سۈرەتتىن ھەيكەلگە

ئارىدىن بىر مەزگىل ئۆتۈپتۇ، ئۇلار ئاستا - ئاستا سۈرەتنى ھەيكەلگە ئۆزگەرتىپتۇ. ياخشى كىشىلەرنىڭ كۆپلىگەن ھەيكەللىرىنى ياساپ ئۇنى ئۆي ۋە مەسجىدلەرگە ئورنىتىپتۇ.

شۇنداقتىمۇ ئۇلار اللەغا ئىبادەت قىلىدىكەن ۋە اللەغا ھېچ نەرسىنى شىرك كەلتۈرمەيدىكەن. چۈنكى، ئۇلار بۇنىڭ ئۆزلىرىگە قىلچىلىك پايدا - زىيان يەتكۈزەلمەيدىغان ۋە رىزىق بىرەلمەيدىغان، ئادەتتىكى تاشتىن ياسالغان قۇرۇق ھەيكەل ئىكەنلىكىنى ياخشى بىلىدىكەن.

بىراق، بۇ «ياخشى كىشىلەرنىڭ ھەيكىلى» بولغانلىقى ئۈچۈن ئۇلار ئۇنى ئۇلۇغلايدىكەن ۋە ئۇلاردىن بەرىكەت ئىزلەيدىكەن.

ئۇلارنىڭ ئارىسىدا بۇنداق ھەيكەللەر كۈنسىرى كۆپىيىپتۇ. ھەيكەللەرنىڭ كۆپىيىشىگە

ئەگشىپ، ھەيكەللەرنى ئۇلۇغلاش ئادىتىمۇ بارغانسېرى كۈچىيىپ كېتىپتۇ.

ھەر قاچان ئۇلارنىڭ ئارىسىدا بىر ياخشى ئادەم ئۆلۈپ كەتسە، دەرھال ئۇنىڭ ھەيكىلىنى تۇرغۇزۇپ، ئۇنى ئۆلۈپ كەتكۈچىنىڭ نامى بىلەن ئاتايدىغان بولۇپتۇ.

### 1. ھەيكەلدىن بۇتلارغا

ئارىدىن بىر مەزگىل ئۆتۈپتۇ، ئاتا-بوۋىلىرىنىڭ ئاشۇ ھەيكەللەرنى ئۇلۇغلاپ، ئۇنىڭدىن بەرىكەت ئىزلىگەنلىكىنى؛ ئۇنى قوللىرى بىلەن سىلاپ، قۇچاقلاپ سۆيگەنلىكىنى؛ ئۇنىڭ يېنىدىن بېشىنى تۆۋەن سېلىپ ئۆتكەنلىكىنى؛ ئۇنىڭ ئالدىدا توختاپ، باشلىرىنى ئېگىپ، دۇئا-تىلەكلىرىنى شۇ يەردە قىلغانلىقىنى ئۆز كۆزى بىلەن كۆرۈپ چوڭ بولغان ئەۋلادىلار ئاتا-بوۋىلىرىغا قارىغاندا تېخىمۇ ئاشۇرۇپتۇ.

مانا ئەمدى ئۇلار ئاشۇ ھەيكەللەرگە سەجدە قىلىدىغان، تىلەكلىرىنى شۇلاردىن تىلەپ، قۇربانلىقلىرىنى شۇلارغا ئاتاپ قىلىدىغان بولۇپتۇ.

شۇنداق قىلىپ بۇ ھەيكەللەر بۇتلارغا ئايلىنىپتۇ، بۇتلار بولسا كىشىلەر ئىبادەت قىلىدىغان ئىلاھلارغا ئايلىنىپتۇ. كىشىلەر بۇنىڭدىن ئېلگىرى ھەقىقىي يالغۇز بىر اللەغا ئىبادەت قىلغان بولسا، مانا ئەمدىلىكتە ئۆزلىرى تاشتىن ياسىۋالغان يالغان ئىلاھلارغا ئىبادەت قىلىدىغان بولۇپتۇ.

ئۇلارنىڭ ئارىسىدا ئىلاھلار كۈنسىرى كۆپىيىپ بېرىپتۇ. بۇ ئىلاھلارنىڭ بىر قىسىملىرى «ۋەد» «سۇۋاڭ» «يەغۇس» «يەئۇق» ۋە «نەسىرى» دەپ ئاتىلىپتۇ.

### 1. اللەنىڭ غەزىبى

اللە كىشىلەرگە غەزەپ ۋە لەنەت قىلىپتۇ، نىمىشقىمۇ اللە ئۇلارغا غەزەپ ۋە لەنەت قىلمىسۇن!؟

اللە ئۇلارنى مۇشۇنىڭ ئۈچۈن ياراتقانمۇ؟ اللە ئۇلارغا مۇشۇنىڭ ئۈچۈن رىزىق بېرىمدۇ؟

- ياق، ھەرگىز ئۇنداق ئەمەس.

ئۇلار اللەنىڭ زېمىنىدا ياشاپ، اللەنى ئىنكار قىلامدۇ؟ اللەنىڭ بەرگەن رىزىقىنى يەپ، اللەغا شىرك كەلتۈرمەيدۇ؟

- ياق، بۇنداق قىلىش ئىنساپسىزلىق ۋە تۈزكۈرلۈك، بەلكى، ئۆزىگە ئۆزى زۇلۇم قىلغانلىق خالاس.

اللەنىڭ ئۇلارغا غەزىبى كېلىپ يامغۇرنى توختىتىپتۇ، ئۇلارنى قەھەتچىلىك بېسىپتۇ، زىرائەتلەر قۇرۇپ، نەسىل ئازلاپتۇ.

بىراق، كىشىلەر ھەقىقىي چۈشەنمەي، گۇناھىغا تەۋبە قىلماي ئازغۇنلىق ئىچىدە

كېتىۋېرىپتۇ.

### 1. ئەلچى

الله ئۇلارغا ئۇلارنىڭ تىلى بىلەن سۆزلەيدىغان ۋە ئۇلارغا نەسىھەت قىلىدىغان بىر ئادەمنى ئەلچى قىلىپ ئەۋەتىشنى ئىرادە قىلىپتۇ.

چۈنكى، الله ھەر بىر ئادەمنىڭ ئالدىغا كېلىپ، ئايرىم-ئايرىم ھالدا بىۋاسىتە سۆزلىمەيدۇ ۋە ئۇنىڭغا: «سەن ئۇنداق قىل، سەن مۇنداق قىل» دېمەيدۇ.

نېمىشقا دەمسىز؟

قېنى ئويلاپ بېقىڭچۇ؟ ئادەتتە پادىشاھلار ۋە دۆلەت باشلىقلىرىمۇ ھەر بىر ئادەمنىڭ ئالدىغا كېلىپ، ئايرىم-ئايرىم ھالدا بىۋاسىتە سۆزلىمەيدۇ ۋە ئۇنىڭغا: «سەن ئۇنداق قىل، سەن مۇنداق قىل» دېمەيدۇ.

پادىشاھلار باشقا ئىنسانلار ئۇلارنى كۆرەلەيدىغان، سۆزلىرىنى ئاڭلىيالايدىغان ۋە ئۇلارغا بىۋاسىتە سۆزلىيەلەيدىغان ئىنسان.

ئەمما الله بولسا باشقا ئىنسانلار ئۇنى كۆرەلمەيدىغان، سۆزلىرىنى ئاڭلاشقا ۋە ئۇنىڭغا بىۋاسىتە سۆزلەشكە قادىر بولالمايدىغان ئىلاھدۇر.

پادىشاھلار ئىنسان تۇرۇپ شۇنداق قىلغان ئىكەن، ئۇنداقتا الله بۇنىڭغا تېخىمۇ ھەقىقەت ۋە لايىق دۇر.

شۇنىڭ ئۈچۈن الله ئىنسانلارغا ئۇلارنىڭ تىلى بىلەن سۆزلەيدىغان ۋە ئۇلارغا نەسىھەت قىلىدىغان بىر ئادەمنى ئەلچى قىلىپ ئەۋەتىشنى ئىرادە قىلىپتۇ.

### 1. ئىنسانمۇ ياكى پەرىشتىمۇ؟

الله بۇ ئەلچىنىڭ كىشىلەر تونۇيدىغان ۋە ئۇنىڭ سۆزلىرىنى چۈشىنىدىغان ئىنسان بولۇشىنى ئىرادە قىلىپتۇ.

چۈنكى، ئەگەر الله ئەۋەتكەن ئەلچى ئىنسان بولماي پەرىشتە بولسا، كىشىلەر: «بىز ئۇنىڭغا ئوخشىمايمىز، ئۇ بولسا پەرىشتە، بىز بولساق ئىنسان، بىز يەپ-ئىچىمىز، بىزنىڭ بالا-چاقىلىرىمىز بار، ئۇنداقتا بىز قانداقمۇ اللەغا ئىبادەت قىلىمىز؟» دەپ باھانە كۆرسىتىدۇ.

ئەگەر الله ئەۋەتكەن ئەلچى ئىنسان بولسا، ئۇ كىشىلەرگە: «مەنمۇ يەپ-ئىچىمەن، مېنىڭمۇ بالا-چاقىلىرىم بار، شۇنداق تۇرۇپ مەنمۇ اللەغا ئىبادەت قىلىۋاتىمەن، سىلەر نېمىشقا اللەغا ئىبادەت قىلمايسىلەر؟» دەپ رەددىيە بېرىدۇ.

ئەگەر الله ئەۋەتكەن ئەلچى پەرىشتە بولسا، كىشىلەر: «سەن بولساڭ پەرىشتە، سېنىڭ

قورسقىڭ ئاچمايدۇ، ئۇسسمايسەن، ئاغرىپ قالمايسەن، ئۆلمەيسەن، شۇڭا اللەغا ئىبادەت قىلسەن ۋە ھەردائىم اللەنى ياد ئېتسەن؛ بىز بولساق ئىنسان، بىزنىڭ قورسقىمىز ئاچىدۇ، ئۇسسايىمىز، ئاغرىپ قالىمىز ۋە ئۆلۈپ كېتىمىز، ئۇنداقتا قانداقمۇ اللەغا ئىبادەت قىلىپ، ھەر دائىم ئۇنى ئەسلەپ بولالايمىز؟» دەپ ھەق يولدىن قاچىدۇ.

ئەگەر اللە ئەۋەتكەن ئەلچى ئىنسان بولسا، ئۇ كىشىلەرگە: «مەنمۇ سىلەرگە ئوخشاش ئىنسان، مېنىڭمۇ سىلەرگە ئوخشاش قورسقىم ئاچىدۇ، ئۇسسايىمەن، ئاغرىپ قالىمەن ۋە ئۆلۈپ كېتىمەن، شۇنداق تۇرۇپ مەنمۇ اللەغا ئىبادەت قىلىپ، ھەردائىم اللەنى ياد ئېتىمەن» دەپ ئەمەلى پاكىت بىلەن ئۇلارنى مات قىلىدۇ، نەتىجىدە ئۇلارنىڭ ئاغىزى تۇۋاقلىنىپ، كۆرسەتكىلى ھېچقانداق باھانە تاپالمايدۇ.

### 1. نۇھ ئەلەيھىسسالام

اللە نۇھنى ئۆز قەۋمىگە پەيغەمبەر قىلىپ ئەۋەتىشنى ئىرادە قىلىپتۇ. گەرچە قەۋمنىڭ ئىچىدە بىر تۈركۈم بايلار ۋە كاتىبىشلار بولسىمۇ، بىراق، اللە پەيغەمبەرلىككە ئۇلارنىڭ ئارىسىدىن بىرەر كىشىنى ئەمەس، بەلكى، نۇھنى تاللاپتۇ.

چۈنكى، اللە ئەلچىلىك ۋەزىپىسىنى كىمنىڭ ئۈستىگە ئالالايدىغانلىقىنى، بۇ ۋەزىپىگە كىمنىڭ لايىق كېلىدىغانلىقىنى ياخشى بىلەتتى.

نۇھ ئەلەيھىسسالام ئېسىل، سېخى، ئالىيجاناب، ئەقىللىق، سەمىمىي، مېھرىبان، كۆيۈمچان، راستچىل ۋە ئىشەنچلىك كىشى ئىدى. شۇڭا اللە ئۇنى پەيغەمبەرلىككە تاللاپتۇ ۋە ئۇنىڭغا ۋەھىي قىلىپ: «قەۋمىڭگە قاتتىق ئازاپ كېلىشتىن بۇرۇن ئۇلارنى ئاگاھلاندۇرغىن» دەپتۇ.

نۇھ ئەلەيھىسسالام قەۋمنىڭ ئىچىدە ئورنىدىن تۇرۇپ، ئۇلارغا: «مەن ھەقىقەتەن سىلەرگە ئەۋەتىلگەن ئاشكارا پەيغەمبەرمەن» دەپتۇ.

### 1. قەۋم ئۇنىڭغا نىمە دەپ جاۋاب بەردى؟

نۇھ ئەلەيھىسسالام قەۋمنىڭ ئىچىدە ئورنىدىن تۇرۇپ، ئۇلارغا: «مەن ھەقىقەتەن سىلەرگە ئەۋەتىلگەن سادىق پەيغەمبەرمەن» دەپتۇ.

بىر قىسىم كىشىلەر ئورنىدىن تۇرۇپ: «بۇ قاچان پەيغەمبەر بولۇپ قالدى؟ ئۇ تۈنۈگۈنلا ئارىمىزدىكى بىزگە ئوخشاش بىر ئادەم ئىدى، مانا بۈگۈن مەن سىلەرگە ئەۋەتىلگەن اللەنىڭ ئەلچىسى» دەۋاتىدۇ» دېيىشىپتۇ.

ئۇنىڭ دوستلىرى: «بۇ كىچىك ۋاقتىدا بىز بىلەن بىللە ئوينايتتى، ھەر كۈنى بىز بىلەن بىللە ئولتۇرۇپ قوپاتتى، ئۇنىڭغا پەيغەمبەرلىك قاچان كەلگەندۇ؟ كېچىدە كەلگەندۇ ياكى كۈندۈزدىمۇ؟.....» دەپتۇ.

باي ۋە ھاكاۋۇر كىشىلەر: «ئەجىبا اللە بۇنىڭدىن باشقا ئادەم تاپالمىغانمىدۇ؟ دۇنيادىكى كىشىلەرنىڭ ھەممىسى ئۆلۈپ كەتكەنمىدۇ؟ قەۋمنىڭ ئىچىدە موشۇ يالاڭتوشتىن باشقا ئادەم يوقمىدۇ؟» دەپ چالۋاقتۇ.

نادانلار بولسا: «بۇ پەقەت سىلەرگە ئوخشاش بىر ئىنساندۇر، ئەگەر اللە (پەيغەمبەر ئەۋەتتىنى) خالىسا ئىدى، ئەلۋەتتە، پەرىشتىلەرنى ئەۋەتتەتتى، بۇنداق سۆزنى بۇرۇنقى ئاتا - بوۋىلىرىمىزدىن ئاڭلىغان ئەمەسمىز» دېيىشىپتۇ.

يەنە بىر قىسىم كىشىلەر بولسا: «نۇھ موشۇ يول بىلەن ھوقۇق ۋە نوپۇزغا ئىرىشمەكچى» دەپ ئاغىزغا كەلگەنچە بىلجىرلاپتۇ.

## 2. نۇھ ئەلەيھىسسالام بىلەن ئۇنىڭ قەۋمى ئوتتۇرىسىدا

كىشىلەرنىڭ ھەممىسى بۇتلارغا ئىبادەت قىلىش توغرا ۋە ئەقىلگە ئۇيغۇن ئىش دەپ قارىغاچقا، تەبىئىكى بۇتلارغا ئىبادەت قىلماسلىقىنى ئازغۇنلۇق ۋە گالۋاڭلىق دەپ چۈشىنەتتى. ھەتتا: «بىزنىڭ ئاتا - بوۋىلىرىمىز بۇتلارغا ئىبادەت قىلغان تۇرسا، بۇ نۇھ نىمىشقا بۇتلارغا ئىبادەت قىلمايدىغانمىدۇ؟» دەپ ئۆز - ئارا سوئال قويۇشاتتى.

نۇھ ئەلەيھىسسالام بولسا ئەكسىچە بۇتلارغا ئىبادەت قىلىشنى ئازغۇنلۇق ۋە گالۋاڭلىق ھېسابلىغاچقا، ئاتا - بوۋىلىرىنىڭ بۇتلارغا چوقۇنۇشىنىمۇ ئوخشاشلا زالالەت ۋە ئەخمقانلىق دەپ قارايتتى.

چۈنكى، ئىنسانلارنىڭ تۇنجى ئاتىسى ئادەم ئەلەيھىسسالام بۇتلارغا ئەمەس، بەلكى، اللەغا ئىبادەت قىلغان. ئەمما بۈگۈن قەۋم ئۆزلىرىنى ياراتقان اللەغا ئەمەس، بەلكى، تاشتىن ياسالغان بۇتلارغا ئىبادەت قىلىۋاتىدۇ. مانا بۇ ئويۇچۇق ئازغۇنلۇق ۋە گالۋاڭلىق ئەمەسمۇ؟.

نۇھ ئەلەيھىسسالام قەۋمنىڭ ئىچىدە ئورنىدىن تۇرۇپ، يۇقىرى ئاۋاز بىلەن ئۇلارغا: «ئى قەۋمىم! اللەغا ئىبادەت قىلىڭلار، سىلەرگە اللەدىن باشقا مەبۇد (بەرھەق) يوقتۇر، مەن ھەقىقەتەن سىلەرنىڭ بۈيۈك كۈننىڭ (يەنى قىيامەت كۈنىنىڭ) ئازابىغا قېلىشىڭلاردىن قورقىمەن» دەپتۇ.

قەۋمنىڭ چوڭلىرى بولسا: «بىز سېنى ھەقىقەتەن روشەن گۇمراھلىقتا كۆرۈمىز» دەپتۇ نۇھ ئەلەيھىسسالامغا.

«ئى قەۋمىم! مەن قىلچىمۇ گۇمراھ ئەمەسمەن، لېكىن مەن ئالەملەرنىڭ پەرۋەردىگارى تەرىپىدىن ئەۋەتىلگەن پەيغەمبەرمەن، سىلەرگە پەرۋەردىگارىمنىڭ ئەلچىلىكىنى يەتكۈزۈمەن، سىلەرگە نەسىھەت قىلىمەن، مەن اللەنىڭ ۋەھىي قىلىشى بىلەن سىلەر بىلمەيدىغان ئىشلارنى بىلىمەن» دەپتۇ نۇھ ئەلەيھىسسالام ئۇلارغا جاۋابەن.



### 3. ساڭا تۆۋەن تەبىقىدىكى ئادەملەر ئەگەشكەن تۇرسا

نۇھ ئەلەيھىسسالام قەۋمىنىڭ بۇتلارنى تاشلاپ، اللەغا ئىبادەت قىلىشى ئۈچۈن كۆپ تىرىشچانلىق كۆرسەتكەن بولسىمۇ، بىراق، ئاشۇ ئازغىنە بىر قانچە ئادەملەردىن باشقا زور ساندىكى كۆپچىلىك ئىمان كەلتۈرگىلى ئۇنىماپتۇ. يەنە كېلىپ نۇھ ئەلەيھىسسالامغا ئىمان كەلتۈرگەن كىشىلەرنىڭ ھەممىسى ئىككى قولىغا تايىنىپ تۇرمۇش كەچۈرىدىغان، ھالال يول بىلەن تىرىكچىلىك قىلىدىغان كىشىلەر ئىدى.

ئەمما بايلارنى ئۇلارنىڭ ھاكاۋۇرلۇقى نۇھ ئەلەيھىسسالامغا ئەگىشىشىدىن توسۇپتۇ، ئۇلارنىڭ مال-دۇنيالىرى ئۇلارنىڭ ئاخىرەت ھەققىدە ئويلىنىشىغا ئىمكان بەرمەپتۇ، شۇڭا ئۇلار: «بىز بولساق ئېسىلزاڭلار، ئۇلار بولسا تۆۋەن تەبىقىدىكىلەر» دېيىشىپتۇ.

نۇھ ئەلەيھىسسالام ئۇلارنى اللە تەرەپكە دەۋەت قىلغان چاغدا، ئۇلار: «ئى نۇھ! ساڭا تۆۋەن تەبىقىدىكى ئادەملەر ئەگەشكەن تۇرسا، ساڭا بىز ئىمان ئېيتامدۇق؟» دەپتۇ ۋە ئاشۇ بىچارىلەرنى قوغلىۋېتىشنى تەلەپ قىلىپتۇ.

بىراق، نۇھ ئەلەيھىسسالام ئۇلارنىڭ تەلۋىنى رەت قىلىپ، ئۇلارغا: «مەن مۇئمىنلەرنى قوغلىۋەتمەيمەن»، مېنىڭ دەرۋازام پادىشاھنىڭ دەرۋازىسى ئەمەس، «مەن پەقەت ئوچۇق - ئاشكارا ئاگاھلاندىرغۇچىمەن» دەپتۇ.

چۈنكى، نۇھ ئەلەيھىسسالام ئاشۇ بىچارە كىشىلەرنىڭ ئىخلاسمەن مۇئمىنلەر ئىكەنلىكىنى، ئەگەر ئۇلارنى قوغلىۋەتسە اللەنىڭ غەزەپلىنىدىغانلىقىنى ۋە ئۇنىڭ ياردىمىدىن مەھرۇم قالىدىغانلىقىنى ياخشى بىلىدىكەن، شۇڭا ئۇ كىشىلەرگە: «ئى قەۋمىم! ئەگەر مەن ئۇلارنى قوغلىۋەتسەم، اللەنىڭ ئازابىدىن مېنى كىم قۇتقۇزالايدۇ؟» دەپتۇ.

### 4. بايلارنىڭ باھانىسى

نۇھ ئەلەيھىسسالامنىڭ قەۋمى ئىچىدىكى بايلار مۇنداق دېيىشىپتۇ:

«نۇھنىڭ بىزنى دەۋەت قىلغىنى چوقۇم ياخشى نەرسە ئەمەس، نىمىشقا دەمىسلەر؟ بىزنىڭ ئۇزاق يىللىق تەجىربىمىزگە ئاساسلانغاندا، ئەزەلدىن ھەرقانداق ياخشىلىق بىزدىن ئۆتۈپ كەتكەن ئەمەس. مەسىلەن: يىمەك-ئىچمەك ۋە كىيىم-كېچەكلەرنىڭ ياخشىسى ھەر دائىم بىزنىڭ بولۇپ كېلىۋاتىدۇ، ھەممە ئادەم بۇ جەھەتتە بىزگە ئەگىشىۋاتىدۇ.

دىمەك، بۇ شەھەردە ھەر قانداق ياخشىلىققا ئالدى بىلەن بىز ئىرىشىپ كەلدۇق، ئەگەر نۇھنىڭ دىنىمۇ ياخشى بولغان بولسا، ئاشۇ بىچارىلەردىن بۇرۇن ئۇنىڭغا بىز ئىرىشكەن بولاتتۇق، «ئەگەر (ئۇ دىن) ياخشى بولغان بولسا ئىدى، ئۇلار ھەرگىزمۇ ئۇنىڭغا بىزدىن بۇرۇن ئىشەنمىگەن بولاتتى» دەپتۇ.

### 5. نۇھ ئەلەيھىسسالامنىڭ دەۋىتى

نۇھ ئەلەيھىسسالام قەۋمىنى اللە تەرەپكە دەۋەت قىلىپتۇ ۋە ئۇلارغا ئەستايىدىللىق بىلەن نەسەھەت قىلىپ مۇنداق دەپتۇ:

«ئى قەۋمىم! مەن ھەقىقەتەن كىشىلەرگە (ئەۋەتلىگەن) ئاشكارا ئاگاھلاندىم، اللەغا ئىبادەت قىلىڭلار، ئۇنىڭدىن قورقۇڭلار ۋە ئۇنىڭغا ئىتائەت قىلىڭلار، ئۇ بەزى گۇناھىڭلارنى مەغپىرەت قىلىدۇ، سىلەرنى مۇئەييەن مۇددەتكىچە كېچىكتۈرىدۇ (يەنى ئۆمرۈڭلارنى ئۇزۇن قىلىدۇ)، شۇبھىسىزكى، ئەگەر بىلسەڭلار، اللەنىڭ (ئىنسانغا بېكىتكەن) ئەجلى كەلگەن چاغدا (ئەجەل) كېچىكتۈرۈلمەيدۇ.»

بىراق، ئۇلار نۇھ ئەلەيھىسسالامنىڭ دەۋىتىگە قۇلاق سالمىغانلىقى ئۈچۈن، اللە ئۇلارغا غەزەپلىنىپ، يامغۇرنى توختىتىپتۇ، زىرائەتلەر قۇرۇپ، نەسىل ئازىيىپ كېتىپتۇ.

نۇھ ئەلەيھىسسالام ئۇلارغا مۇنداق دەپتۇ: «ئى قەۋمىم! ئەگەر سىلەر اللەغا ئىمان كەلتۈرسەڭلار اللە سىلەرنى بۇ ئازاپتىن قۇتقۇزىدۇ، سىلەرگە يامغۇر ياغدۇرۇپ، رىزىقلىرىنى كەڭرى قىلىدۇ، ئەۋلادلىرىڭلارنى كۆپەيتىدۇ.»

نۇھ ئەلەيھىسسالام قەۋمىنى اللە تەرەپكە دەۋەت قىلىپ ئۇلارغا يەنە مۇنداق دەپتۇ: «سىلەر اللەنى تونۇمامسىلەر؟ اللەنىڭ مۆجىزىلىرى كۆز ئالدىڭلاردا رۇشەن كۆرۈنۈپ تۇرۇپتۇ، سىلەر ئۇلارغا قاراپ باقماسىلەر؟ ئاسمان ۋە زېمىنغا، ئاي ۋە قۇياشقا قارىمامسىلەر؟ ئاسمانلارنى كىم ياراتتى؟ ئاسمانلاردا كىم ئاي ۋە كۈننى نۇر چاچقۇچى چىراق قىلدى؟ سىلەرنى كىم ياراتتى؟ كىم سىلەرگە زېمىننى بىسات قىلىپ بەردى؟»

بىراق، نۇھ ئەلەيھىسسالامنىڭ قەۋمى ھەقىقىي چۈشەنمەپتۇ ۋە ئىمان كەلتۈرمەپتۇ. بەلكى، نۇھ ئەلەيھىسسالام ئۇلارنى اللە تەرەپكە دەۋەت قىلغان ھامان ئۇلار قوللىرى بىلەن قۇلاقلىرىنى چىڭ ئېتىۋاپتۇ.

ئۇلار ھەقىقىي ئاڭلىمىغان ۋە ئاڭلاشنى خالىمىغان تۇرسا، ئۇنى قانداقمۇ چۈشەنسۇن؟!

## 6. نۇھ ئەلەيھىسسالامنىڭ دۇئاسى

نۇھ ئەلەيھىسسالام قەۋمىنىڭ ئىمان كەلتۈرۈشى ئۈچۈن زور تىرىشچانلىقلارنى كۆرسىتىپتۇ. ئۇلارنىڭ ئارىسىدا 950 يىل تۇرۇپ، ئۇلارنى ئىمانغا دەۋەت قىلىپتۇ. بىراق ئۇلار اللەغا ئىمان كەلتۈرمەي بۇتلارغا ئىبادەت قىلىۋېرىپتۇ.

نۇھ ئەلەيھىسسالام ئۇلارنىڭ ئىمان كەلتۈرۈشىنى قاچانغىچە كۈتىدۇ؟ زېمىندىكى بۇزۇقچىلىقلارنى، تاشلارنىڭ مەئبۇد قىلىنىۋاتقانلىقىنى قاچانغىچە كۆرۈپ تۇرىۋېرىدۇ؟ ئىنسانلارنىڭ اللە بەرگەن رىزىقىنى يەپ، اللەنىڭ غەيرىگە ئىبادەت قىلىشى قاچانغىچە داۋاملىشىدۇ؟

نۇھ ئەلەيھىسسالامنىڭ غەزىبى ئۆرلەپتۇ، ئۇ قانداقمۇ غەزەپلەنمەي تۇرالىسۇن؟! ئۇ ھلىمۇ

بەك كۆپ سەۋر قىلدى، 950 يىل... ، اللە ھەقىقەتەن كاتتادۇر، 950 يىل نىمە دېگەن ئۇزاق ۋاقت-ھە؟

اللە نۇھ ئەلەيھىسسالامغا: «قەۋمىڭدىن ئىلگىرى ساڭا ئىمان ئېيتقانلاردىن باشقا يەنە ئىمان ئېيتقۇچىلار بولمايدۇ» دەپ ۋەھىي قىلىپتۇ.

نۇھ ئەلەيھىسسالام ئۇلارنى يەنە بىر قىتىم دەۋەت قىلغان چاغدا، ئۇلار: «ئى نۇھ! بىز بىلەن مۇنازىرلەشتىڭ، ناھايىتى كۆپ مۇنازىرلەشتىڭ. ئەگەر راست سۆزلىگۈچىلەردىن بولساڭ، بىزنى قورقۇتقان ئازابنى چۈشۈرۈپ باققىن» دەپتۇ.

نۇھ ئەلەيھىسسالام ئۇلارنىڭ ئىمان كەلتۈرۈشىدىن ئۈمىدسىزلىنىپ، اللەغا: «ئى اللە، سەن زېمىندا كاپىرلارنىڭ بىرىنىمۇ ھايات قالدۇرمىغىن» دەپ دۇئا قىلىپتۇ.

### 7. كېمە

اللە نۇھ ئەلەيھىسسالامنىڭ دۇئاسىنى ئىجابەت قىلىپ، ئۇنىڭ قەۋمىنى سۇغا غەرق قىلىۋەتمەكچى بولۇپتۇ. بىراق، ئۇلارنى غەرق قىلىۋېتىش بىلەن بىر ۋاقتتا، نۇھ ئەلەيھىسسالام ۋە ئۇنىڭغا ئەگەشكەن مۇئمىنلەرنى قۇتقۇزۇپ قالماقچى بولۇپ، نۇھ ئەلەيھىسسالامنى چوڭ بىر كېمە ياساشقا بۇيرۇپتۇ.

نۇھ ئەلەيھىسسالام كېمە ياساشقا باشلاپتۇ. قەۋمى ئۇنىڭ كېمە ياساۋاتقانلىقىنى كۆرۈپ: «ھەي نۇھ، بۇ ياساۋاتقىنىڭ نىمە؟ سەن قاچاندىن بىرى ياغاچچى بولۇپ قالدىڭ؟ بىز سېنى ئاشۇ تۆۋەن تەبىقىدىكى كىشىلەر بىلەن «ئارىلاشما» دېمىدۇقمۇ؟ بىراق، سەن بىزنىڭ سۆزىمىزنى ئاڭلىماي، ياغاچچى، تۆمۈرچىلەر بىلەن ئارىلىشىۋېرىپ، ئاخىرى ياغاچچى بولۇپ قاپسەن ئەمەسمۇ؟

بۇ كېمە قەيەردە ماڭىدۇ؟ سەن تولىمۇ غەلىتە ئىش قىلىدىكەن سەن، كېمەڭنى قۇملۇقتا ھەيدەمسەن ياكى تاغدىمۇ؟ دېڭىز بۇ يەردىن بەك يىراق، ئۇنى جىنلار كۆتۈرەمدۇ ياكى ئۆكۈزلەر سۆرەمدۇ؟» دەپ ئۇنى مەسخىرە قىلىپتۇ.

نۇھ ئەلەيھىسسالام ئۇلارنىڭ ھەر خىل مەسخىرىلىك گەپلىرىنى ئاڭلاپ، سەۋرچانلىق بىلەن ئۇلارغا: «ئەگەر سىلەر (بۈگۈن) بىزنى مەسخىرە قىلساڭلار (كېلەچەكتە سىلەر غەرق قىلىنغاندا)، سىلەر (ھازىر) بىزنى مەسخىرە قىلغاندەك بىزمۇ سىلەرنى چوقۇم مەسخىرە قىلىمىز» دەپتۇ.

### 8. توپان

اللە كاپىرلارغا ۋەدە قىلغان ئازاپ ئاخىرى يېتىپ كەپتۇ، يامغۇر شارقىراپ يېغىشقا باشلاپتۇ، گويا غەلۋىردىن سۇ ئۆتكەندەك يامغۇر توختىماي يېغىۋېرىپتۇ. ئاسماندىن ياغقان يامغۇر بىلەن زېمىندىن ئېتىلىپ چىققان سۇلارنىڭ قوشۇلۇشىدىن ھاسىل بولغان كەلكۈن

ئىنسانلارنى ھەممە تەرەپتىن قورشاپتۇ.

اللە نۇھ ئەلەيھىسسالامغا ۋەھىي قىلىپ، قەۋمى ئىچىدىكى مۇئمىنلەر بىلەن ئائىلىسىدىكىلەرنى ئۆزى بىلەن بىللە ئېلىۋېلىشنى؛ يەنە ھەر قانداق ھايۋان ۋە ئۇچار قۇشتىن بىر جۈپتىن ئېلىۋېلىشنى ئېيتىپتۇ.

نۇھ ئەلەيھىسسالام اللەنىڭ ئەمرىگە ئاساسەن، مۇئمىنلەرنى، ئائىلىسىدىكىلەرنى ھەممە بىر جۈپتىن ھايۋانات ۋە ئۇچار قۇشلارنى كېمىگە سېلىپ تەييارلاپتۇ. كېمە ئۇلارنى ئېلىپ، تاغدەك دولقۇنلار ئىچىدە مېڭىپ كېتىپتۇ.

قەۋم اللەنىڭ ئازابىدىن قېچىپ، قەيەردە ئىگىز دۆڭلۈك بولسا، شۇ يەرگە يۈگرەپتۇ. بىراق، ئۇلارنى اللەنىڭ ئازابىدىن كىممۇ قۇتۇلدۇرالىسۇن؟!

### 9. نۇھ ئەلەيھىسسالامنىڭ ئوغلى

نۇھ ئەلەيھىسسالامنىڭ ئوغلى كاپىرلار بىلەن بىللە ئىدى، ئۇ ئوغلىنى توپان ئىچىدە كۆرۈپ:

- «ئى ئوغلۇم، بىز بىلەن بىللە كېمىگە چىقىۋالغىن، كاپىرلار بىلەن بىللە بولمىغىن» - دەپ توۋلاپتۇ.

- ياق، «مېنى سۇدا غەرق بولۇشتىن ساقلاپ قالدىغان بىر تاغنىڭ ئۈستىگە چىقىۋالىمەن» - دەپتۇ ئوغلى.

- «بۈگۈن اللە رەھىم قىلغان ئادەمدىن باشقا ھېچ ئادەم ئۇنىڭ جازالىشىدىن قۇتۇلۇپ قالالمايدۇ» - دەپتۇ نۇھ ئەلەيھىسسالام.

ئارقىدىنلا ئۇلارنىڭ ئارىسىنى دولقۇن ئايرىۋېتىپتۇ - دە، سۇغا غەرق بولۇپ كېتىپتۇ.

نۇھ ئەلەيھىسسالام ئوغلىنىڭ بەختسىزلىكى ئۈچۈن قايغۇرۇپتۇ. ئۇ قانداقسىگە ئوغلىغا قايغۇرماي تۇرالىسۇن؟ چۈنكى، بىر ئاتا ئۆز ئوغلىنىڭ قىيامەت كۈنى ئوتتا كۆيدۈرۈلۈشىنى خالىمايدۇ - دە.

بىراق، بۈگۈن سۇغا غەرق بولۇپ كېتىشتىن ئامان قالمىغان ئادەم قىيامەت كۈنى ئوتقا تاشلىنىشتىن ئامان قالارمۇ؟ ۋەھالەنكى، ئوتنىڭ ئازابى سۇنىڭ ئازابىدىن نەچچە ھەسسە قاتتىقتۇر، يەنى (ئاخىرەتنىڭ ئازابى بۇ دۇنيانىڭ ئازابىدىن نەچچە ھەسسە دەھشەتلىكدۇر).

اللە نۇھ ئەلەيھىسسالامغا ئۇنىڭ ئائىلىسىدىكىلەرنى قۇتقۇزۇشقا ۋەدە قىلغان ئىدى، اللەنىڭ ۋەدىسى ھەق بولغاچقا، ئۇ اللەدىن ئوغلىغا نىجاتلىق تىلىمەكچى بولۇپتۇ.

### 10. ئوغلۇڭ سېنىڭ ئائىلەڭدىكىلەردىن ئەمەس

نۇھ ئەلەيھىسسالام پەرۋەردىگارغا دۇئا قىلىپ: «پەرۋەردىگارم! ئوغلۇم مېنىڭ ئائىلەمدىكىلەردىن ئىدى (سەن ماڭا ئۇلارنىڭ نىجات تېپىشىنى ۋەدە قىلغان ئىدىڭ)، سېنىڭ ۋەدەڭ ئەلۋەتتە ھەقتۇر، سەن ھەقىقەتەن ئەڭ توغرا ھۆكۈم قىلغۇچىسەن» دەپتۇ.

بىراق، اللە نەسەبلەرگە ئەمەس، بەلكى، ئەمەللەرگە قارايدۇ. مۇشرىكلارغا نىجاتلىق ئاتا قىلىش ھەققىدىكى تەلەپنى قۇبۇل قىلمايدۇ. مۇشرىك گەرچە پەيغەمبەرنىڭ ئوغلى بولسىمۇ، بىراق، ئۇ پەيغەمبەرنىڭ ئائىلە تەۋەلىكى ھىساپلانمايدۇ. شۇڭا اللە ئۇنىڭغا بۇ نوقتىنى ئەسكەرتىپ مۇنداق دەپتۇ:

«ئى نۇھ! ئۇ (ئوغلۇڭ مەن نىجات تېپىشىنى ۋەدە قىلغان) ئائىلەڭدىكىلەردىن ئەمەس، ئۇنىڭ ئەمەلى ياماندۇر، سەن ئېنىق بىلمىگەن نەرسەڭنى مەندىن سورىمىغىن، مەن سېنىڭ جاھىللاردىن بولماسلىقىڭنى نەسەت قىلىمەن».

نۇھ ئەلەيھىسسالام ئۆزىنىڭ توغرا قىلمىغانلىقىنى ھىس قىلىپ، اللەغا تەۋبە قىلىپ: «پەرۋەردىگارم! مەن بىلمىگەن نەرسىنى سوراشتىن سېنىڭ پاناھىڭغا سېغىنىمەن، ئەگەر ماڭا مەغپىرەت قىلمىساڭ، مەن زىيان تارتقۇچىلاردىن بولىمەن» دەپتۇ.

### 11. توپاندىن كېيىن

اللەنىڭ ئىرادىسى ئەمەلگە ئېشىپ، كاپىرلار توپانغا غەرق بولۇپتۇ، يامغۇر توختاپ، سۇلار زېمىنغا سىڭىپتۇ، كېمە جۇدى تېغىنىڭ ئۈستىگە كېلىپ توختاپتۇ، «زالىم قەۋم ھالاك بولسۇن» دېيىلىپ، نۇھ ئەلەيھىسسالام خاتىرجەم ھالدا كېمىدىن چۈشۈشكە بۇيرۇلۇپتۇ.

نۇھ ئەلەيھىسسالام بىلەن كېمىدىكىلەر خاتىرجەم ھالدا كېمىدىن زېمىنغا چۈشۈپتۇ، كاپىر قەۋمنىڭ ھالاكتىگە ئاسمان ۋە زېمىندىكى ھېچبىر مەخلۇقات ۋە مەۋجۇدات قايغۇرۇپ ياش تۆكمەپتۇ.

اللە نۇھ ئەلەيھىسسالامنىڭ ئەۋلادلىرىغا بەرىكەت بېرىپ، ئۇلارنىڭ سانى ھەسسىلەپ كۆپىيىپتۇ، زېمىن قايتىدىن ئادەملەرگە تولۇپتۇ، ئۇلارنىڭ ئىچىدىن نۇرغۇنلىغان مىللەتلەر، مىللەتلەرنىڭ ئىچىدىن كۆپلىگەن پەيغەمبەر ۋە پادىشاھلار دۇنياغا كېلىپتۇ.

نۇھ ئەلەيھىسسالامغا پۈتۈن دۇنيا نامىدىن سالام بولسۇن!

### 3- قىسسە: ھۇد ئەلەيھىسسالام

#### 1. نۇھ ئەلەيھىسسالامدىن كېيىن

اللە نۇھ ئەلەيھىسسالامنىڭ ئەۋلادلىرىغا بەرىكەت بېرىپتۇ، ئۇلار زېمىننىڭ ھەر قايسى تەرەپلىرىگە تارقىلىپتۇ. .

ئۇلارنىڭ ئىچىدىن «ئاد» ئىسىملىك بىر مىللەت دۇنياغا كېلىپتۇ. ئۇلار جىسمى گويا تۆمۈردىن پۈتكەندەك ناھايىتى كۈچلۈك بولۇپ، ھەممىنى بويسۇندۇرىدىكەن، ئۇلارنى ھېچكىم يىگەلمەيدىكەن. ئۇلار ھېچكىمدىن قورقمايدىكەن، ئەكسىچە ھەممە ئادەم ئۇلاردىن قورقىدىكەن.

اللە ئاد قەۋمىگە ھەممە نەرسىدە بەرىكەت بېرىپتۇ، ئۇلارنىڭ تۆگىلىرى جىلغىلارغا، ئاتلىرى مەيدانلارغا، بالىلىرى ئۆيلەرگە تولۇپتۇ.

ئەگەر ئۇلارنىڭ تۆگىلىرى يايلاققا، بالىلىرى ئوينىغىلى ماڭسا بۇنىڭدىن ئاجايىپ گۈزەل بىر مەنزىرە ھاسىل بولىدىكەن. ئاد قەۋمىنىڭ ياشىغان زېمىنىمۇ ئوخشاشلا ياپپىشىل بوستانلىق بولۇپ، باغچا ۋە بۇلاقلار ئۇنىڭ گۈزەللىكىگە تېخىمۇ گۈزەل ھۆسن قوشىدىكەن.

#### 1. ئادنىڭ كاپىرلىقى

بىراق، ئاد قەۋمى اللەنىڭ بۇنچە كۆپ نېمەتلىرىگە قارىتا تەشەككۈر بىلدۈرمەپتۇ، ئاتا-بوۋىلىرىدىن ئاڭلىغان ۋە زېمىندا تەسىرلىرىنى كۆرگەن توپان ۋە قەسىنى ئۇنتۇپ كېتىپتۇ. ئۇلار اللەنىڭ نۇھ قەۋمىگە نىمە ئۈچۈن توپان بالاسىنى ئەۋەتكەنلىكىنىڭ سەۋەبىنى ئۇنتۇپ، نۇھ ئەلەيھىسسالامنىڭ قەۋمىگە ئوخشاشلا بۇتلارغا ئىبادەت قىلىشقا باشلاپتۇ.

ئۇلار ئۆز قولى بىلەن تاشلارنى ئويۇپ بۇتلارنى ياسايدىكەن، ئاندىن ئۇنىڭغا سەجدە ۋە ئىبادەت قىلىدىكەن، تىلەكلىرىنى شۇلاردىن تىلەپ، قۇربانلىقلىرىنى شۇلارغا ئاتاپ قىلىدىكەن.

ئۇلار نۇھ ئەلەيھىسسالامنىڭ قەۋمى ماڭغان «زالالەت يولى»دىن مېڭىپتۇ. ئۇلارنىڭ ئەقلى ئۇلارنى بۇتلارغا ئىبادەت قىلىشتىن توسوپ قالماپتۇ، ئۇلارنىڭ ئەقلى ئىقتىدارى ئۇلارنى «توغرا يول»غا باشلىيالماپتۇ.

#### 2. ئادنىڭ زوراۋانلىقى

ئاد قەۋمىنىڭ كۈچ-قۇۋۋىتى ئۇلارنىڭ ئۆزىگە ۋە باشقا كىشىلەرگە ئاپەت بولۇپتۇ، ئۇلار زۇلۇم ۋە زوراۋانلىقنى كەسىپ قىلىۋاپتۇ.

ئۇلار اللەغا ۋە ئاخىرەت كۈنىگە ئىمان كەلتۈرمىگەن تۇرسا، ئۇلارنى قايسى بىر كۈچ زۇلۇم ۋە زوراۋانلىقتىن چەكلىيەلەيدۇ؟ ئۇلار ئۆزلىرىنى ھەممىدىن ئۈستۈن ۋە چوڭ ساناپ،

ھېساب ۋە جازاغا ئوچرىشىشتىن قورقمىغان تۇرسا، زۇلۇمدىن ئۇلارنى كىمۇ توسۇپ قالالايدۇ؟

ئۇلار باياۋاندىكى ياۋايى ھايۋانلارغا ئوخشايتتى، چوڭلىرى كىچىكلىرىگە زولۇم قىلسا، كۈچلۈكلىرى ئاجىزلىرىنى بوزەك قىلاتتى.

ئەگەر ئۇلار غەزەپلەنسە، گويا غەزەپلەنگەن پىلغا ئوخشاش ھەممىنى چەيلەپ-يانچىپ، ھالاك قىلماي قويمايتتى.

ئەگەر ئۇلار باستۇرۇپ كەلسە، زىرائەت ۋە نەسلىنى يىلتىزىدىن قۇرۇتۇۋېتەتتى.

ئەگەر ئۇلار بىرەر شەھەرگە باستۇرۇپ كىرسە، شەھەرنىڭ ئەزىز كىشىلىرىنى خار قىلاتتى، ئاجىزلار ئۇلارنىڭ زۇلۇمىدىن قورقۇپ، ھەر تەرەپكە قاچاتتى.

دېمەك، ئۇلارنىڭ كۈچ-قۇۋۋىتى ئۇلارنىڭ ئۆزىگە ۋە باشقا كىشىلەرگە ئاپەت بولۇپتۇ.

اللەدىن قورقمايدىغان ۋە ئاخىرەت كۈنىگە ئىمان كەلتۈرمەيدىغان ھەرقانداق كاپىرنىڭ تەبىئىتى ئەنە شۇنداق بولىدۇ.

### 3. ئادىنىڭ قەسىرلىرى

ئاد قەۋمى كۈنلىرىنى يەپ-ئىچىش ۋە ئويۇن-تاماشا ئىچىدە ئۆتكۈزۈدىكەن، ئېسىل ئۆي-ئىمارەتلىرى ۋە ئوردا-قەسىرلىرى بىلەن بىر-بىرىدىن ئۈستۈنلۈك تالىشىدىكەن. ھە دېسىلا ئۆي-ئىمارەت سېلىپ، پۇل-ماللىرىنى بۇزۇپ چاچىدىكەن.

ئۇلار قەيەردە بوش-بىكار ئورۇن ياكى ئىگىز جاي تاپسا، شۇ يەرگە ئىگىز قەسىرلەرنى بىنا قىلىدىكەن. ئۇلار گويا ئۆلمەي مەڭگۈ ياشايدىغاندىكىدەك، ھەر خىل ئۆي-ئىمارەتلەرنى سالىدىكەن.

باشقا ئادەملەر يېڭىلى تاماق، كىيىم تاپالمىسىمۇ، بىراق، ئۇلار ھىچنىمىگە قارىماي، ئىھتىياجىدىن ئارتۇق ئوردا-سارايلارنى سېلىۋالىدىكەن.

گەرچە بايلارنىڭ ئۆيلىرى ئولتۇرۇدىغان ئادەملەردىن خالى قالسىمۇ، بىراق، نامراتلار ئولتۇرۇشقا ئۆي تاپالمايدىكەن.

ئۇلارنى ۋە ئۇلارنىڭ ئوردا-قەسىرلىرىنى كۆرگەن كىشى ئۇلارنىڭ ئاخىرەتكە ئىمان كەلتۈرمىگەن كاپىرلار ئىكەنلىكىنى ئېنىق بىلىۋالالايدىكەن.

### 1. ھۇد ئەلەيھىسسالام

اللە بەندىلىرىنىڭ كاپىر بولۇپ، زېمىندا بۇزۇقچىلىق قىلىشىنى خالىمىغانلىقى ئۈچۈن ئاد قەۋمىگە پەيغەمبەر ئەۋەتىشنى ئىرادە قىلىپتۇ.

چۈنكى، ئاد قەۋمى يەپ-ئىچىش، ئويۇن-تاماشا ۋە ئۆي-ئىمارەت سېلىش قاتارلىق

ئىشلاردا ئەقىللىق بولسىمۇ، بىراق، ئۇلارنىڭ بۇزۇلغان ئەقلى دىنى تەرەپتە كىرەككە كەلمەيدىكەن. ئۇلار دۇنياۋىي ئىشلاردا ئەقىللىق بولغىنى بىلەن دىنىي ئىشلاردا دۆت ۋە گالۋاڭ بولغاچقا تاشتىن ياسالغان بۇتلارغا ئىبادەت قىلىدىكەن.

شۇڭا اللە ئۇلارنى ھىدايەت يولىغا يىتەكلەيدىغان بىر ئادەمنى ئۇلارغا پەيغەمبەر قىلىپ ئەۋەتتى، بۇ پەيغەمبەرنىڭ ئۇلارنىڭ ئىچىدىكى ئۇلار تۇنۇيدىغان ۋە سۆزىنى چۈشىنىدىغان ئادەم بولۇشىنى ئىرادە قىلىپتۇ.

بۇ پەيغەمبەر ئاد قەۋمنىڭ ئىچىدىكى بىر ئېسىل ئائىلىدە تۇغۇلۇپ، ساغلام ئەقىل بىلەن ئۆسۈپ يېتىلگەن ھۇد ئەلەيھىسسالام ئىدى.

## 2. ھۇد ئەلەيھىسسالامنىڭ دەۋىتى

ھۇد ئەلەيھىسسالام قەۋمى ئىچىدە ئورنىدىن تۇرۇپ، ئۇلارنى اللە تەرەپكە دەۋەت قىلىپ، مۇنداق دەپتۇ:

«ئى قەۋمىم! اللەغا ئىبادەت قىلىڭلار، سىلەرگە اللەدىن باشقا مەبۇد (بەرھەق) يوقتۇر، سىلەر تۆنۈگۈن ئۆز قولۇڭلار بىلەن تاشنى ئويۇپ ياسىغان بۇتلارغا بۈگۈن قانداقسىگە ئىبادەت قىلىسىلەر؟»

اللە سىلەرنى ياراتتى، ئۇ سىلەرگە رىزىق بەردى، ماللىرىڭلار ۋە بالىلىرىڭلاردا سىلەرگە بەرىكەت بەردى، زىرائەت ۋە نەسلىنى كۆپەيتتى، سىلەرنى نۇھ ئەلەيھىسسالامنىڭ قەۋمىدىن كېيىنكى ئورۇنباشار قىلدى، جىسىمىڭلارنى كۈچلۈك قىلدى.

قېنى ئويلاپ بېقىڭلارچۇ؟ اللەنىڭ بۇ نېمەتلىرى ئۈچۈن اللەغا ئىبادەت قىلماي، ئەكسىچە اللەنىڭ غەيرىگە ئىبادەت قىلساڭلار بولامدۇ؟

سىلەر سۆڭەك تاشلاپ بېرىپ بېقىۋاتقان ئىتمۇ سىلەردىن ئايرىلماي، ئارقاڭلاردىن سايىدەك ئەگىشىپ يۈرىدۇ. سىلەر ئۆزۈڭلار باققان ئىتنىڭ باشقا بىر خوجايىنىنىڭ كەينىدىن كەتكەنلىكىنى كۆردۈڭلارمۇ؟ بىرەر ھايۋاننىڭ تاشقا ئىبادەت قىلغانلىقىنى ياكى بۇتقا سەجدە قىلغانلىقىنى ئۇچراتتىڭلارمۇ؟

قېنى ئېيتىپ بېقىڭلارچۇ؟ ئىنسان ئەقىللىقمۇ ياكى ھايۋانمۇ؟ اللە ئەزىز قىلىپ ياراتقان ئىنسان ئۆزىنىڭ ئىنسانىي قەدىر-قىممىتىنى يوقۇتۇپ، ئۆزىنى ھايۋاندىنمۇ بەتتەر ھالەتكە چۈشۈرۈپ قويسا بولامدۇ؟»

## 3. قەۋمنىڭ جاۋابى

ھۇد ئەلەيھىسسالامنىڭ قەۋمى كۈنلىرىنى يەپ-ئىچىش ۋە ئويۇن-تاماشا ئىچىدە ئۆتكۈزەتتى. ئۇلار بۇ خىل ھاياتتىن رازى ۋە مەمنۇن ئىدى. ھۇد ئەلەيھىسسالامنىڭ قىلغان «گېپى» ئۇلارغا ئېغىر كېلىپ، ئۇلار ئۆز-ئارا شۇنداق دېيىشىپتۇ: «ھۇد نىمە دەۋاتىدۇ؟»



ئۇنىڭ مەقسىتى زادى نىمىدۇ؟، بىز ئۇنىڭ سۆزلىرىنى چۈشىنىشكە ئەھمىيەت بېرىشكە، ئۇ بىر بولسا دۆت، بىر بولسا چوقۇم ساراڭ.»

ھۇد ئەلەيھىسسالام ئۇلارنى يەنە بىر قېتىم اللە تەرەپكە دەۋەت قىلىپتۇ، قەۋمنىڭ چوڭلىرى ئۇنىڭغا مۇنداق دەپتۇ: «بىز سېنى ھەقىقەتەن ئەخمەق ھېسابلايمىز، بىز سېنى ئەلۋەتتە، (پەيغەمبەرلىك دەۋايىڭدا) يالغانچىلاردىن دەپ گۇمان قىلىمىز.»

ھۇد ئەلەيھىسسالام ئۇلارغا: «ئى قەۋمىم! مەن ئەخمەق ئەمەسمەن، بەلكى، مەن ئالەملەرنىڭ پەرۋەردىگارى تەرىپىدىن ئەۋەتىلگەن پەيغەمبەرمەن، سىلەرگە پەرۋەردىگارىمنىڭ ئەلچىلىكىنى يەتكۈزۈمەن، مەن سىلەرگە ئىشەنچلىك نەسىھەتچىمەن» دەپتۇ.

#### 4. ھۇد ئەلەيھىسسالامنىڭ پاراستى

ھۇد ئەلەيھىسسالام قەۋمىگە ھەر كۈنى نەسىھەت قىلىپتۇ، ئۇلارنى مەھرەبانلىق ۋە ساپىدىلىق بىلەن اللە تەرەپكە دەۋەت قىلىپ، مۇنداق دەپتۇ:

«ئى قەۋمىم! مەن سىلەرنىڭ قېرىندىشىڭلار، تۈنۈگۈنكى دوستۇڭلار ھۇد ئەمەسمۇ؟، سىلەر مېنى تونۇمايۋاتامسىلەر؟، سىلەر نىمىشقا مەندىن قورقسىلەر؟، نىمىشقا مەندىن قاقچىسىلەر؟، مەن سىلەرنىڭ پۇل-مېلىڭلارنى ئېلىۋالمايمەن، «ئى قەۋمىم! مەن تەبلىغ قىلغانلىقىم ئۈچۈن سىلەردىن ھەق ئالمايمەن، ماڭا ئەجىر بېرىشنى پەقەت مېنى ياراتقان اللە ئۈستىگە ئالغان.»

ئى قەۋمىم! سىلەر ئىمان كەلتۈرۈشتىن نىمە دەپ قورقسىلەر؟، ئەگەر سىلەر اللەغا ئىمان كەلتۈرسەڭلار سىلەرنىڭ مال-مۈلكىڭلار ھىچقانداق زىيانغا ئۇچرىمايدۇ، ئەكسىچە، اللە سىلەرنىڭ رىزىقىڭلارنى كەڭرى قىلىدۇ ۋە كۈچ-قۇۋۋىتىڭلارنى تېخىمۇ زىيادە قىلىدۇ.

ئى قەۋمىم! اللەنىڭ مېنى پەيغەمبەر قىلىپ ئەۋەتكەنلىكىدىن نىمىشقا بۇنچە ھەيران قالسىلەر؟، اللە ھەر بىر ئادەمنىڭ ئالدىغا كېلىپ، ئايرىم-ئايرىم ھالدا بىۋاسىتە سۆزلىمەيدۇ ۋە ئۇنىڭغا: «سەن ئۇنداق قىل، سەن مۇنداق قىل» دېمەيدۇ، بەلكى، ئۇلارغا ئۇلارنىڭ تىلى بىلەن سۆزلەيدىغان ۋە ئۇلارغا نەسىھەت قىلىدىغان بىر ئادەمنى ئەلچى قىلىپ ئەۋەتىدۇ.

مانا، مېنىڭ سىلەرگە سۆزلىشىم ۋە نەسىھەت قىلىشىم ئۈچۈن اللە مېنى سىلەرگە پەيغەمبەر قىلىپ ئەۋەتتى، «سىلەرنى ئاگاھلاندۇرۇش ئۈچۈن پەرۋەردىگارىڭلارنىڭ ۋەھىسىنىڭ ئۆز ئىچىڭلاردىكى بىر كىشى ئارقىلىق كەلگەنلىكىدىن ئەجەبلىنەمسىلەر؟».

#### 5. ھۇد ئەلەيھىسسالامنىڭ ئىمانى

ئاد قەۋمى ھۇد ئەلەيھىسسالامنىڭ سۆزلىرىگە قارىتا قانداق «جاۋاب» قايتۇرۇشنى

بىلەلمەي، ئاخىرى: «ئى ھۇد! سەن ئىلاھلىرىمىزنىڭ غەزىبىگە ئۇچراپ، ئەقلىڭدىن كېتىپ قاپسەن، شۇڭا مۇشۇنداق بولمىغۇر گەپلەرنى قىلىۋاتسەن» دەپتۇ.

ھۇد ئەلەيھىسسالام ئۇلارنىڭ بۇ بىمەنە «گەپ» لىرىگە قارىتا مۇنداق دەپتۇ:

«بۇ بۇتلار تاشتىن ياسالغان، ئۇ بىراۋغا پايدا-زىيان يەتكۈزەلمەيدۇ، سۆزلىيەلمەيدۇ، ئاڭلىيالمىدۇ ۋە كۆرەلمەيدۇ، بىراۋغا ياخشىلىق-يامانلىق ياكى پايدا-زىيان يەتكۈزۈش ئۇنىڭ قولىدىن كەلمەيدۇ، بۇتلارلا ئەمەس، سىلەرمۇ ماڭا پايدا-زىيان يەتكۈزەلمەيسىلەر، شۇڭا مەن سىلەرنىڭ ئىلاھلىرىڭلارغا ئىشەنمەيمەن ۋە ئۇلاردىن قورقمايمەن، <سىلەر شېرىك كەلتۈرگەن بۇتلاردىن مەن ھەقىقەتەن ئادا-جۇدامەن>، مەن سىلەردىنمۇ قورقمايمەن، <ھەممىڭلار ماڭا سۇيىقەست قىلىڭلار، شۈبھىسىزكى، مەن مېنىڭ پەرۋەردىگارىم ۋە سىلەرنىڭ پەرۋەردىگارىڭلار بولغان اللەغا تەۋەككۈل قىلدىم>، ھەممە نەرسە اللەنىڭ باشقۇرۇشى ئاستىدا بولۇپ، بىر تال يوپۇرماقۇمۇ اللەنىڭ رۇخسىتىسىز يەرگە چۈشمەيدۇ» دەپتۇ.

### 1. ئاد قەۋمنىڭ ئاسىيلىقى

ئاد قەۋمى ھۇد ئەلەيھىسسالامنىڭ نەسەتلىرىنى قايتا-قايتا ئاڭلىغان بولسىمۇ، بىراق، ئۇنىڭغا ئىمان كەلتۈرمەكتە يوق، ئەكسىچە ئۇنىڭدىن قېچىپتۇ، نەسەت ۋە دەۋەتنىڭ ئۇلارغا قىلچىلىك پايدىسى بولماپتۇ، بەلكى، ئۇلارنىڭ تېخىمۇ ئوغىسى قايناپ، ھۇد ئەلەيھىسسالامغا مۇنداق دەپتۇ:

«ئى ھۇد، سەن قۇرۇق گەپلەرنى قىلىۋەرمە، بىز سېنىڭ بۇ گەپلىرىڭ ئۈچۈن ئىلاھلىرىمىزنى تاشلىۋەتمەيمىز. سېنىڭچە بىز ئاشۇ <ئىككى ئىغىز قۇرۇق گېپىڭ> ئۈچۈن ئاتا-بوۋىلىرىمىزدىن تارتىپ ئىبادەت قىلىپ كېلىۋاتقان ئىلاھلىرىمىزدىن ۋاز كېچەرمىزمۇ؟، ياق، ھەرگىز ئۇنداق قىلمايمىز.

ئى ھۇد! سەن بىزنىڭ ئىلاھلىرىمىزغا ئىشەنمەيسەن ۋە ئۇنىڭدىن قورقمايسەن، ئۇنداقتا، بىزمۇ سېنىڭ ئىلاھىڭغا ئىشەنمەيمىز ۋە ئۇنىڭ ئازابىدىن قورقمايمىز. سەن بىزگە «ئازاپ» ھەققىدە بەك كۆپ سۆزلەپ كەتتىڭ، قېنى ئۇ ئازاپ؟، بولسا كەلتۈرۈپ باقماسەن؟

- ئازابنىڭ قاچان كېلىدىغانلىقىنى ياراتقۇچى ئىگىمىز اللە ياخشى بىلىدۇ، «مەن پەقەت ئوچۇق ئاگاھلاندىرغۇچىمەن» - دەپتۇ ھۇد ئەلەيھىسسالام ئۇلارغا.

- ئۇنداقتا بىز بۇ ئازابنى تەقەززالىق بىلەن كۈتىمىز - دەپتۇ ئۇلار.

ھۇد ئەلەيھىسسالام ئۇلارنىڭ قاراملىقىدىن ئەجەپلەنسە، دۆت ۋە گالۋاڭلىقىدىن ئەپسۇسلىنىپتۇ.

## 1. ئازاپ

ئاد قەۋمى ھەر كۈنى يامغۇرنى كۈتەتتى. يامغۇرغا تەشنا بولۇپ ئاسمانغا قارايتتى. بىراق، ئاسماندا ئاللىقانچىلىكمۇ بۇلۇت كۆرۈنمەيتتى. ئۇلار يامغۇرغا ھەقىقەتەن مۇھتاج بولۇۋاتاتتى، ئۇلارنىڭ يامغۇرغا بولغان تەقەززالىقى تەسەۋۋۇر قىلغۇسىز دەرىجىدە كۈچىيىپ كەتكەن ئىدى.

بىر كۈنى ئۇلار توساتتىنلا ئاسماندا ئۆزلىرى تەرەپكە قاراپ كېلىۋاتقان بۇلۇتنى كۆرۈپتۇ. دە، خۇشاللىقتىن: «بۇلۇت، بۇلۇت، يامغۇر بۇلۇتى» دەپ چۇرقىرىشىپتۇ، ناخشا ئېيتىپ تەنتەنە قىلىشىپتۇ، بىر-بىرىگە بۇلۇتنى كۆرسىتىپ: «قاراڭلار، ئەنە يامغۇر بۇلۇتى» دېيىشىپتۇ.

بىراق، ھۇد ئەلەيھىسسالام «ئازاپ» نىڭ يېتىپ كەلگەنلىكىنى بىلىپ، ئۇلارغا: «ياق، بۇ يامغۇر بۇلۇتى ئەمەس، بەلكى، اللەنىڭ ئازابى» دەپتۇ.

راستلا اللەنىڭ ئازابى يېتىپ كەلگەن ئىدى، گۆركىرەپ بوران چىقىپ كېتىپتۇ. بوران شۇ قەدەر قاتتىق ۋە كۈچلۈك چىقىپتۇكى، ئۇلار بۇنداق قاتتىق بوراننى ئەزەلدىن كۆرمىگەن ۋە ئۇ ھەقتە ئاڭلاپ باقمىغان ئىدى.

بوران دەل-دەرەخلەرنى يىلتىزىدىن قومۇرۇپ، ئۆيلەرنى ئۆرۈپ، چارۋا-ماللارنى ئوچۇرۇپ يىراق-يىراقلارغا ئاپىرىپ تاشلاپتۇ، قۇملار ئوچۇپ، جاھاننى قاراڭغۇلۇق قاپلاپتۇ، ئادەملەر ھىچنەرسىنى كۆرەلمەي، قورقۇنۇپ ئىلكىدە تىپىرلاپتۇ. شۇنىڭ بىلەن كىشىلەرنىڭ ھەممىسى ئۆيلىرىگە كىرىپ، ئىشىك-تۈڭلۈكلىرىنى مەھكەم تاقاپتۇ.

بالىلار ئاتا-ئانىلىرىنى چىڭ قۇچاقلاپتۇ، ئاتا-ئانىلار بولسا ئۆيىنىڭ تاملىرىغا چىڭ چاپلىشىپتۇ. بالىلار يىغلىشىپتۇ، ئاياللار يىغا-زارە قىلىپ چۇرقىرىشىپتۇ، ئەرلەر ئاھ ئۇرۇپ نالە-پەرياد قىلىشىپتۇ. گويا كىمدۇ بىراۋ: «بۈگۈن اللە رەھىم قىلغان ئادەمدىن باشقا ھىچ كىشى ئۇنىڭ جازالىشىدىن قۇتۇلۇپ قالالمايدۇ» دەۋاتقاندا قىلاتتى.

شۇنداق قىلىپ بوران يەتتە كېچە سەككىز كۈندۈز توختىماي چىقىپتۇ، كاپىر قەۋم ئۆلۈپ، جەسەتلىرى زىمىندا ساينىڭ تېشىدەك يېتىپتۇ، قورقۇنچىلىق مەنزىرە ھۆكۈم سۈرۈپتۇ، ئۆلۈكلەرنى قاغا-قۇزغۇنلار يەپ، ئۆيلەردە ھوقۇشلار ئۇۋا تۇتۇپتۇ.

ھۇد ئەلەيھىسسالام بىلەن ئۇنىڭغا ئەگەشكەن مۇئمىنلەر ئىمانى بىلەن نىجات تېپىپتۇ، ئاد قەۋمى بولسا كاپىرلىقى ۋە ئاسىيلىقى بىلەن ھالاك بولۇپتۇ. «بىلىڭلاركى، ئاد قەۋمى ھەقىقەتەن پەرۋەردىگارىنى ئىنكار قىلدى. ئاگاھ بولۇڭلاركى، ھۇد قەۋمى بولغان ئاد ھالاك بولسۇن».

4- قىسسە: سالىھ ئەلەيھىسسالام

## 1. سەمۇد قەۋمى

ئاد قەۋمى ئازغۇنلۇقتا نۇھ ئەلەيھىسسالامنىڭ قەۋمىگە «ۋارىسلىق» قىلغاندەك، سەمۇد قەۋمىمۇ ئوخشاشلا ئاد قەۋمى ماڭغان «يول» دىن مېڭىپتۇ.

سەمۇد قەۋمىنىڭ زېمىنى يېشىللىق بىلەن قاپلانغان گۈزەل ھەم چىرايلىق زېمىن بولۇپ، باغچىلار، بۇلاقلار، شىرىلداپ ئېقىپ تۇرغان سۈزۈك سۇلار بىلەن تولغان ئىكەن.

سەمۇد قەۋمى بىناكارلىق، تىرىقچىلىق ۋە باغ ئەھيا قىلىشتا ئاد قەۋمى بىلەن تەڭ بولسىمۇ، بىراق، ئەقىل ۋە سانائەتتە ئۇلاردىن ئۈستۈن تۇرىدىكەن. چۈنكى، ئۇلار تاغلارنى تېشىپ ئاجايىپ ھەيۋەتلىك ئۆيلەرنى ياسايدىكەن، ئۆينىڭ تاملىرىغا ھەر خىل بەدئى رەسىملەرنى نەقىش قىلىپ ئويۇدىكەن.

ئۇلار ئەقىل-پاراسەت ۋە ھۈنەر-سانائەتكە تايىنىپ، تاشلاردىن گويىا مومدىن پايدىلانغاندەك پايدىلىنىپتۇ، تاشلارنى خوددى مومنى ئىرىتكەندەك ئىرىتىپ ئاجايىپ نەرسىلەرنى ياساپتۇ.

ئۇلارنىڭ شەھرىگە كىرگەن ئادەم ئۇلارنىڭ ھەيۋەتلىك ئوردا-قەسىرلىرىنى كۆرۈپ: «بۇلارنى چوقۇم ئادەملەر ئەمەس، بەلكى، جىنلار بىنا قىلىپتۇ» دەپ ئويلسا؛ تاملارغا ئويۇلغان گۈل-چىچەكلەرنىڭ رەسىملىرىنى كۆرۈپ: «بۇ ھەرگىز ئويما رەسىم ئەمەس، بەلكى، باھار پەسلىدە مۇنبەت تۇپراقتا ئۈنگەن راست گۈل-چىچەكلەر ئىكەن» دەپ قالىدىكەن.

اللە سەمۇد قەۋمىگە ئاسمان-زېمىننىڭ بەرىكەتلىرىنى ئېچىپتۇ، بەلكى، ھەر قانداق ياخشىلىق ۋە بايلىقنىڭ ئىشكىلىرىنى ئۇلارغا كەڭرى ئېچىپتۇ. ئاسمان مول يامغۇر بىلەن، زېمىن گۈل-چىچەكلەر بىلەن، باغلار مېۋە-چىۋىلەر بىلەن ئۇلارنىڭ ھاياتىغا كۈچ قوشۇپتۇ، اللە ئۇلارنىڭ رىزقىنى كەڭرى، ئۆمرىنى ئۇزۇن قىلىپتۇ.

## 2. سەمۇدنىڭ كاپىرلىقى

بىراق، شۇنچە كۆپ نېمەتلەر سەمۇد قەۋمىنى اللەغا تەشەككۈر ئېيتىش يۈزىسىدىن ئۇنىڭغا بولغان قۇلچىلىقنى ئىپادىلەشكە ئۈندىمەكتە يوق، ئەكسىچە، ئۇلارنىڭ كاپىرلىق ۋە ئاسىيلىق قىلىشىغا تۈرتكە بولۇپتۇ. ئۇلار اللەنىڭ نېمەتلىرى بىلەن خۇشاللىققا چۈمۈپتۇيۇ، بىراق، اللەنى ئۇنتۇپ: «بىزدىن كۈچلۈكرەك كىم بار؟» دەپ جار سېلىپتۇ.

ئۇلار: «بىز ھەرگىز ئۆلمەيمىز، جەننەتتەك بۇ گۈزەل ئوردا-قەسىرلىرىمىزدىن مەڭگۈ ئايرىلىپ قالمايمىز، ئۆلۈم بۇ تاغلارنىڭ قېتىغا ھەرگىز تېشىپ كىرەلمەيدۇ، بىزنىڭ بۇ ماكانىمىز ئۆلۈم ۋە خەۋپتىن خالى، ھەممىدىن بىخەتەر جاي» دەپ ئويلاپتۇ.

نۇھ ئەلەيھىسسالام قەۋمىنىڭ جىلغىلاردا سۇغا غەرق بولۇشى، ھۇد ئەلەيھىسسالام

قەۋمىنىڭ تۈزلەڭلىكتە بوران ئاپتىنىڭ ھالاكتىگە دۇچار بولۇشى ئىھتىمال ئۇلارنىڭ ئاشۇنداق ئويلاپ تاغنى ماكان قىلىۋېلىشىدىكى ئاساسلىق سەۋەپ بولسا كىرەك.

### 3- بۇتلارغا ئىبادەت قىلىش

ئۇلار بۇنىڭلىق بىلەنلا بولدى قىلماستىن، بەلكى، ئازغۇنلۇقنىڭ يۇقىرى پەللىسىگە چىقىپتۇ، يەنى تاشلارنى ئويۇپ، بۇتلارنى ياساپتۇ. نۇھ ۋە ھۇد ئەلەيھىسسالام قەۋملىرىگە ئوخشاشلا تاشتىن ياسالغان بۇتلارغا ئىبادەت قىلىشىپتۇ.

اللە ئۇلارنى تاشلاردىن خالىغانچە پايدىلىنالايدىغان «تاشلارنىڭ ھۆكۈمرانى» قىلغان ئىدى، ئەمما ئۇلار نادانلىقى سەۋەبىدىن تاشلارغا ئىبادەت قىلىپ، ئۆزىنى «تاشلارنىڭ قۇللىرى»غا ئايلاندۇرۇپتۇ.

اللە ئۇلارنى پاك رىزىق بىلەن ئەزىز قىلغان ئىدى، ئەمما ئۇلار تۈزكۈرلۈك قىلىپ ئۆز-ئۆزىنى خار قىلىپتۇ.

«شۈبھىسىزكى، اللە ئىنسانلارغا قىلچە زۇلۇم قىلمايدۇ، لىكىن ئىنسانلار (كۆپىرى ۋە گۇناھ ئارقىلىق) ئۆزلىرىگە زۇلۇم قىلىدۇ»

توۋا، ئۇلار تاشنى ئۆز قولى بىلەن ئويۇپ، ئۇنىڭدىن بۇتلانى ياسايدۇ-يۇ، بىراق، ئۆزى ياسىغان بۇتقا يەنە ئۆزى ئىبادەت قىلىپ، ئۇنىڭغا باش ئۇرىدۇ.

كۈچلۈكنىڭ ئاجىزغا ئىبادەت قىلىشى، خوجايىننىڭ قۇلغا باش ئۇرۇشى نىمە دېگەن ئەخمىقانلىق-ھە؟!، ئۇلار اللەغا ئاسىيلىق قىلىپ، ئۇنىڭغا ئىبادەت قىلىشتىن باش تارتقانلىقى ئۈچۈن اللە ئۇلارنى تېخىمۇ خار ۋە بىچارە ھالغا چۈشۈرۈپ قويۇپتۇ.

### 1. سالىھ ئەلەيھىسسالام

اللە بەندىلىرىنىڭ كاپىر بولۇپ، زېمىندا بۇزۇقچىلىق قىلىشىنى خالىمىغانلىقى ئۈچۈن نۇھ ۋە ھۇد ئەلەيھىسسالام قەۋمىگە ئەلچى ئەۋەتكەندەك، ئۇلارغىمۇ ئەلچى ئەۋەتىشىنى ئىرادە قىلىپتۇ.

قەۋم ئىچىدە شەرەپلىك ئائىلىدە تۇغۇلۇپ، ساغلام ئەقىل بىلەن چوڭ بولغان سالىھ ئىسىملىك بىر ئادەم بار ئىدى، ئۇ ھەقىقەتەن ئەقىللىق ئىدى، ئۇنىڭ ئەتراپىدىكى باشقا كىشىلەرمۇ ئۇنىڭ ئەقىل-پاراستىگە قايىل ئىدى، شۇڭا كىشىلەر ئۇنى ھۆرمەت بىلەن تىلغا ئالاتتى.

كىشىلەر راستلا ئۇنىڭدىن زور ئۈمىد كۈتەتتى، ھەتتا: «ئۇزاققا قالماي سالىھ كاتتا ئادەم بولىدۇ، ئۇ ئارىمىزدىكى ئاقسۆڭەك بايلارنىڭ قاتارىدىن ئورۇن ئالىدۇ، ئۇنىڭ ئاجايىپ ئېسىل ئۆي-ئىمارەتلىرى، گۈزەل باغۇ-بوستانلىرى بولىدۇ» دېيىشەتتى.

ئۇنىڭ ئاتا-ئانىسى ئوغلدىن پەخىرلىنىپ: «ئوغللىمىز كەلگۈسىدە چوقۇم نورغۇن پۇل

تاپىدۇ، ئەگەر ئۇ ئاتقا مىنىپ سىرتقا چىقسا، ئۇنىڭ كەينىدە نورغۇنلىغان خىزمەتچى - چاكارلىرى بولىدۇ، ئادەملەر ئۇنىڭغا ھۆرمەت - ئىھتىرام بىلدۈرۈپ «بۇ پالانىنىڭ ئوغلى» دېسە، بىز ئۈچۈنمۇ زور شەرەپ بولىدۇ» دېيىشەتتى.

ئەگەر ئاتا - ئانىسىنىڭ بۇ «شىرىن چۈش»ى ئەمەلگە ئاشقان بولسا، ئۇلار نەقەدەر خۇشاللانغان بولار ئىدى - ھە! ئەگەر ئۇلار ئادەملەرنىڭ ئوغلى ھەققىدە ئېيتقان ماختاشلىرىنى ئاڭلىغان بولسا، خۇشاللىقتىن ئۇلارنىڭ بېشى كۆككە تاقاشقان دەك بولماسمىدى؟

بىراق، اللە باشقا بىر ئىشنى ئىرادە قىلىپتۇ، يەنى كىشىلەرنى زۈلمەتتىن نۇرغا چىقىرىش ئۈچۈن ئۇنى ئۆز قەۋمىگە ئەلچى قىلىپ ئەۋەتىش ئارقىلىق ئۇنى پەيغەمبەرلىك شەرىپىگە مۇيەسسەر قىلىشنى ئىرادە قىلىپتۇ.

ئىنسان ئۈچۈن بۇنىڭدىن يۇقىرى شان - شەرەپ، بۇنىڭدىن ئۈستۈن ھۆرمەت - ئىكرام نەدە بولسۇن؟!

## 2. سالىھ ئەلەيھىسسالامنىڭ دەۋىتى

سالىھ ئەلەيھىسسالام ئۆز قەۋمى ئىچىدە ئورنىدىن دەس تۇرۇپ، يۇقىرى ئاۋاز بىلەن: «ئى قەۋمىم! اللەغا ئىبادەت قىلىڭلار، سىلەرگە اللەدىن باشقا مەبۇد (بەرھەق) يوقتۇر» دەپتۇ.

بايلار يەپ - ئىچىش ۋە ئويۇن - تاماشا بىلەن مەشغۇل ئىدى. ئۇلار ئىبادەت قىلىشقا تىگىشلىك اللەنى ئۇنتۇپ، بۇتلارغا ئىبادەت قىلاتتى. بۇتلاردىن باشقا يەنە بىر ئىلاھنىڭ بارلىقىغا ئىشەنمەيتتى، شۇڭا ئۇلار سالىھ ئەلەيھىسسالامنىڭ دەۋىتىدىن غەلتىلىك ھىس قىلىشىپتۇ.

- تاققا - تۇققا سۆزلەۋاتقان كىم ئۇ؟ - دەپتۇ بايلار غەزەپلىنىپ.

- سالىھ دېگەن كىشى - دېيىشىپتۇ چاكارلىرى.

- ئۇ نىمە دەۋاتىدۇ؟

- اللەغا ئىبادەت قىلىڭلار، سىلەرگە اللەدىن باشقا مەبۇد (بەرھەق) يوقتۇر، سىلەر ئۆلگەندىن كېيىن ئۇ سىلەرنى تىرىلدۈرىدۇ ۋە قىلغان ئەمەللىرىڭلارغا قارىتا سىلەرگە مۇكاپات ياكى جازا بېرىدۇ، مەن اللەنىڭ سىلەرگە ئەۋەتكەن ئەلچىسى - دەۋاتىدۇ.

- بىچارە - دېيىشىپتۇ بايلار ۋە مەسخىرە قىلىپ كۈلۈشۈپتۇ.

- مۇشۇ ئەلچى بولامدۇ؟ يا ئۇنىڭ ئوردا - ساراي، باغۇ - بوستانلىرى بولمىسا، يا تىرىلغۇ

يېرى ۋە تۈزۈكرەك پۇل - مېلى بولمىسا ئۇنى قانداقمۇ ئەلچى دېگىلى بولسۇن؟! - دەپ سالىھنى ئىنكار قىلىشىپتۇ.

### 3. بايلارنىڭ ساختا تەشۋىقاتى

بايلار بىر قىسىم كىشىلەرنىڭ سالىھ ئەلەيھىسسالامغا مايىل بولۇۋاتقانلىقىنى كۆرۈپ، ئۆزىنىڭ ھوقۇق ۋە نۇپۇزىنىڭ دەخلى-تەرىزگە ئۇچرىشىدىن ئەنسىرەپ سالىھ ئەلەيھىسسالام توغرىسىدا يالغان-ياۋداق گەپلەرنى تارقىتىپ مۇنداق دېيىشىپتۇ:

«بۇ پەقەت سىلەرگە ئوخشاش بىر ئىنساندۇر، ئۇ سىلەر يېگەننى يەيدۇ، سىلەر ئىچكەننى ئىچىدۇ. ئەگەر سىلەر ئۆزۈڭلارغا ئوخشاش بىر ئىنسانغا ئىتائەت قىلساڭلار، شۈبھىسىزكى، ئۇ چاغدا سىلەر چوقۇم زىيان تارتقۇچىلاردىن بولۇسىلەر. ئۇ سىلەرنى سىلەر ئۆلۈپ توپىغا ۋە قۇرۇق ئۈستىخانغا ئايلانغاندىن كېيىن تىرىلسىلەر دەپ ئاگاھلاندىرامدۇ؟ ياق، سىلەرگە ئاگاھلاندىرۇلغان ئىش تولىمۇ يىراقتۇر. بىزنىڭ مۇشۇ دۇنيادىكى ھاياتىمىزدىن باشقا ھايات يوقتۇر، بىز ئۆلىمىز ۋە تىرىلىمىز (يەنى بىر تەرەپتىن ئۆلۈپ تۇرىمىز ۋە بىر تەرەپتىن تۇغۇلۇپ تۇرىمىز)، بىز قايتا تىرىلمەيمىز، ئۇ پەقەت اللە نامىدىن يالغاننى توقۇغان ئادەمدۇر، بىز ئۇنىڭغا ئىشەنمەيمىز.»

### 4. بىز خاتا ئويلاپتىكەنمىز

كىشىلەر سالىھ ئەلەيھىسسالامنى ئىنكار قىلىپ، ئۇنىڭغا ئىمان كەلتۈرۈشتىن باش تارتىپتۇ. ئۇ كىشىلەرگە نەسەت قىلىپ، ئۇلارنى بۇتلارغا ئىبادەت قىلىشتىن چەكلىگەن چاغدا، ئۇلار مۇنداق دەپتۇ:

«ئى سالىھ، سەن كىچىك ۋاقتىڭدا تولىمۇ ئەقىللىق بالا ئىدىڭ. بىز كەلگۈسىدە سېنى قولدىن ئىش كىلىدىغان كاتتا ئادەملەردىن بولىدۇ دەپ ئويلايتتۇق، بىراق، سەن ئۇنداق بولالمىدىڭ، ئادەتتىكى ئادەملەرمۇ ھازىر بايلىقتا سەندىن ئۈستۈن تۇرىدۇ، سەن ھەقىقەتەن تەڭتۈشلىرىڭنىڭ كەينىدە قالدىڭ، سەن نامراتلىق يولىنى تۇتۇۋېلىپ، بىزنىڭ سەندىن كۈتكەن ئۈمىدىمىزنى يەردە قويدۇڭ، بىز سەن توغرىلىق ھەقىقەتەن خاتا ئويلاپتىكەنمىز، بىچارە ئاتا-ئاناڭغا ئۇۋال، سەن ئۇلارنىڭ ساڭا سىڭدۈرگەن ئەجرىنى بىكار قىلدىڭ!»

سالىھ ئەلەيھىسسالام بۇ گەپلەرنى ئاڭلاپ، قەۋمنىڭ نادان ۋە ئاڭسىزلىقىدىن ئەپسۇسلىنىپتۇ. ئۇ ھەر قىتىم قەۋمنىڭ يېنىدىن ئۆتسە، ئۇلار: «سالىھنىڭ ئاتا-ئانىسىغا ئۇۋال، ئۇ ئاتا-ئانىسىنىڭ ئۆزىگە سىڭدۈرگەن ئەجرىنى بىكار قىلىۋەتتى» دېيىشىپتۇ.

### 5. سالىھ ئەلەيھىسسالامنىڭ نەسەتى

سالىھ ئەلەيھىسسالام ھەمىشە قەۋمىگە نەسەت قىلىپتۇ، ئۇلارنى سەمىمىيلىك ۋە مەھرىبانلىق بىلەن اللە تەرەپكە دەۋەت قىلىپ مۇنداق دەپتۇ:

«ئى قېرىنداشلىرىم سىلەر ئۆزۈڭلارنى مۇشۇ ئوردا-سارايلاردا مەڭگۈ تۇرىمىز، ئۆلمەي مەڭگۈ ياشايمىز دەپ ئويلايمىز، مۇشۇ باغۇ-بوستانلاردىن، زىرائەت ۋە دەل-

دەرەخلەردىن مەڭگۈ پايدىلىنىمىز دەپ خىيال قىلامسىلەر؟، شۇڭلاشقا تاغلارنى تېشىپ ئۆي-ئىمارەت سالامسىلەر؟، ياق، ھەرگىز ئۇنداق قىلالمايسىلەر.

قېنى ئويلاپ بېقىڭلارچۇ؟ ئاتا-ئاناڭلار نىمىشقا ئۆلۈپ كەتتى؟ ئۇلارنىڭمۇ ئوردا-سارايلىرى، باغۇ-بوستانلىقلىرى، باغچا-بۇلاقلىرى، ئىككىنزارلىق ۋە خورمىزارلىقلىرى بار ئىدى. ئۇلارمۇ تاغلارنى تېشىپ ئۆي-ئىمارەتلەرنى سالغان ئىدى، بۇ بايلىقلار ئۇلارغا پايدا بەردىمۇ؟، ئۇلارنى ئۆلۈمدىن ساقلاپ قالالدىمۇ؟

ياق، ئۇنداق قىلالىدى، ئۆلۈم پەرىشتىسى كەلگەن چاغدا، ئۇلار شەرتسىز جان تەسلىم قىلدى. ئەجىلڭلار كەلگەن چاغدا، سىلەرمۇ ئۇلارغا ئوخشاشلا ئۆلسىلەر. اللە سىلەرنى قايتىدىن تىرىلدۈرۈپ مۇشۇ نېمەتلەر ئۈچۈن سىلەردىن ھېساب ئالىدۇ.»

### 6. مەن سىلەردىن ھەق ئالمايمەن

«ئى قېرىنداشلىرىم! سىلەر نىمىشقا مەندىن قاچىسىلەر؟، سىلەر نىمە دەپ مەندىن قورقىسىلەر؟، مەن سىلەرنىڭ پۇل-مېلىڭلارنى ئېلىۋالمايمەن، سىلەردىن بىر نەرسە تەلەپ قىلمايمەن، مەن پەقەت سىلەرگە نەسىھەت قىلىپ، پەرۋەردىگارنىڭ ئەلچىلىكىنى سىلەرگە يەتكۈزۈمەن، <تەبلىخ قىلغانلىقىمغا سىلەردىن ھېچقانداق ھەق تەلەپ قىلمايمەن، ئۇنى پەقەت ئالەملەرنىڭ پەرۋەردىگارىدىن تەلەيمەن.>

قېرىنداشلىرىم! مەن سىلەرگە سەممىيلىك بىلەن نەسىھەت قىلىۋاتقان تۇرسام، نىمىشقا مېنىڭ نەسىھىتىمگە كىرمەيسىلەر؟، سىلەر نىمىشقا كىشىلەرگە زۇلۇم قىلىپ، ئۇلارنىڭ ھەققىنى يەۋالىدىغان؛ زېمىندا بۇزغۇنچىلىق قىلىپ، ئىسلاھ قىلمايدىغان كىشىلەرگە نىمىشقا ئىتائەت قىلىسىلەر؟»

قەۋم سالھ ئەلەيھىسسالامنىڭ سوئالىغا جاۋاب بېرەلمەي، ئۇنىڭغا مۇنداق دەپتۇ: «سەن ھەقىقەتەن سېھىر قىلىنغانلاردىن سەن، سەن پەقەت بىزگە ئوخشاش بىر ئىنسان سەن، ئەگەر سەن راستچىلاردىن بولساڭ، بىرەر مۆجىزە كەلتۈرۈپ باققىن.»

### 7. اللەنىڭ تۆگىسى

سالھ ئەلەيھىسسالام ئۇلاردىن: «سىلەرگە قانداق مۆجىزە» كىرەك دەپ سوراپتۇ. ئۇلار: «ئەگەر سەن راستلا پەيغەمبەر بولساڭ، ئۇنداقتا، مۇنۇ تاغدىن بىر بوغاز تۆگە چىقارغىن، تۆگە كۆز ئالدىمىزدىلا تۇغسۇن» دەپتۇ.

ھەممىگە ئايانكى، تۆگە تۇپراقتىن ياكى تاشتىن ئۈنۈپ چىقمايدۇ، بەلكى، تۆگىدىن تۇغۇلىدۇ. شۇڭا ئۇلار بۇ ئارقىلىق سالھنى قىيىن ئەھۋالغا چۈشۈرۈپ قويماقچى ۋە ئۆزلىرىنى ئۈستۈنلۈككە ئىگە قىلماقچى بولۇپتۇ.

سالھ ئەلەيھىسسالام اللەنىڭ ھەممىگە قادىر ئىكەنلىكىگە كەسكىن ئىشەنگەچكە، اللەغا



دۇئا قىلىپ، كىشىلەر ئوتتۇرغا قويغان تەلەپنى ئەمەلگە ئاشۇرۇپ بېرىشنى تىلەپتۇ. اللە ئۇنىڭ تىلىكىنى ئىجابەت قىلىپتۇ، تاغدىن بىر بوغاز تۆگە چىقىپ، كىشىلەرنىڭ كۆز ئالدىدىلا بوتىلا قلاپتۇ. كىشىلەر ھەيرانلىقتىن ئۆز كۆزىگە ئىشەنمەيلا قاپتۇ. شۇنداقتمۇ ئاز ساندىكى كىشىلەردىن باشقىسى ئىمان كەلتۈرمەپتۇ.

### 8. نۆۋەتلىشىش

سالھ ئەلەيھىسسالام ئۇلارغا مۇنداق دەپتۇ: «بۇ اللەنىڭ تۆگىسى، اللەنىڭ مۆجىزىسى، سىلەرنىڭ تەلۋىڭلارغا ئاساسەن اللە ئۇنى سىلەرگە يارىتىپ بەردى. شۇڭا سىلەر ئۇنى ھۆرمەتلەڭلار، ئۇنىڭغا يامانلىق قىلماڭلار، بولمىسا سىلەر بۈيۈك كۈننىڭ ئازابىغا دۇچار بولۇسىلەر.»

بۇ اللەنىڭ تۆگىسى، ئۇ اللەنىڭ زېمىنىدا ئوتلايدۇ، اللە ياراتقان ئوت-چۆپلەرنى يەيدۇ. سىلەرنىڭ ئۇنى بېقىشىڭلار ۋە سۇغىرىشىڭلار ھاجەتسىز، شۇڭا ئۇنىڭغا چىقىلماڭلار.»

تۆگە ئىنتايىن ھەيۋەتلىك ۋە شەكلى ئۆزگىچە ئىدى، شۇڭا قەۋمنىڭ چارۋا-ماللىرى ئۇنىڭدىن ئۈركۈپ قاچاتتى. بىر كۈنى ئۇ تۆگە سۇ ئىچكىلى كېلىۋىدى، قەۋمنىڭ چارۋىلىرى ئۈركۈپ قاچتى.

سالھ ئەلەيھىسسالام بۇ ئەھۋالنى كۆرۈپ، ئۇلارغا: «بۇ تۆگە بىلەن سىلەرنىڭ چارۋىلىرىڭلار نۆۋەت بويىچە سۇ ئىچسۇن، تۆگىنىڭ نۆۋىتىدە تۆگە ئىچسۇن، سىلەرنىڭ نۆۋىتىڭلاردا سىلەر سۇغىرىڭلار، بۇ تەرتىپكە خىلاپلىق قىلماڭلار» دەپتۇ.

### 9. سەمۇدىنىڭ ئاسىيلىقى

بىراق، قەۋم ھاكاۋۇرلۇق ۋە يوغانچىلىق قىلىپ: «نېمىشقا بىزنىڭ چارۋىلىرىمىز ھەركۈنى سۇ ئىچمىگۈدەك؟، نېمىشقا ئۇ تۆگە بىلەن نۆۋەتلىشىپ سۇغارغۇدەكمىز؟» دەپ داۋراڭ سېلىشىپتۇ.

ئۇلار چارۋىلىرىنى ئۈركۈتۈپ قاچۇرۇۋەتكەن بۇ تۆگىدىن جاق تويۇپتۇ. سالھ ئەلەيھىسسالام ئاللىقاچان ئۇلارنى بۇ تۆگىگە يامانلىق قىلىپ قويۇشتىن ئاگاھلاندۇرغان ۋە توسقان ئىدى، ئەمما، ئۇلار پەيغەمبەرنىڭ ئاگاھلاندۇرۇشىنى ئۇنتۇپ، بۇ تۆگىنى ئۆلتۈرۈۋېتىش قارارىغا كېلىشىپتۇ.

- تۆگىنى كىم ئۆلتۈردۇ؟ - دەپتۇ ئۇلار.

- مەن ئۆلتۈرەي - دەپتۇ بىرەيلەن ۋە ئورنىدىن تۇرۇپتۇ، يەنە بىرەيلەنمۇ ئورنىدىن تۇرۇپ ئۇنىڭغا ئەگىشىپتۇ. شۇنداق قىلىپ بۇ ئىككى بەختسىز تۆگىنىڭ چىقىشىنى كۈتۈپ تۇرۇپتۇ، تۆگە چىققان ھامان بىرىنچىسى ئۇنىڭغا ئوق ئېتىپتۇ، ئىككىنچىسى ئۇنى

بوغۇزلاپ، اللەنىڭ تۆگىسىنى ئۆلتۈرۈپتۇ.

## 10. ئازاپ

سالھ ئەلەيھىسسالام تۆگىنىڭ ئۆلتۈرۈلگەنلىكىنى بىلىپ، قاتتىق ئەپسۇسلىنىپتۇ ۋە قايغۇرۇپ كىشىلەرگە مۇنداق دەپتۇ: «سىلەر ئۆيۈڭلاردا (ھاياتلىقتىن) ئۈچ كۈن بەھرىمەن بولۇۋېلىڭلار، بۇ ۋەدە يالغان ئەمەس».

شەھەردە توققۇز ئادەم بار ئىدى، ئۇلار زېمىندا بۇزغۇنچىلىق قىلاتتى، ھەرگىز ياخشى ئىش قىلمايتتى. ئۇلار: «بىز سالھ ۋە ئۇنىڭ بالا-چاقىلىرىنى كىچىدە بېرىپ ئۆلتۈرۈۋېتەيلى، ئەگەر باشقىلار بۇ ھەقتە سوراپ قالسا، بىزنىڭ بۇ ئىشتىن خەۋرىمىز يوق دەيلى» دەپ مەسلىھەت قىلىشىپتۇ.

ئۈچىنچى كۈنى راستلا اللەنىڭ ئازابى يېتىپ كەپتۇ. ئۇلار ھەر كۈندىكى ئادىتى بويىچە تۇرمۇش ئىشلىرى بىلەن بولۇۋاتقاندا، دەھشەتلىك بىر ئاۋاز بىلەن تەك قاتتىق يەر تەۋرەپ قەۋم ھالاك بولۇپتۇ، ئۆيلەر ئۆرۈلۈپ چۈشۈپتۇ.

كاپىر قەۋم ئۆلۈپ، شەھەر خارابىلىققا ئايلىنىپتۇ.

سالھ ئەلەيھىسسالام ۋە ئۇنىڭ بىلەن بىللە بولغان مۇئمىنلەر بۇ بەختسىز شەھەردىن چىقىپ كېتىپتۇ. سالھ ئەلەيھىسسالام ئۆلۈك ياتقان قەۋمىگە قاراپ، يۇقىرى ئاۋاز بىلەن: «ئى قەۋمىم! سىلەرگە ھەقىقەتەن پەرۋەردىگارمىنىڭ ئەلچىلىكىنى يەتكۈزدۈم، سىلەرگە نەسىھەت قىلدىم، لېكىن سىلەر نەسىھەت قىلغۇچىلارنى ياقتۇرمىدىڭلار» دەپتۇ.

مانا بۈگۈن ئاشۇ جايلاردا پەقەت خارابىلىق ئىزنالىرىدىن باشقا ھېچ نەرسىنى كۆرگىلى بولمايدۇ.

پەيغەمبەر ئەلەيھىسسالام شامغا ماڭغان سەپىرىدە سەمۇد قەۋمى ياشىغان جايدىن ئۆتۈپ كېتىۋىتىپ، ساھابىلىرىگە: «ئۆزىگە ئۆزى زۇلۇم قىلغان بۇ ئادەملەرنىڭ تۇرالغۇسىغا كىرمەڭلار، ئەگەر كىرىپ قالساڭلار، يىغلىغان ھالەتتە كىرىڭلار، بولمىسا ئۇلارغا يەتكەن مۇسبەت سىلەرگىمۇ يېتىپ قىلىشى مومكىن» دېگەن ئىدى.

«سەمۇد پەرۋەردىگارنى ئىنكار قىلدى، سەمۇد ھالاك بولسۇن!»

5-قىسسە: ئىبراھىم ئەلەيھىسسالام

1- بۇتلارنى كىم سۇندۇردى؟

ناھايتى ئۇزاق زامانلار ئىلگىرى بىر شەھەردە تولىمۇ مەشھۇر بىر ئادەم بار ئىكەن.

ئۇنىڭ ئىسمى ئازەر بولۇپ، ئۇ بۇتلارنى ياساپ ساتىدىكەن.

بۇ شەھەردە يەنە ناھايىتى چوڭ بىر ئۆي بولۇپ، ئۇنىڭدا نورغۇن بۇتلار بار ئىكەن. كىشىلەر بۇ بۇتلارغا باش ئۇرىدىكەن. ئازەرمۇ بۇتلارغا ئىبادەت قىلىدىكەن ۋە ئۇنىڭغا باش ئۇرىدىكەن.

## 2- ئازەرنىڭ بالىسى

ئازەرنىڭ تولىمۇ ئەقىللىق بىر بالىسى بولۇپ، ئۇنىڭ ئىسمى ئىبراھىم ئىكەن. ئىبراھىم كىشىلەرنىڭ بۇتلارغا ئىبادەت قىلىپ، ئۇنىڭغا باش ئۇرۇۋاتقانلىقىنى كۆرۈپ تۇرىدىكەن.

ئىبراھىم بۇتلارنىڭ تاشتىن ياسالغانلىقىنى، ئۇلارنىڭ سۆزلىيەلمەيدىغانلىقىنى ۋە ئاڭلىيالمايدىغانلىقىنى؛ بىراۋغا قىلچىلىك پايدا-زىيان يەتكۈزەلمەيدىغانلىقىنى بىلىدىكەن. ئۇ يەنە ئەگەر بۇتلارنىڭ ئۈستىگە چىۋىنلەر قونۇۋالسا ياكى بۇتلارنىڭ ئالدىغان تىزىپ قويۇلغان تاماقلارنى چاشقانلار يەپ كەتسە، بۇتنىڭ ئۇلارنى ھەيدىۋىتەلمەيدىغانلىقىنى ياخشى بىلىدىكەن.

شۇڭا ئىبراھىم: «كىشىلەر نىمىشقا بۇتلارغا سەجدە قىلىدىغاندۇ؟، نىمىشقا تىلەكلىرىنى بۇتلاردىن تىلەيدىغاندۇ؟» دەپ ئۆز-ئۆزىگە سوئال قويدىكەن.

## 3- ئىبراھىمنىڭ نەسەپتى

بىر كۈنى ئىبراھىم ئاتىسىغا مۇنداق دەپتۇ:

«ئاتا! سىز نىمىشقا بۇتلارغا ئىبادەت قىلىسىز؟، نىمىشقا ئۇنىڭغا باش ئۇرىسىز؟، بۇتلار سۆزلىيەلمىسە، ئاڭلىيالمىسا، بىراۋغا قىلچىلىك پايدا-زىيان يەتكۈزەلمىسە، نىمىشقا تىلەكلىرىڭىزنى ئۇنىڭدىن تىلەيسىز؟، بۇتلار يەپ-ئىچمىسە نىمىشقا ئۇنىڭ ئالدىغا تاماق ۋە شارابلارنى تىزىپ قويسىز؟»

ئازەر چۈشەنمەستىن غەزەپلىنىپتۇ. ئىبراھىم قەۋمىگە نەسەپت قىلىپتۇ، بىراق، ئۇلارمۇ چۈشەنمەستىن غەزەپلىنىپتۇ.

«ئۇلار بىر يەرگە كەتكەن چاغدا، مەن بۇتلارنى سۇندۇرۇپ تاشلايمەن، ئۇلار ئەنە شۇ چاغدا چۈشىنىپ قالىدۇ» دەپتۇ ئىبراھىم ئۆز-ئۆزىگە.

## 4- ئىبراھىم بۇتلارنى چىقىپ تاشلايدۇ

بايرام يېتىپ كەپتۇ، چوڭ-كىچىك ھەممە ئادەم بايرام قىلغىلى چىقىپ كېتىپتۇ، ئىبراھىمنىڭ ئاتىسى چىقىش ئالدىدا ئىبراھىمغا: «سەن بىز بىلەن بىللە چىقامسەن؟» دەپتۇ.

- ياق، مەن ئاغىرىپ قالدىم - دەپتۇ ئىبراھىم.

كشىلەر بايرامغا كەتكەندىن كېيىن، ئۆيىدە يالغۇز قالغان ئىبراھىم بۇتلارنىڭ ئالدىغا كېلىپ، بۇتلارغا: «قېنى سۆزلىمەمسىلەر؟ سۆزۈمنى ئاڭلاۋاتامسىلەر؟، بۇ تاماقلارنى يەپ، شارابىلارنى ئىچمەمسىلەر؟» دەپتۇ.

بىراق، بۇتلار تاشتىن ياسالغان بولغاچقا، ئۇلاردىن ھېچقانداق سادا كەلمەپتۇ.

- ھوي، سىلەرگە نىمە بولدى؟ سۆزلىمەيسىلەرغۇ؟ - دەپتۇ ئىبراھىم. بۇتلار يەنىلا سۈكۈت ئىچىدە تۇرۇۋېرىپتۇ. غەزەپلەنگەن ئىبراھىم قولغا پالتىنى ئېلىپ، بۇتلارنىڭ ھەممىنى چېقىپ تاشلاپتۇ. بىراق، چوڭ بۇتنى قالدۇرۇپ، ئۇنىڭ بويىغا پالتىنى ئېسىپ قويۇپ چىقىپ كېتىپتۇ.

### 5- بۇنى كىم قىلدى؟

كشىلەر بايرامدىن قايتىپ كېلىپ، بۇتخانغا كىرىپتۇ. بايرام مۇناسىۋىتى بىلەن بۇتلارغا باش ئۇرۇپ خۇشاللىقنى ئىپادىلەمەكچى بولۇپتۇ. بىراق، كشىلەر بۇتلارنىڭ چېقىۋىتىلگەنلىكىنى كۆرۈپ، ھەيرانلىقتىن چۆچۈپ كىتىپتۇ، غەزەپتىن كۆزلىرى چەكچىيىپتۇ.

- «بىزنىڭ بۇتلىرىمىزنى كىم مۇنداق قىلدى؟» - دەپتۇ ئۇلار.

- «ئىبراھىم ئاتلىق بىر يىگىتنىڭ ئۇلارنى ئەيىبلەنگەنلىكىنى ئاڭلىغان ئىدۇق (ئىھتىمال شۇ قىلغان بولۇشى مۇمكىن).» - دېيىشىپتۇ ئۇلارنىڭ بەزىسى.

- «ئىبراھىم! بۇتلىرىمىزنى سەن مۇشۇنداق قىلدىڭمۇ؟» دەپتۇ ئۇلار.

- «(ياق، مەن ئەمەس) بەلكى، ئۇلارنىڭ مۇنۇ چوڭى شۇنداق قىلدى، ئەگەر ئۇلار سۆزلىيەلسە، (كىمنىڭ چاققانلىقىنى) ئۇلارنىڭ ئۆزلىرىدىن سوراپ بېقىڭلار!» - دەپتۇ ئىبراھىم.

كشىلەر بۇتلارنىڭ تاشتىن ياسالغانلىقىنى، تاشنىڭ سۆزلىيەلمەيدىغانلىقىنى ۋە ئاڭلىيالمايدىغانلىقىنى؛ چوڭ بۇتنىڭمۇ ئوخشاشلا تاشتىن ياسالغانلىقىنى، باشقا بۇتلارنى چېقىپ تاشلاش ئۇياقتا تۇرسۇن، ئۆز ئورنىدىن مىدىر-سىدىر قىلالمايدىغانلىقىنى بىلىدىكەن. شۇڭا ئىبراھىمغا: «ئىبراھىم سەن بۇتلارنىڭ سۆزلىيەلمەيدىغانلىقىنى بىلىسەنغۇ؟» دەپتۇ ئۇلار.

- بۇتلار بىراۋغا پايدا-زىيان يەتكۈزەلمىسە، نېمىشقا ئۇنىڭغا ئىبادەت قىلىسىلەر؟، ئۇ سۆزلىيەلمىسە ۋە ئاڭلىيالمىسا قانداقسىگە تىلەكلىرىڭلارنى ئۇلاردىن تىلەيسىلەر؟، سىلەر چۈشەنمەمسىلەر؟ سىلەردە ئەقىل يوقمۇ؟ - دەپتۇ ئىبراھىم ئۇلارغا.

ئۇلار قىلغىلى گەپ تاپالماي، خىجالەت ئىچىدە سۈكۈت قىلىشقا مەجبۇر بولۇپتۇ.

### 6- ئوت سوغۇق

كشىلەر بىر يەرگە جەم بولۇپ: «ئەمدى قانداق قىلىمىز؟، ئىبراھىم بۇتلارنى چېقىپ تاشلاپ، ئىلاھلارغا ھاقارەت قىلدى، ئۇنى قانداق جازالساق بولار؟» دېيىشىپ ئۆز-ئارا مەسلىھەت قىلىشىپتۇ ۋە ئاخىرىدا: «ئۇنى كۆيدۈرۈپ ئىلاھلىرىمىزغا ياردەم بېرەيلى» دېگەن يەرگە كېلىشىپتۇ.

شۇنداق قىلىپ ئۇلار ئوت يېقىپ، ئىبراھىمنى ئوتقا تاشلاپتۇ. بىراق، اللە ئىبراھىمغا ياردەم بېرىپ، ئوتقا: «ئى ئوت! ئىبراھىمغا سالقىن ۋە ئامانلىق (بەخش ئېتىدىغان) بولۇپ بەرگىن» دەپتۇ.

بىردىنلا ئوت سوۋۇپ، ئىبراھىمغا سالقىنلىق بەخش ئېتىپتۇ. كشىلەر ئوتنىڭ ئىبراھىمغا ھىچقانداق زىيان يەتكۈزمىگەنلىكىنى، ئىبراھىمنىڭ ئوت ئىچىدە خۇشال ۋە خاتىرجەم تۇرغانلىقىنى كۆرۈپ، ئۆز كۆزىگە ئىشەنمەيلا قاپتۇ.

### 7- مېنىڭ پەرۋەردىگارم كىم؟

بىر كۈنى كىچىسى ئىبراھىم بىر يۇلتۇزنى كۆرۈپ، (قەۋمنى پاكىت ئارقىلىق قايىل قىلىش ئۈچۈن): «بۇ مېنىڭ پەرۋەردىگارم دۇر» دەپتۇ. بىراق، ئۇزۇن ئۆتمەي يۇلتۇز پېتىپ كېتىپتۇ، «ياق، بۇ مېنىڭ پەرۋەردىگارم ئەمەس، (چۈنكى، پەرۋەردىگار دېگەن يوق بولۇپ كەتمەيدۇ)» دەپتۇ.

ئاي تۇغۇپتۇ، «مانا، بۇ مېنىڭ پەرۋەردىگارم» دەپتۇ. ئايمۇ پېتىپ كېتىپتۇ. «ياق، بۇ مېنىڭ پەرۋەردىگارم ئەمەس» دەپتۇ. تاڭ ئېتىپ، ئاسمانغا قۇياش چىقىپتۇ. «مانا بۇ مېنىڭ پەرۋەردىگارم، چۈنكى، بۇ ھەممىدىن چوڭ» دەپتۇ. كەچ كىرىپ قۇياشمۇ پېتىپ كېتىپتۇ.

«ياق، بۇمۇ مېنىڭ پەرۋەردىگارم ئەمەس، چۈنكى، اللە مەڭگۈ تىرىكتۇر، ئۇ ھەرگىز ئۆلمەيدۇ، ئەبەدىي يوقالمايدۇ، ئۇ ھەقىقەتەن كۈچلۈكتۇر، ھىچنەرسە ئۇنى بويسۇندۇرالمىدۇ.

يۇلتۇز ئاجىز، تاڭ ئۇنى بويسۇندۇرىدۇ، ئاي ئاجىز، قۇياش ئۇنى بويسۇندۇرىدۇ، قۇياش ئاجىز، كېچە ئۇنى بويسۇندۇرىدۇ، بۇلۇت ئۇنى توسۇۋالىدۇ.

يۇلتۇز، ئاي ۋە قۇياش ئاجىز بولغاچقا ماڭا ياردەم بىرەلمەيدۇ، بەلكى، مەڭگۈ ئۆلمەيدىغان، ئەبەدىي يوقالمايدىغان، ھىچنەرسە ئۇنى بويسۇندۇرالمىدىغان تىرىك، كۈچلۈك ۋە ھەممىدىن غالىپ اللە ماڭا ياردەم بېرىدۇ» دەپتۇ.

### 8- مېنىڭ پەرۋەردىگارم اللە

ئىبراھىم اللەنىڭ ئۆز پەرۋەردىگارى ئىكەنلىكىنى، اللەنىڭ مەڭگۈ ئۆلمەيدىغان، ئەبەدىي يوقالمايدىغان، ھىچنەرسە ئۇنى بويسۇندۇرالمىدىغان تىرىك، كۈچلۈك ۋە

ھەممىدىن غالىپ زات ئىكەنلىكىنى تونۇپتۇ.

ئىبراھىم يەنە اللەنىڭ يۇلتۇز، ئاي ۋە قۇياشنىڭ پەرۋەردىگارى، شۇنداقلا پۈتۈن ئالەملەرنىڭ پەرۋەردىگارى ئىكەنلىكىنى تونۇپتۇ.

اللە ئىبراھىمنى ھىدايەت قىلىپ، پەيغەمبەر ۋە دوست قىلىپ تاللاپتۇ. قەۋمنى اللە تەرەپكە دەۋەت قىلىشقا ۋە ئۇلارنى بۇتلارغا ئىبادەت قىلىشتىن چەكلەشكە بۇيرۇپتۇ.

### 9- ئىبراھىمنىڭ دەۋىتى

ئىبراھىم ئۆز قەۋمنى اللە تەرەپكە دەۋەت قىلىپ، ئۇلارنى بۇتلارغا ئىبادەت قىلىشتىن توسۇپتۇ.

- سىلەر نىمىگە ئىبادەت قىلىسىلەر؟- دەپ سوراپتۇ ئىبراھىم ئۇلاردىن.

- «بۇتلارغا ئىبادەت قىلىمىز»- دەپتۇ ئۇلار.

- «دۇئا قىلغان چېغىڭلاردا ئۇلار (دۇئاڭلارنى ئاڭلامدۇ؟)، يا سىلەرگە پايدا-زىيان يەتكۈزەلمەيدۇ؟»- دەپ سوراپتۇ ئىبراھىم ئۇلاردىن.

- ياق، «ئۇنداق ئەمەس، ئاتا - بوۋىلىرىمىزنىڭ شۇنداق قىلغانلىقىنى بايقىدۇق»- دەپتۇ ئۇلار.

ئىبراھىم ئۇلارغا ئېنىق قىلىپ مۇنداق دەپتۇ:

«مەن بۇتلارغا ئىبادەت قىلمايمەن، بەلكى، مەن بۇ بۇتلارنىڭ دۈشمىنىمەن، مەن ئالەملەرنىڭ پەرۋەردىگارى اللەغا ئىبادەت قىلىمەن، «ئۇ مېنى ياراتقان، ئۇ مېنى ھىدايەت قىلىدۇ، ئۇ مېنى تاماق ۋە ئۇسسۇلۇق بىلەن تەمىنلەيدۇ، ئاغرىپ قالسام ئۇ مېنى ساقايتىدۇ، ئۇ مېنى قەبزى روھ قىلىدۇ، كېيىن يەنە تىرىلدۈرىدۇ.»

بۇتلار يارىتالمايدۇ ۋە ھىدايەت قىلالمايدۇ، بىراۋغا تاماق ۋە ئىچىملىك بىرەلمەيدۇ، ئاغرىپ قالسا ساقايتالمايدۇ، ئۆلتۈرەلمەيدۇ ۋە تىرىلدۈرەلمەيدۇ.»

### 10- پادىشاھنىڭ ئالدىدا

شەھەردە بىر زالىم پادىشاھ بار ئىدى، كىشىلەرنىڭ ھەممىسى پادىشاھقا سەجدە قىلىپ، ئۇنىڭغا باش ئۇراتتى. پادىشاھ ئىبراھىمنىڭ يالغۇز بىر اللەدىن باشقا ھېچكىمگە سەجدە قىلمايدىغانلىقىنى ئاڭلاپ، قاتتىق غەزەپلىنىپتۇ ۋە ئىبراھىمنى چاقىرتىپتۇ.

ئىبراھىم ئوردىغا كىرىپتۇ، ئۇ اللەدىن باشقا ھېچكىمدىن قورقمايدىكەن.

- ئىبراھىم سېنىڭ پەرۋەردىگارىڭ كىم؟- دەپ سوراپتۇ پادىشاھ.

- مېنىڭ پەرۋەردىگارىم اللە - دەپتۇ ئىبراھىم پادىشاھقا.

- اللہ دېگەن كىم - دەپ سورايتۇ پادشاھ.

- «اللہ دېگەن (ئۆلۈكنى) تىرىلدۈرەلەيدىغان، (تىرىكنى) ئۆلتۈرەلەيدىغان زات» - دەپتۇ ئىبراھىم.

- «مەنمۇ (ئۆلۈكنى) تىرىلدۈرەلەيمەن، (تىرىكنى) ئۆلتۈرەلەيمەن» - دەپتۇ پادشاھ ۋە ئۆلۈمگە ھۆكۈم قىلىنغان ئىككى ئادەمنى چاقىرتىپ كېلىپ، بىرىنى ئۆلتۈرۈپ، يەنە بىرىنى قويۇپ بېرىپتۇ، ئاندىن: «قانداق، مەنمۇ ئۆلتۈرۈپ تىرىلدۈرەلەمدىكەنمەن؟» دەپتۇ كۆرەڭلىگەن ھالدا.

پادشاھ تولىمۇ دۆت ھەم مۇشرىك ئىكەن، شۇڭا ئىبراھىم پادشاھ ۋە ئۇنىڭ خەلقىگە ھەقىقىي چۈشەندۈرۈش مەقسىتىدە پادشاھقا: «اللە كۈننى شەرقتىن چىقىراالايدۇ، (ئەگەر سەن ھەقىقەتەن قۇدرەتلىك بولساڭ) قېنى ئۇنى غەربتىن چىقىرىپ باققىن» دەپتۇ.

(بۇنداق پاكىت ئالدىدا) پادشاھ ئېغىز ئاچالماي قاپتۇ، ئۇ قىلغىلى گەپ تاپالماي خىجالەتكە پېتىپتۇ.

## 11 - ئاتىنى دەۋەت قىلىش

ئىبراھىم ئاتىسىنى اللە تەرەپكە دەۋەت قىلىشنى ئىرادە قىلىپ، ئۇنىڭغا: «ئى ئاتا! سىز نىمىشقا ئاڭلىمايدىغان ۋە كۆرمەيدىغان جانسىز بۇتقا ئىبادەت قىلىسىز؟، نىمىشقا قىلچىلىك پايدا-زىيان يەتكۈزەلمەيدىغان بۇتلارغا چوقۇنسىز؟، جېنىم ئاتا! سىز شەيتانغا ئىبادەت قىلماڭ، بەلكى، ئالەملەرنىڭ پەرۋەردىگارى مېرىبان اللەغا ئىبادەت قىلىڭ!» دەپتۇ.

ئىبراھىمنىڭ ئاتىسى غەزەپلىنىپ: «ئاغزىڭنى يۇم، ئەگەر يەنە گەپ قىلىدىغان بولساڭ، مەندىن تايىقىڭنى يەيسەن» دەپتۇ ئىبراھىمغا.

ئىبراھىم تولىمۇ ئاقكۆڭۈل ۋە سەمىمى ئىدى، شۇڭا ئۇ ئاتىسىغا: «ئامان بولۇڭ ئاتا، مەن كەتتىم، مەن بۇ يەردىن كېتىپ، پەرۋەردىگارىمغا ئىبادەت قىلاي» دەپتۇ.

ئىبراھىم قاتتىق ئەپسۇسلىنىپتۇ. ئۇ باشقا بىر شەھەرگە كېتىپ، شۇ جايدا اللەغا ئىبادەت قىلىشنى، كىشىلەرنى اللە تەرەپكە دەۋەت قىلىشنى ئىرادە قىلىپتۇ.

## 12 - مەككىگە

ئىبراھىم ئەلەيھىسسالامنىڭ قەۋمى، ئاتىسى ۋە پادشاھ ئۇنىڭغا غەزەپلەنگەچكە، ئىبراھىم ئەلەيھىسسالام باشقا بىر شەھەرگە كېتىپ، شۇ جايدا اللەغا ئىبادەت قىلىشنى ۋە كىشىلەرنى اللە تەرەپكە دەۋەت قىلىشنى ئىرادە قىلىپتۇ.

ئىبراھىم ئەلەيھىسسالام ئاتىسى بىلەن خوشلىشىپ، شەھەردىن چىقىپتۇ. ئۇ ئايالى ھاجەرنى ئېلىپ مەككىگە قاراپ مېڭىپتۇ. شۇ چاغدا مەككىگە نە قۇدۇق-ئۆستەڭ، نە ئادەم ۋە ھايۋانات بولمىغان بىر جەزىرە ئىكەن.

ئىبراھىم ئەلەيھىسسالام مەككىگە يېتىپ كەپتۇ. ئۇ ئايالى ھاجەر بىلەن ئوغلى ئىسمائىلنى مەككىدە قالدۇرۇپ قويۇپ، ئۆزى قايتماقچى بولۇپتۇ.

- ئى اللەنىڭ ئەلچىسى بىزنى تاشلاپ قەيەرگە بارىسىز؟، نە سۇ، نە يىمەكلىك بولمىغان بۇ جايدا بىزنى يالغۇز تاشلاپ قويۇشقا سىزنى اللە بۇيرىدىمۇ؟- دەپتۇ ھاجەر ئىبراھىم ئەلەيھىسسالامغا.

- شۇنداق، بۇ ئىشقا مېنى اللە بۇيرىدى- دەپتۇ ئىبراھىم ئەلەيھىسسالام.

- ئۇنداقتا، اللە ھەرگىز بىزنى ئۇنتۇپ قالمايدۇ- دەپتۇ ھاجەر.

### 13 - زەمزم قۇدۇقى

ئىسمائىل قاتتىق ئوسساپ كېتىپتۇ، ئانىسى ئۇنىڭ ئوسسۇزلۇقىنى قاندۇرۇش ئۈچۈن سۇ ئىزدەپتۇ. بىراق، مەككىدە نە قۇدۇق، نە ئۆستەڭ بولمىسا قانداقمۇ سۇ تاپقىلى بولسۇن؟!

ھاجەر سۇ ئىزدەپ سەفا تېغى بىلەن مەرۋە تېغى ئوتتۇرىسىدا ئۇياندىن بۇيانغا يۈگرەپتۇ. اللە ھاجەر ۋە ئىسمائىلغا ياردەم بېرىپ، ئۇلارغا سۇ پەيدا قىلىپ بېرىپتۇ.

زېمىندىن بۇلدۇقلاپ سۇ چىقىشقا باشلاپتۇ. ئىسمائىل بىلەن ھاجەر سۇدىن قانغۇچە ئىچىپتۇ. شۇنىڭدىن ئىتبارەن زېمىندا «زەمزم» قۇدۇقى ھاسىل بولۇپتۇ. اللە زەمزمگە بەرىكەت بېرىپتۇ.

ھەر يىلى دۇنيانىڭ ھەر قايسى جايلىرىدىن ھەج قىلغىلى كەلگەن كىشىلەر زەمزم سۈيىدىن قانغۇچە ئىچىپ، ئۇنى ئۆز دۆلەتلىرىگە ئېلىپ كەتمەكتە.

كىچىك دوست، سىز زەمزم سۈيىنى ئىچىپ باققانمۇ؟

### 14 - ئىبراھىم ئەلەيھىسسالامنىڭ چۈشى

ئىبراھىم ئەلەيھىسسالام بىر مەزگىلدىن كېيىن مەككىگە قايتىپ كېلىپ، ئائىلىسىدىكىلەر بىلەن جەم بولۇپتۇ. ئۇ ئوغلى ئىسمائىل ۋە ئايالى ھاجەر بىلەن كۆرۈشۈپ، ئائىلە شاتلىقىغا چۈمۈپتۇ.

ئىبراھىم ئەلەيھىسسالام قەيەرگە بارسا ئوغلى ئىسمائىل ئۇنىڭغا ئەگىشىپ بىللە بېرىپتۇ. ئىبراھىم ئەلەيھىسسالام ئوغلىغا بارغانچە ئامراق بولۇپ كېتىپتۇ.

بىر كۈنى كىچىسى ئىبراھىم ئەلەيھىسسالام ئوخلاۋىتىپ، ئوغلى ئىسمائىلنى بوغۇزلاپ، قۇربانلىق قىلىپ چۈش كۆرۈپتۇ. ئۇ ھەق پەيغەمبەر بولغاچقا، ئۇنىڭ كۆرگەن چۈشمۇ راست ئىكەن. ئۇ اللەنىڭ دوستى بولغاچقا اللە ئۇنى چۈشىدە بۇيرىغان ئىشنى قىلىشنى كۆڭلىگە پۈكۈپ، ئوغلى ئىسمائىلغا: «ئى ئوغلۇم! مەن سېنى بوغۇزلاپ قۇربانلىق قىلىشقا (ئەمر قىلىنىپ) چۈشەپتىمەن (پەيغەمبەرلەرنىڭ چۈشى ھەقىقەتتۇر ۋە ئۇلارنىڭ ئىشلىرى اللە نىڭ ئەمرى بويىچە بولىدۇ)، ئويلاپ باققىنا! سېنىڭ قانداق پىكرىڭ بار؟» دەپتۇ.



- «ئى ئاتا! نېمىگە بۇيرۇلغان بولساڭ، شۇنى ئىجرا قىلغىن، خۇدا خالىسا (ئۇنىڭغا) مېنى سەۋر قىلغۇچى تاپسەن» - دەپتۇ ئىسمائىل ئاتىسىغا.

ئىبراھىم ئەلەيھىسسالام قولغا پىچاقنى ئېلىپ، ئوغلىنى كەينىگە سېلىپ، مېنا تېغىغا يېتىپ كەپتۇ. ئۇ ئىسمائىلنى بوغۇزلاش ئۈچۈن ئۇنى يەرگە يېنىچە ياتقۇزۇپ، ئۇنىڭ بوغۇزىغا پىچاقنى سۈرۈپتۇ.

اللە دوستى ئىبراھىمنىڭ ئۆزى بۇيرىغان ئىشنى ئەمەلىيەتتە قىلىدىغان ياكى قىلمايدىغانلىقىنى كۆرۈپ باقماقچى ، اللەغا بولغان مۇھەببىتى بىلەن ئوغلىغا بولغان مېھرىدىن قايسىسىنىڭ كۈچلۈك ئىكەنلىكى سىناپ باقماقچى ئىكەن.

ئىبراھىم ئەلەيھىسسالام سىناقتىن ئۆتۈپتۇ. اللە جىبرىئىل ئارقىلىق جەننەتتىن بىر قوچقارنى ئەۋەتىپ، ئىسمائىلنىڭ ئورنىدا قوچقارنى بوغۇزلاشقا بۇيرۇپتۇ.

اللە ئىبراھىم ئەلەيھىسسالامنىڭ بۇ ئەمىلىنى ياخشى كۆرگەچكە، بارلىق مۇسۇلمانلارنى قۇربان ھىيتتا قۇربانلىق قىلىشقا (مال بوغۇزلاشقا) بۇيرۇپتۇ.

ئىبراھىم ۋە ئىسمائىل ئەلەيھىسسالامغا اللەنىڭ رەھمەت ۋە سالامى بولسۇن!!!

## 15 - كەئبە

ئىبراھىم ئەلەيھىسسالام مەككىدە اللە ئۈچۈن بىر ئۆي بىنا قىلىشنى ئىرادە قىلىپتۇ. چۈنكى، ئۆيلەر كۆپ بولسىمۇ، بىراق، مەخسۇس اللە ئۈچۈن ئىبادەت قىلىدىغان ئۆي تېخى زېمىندا مەۋجۇت ئەمەسكەن. ئىسمائىلمۇ ئاتىسىغا ياردەملىشىپ، كەئبىنى بىنا قىلىشىپ بەرمەكچى بولۇپتۇ.

ئىبراھىم ئەلەيھىسسالام ئوغلى ئىسمائىل بىلەن تاغدىن تاش توشۇپ، ئۆز قولى بىلەن كەئبىنى بىنا قىلىپتۇ. ئاتا-بالا ئىككىسى اللەنى ئەسلەپ، اللەغا دۇئا قىلىپتۇ:

«پەرۋەردىگارمىز! بىزنىڭ خىزمىتىمىزنى قوبۇل قىلغىن، سەن ھەقىقەتەن دۇئايمىزنى ئاڭلاپ تۇرغۇچىسەن، نىيىتىمىزنى بىلىپ تۇرغۇچىسەن»

اللە ئىبراھىم ۋە ئىسمائىل ئەلەيھىسسالامنىڭ خىزمىتىنى قوبۇل قىلىپ، كەئبىگە بەرىكەت بېرىپتۇ.

بىز ھەر بىر نامازدا كەئبىگە يۈز كەلتۈرمىز، مۇسۇلمانلار ھەج مەزگىلىدە كەئبىگە بارىدۇ، كەئبىنى تاۋاپ قىلىدۇ، ئۇنىڭ ئالدىدا تۇرۇپ ناماز ئوقۇيدۇ.

اللە كەئبىگە بەرىكەت بېرىپ، ئىبراھىم ۋە ئىسمائىل ئەلەيھىسسالامنىڭ خىزمىتىنى قوبۇل قىلغاي! ئىبراھىم، ئىسمائىل ۋە مۇھەممەد ئەلەيھىسسالامغا رەھمەت قىلغاي! (ئامىن!).

## 16 - بەيتۇل مۇقەددەس

ئىبراھىم ئەلەيھىسسالامنىڭ سارە ئىسىملىك يەنە بىر ئايالى بولۇپ، ئۇنىڭدىن ئىسھاق ئىسىملىك بىر ئوغۇل تۇغۇلۇپتۇ. ئىبراھىم ئەلەيھىسسالام ئوغلى ئىسھاق بىلەن بىر مەزگىل شامدا تۇرۇپتۇ.

ئىبراھىم ئەلەيھىسسالام بىلەن ئىسمائىل ئەلەيھىسسالام مەككىدە كەئىبنى بىنا قىلغاندەك، ئىسھاق ئەلەيھىسسالاممۇ شامدا اللە ئۈچۈن بىر ئۆي بىنا قىلىپتۇ.

ئىسھاق ئەلەيھىسسالام شامدا بىنا قىلغان بۇ مۇقەددەس ئۆي (بەيتۇل مۇقەددەس) مەسجىدۇل ئەقسا بولۇپ، اللە ئۇنىڭغا بەرىكەت بېرىپتۇ.

اللە ئىسمائىل ئەلەيھىسسالامنىڭ ئەۋلادلىرىغا بەرىكەت بەرگەندەك، ئىسھاق ئەلەيھىسسالامنىڭ ئەۋلادلىرىغىمۇ بەرىكەت بېرىپتۇ، ئۇلارنىڭ ئارىسىدىن پەيغەمبەرلەر ۋە پادىشاھلار دۇنياغا كېلىپتۇ.

ئىسھاق ئەلەيھىسسالامنىڭ يەتقۇب ئىسىملىك بىر ئوغلى بولۇپ، اللە ئۇنى پەيغەمبەرلىككە تاللاپتۇ، ئۇنىڭ ئون ئىككى ئوغلى بولۇپ، ئۇلارنىڭ ئارىسىدىكى يۈسۈفنىڭ قۇرئان كەرىمدە ئاجايىپ گۈزەل بىر قىسسىسى بار.

كىچىك دوست! كېلىڭ مەن سىزگە يۈسۈفنىڭ قىسسىسىنى سۆزلەپ بېرەي!.

## 6- قىسسە: يۈسۈف ئەلەيھىسسالام

### 1- ئاجايىپ چۈش

كىچىك يۈسۈف تولىمۇ چىرايلىق ۋە ئەقىللىق بالا ئىدى. ئۇنىڭ ئۇن بىر قېرىندىشى بولۇپ، ئاتىسى يەتقۇب باشقا بالىلىرىغا قارىغاندا، يۈسۈفكە بەكرەك ئامراق ئىدى.

بىر كۈنى كىچىسى يۈسۈف ئوخلاۋېتىپ، ئاجايىپ بىر چۈش كۆرۈپتۇ. ئۇ چۈشىدە 11 يۇلتۇز ۋە ئاي بىلەن كۈننىڭ ئۆزىگە سەجدە قىلغانلىقىنى كۆرۈپتۇ.

ئۇ يۇلتۇز ۋە ئاي بىلەن كۈننىڭ ئادەمگە سەجدە قىلغانلىقىنىڭ سەۋەبىنى چۈشىنەلمەي، بۇ ئاجايىپ چۈشتىن ھەيران بولۇپتۇ. دە، ئاتىسى يەتقۇبنىڭ ئالدىغان بېرىپ، كۆرگەن چۈشنى ئۇنىڭغا سۆزلەپ بېرىپ: «ئى ئاتا! مەن ھەقىقەتەن چۈشۈمدە 11 يۇلتۇزنىڭ ۋە ئاي بىلەن كۈننىڭ ماڭا سەجدە قىلغانلىقىنى كۆردۈم» دەپتۇ.

يەتقۇب پەيغەمبەر ئىدى، ئۇ بۇ چۈشنى ئاڭلاپ ناھايىتى خۇشال بولغان ھالدا، ئوغلى يۈسۈفكە: «ئى ئوغلىم! ئىشلىرىڭدا اللە ساڭا بەرىكەت بەرسۇن، بۇ چۈش ئىلىم ۋە پەيغەمبەرلىكنىڭ بىشارىتى. پات ئارىدا زور ئىشلارغا مۇۋەپپەق بولىسەن. ئەجدادلىرىڭ ئىبراھىم، ئىسھاققا ئىلگىرى اللە ئۆزىنىڭ ئۇلۇغ نېمىتىنى بەرگىنىدەك، ساڭمۇ ۋە يەتقۇب ئەۋلادىغىمۇ ئۆزىنىڭ ئۇلۇغ نېمىتىنى بېرىدۇ» دەپتۇ.

يەئقۇب ئەلەيھىسسالام ياشانغان، تەجرىبىلىك كىشى ئىدى. ئۇ ئادەملەرنىڭ تەبىئىتىنى، شەيتاننىڭ ئادەملەرنى قانداق ئازدۇرۇپ، ئۇنىڭغا قانداق زىيانكەشلىك قىلىدىغانلىقىنى ياخشى بىلەتتى. شۇڭا ئۇ يۈسۈفكە: «ئى ئوغلۇم! سەن بۇ چۈشۈڭنى قېرىنداشلىرىڭدىن بىرەرگە ئېيتىمىغىن، بولمىسا ئۇلار ھەسەتخورلۇق قىلىپ، ساڭا دۈشمەنلىك قىلىپ قويىشى مومكىن» دەپتۇ.

## 2- قېرىنداشلارنىڭ ھەسەتخورلۇقى

يۈسۈفنىڭ بۇنىيەت ئىسمىلىك يەنە بىر ئىنىسى بار ئىدى. يەئقۇب ئەلەيھىسسالام باشقا بالىلىرىغا قارىغاندا، يۈسۈف بىلەن بۇنىيەت بەكرەك ئامراق ئىدى. شۇڭا ئاكىلىرى ئۇ ئىككىسىگە ھەسەت قىلىپ: «ئاتىمىز نىمىشقا يۈسۈف بىلەن بۇنىيەت ئامراق؟، نىمىشقا ئۇ ئىككىسىنى بىزدىن بەكرەك ياخشى كۆرىدۇ؟، بىز كۈچلۈك ۋە قاۋۇل تۇرۇپ، نىمىشقا ئاتىمىزنىڭ نەزىرىدە ئاشۇ ئىككى شۈمەتەكچىلىك بولالمايمىز؟» دەپ ئاچچىقلىناتتى.

يۈسۈف كىچىك بولغاچقا ئاتىسىنىڭ نەسەتتىكى ئونتۇپ، ھىلىقى كۆرگەن چۈشۈشنى ئاكىلىرىغا سۆزلەپ بېرىپتۇ. بۇنى ئاڭلاپ ئاكىلىرىنىڭ ھەسەتخورلۇقى تېخىمۇ كۈچىتىپ، يۈسۈفكە بولغان دۈشمەنلىكى ھەسەتلىك بولۇپ ئېشىپتۇ.

بىر كۈنى يۈسۈفنىڭ ئاكىلىرى بىر يەرگە جەم بولۇپ: «بىز يۈسۈفنى ئۆلتۈرۈۋېتەيلى ياكى بولمىسا يىراق بىر يەرگە ئاپىرىپ تاشلىۋېتەيلى، شۇنداق قىلساق بىز ئاتىمىزنىڭ مەھرى-مۇھەببىتىگە ئوڭچە ئىرىشەلەيمىز» دەپ مەسلىھەتلىشىپتۇ.

- ياق، ئۇنى ئۆلتۈرمەي، يول بويىدىكى قۇدۇققا ئاپىرىپ تاشلىۋېتەيلى، يولدىن ئۆتكەن يولۇچىلار ئېلىپ كەتسۇن - دەپتۇ ئارىدىن بىرەيلەن.

- بولدى، شۇنداق قىلايلى - دېيىشىپ ھەممىسى شۇ پىكىرگە قوشۇلۇپتۇ.

## 3- ئاتىغا قويۇلغان تەلەپ

ئۇلار كېلىشىۋالغىنى بويىچە ئاتىسىنىڭ ئالدىغا كېلىپتۇ. يەئقۇب ئەلەيھىسسالام ئوغۇللىرىنىڭ يۈسۈفكە ھەسەت قىلىپ، ئۇنى ياخشى كۆرمەيدىغانلىقىنى بىلگەچكە، ئۇلارنىڭ يۈسۈفكە زىيانكەشلىك قىلىپ قويۇشىدىن ئەنسىرەپ، ئۇنى ئاكىلىرى بىلەن بىر يەرگە بىللە ئەۋەتمەيتتى. يۈسۈف ھەمىشە ئىنىسى بۇنىيەت بىلەن بىللە ئوينايتتى. ئاكىلىرى بۇنى ياخشى بىلىمۇ، بىراق، ئۇلار يامان نىيەتنى ئەمەلگە ئاشۇرۇش ئۈچۈن، ئاتىسىغا مۇنداق دەپتۇ:

«ئى ئاتا! سەن نىمىشقا يۈسۈفنى بىز بىلەن بىللە ئەۋەتمەيسەن؟، سەن نىمىدىن ئەنسىرەيسەن؟، ئۇ بىزنىڭ سۆيۈملۈك قېرىنداشىمىز، ھەممىمىز بىر ئاتىنىڭ بالىلىرى تۇرساق، نىمىشقا ھەممىمىز بىللە بېرىپ، بىللە ئويناپ كەلمەيمىز؟، ئەتە ئۇنى بىزگە قوشۇپ قويغىن، يەپ - ئىچىپ، ئويناپ - كۈلۈپ كىرسۇن، ئۇنى بىز چوقۇم ياخشى

مۇھاپىزەت قىلىمىز» دەپتۇ.

يەئقۇب ئەلەيھىسسالام ياشانغان، ئىشلارنى ئەتراپلىق ئويلايدىغان كىشى ئىدى، ئۇ يۈسۈفنىڭ ئۆزىدىن يىراقلاپ كېتىشىنى خالىمايتتى. شۇڭا ئۇ يۈسۈفنى خاتىرجەم بولالماي، ئوغۇللىرىغا: «سىلەر غەپلەتتە قېلىپ، ئۇنى بۆرە يەپ قويۇشتىن ئەنسىرەيمەن» دەپتۇ.

- ياق، ھەرگىز ئۇنداق بولمايدۇ، بىز ئۇنىڭ يېنىدا تۇرساق، يەنە كېلىپ بىز قاۋۇل ۋە كۈچلۈك ياشلار تۇرساق، قاراپ تۇرۇپ ئۇنى بۆرىگە يىدۈرۈپ قويارمىزمۇ؟ - دېيىشىپ، ئاخىرى ئاتىسىنى يۈسۈفنى ئۆزلىرى بىلەن بىللە ئەۋەتىشكە قايىل قىلىپتۇ.

#### 4- باياۋاندا

يۈسۈفنىڭ ئاكىلىرى ئاتىسىنىڭ يۈسۈفنى ئۆزلىرى بىلەن بىللە ئەۋەتكەنلىكىدىن قاتتىق خۇشال بولۇشۇپتۇ.

ئۇلار باياۋانغا كېلىپ، يۈسۈفنى باياۋاندىكى قۇدۇققا تاشلىۋېتىپتۇ. ئۇلار نە كىچىك يۈسۈفكە، نە ياشانغان ئاتىسىغا ئىچ ئاغرىتماپتۇ.

يۈسۈف قۇدۇققا تاشلىنىپتۇ، چوڭقۇر ھەم قاراڭغۇ قۇدۇق يۈسۈفنى ئۆز قوينىغا ئاپتۇ.

اللە يۈسۈفكە خۇش-خەۋەر بېرىپ، ئۇنىڭغا: «قايغۇرما، قورقما، اللە ھەقىقەتەن سەن بىللە، ئۇزاققا قالماي سېنىڭ ھاياتىڭدا زور ئۆزگىرىش بولىدۇ، قېرىنداشلىرىڭ ئالدىڭغا ئۆزى كېلىدۇ، ئۇلارنىڭ قىلغان ئىشلىرىنى ئۇلارغا ئۆزۈڭ ئېيتىپ بېرىسەن» دەپتۇ.

يۈسۈفنىڭ ئاكىلىرى ئۇنى قۇدۇققا تاشلىۋېتىپ، ئىشلىرىنى تۈگەتكەندىن كېيىن، بىر يەرگە جەم بولۇپ: «ئەمدى ئاتىمىزنىڭ ئالدىغا نىمە دەپ بارىمىز؟» دەپ مەسلىھەتلىشىپتۇ.

ئارىدىن بىرەيلەن: «ئاتىمىز (ئۇنى بۆرە يەپ قويۇشتىن ئەنسىرەيمەن) دىگەن ئىدى، بىز ئۇنىڭغا «ئاتا سەن راست ئىيتىپتىكەن سەن، ئۇنى راستلا بۆرە يەپ كەتتى» دەيلى» دەپتۇ.

ھەممىسى بۇ گەپكە قوشۇلۇپ: «راست، شۇنداق دەيلى» دېيىشىپتۇ. ئارىدىن بىرەيلەن: «بۇنىڭغا نىمىنى پاكىت قىلىپ كۆرسىتىمىز؟» دەپ سوراپتۇ.

ئۇلار بىر قوچقارنى تۇتۇپ، ئۇنى بوغۇزلاپ، يۈسۈفنىڭ كۆڭلىكىنى قوچقارنىڭ قېنى بىلەن بويىپ: «ھە، مانا ئەمدى ئاتىمىز بىزگە ئىشىنىدىغان بولدى» دېيىشىپ خۇشال بولۇشۇپتۇ.

#### 5- يەئقۇب ئەلەيھىسسالامنىڭ ئالدىدا

ئۇلار كەچتە ئاتىسىنىڭ ئالدىغا يىغلاپ كېلىشىپتۇ ۋە: «ئى ئاتىمىز! يۈسۈفنى نەرسىلىرىمىزنىڭ يېنىدا قويۇپ يۈگۈرۈشكىلى كېتىپ قېلىپتۇ، (قايىتىپ كەلسەك) ئۇنى

بۆرە يەپ كېتىپتۇ» دېيىشىپتۇ.

ئۇلار يۈسۈفنىڭ كۆڭلىكىنى يالغاندىن قانغا بويلاپ ئېلىپ كېلىشكەن ئىدى.

- مانا بۇ يۈسۈفنىڭ قانلىق كۆڭلىكى - دەپتۇ.

يەئقۇب ئەلەيھىسسالام اللەنىڭ پەيغەمبىرى، ياشانغان پىشقەدەم كىشى ئىدى. ئۇ بالىلىرىغا قارىغاندا ئەقىللىق ۋە تەجرىبىلىك ئىدى. ئۇ قانغا بۇيالىغان كۆڭلەكنىڭ ھېچ يېرى يىرتىلمىغان، ساپ-ساق تۇرغانلىقىنى كۆرۈپ، قاننىڭ يالغانلىقىنى، «بۆرە ھىكايىسى» نىڭ يالغاندىن ئويدۇرۇپ چىقىرىلغانلىقىنى بىلىپ، بالىلىرىغا: «بۇ ھىكايىنى سىلەر توقۇپ چىقىڭلار، (مەن چىرايلىقچە سەۋر قىلىمەن)» دەپتۇ.

شۇنداقتىمۇ، يەئقۇب ئەلەيھىسسالامنىڭ يۈسۈفكە بولغان قايغۇسى كۈنسىرى ئېشىپ بېرىپتۇ.

## 6- يۈسۈف قۇدۇقتا

يۈسۈفنىڭ ئاكىلىرى ئۆيىگە قايتىپ، ئىسسىق تاماق يەپ، يۇمشاق كۆرپە ئۈستىدە يېتىپ ئۇخلاپتۇ.

يۈسۈف بولسا نە تاماق، نە كۆرپە يوق قاراڭغۇ قۇدۇقتا يالغۇز تۈنەپ چىقىپتۇ.

يۈسۈفنىڭ ئاكىلىرى يۈسۈفنى ئۇنتۇپ، ئۇيقۇغا كېتىپتۇ. يۈسۈف بولسا ئاكىلىرىنىڭ قىلىغىنىنى ئويلاپ، كۆزىگە ئۇيقۇ كەلمەپتۇ.

يۈسۈف قۇدۇقتا تۇرۇپ ئاتىسىنى ئويلىسا، ئاتىسى ئۆيدە تۇرۇپ يۈسۈفنى ئەسلەپتۇ.

ئەتراپىنى قاراڭغۇلۇق قاپلاپتۇ، باياۋاننى زۇلمەت بېسىپتۇ، كېچە قاراڭغۇلۇقىدا ياۋايى ھايۋانلارنىڭ ھوۋلىغان ئاۋازى ھەممە تەرەپتىن ئاڭلىنىشقا باشلاپتۇ.

## 7- قۇدۇقتىن ئوردىغا

بىر كۈنى بۇ يەردىن بىر كارۋان ئۆتۈپتۇ، ئۇلار سۇ ئىزدەپ ھىلىقى قۇدۇقنى كۆرۈپ، بىر ئادەمنى سۇ ئېلىپ كېلىشكە ئەۋەتىپتۇ. ئۇ ئادەم سۇ ئېلىش ئۈچۈن سوغىسىنى قۇدۇققا تاشلاپتۇ. بىراق سوغا ناھايىتى ئېغىرلاپ كېتىپتۇ. ئۇنى قۇدۇقتىن تارتىپ چىقارسا، سوغىدا بىر ئوغۇل بالا تۇرغۇدەك. بۇنى كۆرۈپ ھەيرانلىقتىن كۆزلىرى چەكچىيىپ كەتكەن سۇچى: «خۇش خەۋەر! مانا بىر ئوغۇل بالا» دەپ ۋارقىراپتۇ. كارۋاندىكىلەرمۇ بۇنىڭدىن خۇشال بولۇپتۇ ۋە مەخپى ھالدا «بالا» نى ئېلىپ مېڭىپتۇ.

كارۋان مىسىرغا يېتىپ كېلىپ، بالىنى ساتماقچى بولۇپتۇ ۋە ئۇنى بازارغا ئېلىپ چىقىپ: «بۇ بالىنى كىم سېتىۋالىدۇ؟» دەپ توۋلاپتۇ.

بالىنى مىسىر پادىشاھى بىر قانچە تەڭگىگە سېتىۋاپتۇ. تىجارەتچىلەر ئۇنىڭ يۈسۈف ئىكەنلىكىنى بىلمەي پۇلغا سېتىۋېتىپتۇ.

پادىشاھ ئۇنى ئوردىغا ئېلىپ كېتىپتۇ ۋە ئايالىغا: «ئۇنى ياخشى كۈتكىن، ئۇنىڭ چىرايىدىن ئەقىللىقلىقى چىقىپ تۇرىدۇ» دەپتۇ.

### 8- ئىشەنچ ۋە ئامانەت

پادىشاھنىڭ ئايالى يۈسۈفنى خىيانەت قىلىشقا ئۈندەپتۇ. بىراق، يۈسۈف ئۇنىڭ تەلۋىنى كەسكىن رەت قىلىپ: «ياق، مەن خوجايىنىمغا خىيانەت قىلمايمەن، چۈنكى، ئۇ مېنى ھۆرمەتلىدى ۋە ماڭا ياخشىلىق قىلدى، مەن اللەدىن قورقۇمەن» دەپتۇ.

خانىشنىڭ ئاچچىقى كېلىپ، يۈسۈفنى پادىشاھقا چىقىشتۇرۇپتۇ. پادىشاھ ئايالىنىڭ يالغان سۆزلەۋاتقانلىقىنى، يۈسۈفنىڭ ئىشەنچلىك ئىكەنلىكىنى بىلىپ، ئايالىغا: «سەن ھەقىقەتەن خاتالاشتىڭ» دەپتۇ.

يۈسۈف مىسىردا گۈزەللىكى بىلەن ھەممىگە مەشھۇر بولۇپتۇ. ئۇنى كۆرگەن ھەر قانداق ئادەم: «بۇ ئادەمزات ئەمەس، بەلكى، بىر ئېسىل پەرىشتىدۇر» دېيىشىپتۇ.

يۈسۈف خانىشنىڭ پادىشاھقا خىيانەت قىلىش تەلۋىنى رەت قىلغاندىن كېيىن، غەزىبىنى باسالمايغان خانىش يۈسۈفكە: «ئۇنداقتا زىندانغا تاشلىنىسەن» دەپتۇ.

- سەن مېنى ئۈندىگەن ئىشتىن كۆرە، زىندان ماڭا سۆيۈملۈكتۇر - دەپتۇ يۈسۈف.

بىر قانچە كۈندىن كېيىن پادىشاھ يۈسۈفنى زىندانغا تاشلاشقا ئەمرى قىلىپتۇ، گەرچە پادىشاھ يۈسۈفنىڭ گۇناھسىز ئىكەنلىكىنى بىلىپ تۇرسىمۇ، بىراق، يەنىلا يۈسۈفنى زىندانغا تاشلاپتۇ.

### 9- زىنداندىكى نەسىھەت

يۈسۈف زىندانغا تاشلىنىپتۇ، زىنداندىكى مەھبۇسلارنىڭ ھەممىسى يۈسۈفنىڭ بىلىملىك، كۆيۈمچان ۋە ئالىجاناب ياش ئىكەنلىكىنى بىلىپ، ئۇنى ھۆرمەتلەپتۇ. يۈسۈف بىلەن ئوچرىشىش شەرىپىگە مۇيەسسەر بولغانلىقىدىن خۇشاللىنىپتۇ.

زىندانغا يۈسۈف بىلەن ئىككى يىگىت بىللە كىرگەن ئىدى. ئۇلارنىڭ بىرى ئۆزىنىڭ كۆرگەن چۈشىنى يۈسۈفكە سۆزلەپ بېرىپ، مۇنداق دەپتۇ: «مەن چۈشۈمدە ئۆزۈمنى (ئۆزۈمدىن) ھاراق سىقىۋاتقان كۆرۈپتىمەن». ئىككىنچىسى: «مەن چۈشۈمدە ئۆزۈمنى بېشىمدا نان كۆتۈرۈپ تۇرغان، ناننى قۇشلار يەۋاتقان كۆرۈپتىمەن» دەپتۇ ۋە يۈسۈفنى كۆرگەن چۈشىگە تەبىر بېرىشنى سوراپتۇ.

يۈسۈف اللەنىڭ پەيغەمبەرلىرىدىن بىرى بولغاچقا، ئۇ چۈشنىڭ تەبىرىنى بىلەتتى. شۇ زاماندىكى ئادەملەر بولسا، اللەنىڭ غەيرىگە ئىبادەت قىلاتتى. ئۇلار كۆپلىگەن ئىلاھلارنى

پەيدا قىلغان بولۇپ، «ماۋۇ قۇرۇقلۇق ئىلاھىي، ماۋۇ دېڭىز ئىلاھىي، ماۋۇ رىزىق ئىلاھىي، ماۋۇ يامغۇر ئىلاھىي» دەپ ئاتايتتى.

يۈسۈف كىشىلەرنىڭ ئاشۇنداق قىلىۋاتقانلىقىنى كۆرۈپ، بىردە ئەپسۇسلىنىپ يىغلىسا، بىردە ئۇلارنىڭ ئەخمىقانلىقلىرى ئۈچۈن ھەسرەتلىنىپ كۈلەتتى. يۈسۈف ئۇلارنىڭ ئازغۇنلۇقلىرىغا سۈكۈت قىلىپ تۇرالمىتتى، شۇڭا ئۇ كىشىلەرنى اللە تەرەپكە دەۋەت قىلىش قارارىغا كېلىپتۇ.

اللە بۇ ئىشلارنىڭ زىنداندا ئەمەلگە ئېشىشىنى ئىرادە قىلىپتۇ. ئەجىبا مەھبۇسلار نەسىھەتكە، مېھرى-شەپقەتكە مۇھتاج ئەمەسمۇ؟، مەھبۇسلار اللەنىڭ بەندىسى، ئادەم ئاتىنىڭ بالىلىرى ئەمەسمۇ؟.

گەرچە يۈسۈفنىڭ جىسمى زىنداندا بولسىمۇ، بىراق، ئۇنىڭ روھى ئەركىن دۇنيادا پەرۋاز قىلاتتى. يۈسۈف گەرچە ماددى جەھەتتە نامرات بولسىمۇ، بىراق، ئۇ مەنىۋى جەھەتتە ھەقىقەتەن باي ۋە سېخى ئىدى.

پەيغەمبەرلەر ھەر قانداق جايدا ھەقىقەتنى ئاشكارا جاكالايدۇ.

پەيغەمبەرلەر ھەر قانداق زاماندا ياخشىلىقنى كەڭرى تارقىتىدۇ.

## 10 - يۈسۈفنىڭ پاراستى

يۈسۈف ئۆز كۆڭلىدە مۇنداق دەپتۇ: «چوقۇم ئىھتىياج ئىككى ئادەمنى مېنىڭ ئالدىمغا سۆرەپ كەلدى، ھاجەتمەننىڭ قۇللىقى يۇمشاق بولىدۇ، ئەگەر مەن مۇشۇ پۇرسەتتىن پايدىلىنىپ ئۇلارغا «ھەق» نى سۆزلىسەم، ئۇلار مېنىڭ قىلغان سۆزۈمنى ئىتائەتچانلىق بىلەن ئاڭلايدۇ، قىلغان نەسىھىتىمنى ئۇلارمۇ، زىنداندىكى باشقا مەھبۇسلارمۇ ئاڭلايدۇ، بۇ بىر ياخشى پۇرسەت.»

يۈسۈف ئۇلارغا چۈشنىڭ تەبىرىنى سۆزلەپ بېرىشكە ئالدىرماپتۇ، بەلكى، ئۇلارغا: «ئىككىڭلارغا سىرتتىن تاماق كىرىشتىن بۇرۇنلا، سىلەر كۆرگەن چۈشنىڭ تەبىرىنى مەن سىلەرگە ئېيتىپ بېرەلەيمەن، بۇنى ماڭا پەرۋەردىگار بىلدۈرگەن» دەپتۇ.

ئۇ ئىككىسى بۇنىڭدىن خاتىرجەم بولۇپ، خۇشاللىققا چۈمۈپتۇ. يۈسۈف مۇشۇ پۇرسەتتىن پايدىلىنىپ، زىنداندىكىلەرگە قىلماقچى بولغان نەسىھىتىنى باشلاپتۇ.

## 11 - تەۋھىدىنى چۈشەندۈرۈش

يۈسۈف مۇنداق دەپتۇ:

«بۇنى ماڭا پەرۋەردىگار بىلدۈرگەن، اللە ئۆز ئىلمىنى ھەممە ئادەمگە، جۈملىدىن مۇشۇرىققا بىلدۈرمەيدۇ. پەرۋەردىگار بۇنى ماڭا نىمە ئۈچۈن بىلدۈرگەنلىكىنىڭ سەۋەبىنى بىلەمسىلەر؟ چۈنكى مەن مۇشۇرىكلارنىڭ يولىنى تاشلاپ، ئەجدادلىرىم - ئىبراھىم،

ئىسھاق، يەئقۇبلارنىڭ دىنىغا ئەگەشتىم، ھېچقانداق نەرسىنى اللەغا شېرىك كەلتۈرۈش بىزگە لايىق ئەمەس.»

يۈسۈف سۆزىنى داۋاملاشتۇرۇپ مۇنداق دەپتۇ: «مانا بۇ تەۋھىد، تەۋھىد يالغۇز بىزگىلا خاس ئەمەس، بەلكى، پۈتۈن ئىنسانىيەتكە مەنسۇپ. «بۇ اللەنىڭ بىزگە ۋە ئىنسانلارغا قىلغان مەرھەمەتدۇر، لېكىن ئىنسانلارنىڭ تولىسى شۈكۈر قىلمايدۇ.»

يۈسۈف بىردەم تۇرۇۋالغاندىن كېيىن، ئۇلاردىن مۇنداق دەپ سوراپتۇ: «سىلەر قۇرۇقلۇق ئىلاھى، دېڭىز ئىلاھى، رىزىق ئىلاھى، يامغۇر ئىلاھى دەيسىلەر، بىز پۈتۈن ئالەملەرنىڭ پەرۋەردىگارى يالغۇز بىر اللە دەيمىز. قېنى ئېيتىپ بېقىڭلارچۇ؟ «تارقاق كۆپ مەبۇدلار ياخشىمۇ؟ ياكى قۇدرەتلىك بىر اللە ياخشىمۇ؟»، سىلەر دەۋاتقان قۇرۇقلۇق ئىلاھى، دېڭىز ئىلاھى، رىزىق ئىلاھى، يامغۇر ئىلاھى دىگەنلەر قېنى؟، «ئۇلار زېمىننىڭ قايسى قىسمىنى ياراتقانلىقىنى ماڭا كۆرسىتىڭلار، ياكى ئاسمانلارنى يارىتىشتا ئۇلارنىڭ اللە بىلەن ئورتاقلىقى بارمۇ؟».

سىلەر ئاسمان ۋە زېمىنغا قاراڭلار، ئىنسانغا قاراڭلار، «مانا بۇلار اللە نىڭ (ياراتقان) مەخلۇقاتلىرىدۇر، ماڭا كۆرسىتىپ بېرىڭلاركى، اللەدىن باشقا مەبۇدلىرىڭلار زادى نېمىلەرنى ياراتتى؟»

سىلەر ئاتىۋالغان قۇرۇقلۇق ئىلاھى، دېڭىز ئىلاھى، رىزىق ئىلاھى، يامغۇر ئىلاھى دىگەنلەر زادى نىمە ئۇ؟، ئەمەلىيەتتە ئۇ «پەقەت سىلەر ئۆزۈڭلار ۋە ئاتا - بوۋاڭلار ئاتىۋالغان (بۇتلارنىڭ ۋە غەيرىنىڭ) ناملىرىدىنلا ئىبارەت»، ھۆكۈمرانلىق اللە ئۈچۈن، پادىشاھلىق اللە ئۈچۈن، زېمىن اللە ئۈچۈن، بىر تەرەپ قىلىش ھوقۇقى اللە ئۈچۈن. سىلەر پەقەت يالغۇز بىر اللەغا ئىبادەت قىلىڭلار، مانا بۇ توغرا دىندۇر، بىراق، كىشىلەرنىڭ تولىسى بۇنى بىلمەيدۇ.»

## 12 - چۈشنىڭ تەبىرى

يۈسۈف نەسىھىتىنى ئاخىرلاشتۇرغاندىن كېيىن، ئۇلارغا چۈشنىڭ تەبىرىنى ئېيتىپ، مۇنداق دەپتۇ: «سىلەرنىڭ بېرىڭلار (زىنداندىن چىقىپ) خوجايىنغا ھاراق قۇيۇپ بېرىدۇ (يەنى ساقىلىق ۋە زىپىسىنى ئۆتەيدۇ)، يەنە بېرىڭلار دارغا ئېسىلىدۇ، كاللىسىنى قۇشلار يەيدۇ.»

يۈسۈف ئۇلارنىڭ بىرسىگە (يەنى ساقىيغا): «مېنى خوجايىننىڭ ئالدىدا ئەسلەپ قويغىن» دەپتۇ.

دەرۋەقە يۈسۈف ئېيتقانداك ئۇلار زىنداندىن چىقىپ، بىرسى پادىشاھنىڭ ساقىيسى بولۇپتۇ، يەنە بىرسىنىڭ كاللىسى ئېلىنىپتۇ. ساقىي پادىشاھنىڭ ئالدىدا يۈسۈفنى ئەسلەپ قويۇشنى ئونتۇپ قېلىپ، يۈسۈف زىنداندا يەنە بىر نەچچە يىل يېتىپ قاپتۇ.



### 13 - پادشاھنىڭ چۈشى

مىسىر پادشاھى ئاجايىپ بىر چۈش كۆرۈپتۇ، ئۇ چۈشىدە يەتتە ئورۇق كالىنىڭ يەتتە سېمىز كالىنى يەپكەتكەنلىكىنى ۋە يەتتە يېشىل باشاق بىلەن يەتتە قۇرۇق باشاقنى كۆرۈپتۇ. ئۇ بۇ ئاجايىپ چۈشتىن ھەيران قىلىپ، ۋەزىر-ۋۇزىرلىرىدىن بۇ چۈشكە تەبىر بېرىپ بېقىشنى سورايتۇ.

- ئۇخلىغان ئادەم چۈشىدە نىمىلەرنى كۆرمەيدۇ، بۇ چۈشنىڭ ھىچقانداق مەنىسى يوق - دېيىشىپتۇ ئۇلار.

- ياق، مېنىڭچە بۇ چۈشنىڭ چوقۇم مەنىسى بار، مەن سىلەرگە بۇ چۈشنىڭ تەبىرىنى ئېيتىپ بېرىمەن - دەپتۇ ساقىي ۋە دەرھال زىندانغا بېرىپ، يۈسۈفتىن پادشاھنىڭ چۈشنىڭ تەبىرىنى سورايتۇ.

يۈسۈف ئالىجاناپ، سېخىي، كۆڭلى-كۆكىسى كەڭ بولغاچقا، ئۇ ساقىيغا چۈشنىڭ تەبىرىنى ئېيتىپ بېرىپتۇ. ئاندىن ئۇلارغا يول كۆرسىتىپ مۇنداق دەپتۇ:

«سىلەر يەتتە يىل تىرىقچىلىق قىلىسىلەر، ھەر يىللىق يىغىۋېلىنغان ئاشلىقتىن ئازىراق ئىشلىتىپ، قالغىنىنى باشقى بىلەن قويۇپ قويسىلەر. شۇنىڭدىن كېيىن قەھەتچىلىك يىللار باشلىنىدۇ، بۇ چاغدا سىلەر ئالدىنقى يىللاردا ساقلاپ قويغان ئاشلىقنى ئاز-ئازدىن ئىشلىتىسىلەر. قەھەتچىلىك يەتتە يىل داۋاملىشىدۇ، شۇنىڭدىن كېيىن قەھەتچىلىك ئاخىرلىشىپ، پاراۋانلىق باشلىنىدۇ.»

ساقىي ئوردىغا قايتىپ، پادشاھقا چۈشنىڭ تەبىرىنى ئېيتىپتۇ.

### 14 - پادشاھ يۈسۈفكە ئەلچى ماڭدۇرىدۇ

پادشاھ چۈشنىڭ تەبىرىنى ۋە يۈسۈفنىڭ قانداق قىلىش ھەققىدىكى تەبىرىنى ئاڭلىغاندىن كېيىن، ناھايىتى خۇشال بولۇپتۇ ھەمدە: «بۇ چۈشنىڭ تەبىرىنى ئېيتىپ بەرگەن كىشى كىم؟»، يالغۇز چۈشنىڭ تەبىرىنى ئېيتىپ بېرىپلا قالماستىن، بەلكى، بىزگە يول كۆرسىتىپ، سەمىمىي نەسىھەت قىلغان كىشى كىم؟» دەپ سورايتۇ.

- ئۇ يۈسۈف سىدىق، ئۇ ماڭمۇ ئالىيلەرنىڭ ساقىيسى بولىدىغانلىقىمىنى ئالدىدىن ئېيتىپ بەرگەن ئىدى - دەپتۇ ساقىي پادشاھقا.

پادشاھ يۈسۈف بىلەن ئۇچرىشىشقا ناھايىتى ئىنتىزار بولۇپ، يۈسۈفكە ئەلچى ماڭدۇرۇپتۇ ۋە: «يۈسۈفنى ئالدىمغا ئېلىپ كېلىڭلار، ئۇنى ئۆزۈمنىڭ خاس ئادىمىم قىلىمەن» دەپتۇ.

### 15 - يۈسۈف تەكشۈرۈشنى تەلەپ قىلىدۇ

پادشاھنىڭ ئەلچىسى زىندانغا كېلىپ، يۈسۈفكە پادشاھنىڭ چاقىرغانلىقىنى ئېيتىپتۇ. بىراق، يۈسۈف زىنداندىن بۇنداقلا چىقىپ كېتىشكە ئۇنىماپتۇ. چۈنكى، كىشىلەر: «يۈسۈف

دىگەن بۇ ئادەم پادىشاھقا خىيانەت قىلىپ زىندانغا تاشلانغان گۇناھكار» دېيىشى تۇرغانلا گەپ ئىدى.

يۈسۈف بۇ نۇقتىنى ياخشى چۈشىنەتتى، ئو ئەقىللىق ۋە غورۇرلۇق بولغاچقا، زىنداندىن چىقىپ كېتىشكە ئالدىرماپتۇ. مۇبادا ئۇنىڭ ئورنىدا باشقا ئادەم بولغان بولسا، پادىشاھنىڭ ئەلچىسى كېلىپ، ئۇنىڭغا: «پادىشاھ سېنى چاقىرىدۇ، ئۇ سېنى كۈتۈپ تۇرىۋاتىدۇ» دىگەن بولسا شۇ ھامان ھېچ نىمىگە قارىماي ئىشىككە ئۆزىنى ئاتقان بولاتتى.

بىراق، يۈسۈف ئۇنداق قىلماپتۇ، بەلكى، پادىشاھنىڭ ئەلچىسىگە: «مەن تەكشۈرۈشنى تەلەپ قىلىمەن، پادىشاھ مېنىڭ مەسلىمەنى تەكشۈرسۇن» دەپتۇ.

پادىشاھ تەكشۈرگەندىن كېيىن يۈسۈفنىڭ پاكلىقى ئىسپاتلىنىپتۇ. ئۇنىڭ پاك ۋە گۇناھسىزلىقى پادىشاھقا ۋە خەلق-ئالەمگە ئايان بولۇپتۇ. شۇنىڭدىن كېيىن يۈسۈف ئىززەت-ھۆرمىتى بىلەن زىنداندىن چىقىپتۇ.

## 16 - خەزىنە باشقۇرغۇچى

يۈسۈف كىشىلەر ئوتتۇرىسىدا ئىشەنچنىڭ كۈنسىرى ئازىيىپ، خىيانەتنىڭ كۆپىيىۋاتقانلىقىنى، ئادەملەرنىڭ ئوچۇقتىن ئوچۇق ئامانەتكە خىيانەت قىلىۋاتقانلىقىنى بىلەتتى.

گەرچە زېمىندا خەزىنىلەر كۆپ بولسىمۇ، بىراق، ئۇ زايىا بولۇپ كېتىۋاتاتتى. چۈنكى، خەزىنە باشقۇرغۇچى ئەمەلدارلار اللەدىن قورقمايتتى. گەرچە ئۇلارنىڭ ئىتلىرىنىڭ ئالدىدا يىمەكلىك ئېشىپ-تېشىپ تۇرسىمۇ، بىراق، نامراتلار يىگىلى بىر نەرسە تاپالمايتتى. ھوقۇقدارلار تاۋار - دۇرۇنلار بىلەن قاپلىنىپ ياشايتتى، ئەمما، نامراتلار يەنىلا ئاچ-يالىڭاچ ياشاشقا مەجبۇر ئىدى.

دىمەك، زېمىننىڭ خەزىنىلىرىدىن ياخشى پايدىلىنىش ئۈچۈن ئالدى بىلەن خەزىنە باشقۇرغۇچى چوقۇم ئىشەنچلىك ۋە بىلىملىك ئادەم بولۇشى كىرەك ئىدى.

ئەگەر خەزىنە باشقۇرغۇچىدا بۇ ئىككى سۈپەت تەڭ تېپىلمىسا، خەزىنىلەرنىڭ جايلاشقان ئورنىنى ۋە ئۇنىڭدىن پايدىلىنىشنىڭ يوللىرىنى بىلمەسلىكى، بىلگەن تەقدىردىمۇ خالىغانچە يەپ-ئېچىپ، ئامانەتكە خىيانەت قىلىپ قويۇشى مومكىن ئىدى.

يۈسۈف ئىشەنچلىك ھەم بىلىملىك بولۇپ، بۇ ئىككى سۈپەت ئۇنىڭدا تەڭ تېپىلاتتى. ئۇ ئەمەلدارلارنىڭ ئومۇمىنىڭ مال-مۈلكىنى خالىغانچە يەۋىلىشىغا يول قويمايتتى. نامراتلارنىڭ ئاچ-يالىڭاچلىقتىن ئۆلۈپ كېتىشىگە بولسا تېخىمۇ قاراپ تۇرالمايتتى.

يۈسۈف ھەقىقىي سۆزلەشتىن خىجىل بولمايتتى، شۇڭا ئۇ پادىشاھقا: «مېنى (مىسر) زېمىننىڭ خەزىنىلىرىنى باشقۇرۇشقا قويغىن، مەن ھەقىقەتەن (ئۇنىڭ باشقۇرۇش

يوللىرىنى) بىلىدىغان، ئوبدان ساقلىيالايدىغان ئادەممەن» دەپتۇ.

يۈسۈف مىسىرنىڭ خەزىنە باشقۇرغۇچىسى بولۇپتۇ، كىشىلەر ئۇنىڭ ئادالەت بىلەن ئىش تۇتقانلىقىدىن خۇشاللىنىپ، اللەغا ھەمدۇسانا ئېيتىپتۇ.

### 17- يۈسۈفنىڭ قېرىنداشلىرى كەلدى

يۈسۈف ئالدىدىن خەۋەر قىلغاندەك مىسىر ۋە شام قاتارلىق جايلاردا قەھەتچىلىك يۈز بېرىپتۇ. شاملىقلار جۈملىدىن يەئقۇب ئەلەيھىسسالام مىسىردا كۆيۈمچان، سېخىي ۋە ئالىيجاناب بىر كىشىنىڭ خەزىنە باشقۇرغۇچى بولغانلىقىنى، كىشىلەرنىڭ ئۇنىڭ ئالدىغا بېرىپ، ئاشلىق ئېلىپ كېلىۋاتقانلىقىنى ئاڭلاپ، ئۇغۇللىرىنى مىسىرغا بېرىپ ئاشلىق ئېلىپ كېلىشكە بۇيرۇپتۇ.

بۇنىيەت ئاتىسىنىڭ يېنىدا قاپتۇ. چۈنكى، يەئقۇب ئەلەيھىسسالام ئۇنىڭ ئۆزىدىن يىراقلاپ كېتىشىنى خالىمايتتى، ئۇنىڭ ئۈستىگە يۈسۈف پاجىئەسىنىڭ قايتا تەكرارلىنىپ قىلىشىدىن ئەنسىرەيتتى.

يەئقۇب ئەلەيھىسسالامنىڭ ئوغۇللىرى مىسىرغا كېلىپ، يۈسۈفنىڭ ئالدىغا كىرىپتۇ. بىراق، ئۇلار ئالدىدا تۇرغان كىشىنىڭ ئۆزلىرى قۇدۇققا تاشلىۋەتكەن يۈسۈف ئىكەنلىكىنى خىيالغىمۇ كەلتۈرمەپتۇ. چۈنكى، ئۇلار يۈسۈفنى ئاللىقاچان قۇدۇقتا ئۆلۈپ كەتتى دەپ ئويلايتتى. دېمىسىمۇ ياۋايى ھايۋانلار ھوۋلاپ تۇرغان باياۋاندىكى قاراڭغۇ ھەم چوڭقۇر قۇدۇققا تاشلانغان ئادەم ئۆلمەي قالاتتىمۇ؟

يۈسۈف ئۇلارنى تونۇپتۇ، ئەمما ئۇلار يۈسۈفنى زادىلا تونۇماپتۇ. ئۇلار ئەينى ۋاقتتا يۈسۈفنى ئۆلتۈرمەكچى بولغان ئىدى، ئەمما اللە ئۇنى قوغداپ قالدى. گەرچە يۈسۈف بۇلارنى ئېنىق بىلىپ تۇرسىمۇ، بىراق، ئۇلارغا ھېچ نەرسە دېمەپتۇ ۋە ئۇلارنى خىجالەتتە قالدۇرماپتۇ.

### 18- يۈسۈف بىلەن قېرىنداشلىرى ئوتتۇرىسىدا

- سىلەر قەيەردىن كەلدىڭلار - دەپ سوراپتۇ يۈسۈف ئۇلاردىن.
- كەنئاندىن كەلدۇق - دەپتۇ ئۇلار.
- ئاتاڭلار كىم؟
- ئاتىمىز ئىبراھىم ئەلەيھىسسالامنىڭ ئەۋلادى، ئىسھاق ئەلەيھىسسالامنىڭ ئوغلى يەئقۇب ئەلەيھىسسالام.
- سىلەرنىڭ باشقا قېرىنداشىڭلارمۇ بارمۇ؟

- شۇنداق، بىزنىڭ بۇنىدىن ئىسىملىك يەنە بىر قېرىندىشىمىز بار.

- نىمىشقا ئۇ سىلەر بىلەن كەلمىدى؟

- ئاتىمىز ئۇنى بىز بىلەن بىللە ئەۋەتمەيدۇ، ئۇنىڭ ئۆزىدىن يىراقلاپ كېتىشىنى خالىمايدۇ.

- نىمىشقا؟، ئۇ ئاتاڭلار سىلەر بىلەن بىللە ئەۋەتمىگۈدەك بەك كىچىكمۇ؟

- ياق، ئانچە كىچىك ئەمەس، راستىنى ئېيتقاندا ئۇنىڭ يۈسۈف ئىسىملىك بىر ئاكىسى بار ئىدى، بىر قىتىم بىز ئۇنى ئويناقتىلى ئېلىپ بارغان ئىدۇق، ئۇنى نەرسىلىرىمىزنىڭ يېنىدا قويۇپ يۈگۈرۈشكىلى كېتىپ قېلىپتۇق، (قايتىپ كەلسەك) ئۇنى بۆرە يەپ كېتىپتۇ، شۇڭلاشقا ئۇنى ئاتىمىز بىز بىلەن بىللە ئەۋەتمەيدۇ.

يۈسۈف بۇ گەپنى ئاڭلاپ ئىچىدە كۈلۈپتۇ. گەرچە ئۇلارغا بىر نەرسە دېمىگەن بولسىمۇ، بىراق، قېرىندىشى بۇنىدىن قاتتىق سېغىنغانلىقىنى ھىس قىلىپتۇ.

يۈسۈف قېرىنداشلىرىغا ئاشلىق بۇيرۇپ بەرگەندىن كېيىن، ئۇلارغا: «ئىككىنچى قىتىم كەلگەن چىغىڭلاردا ئاتا بىر قېرىندىشىڭلار بۇنىدىن ئېلىپ كېلىڭلار، بولمىسا سىلەرگە ئاشلىق بېرىلمەيدۇ» دەپتۇ ھەمدە ئۇلار ئېلىپ كەلگەن ماللارنى ئۇلارنىڭ يۈك-تاقلىرىنىڭ ئىچىگە سېلىپ قويۇشقا بۇيرۇپتۇ.

## 19 - يەئقۇب ئەلەيھىسسالام بىلەن ئوغۇللىرى ئوتتۇرىسىدا

ئۇلار ئاتىسىنىڭ ئالدىغا قايتىپ، ئۇنى ئەھۋاللاردىن خەۋەردار قىلغاندىن كېيىن، ئۇنىڭغا: «بۇ قىتىم قېرىندىشىمىز بۇنىدىن بىز بىلەن بىللە ئەۋەتكىن، بولمىسا پادىشاھنىڭ ئالدىدا بىزگە ياخشىلىق يوق» دەپتۇ ۋە ئاتىسىدىن بۇنىدىن ئۆزلىرى بىلەن بىللە ئەۋەتىشىنى تەلەپ قىلىپ: «بۇ قىتىم بىزگە ئىشەنگىن، بىز ئۇنى چوقۇم ئوبدان مۇھاپىزەت قىلىمىز» دەپتۇ.

يەئقۇب ئەلەيھىسسالام ئۇلارغا: «ئىلگىرى مەن سىلەرگە يۈسۈفنى تاپشۇرغاندا ئىشەنگەندەك ئىشەنمەمدىم؟ (مەن سىلەرگە ۋە سىلەرنىڭ ئۇنى ساقلىشىڭلارغا ئىشەنمەيمەن)، سىلەر يۈسۈف ھىكايىسىنى ئۇنتۇپ قالدىڭلارمۇ؟ سىلەر بۇنىدىنمۇ يۈسۈفنى «مۇھاپىزەت» قىلغاندەك «مۇھاپىزەت» قىلماقچىمۇ؟ اللە ياخشى ساقلىغۇچىدۇر، ھەممىدىن مېھرىباندۇر.»

ئۇلار ئۆزلىرى ئېلىپ بارغان ماللارنى يۈك-تاقلىرىنىڭ ئارىسىدا كۆرۈپ، ئاتىسىغا: «پادىشاھ ئېسىل ئادەمكەن، ئۇ بىزگە ماللىرىمىزنى قايتۇرۇپ بېرىپتۇ، ئۇ بىزدىن ئاشلىقنىڭ پۇلىنى ئالماپتۇ، سەن بۇنىدىن بىز بىلەن بىللە ئەۋەتكىن، ئۇنىڭغا تىگىشلىك ئاشلىقنى قوشۇپ ئالايلى» دەپتۇ.

يەئقۇب ئەلەيھىسسالام ئۇلارغا: «سەلەر قېرىندىشىڭلارنى قوغداش يولىدا ھالاڭ بولمىساڭلارلا، ئۇنى ساق-سالامەت قايتۇرۇپ كېلىشكە اللەنىڭ نامى بىلەن قەسەم ئىچىپ، ۋەدە بەرمىگۈچە ئۇنى سەلەر بىلەن بىللە ئەۋەتمەيمەن» دەپتۇ.

ئۇلار اللەنىڭ نامى بىلەن قەسەم ئىچىپ، ۋەدە قىلىپتۇ. يەئقۇب ئەلەيھىسسالام: «بىزنىڭ ئېيتقان سۆزلىرىمىزگە اللە گۇۋاھتۇر» دەپتۇ. ئاندىن: «ئى ئوغۇللىرىم! (مىسرغا) ھەممىڭلار بىر دەرۋازىدىن كىرمەي، باشقا باشقا دەرۋازىلاردىن كىرىڭلار» دەپ تاپلاپتۇ.

## 20- بۇنىامىن يۈسۈفنىڭ قېشىدا

يەئقۇب ئەلەيھىسسالامنىڭ ئوغۇللىرى ئاتىسىنىڭ تەۋسىيىسى بويىچە ئايرىم-ئايرىم دەرۋازىلاردىن كىرىپ، يۈسۈف بىلەن ئوچرىشىپتۇ. يۈسۈف قېرىندىشى بۇنىامىننى كۆرۈپ ناھايىتى خۇشال بولۇپتۇ ھەمدە ئۇنى ئۆزىنىڭ ئۆيىگە چۈشۈرۈپتۇ.

يۈسۈف بۇنىامىنغا: «مەن سېنىڭ ئاكاڭ يۈسۈف بولمەن» دەپ بۇنىامىننى خاتىرجەم قىلىپتۇ. كۆرۈشمىگىلى ئۇزاق يىللار بولغان ئىككى ئاكا-ئۇكا ئاتا-ئانىسىنى، ئائىلىسىنى، بالىلىق چاغلىرىنى ئەسلىپ قىزغىن پاراڭلىشىپتۇ.

يۈسۈف بۇنىامىننى ئۆزىنىڭ يېنىدا ئېلىپ قېلىپ، ھىجرانلىق يىللارنىڭ داغلىرىنى ۋىسال سۆلىرى بىلەن يۇيۇشنى ئىرادە قىلىپتۇ. بىراق، ئاكىلىرى ئاتىسىغا بۇنىامىننى چوقۇم ساق-سالامەت قايتۇرۇپ كېلىدىغانلىقى ھەققىدە اللەنىڭ نامى بىلەن قەسەم قىلغان تۇرسا، ئۇنى كەنئانغا قايتۇرماي قانداقمۇ ئۆز يېنىدا ئېلىپ قالغىلى بولسۇن!؟

ئەگەر يۈسۈف بۇنىامىننى سەۋەپسىزلا تۇتۇپ قالسا، كىشىلەر: «پادىشاھ كەنئانلىقنى سەۋەپسىزلا تۇتۇپ قالدى، بۇ بىر ناھەقچىلىق» دېيىشمەمدۇ؟

يۈسۈف بۇ جەھەتتە ئاقىلانلىك بىلەن ئىش كۆرۈپتۇ. ئۇ بىر دانە قىممەت باھالىق قەدەھنى بۇنىامىننىڭ يۈكى ئىچىگە سېلىپ قويۇشقا ئەمرى قىلىپتۇ. ئۇلار قايتىشقا تەمىشلىۋاتقاندا، جاكارچى: «سەلەر ئوغرى ئىكەنسىلەر» دەپ ۋارقىراپتۇ.

ئاكىلىرى ئۇلارغا قاراپ: «نېمەڭلارنى يوقىتىپ قويدۇڭلار» دەپ سوراپتۇ.

- «پادىشاھنىڭ (تامغىسى بېسىلغان) قەدەھنى يوقىتىپ قويدۇق، ئۇنى تېپىپ كەلگەن كىشىگە (مۇكاپات ئۈچۈن) بىر تۆگە ئاشلىق بېرىلىدۇ» - دەپتۇ جاكارچى.

- «اللەنىڭ نامى بىلەن قەسەمكى، سەلەر بىلىسىلەر، بىز بۇ يەرگە بۇزغۇنچىلىق قىلىش ئۈچۈن كەلمىدۇق، بىز ئوغرى ئەمەسمىز» - دەپتۇ ئۇلار.

- «سەلەرنىڭ شەرىئىتىڭلاردا ئوغرىنىڭ جازاسى نېمە؟ (ئەگەر قەدەھ يۈكۈڭلاردىن چىقىپ قېلىپ) يالغانچى بولۇپ قالساڭلارچۇ؟» - دەپتۇ يۈسۈفنىڭ خىزمەتچىلىرى.

- «ئۇنىڭ جازاسى قەدەھ بىلەن تېپىلغان ئادەمنى قۇل قىلىش، زالىملارغا بىز

مۇشۇنداق جازا بېرىمىز» - دەپتۇ ئۇلار.

يۈسۈفنىڭ خىزمەتچىلىرى ئۇلارنىڭ يۈك - تاقلىرىنى ئاڭلىدى، قەدەھنى بۇنىيىمىنىڭ يۈكى ئىچىدىن تېپىپتۇ. ئاڭلىرى بۇنىڭدىن خىجىل بولۇپتۇ، بىراق، كازاپلىق بىلەن: «ئەگەر ئۇ (بۈگۈن) ئوغرىلىق قىلغان بولسا، ئۇنىڭ قېرىندىشى يۈسۈفمۇ ئىلگىرى ئوغرىلىق قىلغان» دەپتۇ.

يۈسۈف بۇ بوھتاننى ئاڭلاپمۇ ئاچچىقلا نىيەت سۈكۈت قىلىپتۇ.

- «ئى ئالىجاناب زات! ئۈكىمىزنىڭ (ئۇنىڭدىن ئايرىلالمايدىغان) بىر قېرى ئاتىسى بار، ئۇنىڭ ئورنىغا بىزنىڭ بىرىمىزنى ئېلىپ قالغىن، بىز سېنى ھەقىقەتەن ياخشىلىق قىلغۇچىلاردىن ھېسابلايمىز» - دەپتۇ ئۇلار.

- «خۇدا ساقلىسۇن، نەرسىمىزنى كىمىنىڭ يۈكىدىن تاپقان بولساق، شۇنى ئېلىپ قالسىمىز، بولمىسا بىز چوقۇم زالىملاردىن بولۇپ قالسىمىز» - دەپتۇ يۈسۈف.

شۇنداق قىلىپ يۈسۈف بۇنىيىمىنى قېشىدا ئېلىپ قاپتۇ، ئىككى قېرىنداش قايتىدىن جەم بولغانلىقىدىن خۇشاللىنىپتۇ. اللە بۇنىيىمىنى يۈسۈفكە ئۆزى ئەكېلىپ بەرگەن تۇرسا، ئۇنى يېنىدا ئېلىپ قالسا بولامدۇ؟!

## 21- يەئقۇب ئەلەيھىسسالامغا

يەئقۇب ئەلەيھىسسالامنىڭ ئوغۇللىرى ئاتىسىنىڭ ئالدىغا قانداق بېرىشنى بىلەلمەي، ئويغا پېتىپتۇ. ئۇلار تۈنۈگۈنلا يۈسۈفنى يوقاتقان ئىدى، مانا بۈگۈن بۇنىيىمىنى يوقاتتى، ئاتىسىغا بۇلارنى قانداق چۈشەندۈرىدۇ؟

ئوغۇللارنىڭ چوڭى ئاتىسىنىڭ ئالدىغا بېرىشنى رەت قىلىپ، ئۈكىلىرىغا: « سىلەر قايتىپ كېتىپ ئاتاڭلار بىلەن كۆرۈشۈڭلار، ئاندىن ئېيتىڭلاركى، ئى ئاتىمىز! سېنىڭ ئوغلۇڭ راستلا ئوغرىلىق قىلدى، بىز پەقەت بىلگەن نەرسىمىز ئۈستىدىلا گۇۋاھلىق بېرىۋاتىمىز، بىز غەيبىنى بىلمەيمىز (يەنى ساڭا ۋەدە بەرگەن چېغىمىزدا ئۇنىڭ ئوغرىلىق قىلىدىغانلىقىنى بىلمىدۇق) دەڭلار» دەپ تاپىلاپتۇ.

ئۇلار ئاتىسىنىڭ ئالدىغا قايتىپ كېلىپ، بولغان ئەھۋاللارنى بايان قىلىپتۇ. يەئقۇب ئەلەيھىسسالام بۇ ئەھۋاللارنى ئاڭلاپ، بۇ ئىشتا اللەنىڭ قولى بارلىقىنى، اللەنىڭ ئۆزىنى ئىمتىھان قىلىۋاتقانلىقىنى بىلىپتۇ. ئۇ تۈنۈگۈن يۈسۈفنى يوقاتقان ئىدى، مانا بۈگۈن بۇنىيىمىدىن ئايرىلدى. اللە ھەرگىزمۇ ئۇنى ئىككى ئوغۇلنىڭ پىراقىغا قويمايدۇ، بۇنىڭدا چوقۇم اللەنىڭ يۇشۇرۇن قولى بار، بۇنىڭدا چوقۇم اللەنىڭ يۇشۇرۇن ھېكمىتى بار، اللە بەندىلىرىنى ئىمتىھان قىلىدۇ ئاندىن ئۇلارغا ئىنئام قىلىپ، ئۇلارنى خۇشاللىنىدۇ، بۇ اللەنىڭ قانۇنىيىتى.

چوڭ ئوغۇل كەنئانغا قايتماي، مىسىردا قىلىپ قالغان ئىدى، يەئقۇب ئەلەيھىسسالام ئۆزىنىڭ ئۈچ ئوغلىدىن ئايرىلىپ قالغانلىقىنى ئويلاپ، اللەدىن زور ئۈمىد كۈتۈپ، مۇنداق دەپتۇ: «ئۇلارنىڭ (يەنى ئۈچ ئوغلۇمنىڭ) ھەممىسىنى ماڭا دەر قەمتە قىلىپ بېرىشنى اللەدىن تىلەيمەن. اللە ھەقىقەتەن (مېنىڭ ھالىمنى) بىلىپ تۇرغۇچىدۇر، ھېكمەت بىلەن ئىش قىلغۇچىدۇر.»

## 22 - سىر ئېچىلدى

يەئقۇب ئەلەيھىسسالامنىڭ يۈرىكىمۇ بىر پارچە تاش ئەمەس، بەلكى، ئىنساننىڭ يۈرىكى ئىدى. ئۇ ھەمىشە يۈسۈفنى ئەسلەيتتى، «ئاھ يۈسۈف!» دەپ ھەسرەت چېكەتتى.

بالىلىرى ئۇنىڭغا مالاھەت قىلىپ: «سەن يۈسۈفنى ئويلاۋېرىپ ئۆزۈڭنى تۈگەشتۈرۈۋالدىغان بولدۇڭ!» دەپ تاپا-تەنە قىلاتتى.

يەئقۇب ئەلەيھىسسالام: «مەن قاينۇ - ھەسرەتتىمىنى پەقەت اللەغىلا ئېيتىمەن، اللەنىڭ بىلدۈرۈشى بىلەن سىلەر بىلمەيدىغان ئىشلارنى بىلىمەن» دەيتتى.

يەئقۇب ئەلەيھىسسالام ئۈمىدسىزلىكنىڭ ئىنساننى كۆپىنچە ئېلىپ بارىدىغانلىقىنى بىلگەچكە، اللەدىن زور ئۈمىد كۈتەتتى. شۇڭا ئۇنى بالىلىرىنى مىسىرغا بېرىپ، يۈسۈف بىلەن بۇنىيەمنى ئىزدەشكە، اللەنىڭ رەھمىتىدىن نا ئۈمىد بولماسلىققا بۇيرۇپتۇ.

ئوغۇللار ئۈچىنچى قېتىم مىسىرغا كېلىپتۇ. ئۇلار يۈسۈفنىڭ ئالدىغا كىرىپ، ئۆزلىرىنىڭ مۇھتاجلىق ۋە قىيىنچىلىقتا قالغانلىقىنى ئېيتىپ، پادىشاھنىڭ مەرھەمەت قىلىشىنى سورايتۇ.

يۈسۈف قېرىنداشلىرىنىڭ «پادىشاھ»غا (يەنى پادىشاھ سالاھىيىتىدىكى يۈسۈفكە) يالۋۇرۇۋاتقانلىقىنى كۆرۈپ، ئۆزىنى تۇتۇۋالماپتۇ. مېنىڭ قېرىنداشلىرىم، پەيغەمبەرنىڭ ئەۋلادلىرى ئۆزلىرىنىڭ مۇھتاجلىق ۋە قىيىنچىلىقتا قالغانلىقىنى ئېيتىپ، دۇنيانىڭ پادىشاھلىرىغا يالۋۇرسا بولامدۇ؟، مەن قاچانغىچە ئەمەلىي ئەھۋالنى ئۇلاردىن يۇشۇرىمەن؟، مەن قاچانغىچە ئاتام بىلەن كۆرۈشمەي يۈرۈپىمەن؟.

ئاخىرى يۈسۈف ئۆزىنى ئاشكارىلاپ، ئۇلارغا: «سىلەر نادان ۋاقتىڭلاردا يۈسۈف ۋە ئۇنىڭ ئۇكىسىغا نېمىلەرنى قىلغانلىقىڭلارنى بىلمەيسىلەر؟» دەپتۇ.

يۈسۈف بىلەن ئۆزلىرىدىن باشقا ھېچكىم ئۇقمايدىغان بۇ سىرنى ئۇنىڭ ئاغزىدىن ئاڭلاپ، ئۇنىڭ يۈسۈف ئىكەنلىكىنى بىلىپتۇ - دە، ھەيرانلىقتىن: «سۇبھانەللاھ!»، يۈسۈف تېخى ھاياتمۇ؟ ئۇ قۇدۇقتا ئۆلۈپ كەتمىگەنمۇ؟، يۈسۈف مىسىر پادىشاھىمۇ؟، يۈسۈف خەزىنە باشقۇرغۇچىمۇ؟، بىزگە ئاشلىق بۇيرۇپ بەرگەن كىشى يۈسۈفمۇ؟» دېيىشىپ، ئۆز كۆزىگە

ئىشەنمەيلا قايتۇ.

ئۇلار ئۆزلىرىگە سۆزلەۋاتقان كىشىنىڭ راستلا يۈسۈف ئىكەنلىكىنى ئېنىق بىلىپ: «سەن راستلا يۈسۈفمۇ؟» دەپ سوراپتۇ.

- «شۇنداق، مەن يۈسۈف بۇ مېنىڭ ئىنىم. اللە بىزگە مەرھەمەت قىلدى. كىمكى ھەقىقەتەن تەقۋادارلىق قىلىدىكەن، سەۋرى قىلىدىكەن (ياخشى مۇكاپاتقا ئېرىشىدۇ)، چۈنكى اللە ياخشى ئىش قىلغۇچىلارنىڭ ئەجرىنى بىكار قىلىۋەتمەيدۇ» دەپتۇ.

- «اللە نىڭ نامى بىلەن قەسەمكى، اللە سېنى ھەقىقەتەن بىزدىن ئارتۇق قىلىپتۇ، بىز جەزمەن خاتا قىلىپتۇ» دېيىشىپتۇ ئۇلار.

يۈسۈف ئۇلارنىڭ قىلمىشى ئۈچۈن ئۇلارنى ئەيىبلەپتۇ، بەلكى، ئۇلارغا: «اللە سىلەرنى كەچۈرسۇن، اللە ئەڭ مەرھەمەتلىك زاتتۇر» دەپتۇ.

### 23- يۈسۈف يەئقۇب ئەلەيھىسسالامغا ئەلچى ئەۋەتىدۇ

يۈسۈف ئەلەيھىسسالام ئاتىسى يەئقۇب ئەلەيھىسسالام بىلەن تىزراق ئوچرىشىشقا ئىنتىزار بولۇپتۇ. ئارىدىن شۇنچە يىللار ئۆتكەن تۇرسا، قانداقمۇ ئىنتىزار بولمىسۇن؟، سىر ئېچىلغان تۇرسا ئەمدى قانداقمۇ چىداپ تۇرغىلى بولسۇن؟، ئاتىسىنىڭ يىگىنى يىگەن، ئىچكىنى ئىچكەن بولمايۋاتسا، ئوغلى قانداقمۇ خاتىرجەم ھالدا يەپ-ئىچىپ، ئۇخلاپ كۈنلىرىنى ئۆتكۈزەلسۇن؟

سىر ئېچىلدى، سىر ئاشكارا بولدى، ئەمدى دىدارلاشماي قانداقمۇ چىداپ تۇرغىلى بولسۇن؟

يەئقۇب ئەلەيھىسسالام تولا يىغلاپ، تولا قايغۇرۇپ كۆزى كۆرمەس بولۇپ قالغان ئىدى. شۇڭا يۈسۈف ئەلەيھىسسالام ئۇلارغا: «سىلەر مېنىڭ بۇ كۆڭلىكىمنى ئېلىپ بېرىپ ئاتامنىڭ يۈزىگە تاشلاڭلار، كۆزى ئېچىلىدۇ، پۈتۈن ئائىلەڭلاردىكىنى ئېلىپ مېنىڭ يېنىمغا كېلىڭلار» دەپتۇ.

### 24- يەئقۇب ئەلەيھىسسالام يۈسۈف ئەلەيھىسسالامنىڭ ھوزۇرىدا

ئوغۇللار يۈسۈف ئەلەيھىسسالامنىڭ كۆڭلىكىنى ئېلىپ، كەنئانغا قاراپ يولغا چىقىپتۇ. يەئقۇب ئەلەيھىسسالام ئۇنىڭ ھىدىنى پۇراپ: «مەن چوقۇم يۈسۈفنىڭ ھىدىنى ئېلىۋاتمەن» دەپتۇ.

«ئۇلار (يەنى يەئقۇبنىڭ نەۋرىلىرى ۋە يېنىدىكى كىشىلەر): «اللە نىڭ نامى بىلەن قەسەمكى، ھەقىقەتەن سەن تېخى يەنىلا بۇرۇنقى قايىمۇقۇشۇڭدا ئىكەنسىن» دەپتۇ.

خۇش خەۋەرچى كېلىپ كۆڭلەكنى يەئقۇب ئەلەيھىسسالامنىڭ يۈزىگە تاشلىغان ھامان



ئۇنىڭ كۆزى ئېچىلىپتۇ، ئۇ: «مەن سىلەرگە، اللەنىڭ بىلدۈرۈشى بىلەن سىلەر بىلمىگەن ئىشلارنى بىلىمەن، دېمىگەنمىدىم» دەپتۇ.

ئۇلار: «ئى ئاتىمىز! گۇناھلىرىمىز ئۈچۈن بىزگە مەغپىرەت تىلىگىن، بىز ھەقىقەتەن خاتالاشتۇق» دېيىشىپتۇ.

يەئقۇب ئەلەيھىسسالام: «پەرۋەردىگارمىدىن سىلەرگە مەغپىرەت تىلەيمەن. اللە گۇناھلارنى ھەقىقەتەن مەغپىرەت قىلغۇچىدۇر، (بەندىلىرىگە) مېھرىباندۇر» دەپتۇ.

يەئقۇب ئەلەيھىسسالام مىسىرغا يېتىپ كېلىپتۇ. يۈسۈف ئەلەيھىسسالام ئۇنى قىزغىن قارشى ئېلىپتۇ. سىز ئۇلارنىڭ خۇشاللىقى ھەققىدە سورىمايلا قويۇڭ.

ئۇ كۈنى مىسىرلىقلار ئۈچۈن بايرام كۈنى بولۇپتۇ. يۈسۈف ئەلەيھىسسالام ئاتا-ئانىسىنى تەختكە ئۆلتۈرگۈزۈپتۇ. ئۇلارنىڭ ھەممىسى (شاھلارغا تازىم قىلىش ئادىتى بويىچە) يۈسۈفكە سەجدە قىلىشىپتۇ. يۈسۈف ئەلەيھىسسالام: «ئى ئاتا! مانا بۇ، بۇرۇن (كىچىك ۋاقتىمدا) كۆرگەن چۈشۈمنىڭ تەبرىدۇر، ئۇ چۈشۈمنى پەرۋەردىگارم ھەقىقەتەن راستىغا چىقاردى؛ مەن ھەقىقەتەن چۈشۈمدە 11 يۇلتۇزنىڭ ۋە ئاي بىلەن كۈننىڭ ماڭا سەجدە قىلغانلىقىنى كۆرگەن ئىدىم» دەپتۇ ۋە اللەغا چەكسىز ھەمدۇسانا ئېيتىپتۇ.

يەئقۇب ئەلەيھىسسالام ۋە ئۇنىڭ ئايالى بىر مەزگىل مىسىردا تۇرۇپ، شۇ يەردە ئالەمدىن ئۆتۈپتۇ.

## 25 - ياخشى ئاقىۋەت

پادىشاھلىق يۈسۈف ئەلەيھىسسالامغا اللەنى ئۇنتۇلدۇرالمىپتۇ ۋە ئۇنى ئۆزگەرتەلمەپتۇ. چۈنكى، يۈسۈف ئەلەيھىسسالام ھەردائىم اللەنى ئەسلىيىتى، اللەغا ئىبادەت قىلاتتى ۋە اللەدىن قورقاتتى.

ئۇ اللەنىڭ ھۆكۈمى بىلەن ھوقۇق يۈرگۈزۈپ، اللەنىڭ بۇيرىقىنى ئىجرا قىلاتتى، پادىشاھلىقنى ئالاھىدە بىر ئىش دەپ قارىمايتتى، ئۇ پادىشاھلارنىڭ ئۆلۈمىدە ئۆلۈپ، ئۇلار بىلەن بىللە تىرىلدۈرۈلۈشنى ئەمەس، بەلكى، ئادەتتىكى بەندىنىڭ ئۆلۈمىدە ئۆلۈپ، سالىھلار بىلەن بىللە تىرىلدۈرۈلۈشنى خالايتتى. شۇڭا ئۇ اللەغا دۇئا قىلىپ، مۇنداق دەيتتى:

« پەرۋەردىگارم! ماڭا ھەقىقەتەن پادىشاھلىق ئاتا قىلدىڭ، چۈش تەبىرىنى بىلدۈردۈڭ، ئى ئاسمانلارنى ۋە زېمىننى ئۆرنەكسىز ياراتقۇچى زات! دۇنيا ۋە ئاخىرەتتە مېنىڭ ئىگەمسەن، مېنى مۇسۇلمان پېتىمچە قەبىزى روھ قىلغىن، مېنى ياخشى بەندىلەر قاتارىدا قىلغىن» .

اللە يۈسۈف ئەلەيھىسسالامنى مۇسۇلمان پېتىمچە قەبىزى روھ قىلغاي!، ئۇنى ئەجدادلىرى

ئىبراھىم، ئىسھاق ۋە يەئقۇب ئەلەيھىسسالامغا قوشقاي!، ئۇلارغا ۋە بىزنىڭ پەيغەمبىرىمىز مۇھەممەد ئەلەيھىسسالامغا اللەنىڭ رەھمەت ۋە سالامى بولغاي!

## 7- مۇسا ئەلەيھىسسالام

### 1- كەنئاندىن مىسىرغا

يەئقۇب ئەلەيھىسسالام بالىلىرى بىلەن مىسىرغا كۆچۈپتۇ. چۈنكى يۈسۈف ئەلەيھىسسالام مىسىرنىڭ پادىشاھى، مىسىرلىقلارنىڭ خوجىسى ئىدى.

يەئقۇب ئەلەيھىسسالامنىڭ بالىلىرى كەنئاندا قوي بېقىپ، سۈت سېغىپ، يۇڭ ئىگىرىپ تۇرمۇش كەچۈرەتتى. يۈسۈفنىڭ خىزمەتچىلىرى بولسا مىسىردا پاراۋان تۇرمۇشتىن بەھرىمەن بولۇۋاتاتتى. ئەھۋال شۇنداق تۇرسا، ئۇلار مىسىرغا بارماي كەنئاندا نىمە ئىش قىلسۇن؟

يۈسۈف ئەلەيھىسسالام ئاتىسى يەئقۇب ئەلەيھىسسالامغا ۋە ئۇنىڭ ئائىلىسىدىكىلەرگە ئەلچى ئەۋەتىپ ئۇلارنى كەنئاندىن مىسىرغا كۆچۈرۈپ كېلىپتۇ. چۈنكى يۈسۈف ئەلەيھىسسالام ئاتا-ئانىسى ۋە قېرىنداشلىرىنى كۆرمىگۈچە ئۇنىڭغا غىزا تېتىمايتتى. ئۇ مىسىردا يالغۇز تۇرسا قانداقمۇ ئۇنىڭغا غىزا تېتىسۇن؟، قانداقمۇ تۇرمۇشتىن كۆڭلى سۆيۈنسۇن؟، ئاتا-ئانا، قېرىنداشلىرى كەنئاندا كىچىك ئۆيلەردە ئولتۇرسا، ئۇ مىسىردا كاتتا ئوردا-قەسىرلەردە نىمە ئىش قىلسۇن؟

يەئقۇب ئەلەيھىسسالام بالىلىرىنى ئېلىپ، مىسىرغا كېلىپتۇ. يۈسۈف ئەلەيھىسسالام ئۇلارنى ناھايىتى قىزغىن قارشى ئېلىپتۇ ۋە خۇشاللىقتىن يايىپ كېتىپتۇ.

مىسىرلىقلار خوجىسى ۋە پادىشاھى يۈسۈفنىڭ ئائىلىسىدىكىلەرنى قىزغىن قارشى ئېلىپ، ئۇنىڭ خۇشاللىقىغا خۇشاللىق قوشۇپتۇ. چۈنكى، ئۇلار يۈسۈف ئەلەيھىسسالامنىڭ ياخشىلىقى ۋە مېھرى-شەپقىتىگە ئائىل بولۇپ، ئۇنى چىن دىلىدىن ياخشى كۆرگەنلىكى ئۈچۈن بۇ ئېسىل ئائىلىنىمۇ ياخشى كۆرۈپ، ئۇلارنى ئۆزلىرىگە دوست ھېسابلاپتۇ.

ئۇلار يۈسۈف ئەلەيھىسسالامنى كۆيۈمچان نەسىھەتچى قېرىندىشى سۈپىتىدە كۆرگەنلىكى ئۈچۈن يەئقۇب ئەلەيھىسسالامنىمۇ ئاليجاناب ئېسىل ئاتا ئورنىدا كۆرۈپتۇ. چۈنكى، ئۇ مىسىرنىڭ شەيخى، ۋەتەننىڭ ئاتىسى ئىدى، مىسىرلىقلار بولسا ئۇنىڭغا نىسبەتەن پەرزەنتلەرنىڭ ئورنىدا ئىدى. يەئقۇب ئەلەيھىسسالام ۋە ئۇنىڭ بالىلىرى مىسىرغا يەرلىشىپ، ئاخىرى مىسىر ئۇلارنىڭ ۋەتەنىگە ئايلىنىپتۇ.

### 2- يۈسۈف ئەلەيھىسسالامدىن كېيىن

بىر مەزگىلدىن كېيىن يەئقۇب ئەلەيھىسسالام ئالەمدىن ئۆتۈپتۇ، يۈسۈف ئەلەيھىسسالام

ئۇنىڭغا قايغۇرۇپتۇ. باشقا مىسىرلىقلارمۇ گويا ئاتىسىدىن ئايرىلغان بالدەك ئۇنىڭغا قايغۇرۇپ، ھەسرەت-نادامەت بىلەن ئۇنى دەپنە قىلىپتۇ.

ئارىدىن يەنە بىر مەزگىل ئۆتۈپ، يۈسۈف ئەلەيھىسسالام ۋاپات بولۇپتۇ. بۇ كۈن مىسىرلىقلار ئۈچۈن قايغۇلۇق كۈن بولۇپتۇ. مىسىر ئاھالىسى قاتتىق قايغۇرۇپ، ياش تۆكۈپ يىغلاپتۇ. گويا ئادەملەرگە بۇندىن ئىلگىرى مۇسبەت يېتىپ باقمىغاندەك، بۇرۇنقى غەم-قايغۇلىرىنى ئۇنتۇپ، يۈسۈف ئەلەيھىسسالامنىڭ ۋاپاتىغا قايغۇرۇپتۇ.

كىشىلەر ئۇنى دەپنە قىلىپ، بىر-بىرىگە تەسەللى بېرىشىپتۇ. چۈنكى، يۈسۈف ئەلەيھىسسالام ھەممە ئادەمگە نىسبەتەن ئوخشاش ئىدى، كىچىكلەر ئاتا ئورنىدا كۆرسە، چوڭلار قېرىندىشى قاتارىدا كۆرەتتى.

كىشىلەر يۈسۈف ئەلەيھىسسالامنىڭ قېرىنداشلىرى ۋە بالىلىرىنىڭ ئالدىغا بېرىپ، ئۇلارغا تەسەللى بېرىپ مۇنداق دەپتۇ: «ھۆرمەتلىك پەيغەمبەر ئەۋلادلىرى! ئى ئالىجاناب زاتلار! قايغۇرماڭلار، بىزنىڭ بۈگۈنكى قايغۇ ھەسرەتلىرىمىز سىلەرنىڭ قايغۇ ھەسرەتلىرىدىن ھەرگىز كەم ئەمەس. بىز بۈگۈن كۆيۈمچان قېرىنداشتىن، شەپقەتلىك خوجايىندىن ۋە ئادىل پادىشاھتىن ئايرىلدۇق. ئۇ قۇللارغا ئاراملىق ئېلىپ كەلگەن، شەھەردىن زۇلۇمنى يوقاتقان ئىدى.

ئۇ چوڭلارنىڭ كىچىكلەرگە زۇلۇم قىلىشىنى چەكلىگەن، كۈچلۈكلەرنىڭ ئاجىزلىرىنى يۇتۇپ كېتىشىنىڭ ئالدىنى ئالغان ئىدى. ئۇ ئېزىلگۈچىلەرنىڭ ھالىغا يەتكەن، قورقۇنچاقلىرىنى قۇتقۇزغان، ئاچ قالغانلارنىڭ قورسىقىنى تويغۇزغان ئىدى.

ئۇ مىسىرغا كېلىشتىن ئىلگىرى بىز اللەنى ۋە ئاخىرەتنى تونۇماي، ھايۋانلارچە تۇرمۇشتا ياشايتتۇق. ئۇ مىسىرغا كېلىپ بىزنى ھىدايەت يولىغا يەتكۈزگەن، اللە تەرەپكە دەۋەت قىلغان ئىدى.

ئۇ بىزنى ئاچارچىلىقتىن قۇتۇلدۇرغان ئىدى، باشقا شەھەردىكى كىشىلەر ئاچارچىلىقتىن ئۆلۈۋاتقاندا، بىزگە تويغۇدەك تاماق بەرگەن ئىدى.

ئى پەيغەمبەر ئەۋلادلىرى! بىز ھۆرمەتلىك پادىشاھىمىزنى، سىلەرنىڭ ئۇنىڭ قېرىنداشلىرى ۋە ئائىلە تەۋەلىرى ئىكەنلىكىڭلارنى ھەرگىز ئۇنۇتمايمىز. سىلەر مىسىرغا كەلگەن چاغدا خوجايىنىمىز قانداق خۇشال بولغان بولسا، بىزمۇ شۇنداق خۇشال بولغان ئىدۇق. شەھەرنى ئۆز شەھرىمىز دەپ بېلىڭلار، بىز پادىشاھىمىزنىڭ دەۋرىدە سىلەرگە قانداق مۇئامىلە قىلغان بولساق، بۇندىن كېيىنمۇ ھېلىھەم شۇنداق مۇئامىلىدە بولىمىز.»

### 3- ئىسرائىل ئەۋلادلىرى مىسىردا

ئارىدىن نۇرغۇن يىللار ئۆتۈپتۇ، مىسىرلىقلار كەنئانلىقلارنىڭ پەزىلىتىنى ئۇنۇتماي، ئۇلارغا بەرگەن ۋەدىسىدە تۇرۇپتۇ.

بىراق، ئىسرائىل ئەۋلادلىرى دەپ ئاتالغان بۇ كەنئانلىقلار ۋاقتنىڭ ئۆتۈشىگە ئەگىشىپ نوپۇز ۋە بايلىق ئىگىلىرىگە ئايلىنىپ قىلىپتۇ. شۇنىڭدىن باشلاپ ئەھۋال تۈپتىن ئۆزگىرىپتۇ، ئۇلارنىڭ ئەخلاقى بۇزۇلۇپتۇ، كىشىلەرنى اللە تەرەپكە دەۋەت قىلىشنى تاشلاپ، مال-دۇنياغا دۈم چۈشۈپتۇ.

مانا ئەمدى ئۇلار ئادەتتىكى كىشىلەردىن نەسەبتىن باشقا تەرەپلەردە پەرقلىنمەيدىغان ھالغا چۈشۈپ قىلىپتۇ. كىشىلەر ئۇلارنىڭ بايلىرىغا كۆز قىزارتىپ، نامراتلىرىنى كەمسىتىدىغان بولۇپتۇ.

مانا ئەمدى مىسىرلىقلار ئۇلارغا باشقا شەھەردىن كەلگەن يات «كەلگۈندى»گە قارىغاندەك قارايدىغان بولۇپتۇ. ئۇلارنىڭ قارشىدا تۈپتىن ئۆزگىرىش پەيدا بولۇپتۇ، ئۇلار: «ئىسرائىل ئەۋلادلىرىنىڭ مىسىردا ھىچقانداق ھەققى يوق، ئۇلار باشقا شەھەردىن كەلگەن، مىسىر بولسا مىسىرلىقلارغا مەنسۇپ. يۈسۈف كەنئاندىن كەلگەن بىر مۇساپىر ئىدى، ئۇنى پادىشاھ سېتىۋالغان، شۇڭا ئۇنىڭ مىسىرغا ھۆكۈمرانلىق قىلىش ھوقۇقى يوق» دەپ قارايتۇ. بارا-بارا كىشىلەر يۈسۈف ئەلەيھىسسالامنىڭ ئۆزلىرىگە قىلغان ياخشىلىقى ۋە مەھرى-شەپقىتىنى ئۇنتۇپ كېتىپتۇ.

#### 4- مىسىر پادىشاھى فىرئەۋن

مىسىرنىڭ ھۆكۈمرانلىق تەختىدە فىرئەۋن ئولتۇرۇپتۇ. فىرئەۋن زالىم پادىشاھ بولۇپ، ئۇ ئىسرائىل ئەۋلادلىرىنى ناھايىتى ئوچ كۆرەتتى، ئۇلارنى دۈشمەن تۇتاتتى، ئۇلارنى پەيغەمبەر ئەۋلادلىرى، مىسىر پادىشاھى يۈسۈفنىڭ جەمەتى دەپ قارىمايتتى ھەتتا ئۇلارنى رەھىم-شەپقەت ۋە ئىنساپ بىلەن مۇئامىلە قىلىشقا تىگىشلىك ئادەتتىكى ئىنسان دەپمۇ قارىمايتتى.

ئۇنىڭ قارىشىچە يەرلىك مىسىرلىقلار بولغان قىبىتلار باشقا بىر تەبىقە، ئىسرائىل ئەۋلادلىرى بولسا ئايرىم بىر تەبىقە ئىدى. يەنى قىبىتلار ھۆكۈمرانلىق قىلىش ئۈچۈن يارىتىلغان پادىشاھلار تەبىقىسى، ئىسرائىل ئەۋلادلىرى بولسا پادىشاھلارنىڭ خىزمىتىنى قىلىش ئۈچۈن يارىتىلغان قۇللار تەبىقىسى ئىدى.

فىرئەۋن ئىسرائىل ئەۋلادلىرىغا گويا ھايۋانغا مۇئامىلە قىلغاندەك مۇئامىلە قىلاتتى. ئۇلارنى ھايۋاننى خورلىغاندەك خورلايتتى. فىرئەۋن زالىم پادىشاھ بولۇپ، ئۆزىنى ھەممىدىن ئۈستۈن چاغلانغان، اللەغا ئىشەنمەيتتى، بەلكى، ئۆزىنى: «مەن سىلەرنىڭ بۈيۈك پەرۋەردىگارىڭلار بولمەن» دەيتتى.

ئۇ پادىشاھلىقى، ئوردا-قەسىرلىرى ۋە ھوقۇق-ئىمتىيازى بىلەن مۇغرۇرلىنىپ: «مىسىرنىڭ پادىشاھلىقى، ئاستىمدىن ئېقىپ تۇرغان بۇ دەريالار مېنىڭ ئەمەسمۇ؟ (مېنىڭ بۇ بۈيۈكلۈكۈمنى) كۆرمەيۋاتامسىلەر؟» دەيتتى.

فىرئەۋن زالىملىقتا بابىل پادىشاھى نەمرۇدنىڭ ئىزباسارى ئىدى، ئەگەر ئۇ بىرەر

ئادەمنىڭ ئۆزىدىن ئۈستۈن تۇرىدىغانلىقىنى بىلسە، غەزەپتىن يېرىلغۇدەك بولاتتى.

كشىلەرنى ئۆزىگە ئىبادەت قىلىشقا، سەجدە قىلىشقا، ئىتائەت قىلىشقا ئەمىرى قىلاتتى. ئىسرائىل ئەۋلادلىرى بولسا اللەغا ۋە اللەنىڭ پەيغەمبەرلىرىگە ئىمان كەلتۈرگەنلىكى ئۈچۈن فىرئەۋنگە ئىتائەت ۋە ئىبادەت قىلىشنى رەت قىلغان ئىدى. شۇ سەۋەپلىك فىرئەۋننىڭ ئىسرائىل ئەۋلادلىرىغا بولغان غەزەپ-نەپرەتى شۇ قەدەر كۈچلۈك ئىدى.

## 5- بوۋاقلارنى ئۆلتۈرۈش

قىبىلىق كاھىن فىرئەۋننىڭ ئالدىغا بېرىپ، ئۇنىڭغا: «ئىسرائىل ئەۋلادلىرى ئىچىدە بىر بوۋاق تۇغۇلىدۇ، سېنىڭ پادىشاھلىقىڭ ئۇنىڭ قولىدا ۋەيران بولىدۇ» دەپتۇ. فىرئەۋننىڭ ساراڭلىقى تۇتۇپ، چىرىكلەرنى ئىسرائىل ئەۋلادلىرى ئىچىدە تۇغۇلغان ھەر قانداق بوۋاقنى ئۆلتۈرۈشكە بۇيرۇپتۇ.

پادىچى ئۆزىنىڭ قويلرىدىن خالىغانى بوغۇزلاپ، خالىغانى قالدۇرۇپ قويغاندەك فىرئەۋنمۇ ئۆزىنى ئادەملەرنى خالىغانچە ئۆلتۈرۈپ، خالىغانچە ھايات قالدۇرۇۋالايدىغان «پەرۋەردىگار» ھېسابلايتتى.

فىرئەۋننىڭ چارلىغۇچى چىرىكلىرى شەھەرنىڭ ھەممە تەرەپلىرىگە تارقىلىپ، ئاخشۇرۇشقا باشلاپتۇ. ئىسرائىل ئەۋلادلىرى ئىچىدە تۇغۇلغان بوۋاقنى قەيەردە تاپسا، ئۇنى شۇ يەردە خۇددى ئوغلاقنى بوغۇزلىغاندەك بوغۇزلاپ تاشلاپتۇ.

بۆرە تۈلكىلەر باياۋاندا، يىلان چايانلار شەھەرلەردە ئەركىن ياشايتتى، ئۇلارغا ھېچكىم چېقىلمايتتى. بىراق، ئىسرائىل ئەۋلادلىرى ئىچىدە تۇغۇلغان بوۋاقنىڭ فىرئەۋن مەملىكىتىدە ياشىشى مومكىن ئەمەس ئىدى. مىڭلىغان بوۋاقلار ئاتا-ئانىسىنىڭ كۆز ئالدىدىلا ئۆلتۈرۈلمەكتە ئىدى.

ئىسرائىل ئەۋلادلىرى ئىچىدە بىرەر بوۋاق تۇغۇلغان كۈن مۇسەبەت، غەم-قايغۇ، تەسەللى، ماتەم، مەرسىيە كۈنى ئىدى. قۇربان ھىيتتا بىر كۈندىلا يۈزلىگەن قوي كالىلار بوغۇزلانغاندەك، بىر كۈندىلا يۈزلىگەن بوۋاقلار بوغۇزلىناتتى.

« شۈبھىسىزكى، فىرئەۋن (مىسىر) زېمىنىدا (زومىگەرلىكتە) ھەددىدىن ئاشتى، ئاھالىسىنى بۆلەكلەرگە بۆلۈپ، ئۇلاردىن بىر تائىفە (يەنى ئىسرائىل ئەۋلادلىرى) نى بوزەك قىلدى. ئۇلارنىڭ ئوغۇللىرىنى ئۆلتۈرۈپ، قىزلىرىنى (خىزمەتكە سېلىش ئۈچۈن) تىرىك قالدۇردى، فىرئەۋن ھەقىقەتەن بۇزغۇنچىلاردىن ئىدى.»

## 6- مۇسانىڭ تۇغۇلۇشى

اللە فىرئەۋن قورقۇپ ۋە ئەنسىرەپ تۇرغان ئىشنىڭ يۈز بېرىشىنى ئىرادە قىلىپتۇ.

الله ئۇنىڭ قولى ئارقىلىق فرئەۋن پادىشاھلىقىنى ۋەيران قىلىشنى، ئۇنىڭ قولى ئارقىلىق ئىسرائىل ئەۋلادلىرىنى فرئەۋننىڭ زۇلمىدىن قۇتقۇزۇشنى، ئۇنىڭ قولى ئارقىلىق كىشىلەرنى بەندىنىڭ قۇللۇقىدىن اللەنىڭ قۇللۇقىغا، زۇلمەتتىن نۇرغا چىقىرىشنى تەقدىر قىلغان بوۋاق دۇنياغا كېلىپتۇ.

بۇ بوۋاق ئىمران ئوغلى مۇسا ئىدى. ئۇ فرئەۋن ۋە ئۇنىڭ چارلىغۇچى چىرىكلىرىنىڭ نازارەت قىلىۋاتقىنىغا قارىماي، يورۇق دۇنياغا كۆز ئېچىپ، ئۈچ ئايلىق بولۇپتۇ.

## 7- نىل دەرياسى

فرئەۋننىڭ چارلىغۇچى چىرىكلىرى شەھەرنىڭ ھەممە بۇلۇڭ-پۇچقاقلارنى چالا قويماي ئاختۇرۇۋاتقاچقا، مۇسانىڭ ئانىسى ئەنسىرەشكە باشلاپتۇ. چىرىكلەر ئونلىغان بوۋاقلارنى ئانىسىنىڭ قۇچىقىدىن تارتىۋالغان تۇرسا، ئۇ قانداقمۇ ئەنسىرمەي تۇرالىسۇن؟ چارلىغۇچىلار ھەممە يەردە قاغىدەك قاقىلداپ، ھەممە يەرنى ئىتتەك پۇراپ يۈرۈۋاتسا، بىچارە ئانا قانداق قىلىدۇ؟ سۆيۈملۈك بوۋىقىنى قەيەرگە يۇشۇرىدۇ؟

الله بىچارە ئانىنى قىيىنچىلىقتىن قۇتقۇزۇش ئۈچۈن ئۇنىڭغا بالىسىنى ساندۇققا سېلىپ، ئۇنى نىل دەرياسىغا قويۇۋىتىشنى ئىلھام قىلىپتۇ.

الله ھەقىقەتەن كاتتادۇر! بىچارە ئانا بوۋاقنى ساندۇققا سېلىپ، نىل دەرياسىغا قويۇۋېتىشكە قانداق چىدايدۇ؟، ئۇنى ساندۇقتا كىم ئېمىتىدۇ؟، ئۇ ساندۇقتا قانداق نەپەسلىنىدۇ؟، ئانا بۇلارنى ئويلىغان بولسىمۇ، بىراق، ئاخىرقى ھېسابتا يەنىلا اللەغا تەۋەككۈل قىلىپتۇ، اللەنىڭ ۋەھىسىگە تايىنىپتۇ.

ئۆيدە بالىنى ساقلاپ قالغىلى بولمىسا، ھەممە جايدا بوۋاقلارنىڭ دۈشمىنى ئۇنى ماراپ تۇرسا، قاغىنىڭ كۆزىدەك كۆزى، پىلىنىڭ بۇرندەك بۇرنى بار چىرىكلەر ھەممە جايىنى چالا قويماي ئاختۇرۇۋاتسا بۇنىڭدىن باشقا قانداق ئامال بولسۇن؟!

ئانا اللەنىڭ بۇيرىقىغا ئاساسەن بالىسىنى ساندۇققا سېلىپ، نىل دەرياسىغا قويۇۋېتىپتۇ. كېيىنكى ئىشلارنى اللەغا تاپشۇرۇپ، بالىسىدىن ئايرىلىش ئازابىغا بەرداشلىق بېرىپتۇ.

«مۇسانىڭ ئانىسىغا ئىلھام بىلەن بىلدۈردۇقكى: «مۇسانى ئېمىتكىن، ئۇنىڭ زىيانكەشلىككە ئۇچرىشىدىن قورقساڭ، ئۇنى (ساندۇققا سېلىپ) دەرياغا (يەنى نىل دەرياسىغا) تاشلىغىن، ئۇنى (ھالاك بولارمىكىن دەپ) قورقمىغىن، (ئۇنىڭ پىراقىدىن) قايغۇرمىغىن، ئۇنى ساڭا چوقۇم قايتۇرىمىز ۋە ئۇنى پەيغەمبەرلەردىن قىلىمىز.»»

## 8- فرئەۋننىڭ ئوردىسىدا

فرئەۋننىڭ نىل دەرياسى ساھىلىدا كۆپلىگەن قەسىرلىرى بار ئىدى. ئۇ قەسىردىن

قەسرگە كۆچۈپ، دەريا ساھىلىدا كۆڭۈل ئاچاتتى.

بىر كۈنى فىرئەۋن خانىش بىلەن بىللە نىل دەريا ساھىلىدىكى قەسىرىدە دەرياغا قاراپ تاماشا قىلىۋاتاتتى، تۇيۇقسىزلا دەريا دولقۇنلىرى ئىچىدە بىر لەيلەپ، بىر چۆكۈپ ئېقىپ كېلىۋاتقان ساندۇققا ئۇلارنىڭ كۆزى چۈشۈپتۇ.

- قارىسلا ئالىيلىرى بىز تەرەپكە بىر ساندۇق ئېقىپ كېلىۋاتىدۇ - دەپتۇ خانىش فىرئەۋنگە.

- ساندۇق؟ دەريادا ساندۇق نىمە ئىش قىلىدۇ؟ دەرياغا چۈشۈپ كەتكەن ياغاچ پارچىسى بولسا كىرەك - دەپتۇ فىرئەۋن.

- ياق، چوقۇم ساندۇق - دەپتۇ خانىش ئىشەنچ بىلەن.

ساندۇق يېقىنلاپ كەپتۇ، «راست ساندۇق ئىكەن» دېيىشىپتۇ فىرئەۋن بىلەن خانىشنىڭ ئەتراپىدىكىلەر.

فىرئەۋن بىر خىزمەتچىنى ساندۇقنى سۈزۈپ كېلىشكە بۇيرۇپتۇ. ئۇ بېرىپ ساندۇقنى دەريادىن سۈزۈپتۇ ۋە ئەكىلىپ ساندۇقنىڭ ئېغىزىنى ئېچىپتۇ. ساندۇقتا كۈلۈپ ياتقان بوۋاقنى كۆرگەن فىرئەۋن ۋە باشقا كىشىلەر ھەيرانۇ-ھەس قېلىشىپتۇ.

- بۇ چوقۇم ئىسرائىلىيلىك بوۋاق، شۇڭا بۇنى ئۆلتۈرمەك لازىم - دېيىشىپتۇ بىر قىسىم خىزمەتچىلەر.

خانىش بوۋاقنى كۆرۈپلا ئۇنىڭغا ئامراق بولۇپ قېلىپتۇ، بوۋاقنىڭ مۇھەببىتى ئۇنىڭ قەلبىدىن چوڭقۇر ئورۇن ئېلىپتۇ، ئۇ بوۋاقنى باغرىغا بېسىپ سۆيۈپتۇ. فىرئەۋندىن ئۇنى ئۆلتۈرمەسلىكىنى تەلەپ قىلىپ، ئۇنىڭغا: «(بۇ بالا) ماڭا ۋە ساڭا كۆزنىرى (يەنى خۇشاللىق) بولسۇن، ئۇنى ئۆلتۈرمەڭلار، بەلكى ئۇ بىزگە پايدا يەتكۈزەر ياكى ئۇنى ئوغۇل قىلىۋالارمىز» دەپتۇ.

شۇنداق قىلىپ ئىمران ئوغلى مۇسا فىرئەۋن ئوردىسىغا كىرىپتۇ. فىرئەۋن ۋە ئۇنىڭ نازارەتچى چىرىكلىرىنىڭ بولغىنىغا قارىماي ئۇلارنىڭ ئارىسىدا ياشاپتۇ. ئۇلاردا قاغىنىڭ كۆزى، پىلنىڭ بۇرنى تۇرۇپمۇ، بۇ بوۋاقنىڭ ئىسرائىلىيلىك ئىكەنلىكىنى بىلەلمەپتۇ.

الله بوۋاقلارنىڭ دۈشمىنى فىرئەۋننىڭ پادىشاھلىقىنى ۋەيران قىلىدىغان بالىنى ئۇنىڭ ئۆزىگە باقتۇرۇشنى ئىرادە قىلىپتۇ. ھاماقەت فىرئەۋن مۇسаныڭ ئىشىدا خاتالىشىپتۇ. ئۇنىڭ ۋەزىرى ھامان ۋە باشقا قوشۇنلىرىمۇ خاتالىشىپتۇ.

«فىرئەۋننىڭ ئائىلىسىدىكىلەر مۇسانى ئاقىۋەت ئۆزلىرىگە دۈشمەن ۋە خاپىلىق(نىڭ مەنبەسى) قىلىش ئۈچۈن (نىل دەرياسىدىن) سۈزۈۋالدى. شۇبھىسىزكى، فىرئەۋن، ھامان ۋە ئۇلارنىڭ قوشۇنلىرى خاتالاشقان ئىدى.»

## 9- بوۋاقنى كىم ئېمىتىدۇ؟

يىڭى بوۋاق فىرئەۋن ئوردىسىدىكى «ئەتىۋارلىق بالا»غا ئايلىنىپتۇ، ھەممەيلەن ئۇنى قولدىن قولغا ئېلىپ سۆيۈپتۇ، خانىش ئۇنى ياخشى كۆرگەنلىكى ئۈچۈن ھەممىسى ئۇنى ياخشى كۆرۈپ، ئۇنىڭغا ئامراقلىق قىلىپتۇ. ئوردا خانىشى ئۇنى ياخشى كۆرگەن تۇرسا، ئوردا خادىملىرى قانداقمۇ ئۇنى ياخشى كۆرمەي تۇرالىسۇن؟! ئۇنىڭ ئۈستىگە بوۋاق چىرايلىق بولغاچقا ھەممىسى ئۇنى قولدىن قولغا ئېلىپ سۆيۈپتۇ.

خانىش بوۋاقنى ئېمىتىدىغان ئىنىكئانا چاقىرتىپتۇ، ئۇ بوۋاقنى قۇچىقىغا ئېلىپ ئېمىتمەكچى بولۇپتۇ. بىراق، بوۋاق يىغلاپ ئۇنى زادىلا ئەمگىلى ئۇنىماپتۇ. خانىش ئىككىنچى ئىنىكئانىنى چاقىرتىپتۇ، بوۋاق ئوخشاشلا ئۇنىمۇ ئەمگىلى ئۇنىماپتۇ. ئۈچىنچى، تۆتىنچى ھەتتا بەشىنچى ئىنىكئانىنى چاقىرتقان بولسىمۇ، ئەھۋال يۇقارقى بىلەن ئوخشاش بولۇپتۇ.

قىزىق ئىش! بوۋاق نىمىشقا ئەمگىلى ئۇنىمايدىغاندۇ؟ نىمىشقا ئەمەي يىغلاۋېرىدىغاندۇ؟ ئىنىكئانىلار خانىشنى خۇشال قىلىش ۋە كۆپرەك مۇكاپاتقا ئىرىشىش مەقسىتىدە، بوۋاقنى ئېمىتىش ئۈچۈن زور تىرىشچانلىقلارنى كۆرسەتكەن بولسىمۇ، بىراق، ئۇلار بۇ شەرەپلىك خىزمەتتىن مەھرۇم بولۇپتۇ.

بوۋاق ئوردىدىكى پاراڭنىڭ تىمىسىغا ئايلىنىپتۇ، دىدەكلەرنىڭ ھەممىسى ئۆز-ئارا بوۋاقنىڭ پارىڭنى قىلىشىپتۇ:

- سىڭلىم! يىڭى بوۋاقنى كۆردىڭىزمۇ؟

- كۆردۈم، ئۇ بەك چىرايلىقكەن، بىراق، ئۇ باشقا بوۋاقلارغا ئوخشىمايدىغان غەلىتە بوۋاق ئىكەن، ئۇ سۈت ئەمگىلى ئۇنىمايدىكەن،

- شۇنداق، ئۇ ئەمەي يىغلاۋېرىدىكەن، ئىنىكئانا ئېمىتىش ئۈچۈن قوچىقىغا ئالسلا، ئەمگىلى ئۇنىماي يىغلايدىكەن.

- بىچارە قانداقمۇ قىلار-ھە؟، ئۆلۈپ كېتەرمۇ؟

- ئەمگىلى ئۇنىماي تۇرۇۋەرسە ئەلۋەتتە ئۆلۈپ كېتىدۇ-دە.

## 10- ئانىسىنىڭ قۇچىقىدا

بىچارە ئانا مۇسانىڭ ئاچىسىغا: «قىزىم سەن بېرىپ قاراپ باققىن، ئۇكاڭ تىرىكمۇ ئەمەسمۇ؟ اللە ئۇنى ماڭا ساق-سالامەت قايتۇرۇپ بېرىشكە ۋە ئۇنى ئۆزى قوغداشقا ۋەدە قىلغان.»

مۇسانىڭ ئاچىسى بېرىپ، ئۇكىسىنى ئىزدەپتۇ. ئۇ كىشىلەرنىڭ پادىشاھ ئوردىسىدىكى چىرايلىق بوۋاق ھەققىدە قىلىشقان پاراڭلىرىغا قۇلاق سېلىپتۇ:



- خانىش ئەسۋاندىن چاقىرتقان ئىنىكئانا كەلدىمۇ؟  
 - شۇنداق خىنىم، ئۇ كەلدى، بىراق، بوۋاق ئوخشاشلا ئەممەيۋاتىدۇ.  
 توۋا، بۇ بوۋاققا نىمە بولغاندۇ؟ مۇشۇنىڭ بىلەن خانىش ئىنىكئاندىن ئالتىنى چاقىرتىپ بولدى.  
 - شۇنداق، ئاڭلىشىمچە بۇ ئىنىكئانا بەك پاكىز ئايالىمىش.  
 مۇسانىڭ ئاچىسى بۇ گەپلەرنى ئاڭلاپ: «مەن شەھەردە بىر ئايالى تونۇيمەن، ھەر قانداق بوۋاق ئۇنى ئوبدان ئېمىدۇ» دەپتۇ ئەدەب ۋە سىپايلىق بىلەن.  
 - بىر نىمە دېمەك تەس، خانىش مۇشۇنىڭ بىلەن ئىنىكئاندىن ئالتىنى چاقىرتىپ بولدى، بىراق، بوۋاق زادىلا ئەمگىلى ئۇنىمىدى - دەپتۇ بىر ئايال.  
 - ئۇنداقتا ھىلىقى شەھەردىكى ئايالى چاقىرتىپ سىناپ باقسا بولمامدۇ؟، ئېمىپ قالسا ئەجەپ ئەمەس - دەپتۇ يەنە بىر ئايال.  
 بۇ خەۋەر خانىشنىڭ قۇلىقىغا يېتىپ، قىزچاقنى چاقىرتىپتۇ ۋە ئۇنىڭغا: «سەن بېرىپ ئاشۇ ئايالى ئېلىپ كەلگىن» دەپتۇ.  
 مۇسانىڭ ئانىسى كېلىپ، بوۋاقنى قۇچىقىغا ئېلىپتۇ. بوۋاق ئۇنىڭغا چىڭ چاپلىشىپ، ئېمىشكە باشلاپتۇ. ئۇ بوۋاقنىڭ ئانىسى تۇرسا، بوۋاق ئۈچ كۈندىن بىرى قورسىقى ئاچ تۇرسا نىمىشىقىمۇ ئۇنى ئەممىسۇن؟!  
 خانىش ۋە ئوردا ئەھلى بۇنىڭدىن ئەجەپلىنىپتۇ، پىرئەۋىن ئۇنىڭدىن گۇمانلىنىپ: «بۇ بالا نىمىشقا سېنى ئېمىدۇ؟ سەن ئۇنىڭ ئانىسىمۇ يا؟» دەپتۇ.  
 - ياق، ئالىلىرى! مەن سۈتى تەملىك ئايال، ھەر قانداق بوۋاق مېنى ئېمىدۇ - دەپتۇ مۇسانىڭ ئانىسى.  
 فىرئەۋىن باشقا گەپ قىلماي، ئۇنىڭغا تەمىنات بۇيرۇپ بېرىپتۇ.  
 مۇسانىڭ ئانىسى ئوغلىنى قۇچىقىدا كۆتۈرۈپ، ئۇنى ئۆيىگە قايتۇرۇپ كېلىپتۇ.  
 «ئانىسىنىڭ خۇشال بولۇشى، قايغۇماسلىقى ۋە اللەنىڭ ۋەدىسىنىڭ ھەق ئىكەنلىكىنى بىلىشى ئۈچۈن بىز مۇسانى ئۇنىڭغا قايتۇردۇق، لېكىن ئىنسالارنىڭ تولىسى (اللەنىڭ ۋەدىسىنىڭ ھەق ئىكەنلىكىنى) بىلمەيدۇ.»

## 11 - فىرئەۋىننىڭ ئوردىسىغا

مۇسانىڭ ئېمىش ۋاقتى توشقاندىن كېيىن، ئانىسى ئۇنى ئوردىغا قايتۇرۇپ بېرىپتۇ. مۇسا پادىشاھ ئوردىسىدا خۇددى شاھزادىگە ئوخشاش ئۆسۈپ يېتىلىپتۇ. ئۇنىڭ قەلبىدىن پادىشاھ ۋە بايلاردىن قورقۇش تۇيغۇسى يوقۇلۇپتۇ.

ئۇ فرئەۋن ۋە ئۇنىڭ ئائىلىسىدىكىلەرنىڭ ھوزۇر-ھالاۋەتتىن قانداق بەھرىمەن بولۇۋاتقانلىقىنى، خان جەمەتنىڭ ھوزۇر-ھالاۋەتلىك تۇرمۇشى ئۈچۈن بەنى ئىسرائىلنىڭ قانداق بەختسىز بولۇۋاتقانلىقىنى، پادىشاھ ئوردىسىدىكىلەرنىڭ ئۇلاغلىرىنى تويغۇزۇش ئۈچۈن بەنى ئىسرائىلنىڭ قانداق ئاچ قېلىۋاتقانلىقىنى ئۆز كۆزى بىلەن كۆرۈپ چوڭ بولۇپتۇ.

ئۇ پادىشاھ ئوردىسىدىكىلەرنىڭ ئىسرائىل ئەۋلادلىرىغا خۇددى ئىت-ئىشەككە مۇئامىلە قىلغاندەك مۇئامىلە قىلىۋاتقانلىقىنى، ئۇلارنى خىزمەتكە سېلىپ، ئەڭ قاتتىق ئازاپ بىلەن ئازاپلاۋاتقانلىقىنى ھەر كۈنى ئەتىگەن ۋە كەچتە كۆرۈپ تۇرۇپتۇ.

بۇ ئىشلار مۇسانىڭ غەزىبىنى كەلتۈرۈپتۇ. پەيغەمبەر ئەۋلادلىرى بولغان قەۋمى ۋە جەمەتنىڭ خورلىنىشى قانداقمۇ ئۇنىڭ غەزىبىنى كەلتۈرمىسۇن؟

بەنى ئىسرائىلنىڭ گۇناھى زادى نىمە؟ ئۇلار قىبىتى مىللىتىدىن بولماي، كەنئانلىق بولغىنى ئۈچۈنمۇ؟

بۇنى قانداقمۇ گۇناھ ھېسابلىغىلى بولسۇن؟!

## 12 - ئۆلۈم ھادىسىسى

مۇسا كۈچلۈك، بەردەم، كۈچ-قۇۋۋىتى ئۇرغۇپ تۇرىدىغان ياش بولۇپ، اللە ئۇنىڭغا ئىلىم ۋە ھېكمەت ئاتا قىلغان ئىدى. ئۇ زالىملارنى ئوچ كۆرەتتى، ئۇلارغا نەپرەتلىنەتتى. ئاجىزلار ۋە مەزلۇملارنى ياخشى كۆرەتتى، ئۇلارغا ياردەم بېرەتتى.

بىر كۈنى مۇسا شەھەرگە كىرىپتۇ. ئادەملەر ئويۇن-تاماشا بىلەن مەشغۇل ئىدى. ئۇ ئىككى ئادەمنىڭ ئۇرۇشۇۋاتقانلىقىنى كۆرۈپتۇ. ئۇلارنىڭ بىرى بەنى ئىسرائىلدىن، يەنە بىرى بەنى ئىسرائىلنىڭ دۈشمىنى بولغان قىبىتلاردىن ئىدى.

ئىسرائىللىق كىشى مۇسا ئەلەيھىسسالامنى چاقىرىپ، ئۆزىگە ياردەم بېرىشنى تەلەپ قىلىپتۇ ۋە قىبىتى ئۈستىدىن شىكايەت قىلىپتۇ. مۇسانىڭ ئاچچىقى كېلىپ، قىبىتىنى مۇشت بىلەن بىرنى ئۇرۇپ ئۆلتۈرۈپ قويۇپتۇ. بىراق، ئادەم ئۆلتۈرۈشنىڭ شەيتاننىڭ ئىشى ئىكەنلىكىنى بىلگەن مۇسا قاتتىق پۇشايىمان قىلىپ، اللەغا تەۋبە قىلىپتۇ ھەمدە: «بۇ شەيتاننىڭ ئىشىدۇر، شۈبھىسىزكى، شەيتان ئازدۇرغۇچى ئاشكارا دۈشمەندۇر» دەپتۇ.

مۇسانىڭ قىبىتىنى ئۆلتۈرۈپ قويۇشى قەستەنلىكتىن ئەمەس، بەلكى، سەھۋەنلىكتىن بولغانلىقى ئۈچۈن اللە ئۇنىڭ گۇناھىنى مەغپىرەت قىلىپتۇ. مۇسا بۇنىڭ ئۈچۈن اللەغا ھەمدۇسانا ئېيتىپ: «اللە ھەقىقەتەن ماڭا ئىنئام قىلدى ۋە مېنى مەغپىرەت قىلدى، مەن ئەمدى ھەرگىز گۇناھكارلارغا ياردەمچى بولمايمەن» دەپتۇ.

مۇسا ھەممىنى پۇراپ تاپىدىغان چىرىكلەرنىڭ ئۆزىنى تۇتۇۋېلىشىدىن، ئۇنى تۇتۇپ

فرئەۋنىنىڭ ئالدىغا ئېلىپ بېرىشىدىن ئەنسىرەشكە باشلاپتۇ. چىرىكلەر قىبىتنىڭ جەستىنى كۆرۈپ، قاتلىنى ئىزدىگەن بولسىمۇ، بىراق، ئۇنى تاپالماپتۇ. قاتلىنى مۇسا بىلەن ئىسرائىللىيلىك كىشىدىن باشقا ھېچكىم بىلمەيدىغان تۇرسا، چىرىكلەر ئۇنى ئەلۋەتتە تاپالمايدۇ-دە.

قىبىتنىڭ ئۆلتۈرۈلۈپ، قاتلىنىڭ ئىز-دېرەكسىز يوقۇلۇشى فرئەۋنىنىڭ قاتتىق غەزىبىنى قوزغاپتۇ. شۇڭا ئۇ چىرىكلەرگە چوقۇم قاتلىنى تېپىپ، ئۇنى تۇتۇش ھەققىدە بۇيرۇق چۈشۈرۈپتۇ.

### 13 - سىر پاش بولۇپ قالدى

ئىككىنچى كۈنى مۇسا ئاشۇ ئىسرائىللىيلىكنىڭ يەنە بىر قىبىتى بىلەن ئۇرۇشۇۋاتقانلىقىنى كۆرۈپتۇ. ئىسرائىللىيلىك قىلچە ئۇيالماستىن مۇسаны چاقىرىپ، ئۆزىگە ياردەم قىلىشنى سورايتۇ. مۇسаныڭ ئاچچىقى كېلىپ: «سەن بەك يۈزى قىلىن ئادەم ئىكەنسىن، ھەر كۈنى كىشىلەر بىلەن ئۇرۇشىدىكەنسىن، يەنە تېخى مېنى ياردەمگە چاقىرىۋاتىسىن، ئەمدى مەن ساڭا ياردەم بەرمەيمەن، سەن ھەقىقەتەن ئاشكارا گۇمراھ ئىكەنسىن» دەپتۇ.

شۇنداقتىمۇ قىبىتنى ئازىراق ئەدەبلەپ قويماقچى بولۇپ، ئۇلارنىڭ ئالدىغا كېلىپتۇ. مۇسانىڭ ئاچچىقىنى ۋە ئەيىبلەشلىرىنى كۆرگەن ئىسرائىللىيلىك مۇسانىڭ ئۆزىنى ئۇرۇپ ئۆلتۈرۈپ قويۇشىدىن ئەنسىرەپ: «ئى مۇسا! سەن تۈنۈگۈن بىر ئادەمنى ئۆلتۈرگەندەك مېنى ئۆلتۈرمەكچىمۇ؟، سەن زېمىندا تۈزىگۈچىلەردىن بولۇشنى خالىماي، پەقەت زومىگەر بولۇشنىلا خالايدىكەنسىن» دەپتۇ.

شۇنىڭ بىلەن سىر پاش بولۇپتۇ، قىبىتى تۈنۈگۈنكى قاتلىنىڭ مۇسا ئىكەنلىكىنى بىلىپ قاپتۇ. خەۋەر فرئەۋنىنىڭ قولىغا يېتىپتۇ. ئۇ غەزەپلىنىپ: «ئوردىدا تەربىيەلەنگەن ئاشۇ ياش ئۆلتۈرۈپتۇ-دە!» دەپتۇ.

مۇسانىڭ قىبىتىنى ئۆلتۈرۈپ قويۇشى قەستەنلىكتىن ئەمەس، بەلكى، سەھۋەنلىكتىن بولغانلىقى ئۈچۈن اللە ئۇنى فرئەۋن ۋە ئۇنىڭ چىرىكلىرىنىڭ قولىدىن قۇتقۇزۇشنى ئىرادە قىلىپتۇ. بىراق، فرئەۋن ۋە ئۇنىڭ چىرىكلىرى مۇسانىڭ سەھۋەنلىكىنى كەچۈرمەيدۇ-دە.

ۋەھالەنكى، اللە ئۇنىڭ قولى ئارقىلىق فرئەۋن پادىشاھلىقىنى ۋەيران قىلىشنى، ئۇنىڭ قولى ئارقىلىق ئىسرائىل ئەۋلادلىرىنى فرئەۋننىڭ زۇلمىدىن قۇتقۇزۇشنى، ئۇنىڭ قولى ئارقىلىق كىشىلەرنى بەندىنىڭ قۇللۇقىدىن اللەنىڭ قۇللۇقىغا، زۇلمەتتىن نۇرغا چىقىرىشنى تەقدىر قىلغان ئىدى.

فرئەۋننىڭ ۋەزىر-ۋۇزىرلىرى قىبىتنىڭ قاتلىنى مۇساغا چوقۇم ئۆلۈم جازاسى بېرىشنى مەسلىھەتلىشىپتۇ. بۇلارنى تولۇق ئاڭلاپ، ئۇنىڭدىن خەۋەر تاپقان بىر ئادەم مۇسانىڭ

قېشىغا كېلىپ ئەھۋالى ئۇنىڭغا ئېيتىپتۇ ۋە: « كاتتىلار سېنى ئۆلتۈرۈشكە مەسلىھەت قىلىشىۋاتىدۇ، (شەھەردىن دەرھال) چىقىپ كەتكىن، مەن ئەلۋەتتە ساڭا سادىق كىشىلەردىنمەن» دەپتۇ.

مۇسا قورقۇنچ ئىچىدە ئەتراپقا باققان ھالدا شەھەردىن چىقىپ: «ئى پەرۋەردىگارم! مېنى زالىم قەۋمىدىن قۇتقۇزغىن» دەپ نىدا قىلىپتۇ.

#### 14 - مىسىردىن مەدىيەنگە

پۈتكۈل مىسىر فىرئەۋننىڭ باشقۇرۇشى ئاستىدا تۇرسا، ھەممىنى پۇراپ تاپىدىغان چىرىكلەر ھەممە جايدا ئوغرى مۈشۈكتەك تىمسىقلاپ يۈرسە مۇسا قەيەرگىمۇ بارار؟  
الە مۇساغا فىرئەۋننىڭ قولى يەتمەيدىغان ئەرەب ئەللىرىدىن بىرى بولغان مەدىيەن شەھرىگە كېتىشنى ئىلھام قىلىپتۇ.

مەدىيەن سەھرا ۋە قىشلاقلاردىن تەركىپ تاپقان ئەل ئىدى، ئۇ يەردە مىسىر مەدەنىيىتى، مىسىرنىڭ ئوردا-قەسىرلىرى، مىسىرنىڭ بازارلىرى يوق ئىدى. بىراق، ئۇ فىرئەۋندىن يىراق، فىرئەۋننىڭ باشقۇرۇشى ئاستىغا كىرمەيدىغان ئەرەب، ئازادە، ھۆر، بەختلىك ئەل ئىدى.

ھۆر، ئادالەت بىلەن تولغان ياۋايىلىق قۇللۇق ۋە ھاقارەت بىلەن تولغان مەدەنىيەتكە قارىغاندا نىمە دىگەن ياخشى-ھە!

ئۇ جايدا ھېچكىم فىرئەۋن تەرىپىدىن باشقۇرۇلمايدۇ، ھېچكىم ئۇنىڭ زۇلۇم-سىتەملىرىگە ئۇچرىمايدۇ. ھېچكىم ئۇنىڭ ئوغرى مۈشۈكتەك تىمسىقلاپ يۈرىدىغان چىرىكلىرىدىن قورقمايدۇ. ئۇ جايدا مىڭلىغان بوۋاقلار ئۆلتۈرۈۋېتىلمەيدۇ.

مۇسا مەدىيەنگە قاراپ يولغا چىقىپتۇ، ئۇ مىسىردىن چىققاندا، قورقۇنچ ئىچىدە ئەتراپقا بېقىپتۇ، بىرەر ئادەمنىڭ كەينىگە چۈشكەن ياكى چۈشمىگەنلىكىگە قارايتۇ. ئۇ اللەدىن مەدەت ۋە ياردەم تىلەپ، «بىسىمىلاھ» دېگىنىچە شەھەردىن چىقىپتۇ.

ئۇ مەدىيەن تەرەپكە يۈزلەنگەن چاغدا: «پەرۋەردىگارم مېنى توغرا يولغا يېتەكلىشى مۇمكىن» دەپتۇ.

#### 15 - مەدىيەندە

مۇسا مەدىيەنگە يېتىپ كېلىپتۇ. بىراق، بۇ يەردە ئۇ ھېچكىمنى تونۇمىسا يا ئۇنى تونۇيدىغان بىرەر ئادەم بولمىسا قانداق قىلغۇلۇق؟ كىچىنى قەيەردە ئۆتكۈزگۈلۈك؟

مۇسا بۇلارنى ئويلاپ بىر تەرەپتىن غەمگە پاتسا، يەنە بىر تەرەپتىن اللەنىڭ ئۇنى ھەرگىز ياردەمچىسىز تاشلىۋەتمەيدىغانلىقىغا كەسكىن ئىشىنىپتۇ.

ئۇ يەردە بىر بۇلاق بولۇپ، كىشىلەر قوي-كالىلىرىنى ئاشۇ بۇلاقتا سۇغۇراتتى. مۇسا

بۇلاقنىڭ يېنىغا كەلگەندە بىر توپ كىشىلەرنىڭ قويللىرىنى سۇغۇرۇۋاتقانلىقىنى، ئىككى ئايالنىڭ ماللىرىنى توسۇپ، پادىچىلارنىڭ قويللىرىنى سۇغۇرۇپ بولۇشىنى كۈتۈپ تۇرۇۋاتقانلىقىنى كۆرۈپتۇ.

مۇسانىڭ ئۇلارغا ئىچى ئاغرىپ، ئۇلاردىن: «سىلەر نىمىشقا قويللىرىڭلارنى سۇغارمايسىلەر؟» دەپ سوراپتۇ.

- باشقا پادىچىلار ماللىرىنى سۇغۇرۇپ بولمىغۇچە، بىز قويللىرىمىزنى سوغۇرالمىمىز. چۈنكى، ئۇلار كۈچلۈك بىز ئاجىز، ئۇلار ئەر بىز ئايال - دەپتۇ ئۇلار، ئاندىن «بىزنىڭ ئاتىمىز ياشانغان كىشى» دىگەننى قوشۇمچە قىلىپتۇ.

ئىككى ئايال قويللىرىنى سۇغۇرۇپ بولغاندىن كىيىن، قويللىرىنى ھەيدەپ كېتىپ قىلىپتۇ. ئەمدى مۇسا قەيەرگىمۇ بارار؟ كىچىدە بارىدىغان جاي بولمىسا، ئۇنى ھېچكىم تونۇمىسا، يا ئۇنىڭ بۇ يەردە تونۇشى بولمىسا، ئۇ كىچىنى قەيەردىمۇ ئۆتكۈزەر؟.

«ئاندىن ئۇ ئارقىسىغا بۇرۇلۇپ (بىر دەرەخنىڭ) سايىسىگە بېرىپ (ئولتۇرۇپ): «پەرۋەردىگارم! ماڭا رىزىقتىن نېمىنىلا بەرسەڭ، مەن ھەقىقەتەن ئۇنىڭغا موھتاج» دەپتۇ.»

## 16 - تەلەپ

ئىككى قىز كۈندىكىگە قارىغاندا ئۆيىگە بالدۇر قايتىپ كېلىپتۇ. ئاتىسى ئۇلارنىڭ بالدۇر قايتىپ كەلگەنلىكىنى كۆرۈپ ئەجەپلىنىپتۇ ۋە ئۇلاردىن: «سىلەر بۈگۈن كۈندىكىگە قارىغاندا بالدۇر قايتىپ كېلىپسىلەرغۇ؟» دەپ سوراپتۇ.

- اللە بىزگە بىر ياخشى ئادەمنى ئۇچراشتۇرغان ئىدى، ئۇ بىزنىڭ قويللىرىمىزنى سۇغۇرۇپ بەردى - دەپتۇ قىزلار.

ئۇزاقتىن بىرى قىزلارغا ھېچكىم ئىچ ئاغرىتىمىغان ئىدى، شۇنىڭغا قارىغاندا ئۇ يات ئادەم ئوخشايدۇ دەپ ئويلىغان بوۋاي قىزلىرىدىن سوراپتۇ:

- سىلەر ئۇ ئادەمنى قەيەردە قويۇپ كەلدىڭلار؟

- بىز ئۇنى شۇ يەردە قويۇپ كەلدۇق، ئۇ ياتىدىغان يېرى يوق مۇساپىر ئىكەن.

- شۇنداقمۇ ئىش قىلامسىلەر؟ بىزگە ياخشىلىق قىلغان مۇساپىرنىڭ بۇ شەھەردە ياتىدىغان يېرى بولمىسا، ئۇ كىچىنى قەيەردە ئۆتكۈزىدۇ؟، بىزنىڭ ئۇنى قوندۇرۇپ مېھمان قىلىش ۋە ئۇنىڭغا ياخشىلىق قىلىش مەجبۇرىيىتىمىز بار، بىرىڭلار بېرىپ ئۇنى چاقىرىپ كېلىڭلار - دەپتۇ بوۋاي قىزلىرىغا.

«ئۇ (ئىككى قىزنىڭ) بىرى مۇسانىڭ يېنىغا ئۇياتچانلىق بىلەن مېڭىپ كېلىپ: (قويللىرىمىزنى) سۇغىرىپ بەرگەنلىكىڭنىڭ ھەققىنى بېرىش ئۈچۈن ئاتام سېنى راستلا

چاقىرىدۇ» دەپتۇ.

مۇسا اللەغا قىلغان دۇئاسىنىڭ اللە تەرەپتىن ئىجابەت بولغانلىقىنى بىلىپ، قىزنىڭ تەكلىۋىنى قۇبۇل قىلىپتۇ.

مۇسا قىزغا قاراپ قالماسلىق ئۈچۈن ئۇنىڭ ئالدىدا مېڭىپتۇ. ئۇ ئېسىللىك ۋە ئاليجاناپلىق بىلەن مېڭىپ، بوۋاينىڭ ئۆيىگە يېتىپ كېلىپتۇ. بوۋاي مۇسادىن ئىسمى، يۇرتى ۋە باشقا ئەھۋاللىرىنى سورايتۇ. مۇسا ھەممە ئەھۋاللىرىنى تەپسىلىي سۆزلەپ بېرىپتۇ. بوۋاي بۇلارنى ئاڭلاپ مۇساغا: «قورقمىغىن، زالىم قەۋمدىن قۇتۇلدۇڭ» دەپتۇ.

## 17 - توي قىلىش

ئۇلار مۇسаны ئەزىز مېھماننى كۈتۈۋالغاندەك كۈتۈۋېلىپتۇ، بوۋايمۇ مۇساغا خۇددى ئۆز بالىسىغا مۇئامىلە قىلغاندەك مۇئامىلە قىلىپتۇ.

بىر كۈنى قىز ئاتىسىغا پاك نىيەت بىلەن: «ئى ئاتا، ئۇنى سەن ئىشلەتكىن، بۇ سەن ئىشلەتكەنلەرنىڭ ئەڭ ياخشىسىدۇر، كۈچلۈك، ئىشەنچلىكتۇر» دەپتۇ.

- قىزىم! ئۇنىڭ كۈچلۈك ۋە ئىشەنچلىك ئىكەنلىكىنى سەن قانداق بىلىدىڭ؟ - دەپ سورايتۇ بوۋاي قىزىدىن.

- ئۇنى كۈچلۈك دىگىنىم: ئۇ بۇلاقنىڭ ئېغىزىغا قويۇلغان تاشنى ئۆزى يالغۇز كۆتۈردى، ئادەتتە ئۇ تاشنى بىر ئادەم يالغۇز كۆتۈرەلمەيتتى. ئۇنى ئىشەنچلىك دىگىنىم: ئۇ بىزنىڭ ئۆيىگە كېلىدىغان چاغدا ماڭا قىلچە نەزەر سالماي ئالدىدا ماڭدى. خىزمەتكار چوقۇم كۈچلۈك ۋە ئىشەنچلىك بولۇشى كىرەك. ئەگەر ئۇ كۈچلۈك بولمىسا ئىشنىڭ ھۆددىسىدىن چىقالمايدۇ، ئىشەنچلىك بولمىسا ئۇ بىزگە خىيانەت قىلىدۇ. دە، ئۇنىڭ كۈچىدىن پايدىلانغىلى بولمايدۇ. دەپتۇ قىز ئاتىسىغا.

بوۋاي قىزنىڭ مۇسا ھەققىدىكى قارىشىغا قوشۇلۇپتۇ، شۇنداقتمۇ ئۇ مەسىلىنى ئاتىلارچە ئەقىل ۋە پىشقەدەملەرچە پاراسەت بىلەن مۇنداق ئويلاپتۇ:

«ياخشىسى مەن بۇ يىگىتنى كۈيۈۋوغۇل قىلىۋالاي، بۇنداق ياخشى يىگىت دۇنيادا كەم تېپىلىدۇ، يەنە كېلىپ بىزنىڭ بۇ مەدىيەندە بۇنداق پەزىلەتلىك ياشنى تاپقىلى بولمايدۇ، ئىھتىمال اللە ئۇنىڭ ماڭا كۈيۈۋوغۇل ۋە ياردەمچى بولۇشى ئۈچۈن ئۇنى ماڭا ئەۋەتكەن بولسا كىرەك.»

بوۋاي تەمكىنلىك، مەربىيانلىق ۋە سەمىمىيلىك بىلەن مۇساغا مۇنداق دەپتۇ: «ماڭا سەككىز يىل ئىشلەپ بېرىشنىڭ بەدىلىگە ساڭا بۇ ئىككى قىزىمنىڭ بىرىنى بېرىشنى خالايمەن، (سەككىز يىللىق ئەمگىكىڭ قىزىمغا بېرىلگەن توپلۇق ھېسابىدا بولسۇن، سەككىز يىل ئۆتكەندىن كېيىن، يەنە ئىككى يىل قوشۇپ) ئەگەر ئون يىلنى

توشقۇزۇۋەتسەڭ (ئۇمۇ) ئىختىيارىڭ، (ئون يىلنى شەرت قىلىپ) سېنى مۇشەققەتكە سېلىپ قويۇشنى خالىمايمەن، خۇدا خالسا، مېنىڭ ياخشى ئادەم ئىكەنلىكىمنى بايقايسەن.»

بوۋاي مۇسانىڭ سەككىز يىلنى توشقۇزۇپلا قىزنى ئېلىپ، كېتىپ قىلىشىدىن ئەنسىرەپ، ئۇنى سىناپ باقماقچى، مۇبادا ئۇنىڭدىن خاتىرجەم بولالسا، ئاندىن ئۇنى چىرايلىقچە ئۇزۇتۇپ قويماقچى بولۇپ، ئون يىلنى توشقۇزۇشنى تەلەپ قىلىپتۇ. مۇسا بۇنى اللەنىڭ ئورۇنلاشتۇرۇشى دەپ بىلىپ، اللەنىڭ بەرىكەت ئاتا قىلىشىغا ئىشىنىپ، بوۋاينىڭ تەكلىۋىگە قوشۇلۇپتۇ.

اللە ئۇنى مەدەينىگە ئېلىپ كەلدى، بوۋاينىڭ ئۆيىگە يەتكۈزدى، ئۇنىڭ قەلبىگە مەھرى-مۇھەببەتنى سالدى، شۇڭا ئۇ بوۋايغا: «بۇ ئىككىمىزنىڭ ئارىمىزدىكى توختامدۇر» دەپتۇ. شۇنداقتىمۇ ئۇ ئۆزىنىڭ تاللاش ھوقۇقىنى ساقلاپ قىلىش ئۈچۈن: «ئىككى مۇددەت (يەنى سەككىز يىل بىلەن ئون يىل) نىڭ قايسىسىنى توشقۇزسام توشقۇزاي، ماڭا ئارتۇقچە تەلەپ قويۇشقا بولمايدۇ، اللە بىزنىڭ سۆزىمىزگە گۇۋاھتۇر» دەپتۇ.

## 18 - مىسىرغا

«مۇسا (ئۆز ئارا كېلىشكەن) مۇددەتنى (يەنى كېلىشكەن مۇددەتنىڭ تولۇقراقى بولغان ئون يىلنى) توشقۇزغاندىن كېيىن ئايالىنى ئېلىپ (مىسىرغا قاراپ) يولغا چىقىپتۇ»، بوۋاي ئۇلارنى ئۇزىتىپ، ئۇلارغا دۇئا قىلىپتۇ:

- اللە بەرىكەت بەرسۇن ئوغلۇم، اللەغا ئامانەت قىزىم - دەپتۇ بوۋاي.

مۇسا بوۋاي بىلەن خوشلىشىپ، ئايالىنى ئېلىپ مېڭىپتۇ. كېچە كىرىپ ھەممە ياقنى قاراڭغۇلۇق قاپلاپتۇ. ئەتراپنى كۆرگىلى بولمىسا ئۇلار قانداقمۇ يول يۈرەلسۇن؟ باياۋاندا يولنى يورۇتقىلى ئوت بولمىسا ئۇلار قانداقمۇ يول تاپالسىن؟

مۇسا ئوت ئىزدەپتۇ، ئۇ كېتىۋىتىپ بىردىنلا (بىر جايدا) ئوتنىڭ يورۇقىنى كۆرۈپ، ئائىلىسىدىكىلەرگە: «تۇرۇپ تۇرۇڭلار، مەن ئوتنىڭ يورۇقىنى كۆردۈم، مەن بېرىپ (ئۇنىڭدىن) بىرەر پارچە چوغ ئېلىپ كېلىشىم ياكى ئوت بار يەردە بىرەر يول باشلىغۇچىنى ئۇچرىتىشىم مۇمكىن» دەپتۇ.

مۇسا ئوت تەرەپكە ئوچقاندىكى مېڭىپتۇ، «مۇسا ئوتنىڭ يېنىغا كەلگەندە نىدا قىلىندىكى، ئى مۇسا! مەن ھەقىقەتەن سېنىڭ پەرۋەردىگارىڭدۇرمەن، كەشىڭنى سالغىن، سەن ھەقىقەتەن مۇقەددەس ۋادى بولغان تۇۋادا سەن».

موشۇ جايدا اللە مۇساغا سۆزلەپ، ئۇنىڭغا ۋەھىي قىلىپتۇ: «مەن سېنى (پەيغەمبەرلىككە) تاللىدىم، سەن ۋەھىيگە قۇلاق سالغىن. مەن ھەقىقەتەن (ئىبادەتكە لايىق) اللە دۇرمەن، مەندىن باشقا ھېچ مەبۇد (بەرھەق) يوق، (يالغۇز) ماڭا ئىبادەت

قىلغىن، مېنى زىكر قىلىش ئۈچۈن ناماز ئوقۇغىن. قىيامەتنىڭ بولۇشى ھەقىقەتتۇر.»  
مۇسانىڭ قولىدا ھاسا بار ئىدى، ئۇ ئادەتتە ھاسسىنى تايىنىشقا ۋە قوي بېقىشقا  
ئىشلىتىدىغان بولغاچقا، ئۇنىڭ باشقا ئالاھىدىلىرى بارلىقىنى بىلمەيتتى.

- «ئى مۇسا! ئوڭ قولۇڭدىكى نېمە ئۇ؟» - دەپ سوراپتۇ اللە مۇسادىن.

- «ئۇ مېنىڭ ھاسام» - دەپ ئاددىلا جاۋاپ بېرىپتۇ مۇسا اللەغا. ئاندىن ئۇ اللەغا  
ئۇزاقراق سۆزلىۋېلىش ۋە اللە بىلەن بولغان سۆھبەتنى ئۇزارتىش مەقسىتىدە ھاسانىڭ  
پايدىلىق تەرەپلىرىنى تەپسىلى سۆزلەشكە باشلاپتۇ: «ئۇ مېنىڭ ھاسام، ئۇنىڭغا تايىنىمەن،  
ئۇنىڭ بىلەن قويلرىمغا غازاڭ قېقىپ بېرىمەن، مېنىڭ يەنە باشقا ئېھتىياجلىرىمۇ بار.»  
- «ئى مۇسا! ئۇنى (يەرگە) تاشلىغىن» - دەپتۇ اللە.

«مۇسا ئۇنى تاشلىۋىدى، ئۇ ناگاھان مېڭىۋاتقان بىر يىلانغا ئايلىنىدى، اللە ئېيتتى:  
(ئۇنى تۇتۇۋالغىن، قورقمىغىن، ئۇنى دەسلەپكى (يەنى ھاسلىق) ھالىتىگە قايتۇرىمىز)» .  
اللە مۇساغا قولىنىڭ ئاپئاق بولۇشىدىن ئىبارەت يەنە بىر مۆجىزىنى بېرىپ، مۇنداق  
دەپتۇ: «قولۇڭنى قولتۇقۇڭنىڭ ئاستىغا سالغىن (ئاندىن چىقارغىن)، ئۇ ھېچقانداق ئەيىب  
- نۇقسانسىز ھالدا ئاپئاق (نۇرلۇق) بولۇپ چىقىدۇ، (بۇ) ئىككىنچى مۆجىزىدۇر.»

## 19 - سەن فىرئەۋنىڭ قېشىغا بارغىن، ئۇ ھەقىقەتەن ھەددىدىن ئاشتى

شۇنىڭدىن كېيىن اللە مۇسا ئەلەيھىسسالامنى دۇنياغا يارىتىشتىكى مەقسەتنى ئەمەلگە  
ئاشۇرۇش ئۈچۈن ئاتلىنىشقا بۇيرۇپتۇ.

فىرئەۋن زېمىنىدا بۇزغۇنچىلىق قىلىپ، ھەقىقەتەن ھەددىدىن ئاشقان ئىدى.  
فىرئەۋنىڭ قەۋمىمۇ اللەغا كاپىر بولۇپ، قىلمىغان ئەسكىلىكى قالمىغان ئىدى. ۋەھالەنكى،  
اللە بەندىلىرىنىڭ كاپىر بولۇشىنى، ئۇلارنىڭ زېمىنىدا بۇزغۇنچىلىق قىلىشىنى خالىمايتتى.  
شۇڭا مۇسا ئەلەيھىسسالامنىڭ فىرئەۋن ۋە ئۇنىڭ قەۋمىنىڭ قېشىغا بېرىشىنى ئىرادە  
قىلىپتۇ. «ئۇلار ھەقىقەتەن فاسىق قەۋم ئىدى» .

بىراق، مۇسا ئەلەيھىسسالام قىبىتىنى ئۆلتۈرۈپ قويۇپ، مىسىردىن قېچىپ چىققان،  
چىرىكلەر ۋە ئوردا ئەھلىنىڭ ھەممىسى ئۇنى تونۇيدىغان تۇرسا، ئۇ فىرئەۋنىڭ قېشىغا  
قانداق بارىدۇ؟، ئۇنىڭ بىلەن قانداق ئۇچرىشىدۇ؟ شۇڭا ئۇ: «پەرۋەردىگارم! مەن  
ھەقىقەتەن ئۇلاردىن بىر ئادەمنى ئۆلتۈرۈپ قويدۇم، شۇنىڭ ئۈچۈن ئۇلارنىڭ مېنى  
ئۆلتۈرۈشىدىن قورقىمەن» دەپتۇ.

مۇسا ئەلەيھىسسالام يەنە تىلىدىكى كىكەچلىكنى ئېيتىپتۇ. اللە بۇلارنىڭ ھەممىنى  
بىلىدىغان بولغاچقا، ئۇنىڭ ھىچنەرسىگە قارىماي فىرئەۋنىڭ قېشىغا بېرىشىنى ئىرادە  
قىلىپتۇ: «ئۆز ۋاقتىدا پەرۋەردىگارنىڭ مۇساغا نىدا قىلدى: «سەن زالىم قەۋمگە بارغىن،



(ئۇلار) فرئەۋننىڭ قەۋمىدۇر، ئۇلار (الله نىڭ جازالىشىدىن) قورقمامدۇ؟»

مۇسا ئەلەيھىسسالام: «پەرۋەردىگارم! مەن ھەقىقەتەن ئۇلارنىڭ مېنى ئىنكار قىلىشىدىن قورقىمەن. (ئۇلارنىڭ مېنى ئىنكار قىلىشىدىن) يۈرىكىم سىقىلىدۇ، تىلىم كېكەچ، شۇڭا (ماڭا ياردەمدە بولۇش ئۈچۈن) ھارۇننى (پەيغەمبەر) قىلىپ ئەۋەتكىن. (ئۇلارنىڭ دەۋاسىچە) ئۇلارنىڭ ئالدىدا مېنىڭ گۇناھىم بار، ئۇلارنىڭ مېنى ئۆلتۈرۈشىدىن قورقىمەن» دەپتۇ.

الله مۇنداق دەپتۇ: «ھەرگىز ئۇنداق ئەمەس (يەنى سېنى ئۇلار ھەرگىز ئۆلتۈرەلمەيدۇ)، سىلەر مېنىڭ مۆجىزىلىرىمنى ئېلىپ بېرىڭلار، بىز ھەقىقەتەن سىلەر بىلەن بىللە (مۇنازىرەڭلارنى) ئاڭلاپ تۇرىمىز. سىلەر فرئەۋنگە بېرىپ: «بىز ھەقىقەتەن ئالەملەرنىڭ پەرۋەردىگارىنىڭ ئەلچىسىمىز. ئىسرائىل ئەۋلادىنى (قۇللۇقۇڭدىن) بوشاتقىن، ئۇلار بىز بىلەن (شامغا) كەتسۇن، دەڭلار.»

الله مۇسا ۋە ھارۇنغا فرئەۋنگە يۇمشاق ۋە سىپايە مۇئامىلە قىلىشنى تەۋسىيە قىلىپ: «ئۇنىڭغا يۇمشاق سۆز قىلىڭلار، ئۇ ۋەز-نەسەھەتنى قوبۇل قىلىشى، ياكى (ھەددىدىن ئاشقانلىقىنىڭ ئاقىۋىتىدىن) قورقۇشى مۇمكىن» دەپتۇ.

## 20 - فرئەۋننىڭ ئالدىدا

مۇسا ۋە ھارۇن ئەلەيھىسسالام فرئەۋننىڭ قىشىغا كېلىپ، ۋەزىر-ۋۇزۇرالىرى بىلەن ئولتۇرغان يېرىدىلا ئۇنى الله تەرەپكە دەۋەت قىلىپتۇ. زالىم فرئەۋن مۇسا ئەلەيھىسسالامنىڭ جاسارىتىدىن غەزەپلىنىپ، ھاكاۋۇرلۇق ۋە مەغرۇرلۇق بىلەن: «ئى يىگىت! مېنىڭ ھوزۇرۇمدا ماڭا ۋەز ئېيتىشقا پىتىنالغۇدەك كىم ئىدىڭ؟»، بىز دەريادىن سۈزۈۋېلىپ باققان بالا سەن ئەمەسمۇ؟، «سېنى بىز ئۆيىمىزدە كىچىكىڭدىن تەربىيەلەپ چوڭ قىلىمىدۇقمۇ؟ ئارىمىزدا كۆپ يىللار تۇرمىدىڭمۇ؟. سەن ھېلىقى قىلغان ئىشىڭنى قىلمىدىڭمۇ؟ (يەنى قىبىتىنى ئۆلتۈرمىدىڭمۇ؟) سەن تۈزكۈرلاردىن سەن» دەپتۇ.

مۇسا ئەلەيھىسسالام ئاچچىقلانماپتۇ، فرئەۋننىڭ سۆزىنى ئىنكار قىلماپتۇ ۋە ئۆزىنى ئاقلاپ ئولتۇرماپتۇ، بەلكى، كەسكىنلىك ۋە تەمكىنلىك بىلەن: «مەن ئۇ ئىشنى قىلغان چېغىمدا نادانلاردىن ئىدىم. سىلەردىن قورقۇپ، سىلەردىن قاچتىم، پەرۋەردىگارم ماڭا ھېكمەت ئاتا قىلدى، مېنى پەيغەمبەر قىلدى» دەپتۇ.

مۇسا ئەلەيھىسسالام يەنە مۇنداق دەپتۇ: «ئى فرئەۋن! سەن مېنى باققانلىقىڭنى مىننەت قىلىۋاتسەن، بىراق، سېنىڭ قولۇڭغا نىمە ئۈچۈن چۈشۈپ قالغانلىقىمنى، قانداق بولۇپ مېنى بېقىش ئىمكانىيىتىگە ئىگە بولۇپ قالغانلىقىڭنى ئويلىمايۋاتسەن. ئەگەر سەن كىچىك بالىلارنى ئۆلتۈرۈشكە بۇيرىمىغان بولساڭ، ئانام مېنى دەرياغا تاشلىمىغان بولاتتى، مەنمۇ سېنىڭ قولۇڭغا چۈشۈپ قالمىغان بولاتتىم. سېنىڭ زۇلىمىڭ ۋە باغرى تاشلىقنىڭ سەۋەبىدىن

يۈز بەرگەن ئىشلارنى نېمەت قاتارىدا ساناۋاتامسەن؟

سەن مېنىڭ قەۋمىمگە ئىت-ئىشەككە مۇئامىلە قىلغاندەك مۇئامىلە قىلدىڭ، ئۇلارنى ئەڭ ئېغىر ئازاپلار بىلەن قىيىندىڭ. سېنىڭ بىر كىچىك بالىنى باققانلىقىڭ شۇنچە كۆپ جىنايەتلىرىڭنى ياپالامدۇ؟ بۇ پۈتۈنلەي ئەخمىقانلىق. «سەن ئىسرائىل ئەۋلادىنى قۇل قىلدىڭ، سېنىڭ ماڭا مىننەت قىلغان نېمىتىڭ ئەنە شۇدۇر.»

## 21- اللە تەرەپكە دەۋەت قىلىش

فىرئەۋن جاۋاب بېرىشكە ئاجىز كېلىپ، قۇتۇلۇشنىڭ چارىسىنى ئىزدەپ: مەن سەندىن ئاڭلاۋاتان «ئالەملەرنىڭ پەرۋەردىگارى دېگەن نېمە؟» دەپ سورايتۇ.

- «ئۇ ئاسمانلارنىڭ، زېمىننىڭ ۋە ئۇلارنىڭ ئارىسىدىكى پۈتۈن مەخلۇقاتلارنىڭ پەرۋەردىگارىدۇر. ئەگەر سىلەر ھەقىقىي ئىشىنىدىغان بولساڭلار» - دەپتۇ مۇسا ئەلەيھىسسالام.

بۇ جاۋابتىن فىرئەۋننىڭ غەزىبى ئۆرلەپتۇ ھەمدە چۆرىسىدىكى ئادەملەرنىمۇ مۇساغا قارشى غەزەپكە كەلتۈرۈش ئۈچۈن ئۇلارغا: «(ئۇنىڭ جاۋابىنى) ئاڭلاۋاتامسىلەر؟» دەپتۇ.

فىرئەۋننىڭ جاۋابى تۈگىمەي تۇرۇپلا، مۇسا ئەلەيھىسسالام ئۇنىڭغا ئىككىنچى قىتىم زەربە بېرىپ: «(ئۇ) سىلەرنىڭ پەرۋەردىگارىڭلاردۇر ۋە سىلەرنىڭ ئاتا - بوۋاڭلارنىڭ پەرۋەردىگارىدۇر» دەپتۇ.

غەزىبىنى بېسىۋالالمىغان فىرئەۋن: «سىلەرگە ئەۋەتىلگەن (بۇ) ئەلچى ئەلۋەتتە ساراڭدۇر» دەپ چالۋاقتۇ.

مۇسا ئەلەيھىسسالام ئۈچىنچى قىتىم زەربە بېرىپ: «(ئۇ) مەشرىقنىڭ، مەغربىنىڭ ۋە ئۇلارنىڭ ئارىسىدىكى مەخلۇقاتنىڭ پەرۋەردىگارىدۇر. ئەگەر سىلەر چۈشىنىدىغان بولساڭلار» دەپتۇ.

فىرئەۋن مۇسا ئەلەيھىسسالامنى سۆھبەتنىڭ بۇ كەسكىن ۋە ئاچچىق دائىرىسىدىن چىقىرىش ۋە ئەتىراپىدىكى قول-چوماقچىلارنىڭ غەزىبىنى قوزغاش مەقسىتىدە: «ئۆتۈپ كەتكەن ئۈممەتلەرنىڭ ھالى قانداق (بولغان)؟» دەپ سورايتۇ مۇسا ئەلەيھىسسالامدىن.

فىرئەۋن بۇ ئارقىلىق ئەگەر مۇسا: «ئۇلار ھەق ئۈستىدە ئىدى» دېسە، «ئۇنداقتا ئۇلارمۇ بۇتلارغا ئىبادەت قىلغانغۇ؟» دېمەكچى؛ ئەگەر: «ئۇلار ئازغۇنلۇق ۋە گالۋاڭلىق ئىچىدە ئىدى» دېسە، «قارىمامسىلەر مۇسا بىزنىڭ ئەجدادلىرىمىزنى ھاقارەتلىدى» دەپ سورۇن ئەھلىنى غەزەپلەندۈرمەكچى بولغان ئىدى.

ئەمما مۇسا ئەلەيھىسسالام فىرئەۋننىڭ كۈتمىگەن يېرىدىن چىقىپ: «ئۇلار توغرىسىدىكى مەلۇمات پەرۋەردىگارىمىنىڭ دەرگاھىدا لەۋھۇلمەھفۇزدا (خاتىرىلەنكەن)، پەرۋەردىگارىم

خاتالاشمايدۇ ھەم ئۇنتۇمايدۇ» دەپتۇ.

ئاندىن مۇسا ئەلەيھىسسالام يەنە فىرئەۋن قېچىۋاتقان، ئۇنىڭ تىلغا ئېلىشىنى زادىلا خالىمايدىغان مەركىزى تىما - تەۋھىد تىمىسى - دا سۆز باشلاپ مۇنداق دەپتۇ: «پەرۋەردىگارم ھەم خاتالاشمايدۇ ھەم ئۇنتۇمايدۇ. ئۇ زېمىننى سىلەرگە بىسات قىلىپ بەردى، سىلەر ئۈچۈن نۇرغۇن يوللارنى ئېچىپ بەردى، بۇلۇتتىن يامغۇر ياغدۇرۇپ بەردى.»

فىرئەۋن مۇسا ئەلەيھىسسالامنىڭ نىمە دەيدىغانلىقىنى بىلەلمەي، گاڭگىراپتۇ. ئاخىرى دۇنيا ھۆكۈمرانلىرى غەزەپلەنگەن ۋە مۇنازىرىدە يېڭىلىگەندە قوللىنىدىغان ئوسۇلنى پەش قىلىپ: «ئەگەر مەندىن غەيرىنى ئىلاھ قىلىۋالدىغان بولساڭ، سېنى چوقۇم زىندانغا تاشلايمەن» دەپتۇ.

## 22 - مۇسا ئەلەيھىسسالامنىڭ مۆجىزىلىرى

فىرئەۋن مۇسا ئەلەيھىسسالامغا تەھدىت سېلىپ، ئۇنى زىندانغا تاشلايدىغانلىقىنى ئېيتقاندا، مۇسا ئەلەيھىسسالاممۇ ئۇنىڭغا جاۋابەن مۇنداق دەپتۇ: «(مېنىڭ راست پەيغەمبەر ئىكەنلىكىمنى ئىسپاتلايدىغان) روشەن دەلىل كەلتۈرسەممۇ (زىندانغا تاشلامسەن؟).» - «ئەگەر سۆزۈڭ راست بولسا روشەن دەلىلنى كەلتۈرگىن» - دەپتۇ فىرئەۋن.

«مۇسا ھاسىسىنى تاشلىۋىدى، ناگاھان ئويۇچۇق ئەجدىھاغا ئايلاندى، مۇسا (قوينىدىن) قولىنى چىقىرىۋىدى، ناگاھان ئۇ قارىغۇچىلارغا (نۇر چاقناپ تۇرىدىغان) ئاپئاق بولۇپ كۆرۈندى.»

فىرئەۋن دەرھال يەنە بىر گەپ تېپىپ، چۆرىسىدىكى (قەۋمنىڭ) چوڭلىرىغا: «بۇ ھەقىقەتەن ئۇستا سېھىرگەر ئىكەن» دەپتۇ.

ئۇلارمۇ بۇ گەپكە قوشۇلۇپ: «بۇ ھەقىقەتەن روشەن سېھىردۇر» دېيىشىپتۇ.

- «سىلەرگە ھەقىقەت كەلسە ئۇنى سېھىر دەمىسلەر؟ ئەجەبا بۇ سېھىرمۇ؟ سېھىرگەرلەر مۇۋەپپەقىيەت قازىنالمىدۇ» دەپتۇ مۇسا ئەلەيھىسسالام.

فىرئەۋن مۇسا ئەلەيھىسسالامغا ھۇجۇم قىلىپ، مۇنداق دەپتۇ: «سەن بىزگە ئاتا - بوۋىلىرىمىزنىڭ دىنىدىن بىزنى ۋاز كەچتۈرۈش ۋە زېمىن (يەنى مىسىر زېمىنى) نىڭ سەلتەنىتىنى ئىككىڭلارنىڭ قىلىۋېلىش ئۈچۈن كەلدىڭمۇ؟ بىز ئىككىڭلارغا ئىشەنمەيمىز.»

فىرئەۋن چۆرىسىدىكى ۋەزىر - ۋۇزرا، ئاكابىر - ئەشرەپلەرنى مۇسا ئەلەيھىسسالام بىلەن دۈشمەنلەشتۈرمەكچى بولۇپ، ئۇلارغا: «ئۇ سېھىر ئارقىلىق سىلەرنى زېمىننىڭلاردىن ھەيدەپ چىقارماقچى، (بۇ ھەقتە) نېمە مەسلىھەت بېرىسىلەر؟» دەپتۇ.

ئۇلار فىرئەۋنگە شەھەردىكى بارلىق سېھىرگەرلەرنى جۇغلاپ، بىرلىكتە مۇساغا ھۇجۇم

قىلىش ھەققىدە مەسلىھەت بېرىپتۇ. شۇنىڭ بىلەن پادىشاھ شەھەرنىڭ ھەر قايسى جايلىرىدىكى سېھىرگەرلىكنى بىلىدىغان كىشىلەرنىڭ پادىشاھ ھوزۇرىغا كېلىشى ھەققىدە پەرمان چۈشۈرۈپتۇ.

مەملىكەتنىڭ ھەر قايسى جايلىرىدىن كەلگەن سېھىرگەرلەر بەلگىلەنگەن كۈندە بىر جايغا جەم بولۇپتۇ.

كىشىلەرگە: «سىلەر يىغىلىپ بولدۇڭلارمۇ؟ ئەگەر سېھىرگەرلەر غالىب چىقسا ئۇلارغا بويسۇنۇشىمىز مۇمكىن» دېيىلدى.

### 23 - مەيدانغا

پۈتكۈل شەھەر خەلقى مەيدانغا گويا سەلدەك ئېقىپتۇ، شەھەر بايرام تەنتەنسىگە چۈمۈپتۇ. مەيدانغا ئەر-ئايال، چوڭ-كىچىك، قىرى-ياش، ئاقساق-چولاق ھەممە ئادەم توپلىشىپتۇ.

مەتەرىيە (فىرئەۋن دەۋرىدىكى مىسىرنىڭ پايتەختى)دىكى ھەممە ئادەم سېھىر ۋە سېھىرگەرلەر ھەققىدە پاراڭغا چۈشۈپتۇ. ئۇلارنىڭ ئېغىزىدىن سېھىرنىڭ پارىڭىدىن باشقا گەپ چىقماپتۇ:

- ئەسۋاننىڭ چوڭ سېھىرگەرلىرىمۇ كەپتىمۇ؟

- شۇنداق، ئەڭ يامان ئەڭ داڭلىق سېھىرگەرلەر توپلىنىپتۇدەك.

- بۇ قىتىم مىسىرلىقلار ھەممە نىمىسىنى دوغا تىكىپتۇ، شۇنىڭغا قارىغاندا ئۇلار يېڭىدىغان ئوخشىمادۇ؟

- مېنىڭچىمۇ شۇنداق، مۇسا بىلەن قېرىندىشى سېھىرگەرلىكنى بىلمىسە، سېھىرگەرلەرنى قانداقمۇ يېڭەر؟

- مۇسا كىچىكىدىن باشلاپ ئوردىدا چوڭ بولغان، ئۇنىڭدىن كېيىن بىر ئادەمنى ئۆلتۈرۈپ قويۇپ، قورقۇپ مىسىردىن چىقىپ كەتكەن. ئاڭلىساق ئۇ مەدىيەدە تۇرۇپتىكەن، ئۇنداقتا ئۇ سېھىرگەرلىكنى قەيەردە ئۆگەنگەندۇ؟

مۇشۇ تەرىقىدىكى پاراڭلار ھەممە يەردە قۇلاققا ئاڭلىنىپ تۇرۇپتۇ. بەنى ئىسرائىل بولسا ئۈمىد بىلەن ئۈمىدسىزلىك ئوتتۇرىسىدا گاڭگىراپ قالغان ئىدى، ئەھتىمال ئۇلارنى ئۈمىدسىزلىك چىرمىۋالغان بولسا كىرەك، ھەممىسى: «ئىمران ئوغلى مۇساغا اللە رەھىم قىلسۇن، ئىسرائىل ئەۋلادلىرىغا اللە رەھىم قىلسۇن!» دېيىشمەكتە ئىدى.

سېھىرگەرلەر ھاكاۋۇرلۇق ۋە ماختانچاقلىق بىلەن مەيدانغا كىرىپ كېلىشىپتۇ. رەڭلىك كىيىملەرنى كىيىپ، ھاسا ۋە ئارغامچىلارنى كۆتۈرۈۋالغان سېھىرگەرلەر «كارامەت» كۆرسىتىدىغان مۇشۇنداق بىر كۈننىڭ يېتىپ كەلگەنلىكىدىن چەكسىز خۇشاللانماقتا ئىدى.

مۇھىمى پادىشاھ ۋە خەلق ئالدىدا «سەنئەت» نىڭ ھەقىقى كۈچىنى نامايەن قىلىپ، ئۆزلىرىنىڭ ئادەتتىكى ئادەملەردىن ئەمەسلىكىنى ئۇلارغا بىلدۈرۈپ قويۇشنى ئارزۇ قىلاتتى. سېھىرگەرلەر فرىئەۋنىڭ قېشىغا يېتىپ كەلگەندە، ئۇلار فرىئەۋندىن: «ئەگەر غەلبە قىلساق بىزگە چوقۇم مۇكاپات بېرىلمەمدۇ؟» دەپ سوراپتۇ.

- «ھەئە، ئۇ چاغدا (سىلەرگە مۇكاپات بېرىلىدۇ، ئۇنىڭ ئۈستىگە) سىلەر چوقۇم مېنىڭ يېقىن ئادەملىرىمدىن بولۇپ قالسىلەر» - دەپتۇ فرىئەۋن ئۇلارغا.

مانا بۇ پادىشاھنىڭ مۇكاپاتى، پادىشاھ ئۆز قولى بىلەن بېرىدىغان مۇكاپات. تالاي ئەرلەر، تالاي قەھرىمانلار ئاشۇ ئاتالمىش «بۈيۈك مۇكاپات» ئۈچۈن ھەققانىيەتتىن ۋاز كېچىپ، ئۇنى ئاياغ ئاستى قىلىشقان.

سېھىرگەرلەر فرىئەۋنىڭ ۋەدىسىدىن ئەس-ھۇشىنى يوقىتىپتۇ.

## 24- ھەق بىلەن باتىل ئوتتۇرىسىدا

مۇسا ئەلەيھىسسالام ئۇلارغا: «تاشلايدىغان نەرسەڭلارنى تاشلاڭلار!» دەپتۇ.

ئۇلار ئارغامچىلىرىنى، ھاسىلىرىنى تاشلاپ: «فرىئەۋنىڭ كاتتىلىقى بىلەن قەسەمكى، بىز شەك شۈبھىسىز غەلبە قىلىمىز» دېيىشىپتۇ.

كىشىلەر ھاسا ۋە ئارغامچىلارنىڭ تىرىك يىلانلارغا ئايلىنىپ، مەيداندا مېڭىشقا باشلىغانلىقىنى كۆرۈپ، ھەيرانلىقتىن كۆزلىرىگە ئىشەنمەيلا قاپتۇ. قورقۇپ ئارقىسىغا داچىپتۇ. «يىلان، يىلان» دەپ پىچىرلىشىپتۇ. ئاياللا چۇرقىرىشىپ، بالىلار يىغلىشىپ مەيداننى بېشىغا كىيىپتۇ.

مۇسا ئەلەيھىسسالامنىڭ كۆڭلىدە قورقۇنۇچ تۇيغۇسى پەيدا بولۇپتۇ. ئۇ نىمىشقىمۇ قورقمىسۇن؟ بۈگۈن دىگەن ئىمتىھان كۈنىسى، ئادەمنى سىنايدىغان كۈن، ئىمتىھاندا راست بىلەن يالغان ناھايىتى تىزلا ئايرىلىدۇ، ئىمتىھاندا ئادەم يا ھۆرمەتكە سازاۋە بولىدۇ يا مەسخىرە ۋە ھاقارەتكە ئوچرايدۇ.

ئەگەر سېھىرگەرلەر يېڭىپ، مۇسا يېڭىلسە.....، ئەھۋال قانداق بولار؟

ياق، اللە ئۆز پاناھىدا ساقلىسۇن، اللە ھەرگىز بۇنىڭغا يول قويمىدۇ. مۇسانىڭ غەلبىسى يالغۇز بىر ئادەمنىڭ غەلبىسى ئەمەس، بەلكى، پادىشاھ ئالدىدىكى دىننىڭ غەلبىسى، باتىل ئالدىدىكى ھەقىقەتنىڭ غەلبىسى.

اللە مۇسا ئەلەيھىسسالامنى روھلاندىرۇپ: «قورقمىغىن سەن چوقۇم ئۈستۈنلۈك قازىنىسەن، قولۇڭدىكىنى تاشلىغىن، ئۇ ئۇلارنىڭ كۆرسەتكەن سېھىرلىرىنى دەم تارتىپ يۇتۇۋېتىدۇ، ئۇلارنىڭ كۆرسەتكىنى سېھىرگەرلەرنىڭ ھىيلىسىدۇر، سېھىرگەرلەر قەيەرگە بارسا مۇۋەپپەقىيەت قازىنالمىدۇ» دەپتۇ.

مۇسا ئەلەيھىسسالام ئۇلارغا: «سەلەرنىڭ كۆرسەتكىنىڭلار سېھىردۇر، اللە چوقۇم ئۇنى بەربات قىلىدۇ، اللە بۇزغۇنچىلارنىڭ ئىشىنى ئەلۋەتتە تۈزىمەيدۇ، گۇناھكارلار ياقىتۇرمىغان تەقدىردىمۇ، اللە پاكىتلىرى ئارقىلىق ھەقىقەتنى ئىسپاتلايدۇ» دەپتۇ.

«مۇسا ھاسسىنى تاشلىۋىدى، (ئۇ ئەجدىھاغا ئايلىنىپ) ئۇلارنىڭ ئويدۇرما نەرسىلىرىنى يۈتۈۋەتتى، ھەقىقەت ئاشكارا بولدى، ئۇلارنىڭ كۆرسەتكەن سېھىرلىرى بەربات بولدى»

سېھىرگەرلەرنىڭ ھەيرانلىقتىن كۆزلىرى چەكچىيىپ، ئېغىزى گەپكە كەلمەي قېلىپتۇ: «بۇ زادى نىمە ئىش؟، بىز سېھىرنىڭ ئەسلى يىلتىزى، مەنبئى ۋە كېلىپ چىقىشى دىگەنلەرنى ياخشى بىلىمىز. سېھىرنىڭ ھەرخىل تۈر ۋە شەكىللىرىنىمۇ بىلىمىز. بىز دىگەن سەنئەتنىڭ پىشۋالىرى، سەنئەتنىڭ ئۇستازلىرى. ئۇنداقتا كېسىپ ئېيتىش كىرەككى، مۇسانىڭ قىلغانلىرى ھەرگىز سېھىر ئەمەس. ئەگەر ئۇ سېھىر بولغان بولسا، بىزمۇ سېھىرنى سېھىر بىلەن مەغلۇب قىلغان، سەنئەتكە سەنئەت بىلەن تاقابىل تۇرغان بولاتتۇق. بىزنىڭ سەنئىتىمىز ئۇنىڭ ئالدىدا پۈتۈنلەي ئۆز رولىنى يوقاتتى، كۈننىڭ ھارارىتى ئاستىدا شەبنەم ئىرىپ كەتكەندەكلا ئىرىپ كەتتى.....»

يۇقارقىلارنى ئويلاپ يەتكەن سېھىرگەرلەر مۇسانىڭ اللەنىڭ پەيغەمبىرى ئىكەنلىكىگە، اللەنىڭ ئۇنىڭغا مۆجىزىلەرنى بەرگەنلىكىگە چىن دىلىدىن ئىشىنىپ، كەسكىنلىك بىلەن: «بىز ھارۇن بىلەن مۇسانىڭ پەرۋەردىگارىغا ئىمان ئېيتتۇق» دېيىشىپتۇ.

«سېھىرگەرلەر سەجدىگە باردى، ئۇلار: «ئالەملەرنىڭ پەرۋەردىگارىغا - مۇسا ۋە ھارۇننىڭ پەرۋەردىگارىغا - ئىمان ئېيتتۇق» دېدى.»

## 25 - فىرئەۋننىڭ سىياسىتى

فىرئەۋننىڭ ساراڭلىقى تۇتۇپتۇ، ئۇ غەزەپتىن ئوت بولۇپ يېنىپتۇ. سېھىرگەرلەرنىڭ مۇسا تەرەپكە ئۆتۈپ كېتىشى ئۇنىڭ تازا ئوغىسىنى قاينىتىپتۇ. فىرئەۋن بۇنداق بولارنى ھەرگىز ئويلاپ باقمىغان ئىدى، ئۇ سېھىرگەرلەر ئارقىلىق مۇسانى مەغلۇب قىلماقچى بولغانىدى، مانا ئەمدى سېھىرگەرلەرنىڭ ھەممىسى مۇسانىڭ قوللىغۇچىلىرىغا ئايلىنىپ قالدى. ئۇ سېھىرگەرلەر ئارقىلىق باشقا كىشىلەرنى مۇساغا ئەگىشىشتىن توسماقچى بولغان ئىدى، ئويلىمىغان يەردىن ئۇلار مۇساغا ئىمان كەلتۈرگەن تۈنجى مۇئىمىنلەردىن بولۇپ قالدى.

فىرئەۋننىڭ مۇسا ئەلەيھىسسالامغا ئاتقان ئوقى ئۆزىگە يېنىپتۇ، فىرئەۋن ئۆزى كولىغان ئورغا ئۆزى چۈشۈپتۇ.

ئۇ كىشىلەرنىڭ جىسمىغا ھۆكۈمرانلىق قىلغاندەك، ئەقلىگىمۇ ھۆكۈمرانلىق قىلماقچى؛ كىشىلەرنىڭ تىللىرىنى كونترول قىلغاندەك، دىللىرىنىمۇ كونترول قىلماقچى بولاتتى. شۇڭا

مىسىردا ھېچكىم فىرئەۋنىڭ رۇخسىتىسىز بىرەر نەرسىگە ئىشىنىشكە ياكى ئىتىقاد قىلىشقا جۈرئەت قىلالمايتتى. دەل مۇشۇ سەۋەپتىن ئۇ ھاكاۋۇرلۇق ۋە زوراۋانلىق بىلەن ئۇلارغا: «سىلەر مەن رۇخسەت قىلماي تۇرۇپ مۇساغا ئىمان ئېيتتىڭلار» دەپتۇ.

فىرئەۋن ئۇلارغا پادىشاھلار ئاتىدىغان بىرىنچى «ئوق» نى ئېتىپ: «شۈبھىسىزكى، ئۇ چوقۇم سىلەرگە سېھىرنى ئۆگەتكەن چوڭۇڭلار ئىكەن» دەپتۇ.

ئاندىن ئۇلارغا ئىككىنچى «ئوق» نى ئېتىپ: «بۇ چوقۇم سىلەرنىڭ شەھەر (يەنى مىسىر) دىكى چېغىڭلاردا ئاھالىنى شەھەردىن ھەيدەپ چىقىرىش ئۈچۈن (مۇسا بىلەن بىرلىشىپ) ئالدىن پىلانلىغان ھىيلەڭلاردۇر (سىلەرنى قانداق جازالايدىغانلىقىمنى) ئۇزاققا قالماي بىلىسىلەر» دەپتۇ.

ئاندىن فىرئەۋن ئۇلارغا ئۈچىنچى «ئوق»، يەنى پادىشاھلارنىڭ ئوقدانىدىكى ئەڭ ئاخىرقى زەھەرلىك ئوقنى ئېتىپ: «سىلەرنىڭ قولۇڭلارنى، پۈتۈڭلارنى چوقۇم ئوڭ - چەپ قىلىپ (ئوڭ قولۇڭلار بىلەن سول پۈتۈڭلارنى ياكى سول پۈتۈڭلار بىلەن ئوڭ قولۇڭلارنى) كېسىمەن، ئاندىن ھەممىڭلارنى چوقۇم دارغا ئېسىپ ئۆلتۈرىمەن» دەپتۇ.

مۇئىمىنلەر فىرئەۋن ئاتقان ئوقلارنىڭ ھەممىنى ئىمان ۋە سەۋر قالىقىنى بىلەن توسۇپ: «(بۇنىڭدىمۇ بىزگە) ھېچ زىيان يوق، بىز ئەلۋەتتە پەرۋەردىگار بىزنىڭ دەرگاھىغا قايتقۇچىلارمىز، بىز مۇساغا ھەممىدىن بۇرۇن ئىمان ئېيتقۇچىلار بولغانلىقىمىز ئۈچۈن، پەرۋەردىگار بىزنىڭ خاتالىقلىرىمىزنى مەغپىرەت قىلىشىنى ئەلۋەتتە ئۈمىد قىلىمىز» دەپتۇ.

ئۇلار چىن ئىمان ۋە قىزغىنلىق بىلەن مۇنداق دەپتۇ: «بىزنىڭ خاتالىقىمىزنى، سېنىڭ مەجبۇرلىشىڭ ئارقىسىدا بىزنىڭ سېھىر كۆرسەتكەنلىكىمىزدىن ئىبارەت گۇناھىمىزنى مەغپىرەت قىلسۇن دەپ بىز ھەقىقەتەن پەرۋەردىگار بىزغا ئىمان ئېيتتۇق، اللەنىڭ (ساۋابى سېنىڭ مۇكاپاتىڭدىن) ئارتۇقتۇر؛ اللەنىڭ (ئازابى سېنىڭ جازايىڭدىن) دائىمىدۇر. كىمكى گۇناھكار ھالدا اللەغا مۇلاقات بولىدىكەن، ئۇ دوزاخقا كىرىدۇ، دوزاختا ئۇ ئۆلمەيدۇ ۋە (ئوبدان) ياشمايدۇ. كىمكى مۆمىن بولۇپ، ياخشى ئەمەللەرنى قىلغان ھالدا اللەغا مۇلاقات بولىدىكەن، ئۇ (اللەنىڭ دەرگاھىدا) يۇقىرى دەرىجىگە ئېرىشىدۇ. ئۇ (دەرىجىلەر) دائىمىي تۇرالغۇ بولغان جەننەتلەر بولۇپ، ئۇلارنىڭ ئاستىدىن ئۆستەڭلار ئېقىپ تۇرىدۇ، ئۇ يەرلەردە ئۇ مەڭگۈ قالىدۇ، ئەنە شۇ (كۆپىدىن ۋە گۇناھلاردىن) پاك بولغان ئادەمگە بېرىلىدىغان مۇكاپاتتۇر.»

## 26 - فىرئەۋنىڭ گالۋاڭلىقى

بۇ ئىشلاردىن فىرئەۋنىڭ بېشى ئاغرىپ، ئۇيقۇسى قېچىپتۇ. نىمە قىلارنى بىلمەي گاڭگىراپتۇ، ئائام ۋە شارابتىن قېلىپتۇ. چۆرىسىدىكى ئادەملىرى ئۇنىڭ تېخىمۇ بەكرەك بېشىنى ئاغرىتىپ: «مۇسا بىلەن ئۇنىڭ قەۋمىنى زېمىندا پىتنە - پاسات تۇغدۇرۇشقا، سېنى

ۋە سېنىڭ ئىلاھلىرىڭنى تاشلاشقا قويۇۋېتەمسەن؟» دەپ ئۇنى كۈشكۈرتۈپتۇ.

بۇنىڭدىن غەزىبى ئۆرلىگەن فىرئەۋن: «ئۇلارنىڭ بالىلىرىنى ئۆلتۈرمىز، ئاياللىرىنى بولسا (خىزمەتكە سېلىشقا) قالدۇرۇپ قويىمىز، بىز ئەلۋەتتە ئۇلارنىڭ ئۈستىدىن ھۆكۈمرانلىق قىلىمىز» دەپ چار سېلىپتۇ.

فىرئەۋن بارلىق چارە-ئۇسۇللار بىلەن بەنى ئىسرائىلنى ۋە مىسىر ئاھالىسىنى مۇساغا ئەگىشىشتىن توسماقچى بولۇپتۇ. ئۇ ئۆز قەۋمى ئىچىدە (پەخىرلەنگەن ھالدا) ئىدا قىلىپ: «ئى قەۋمىم! مىسىرنىڭ پادىشاھلىقى، ئاستىمىدىن ئېقىپ تۇرغان بۇ دەريالار مېنىڭ ئەمەسمۇ؟ (مېنىڭ بۇ بۈيۈكلۈكۈمنى) كۆرمەمسىلەر؟ بەلكى مەن ئوچۇق گەپ قىلالمايدىغان بۇ ئەرزىمەس ئادەمدىن (يەنى مۇسا ئەلەيھىسسالامدىن) ياخشىمەن» دەپتۇ.

فىرئەۋن گالۋاڭلىق ۋە دۆتلۈك بىلەن: «ئى كاتتىلار! مەن ئۆزۈمدىن باشقا يەنە بىر ئىلاھنىڭ بارلىقىنى بىلمەيمەن» دەپتۇ ئاندىن ئويلانغان ۋە مۇلاھىزە قىلغان قىياپەتتە ھاماقەتلىك ۋە ساراڭلىق بىلەن: «ئى ھامان! مېنىڭ ئۈچۈن پىششىق خىش پىشۇرۇپ ئېگىز بىر بىنا سالغىن، مەن مۇسانىڭ ئىلاھىنى كۆرۈشۈم مۇمكىن، مەن ھەقىقەتەن ئۇنى (ئاسماندا بىر پەرۋەردىگار بار دېگەن دەۋاسىدا) يالغانچىلاردىن دەپ گۇمان قىلىمەن» دەپتۇ.

فىرئەۋننىڭ ۋەزىرى ھامان خىش پىشۇرۇپ بىنا سېلىشقا تۇتۇش قىلىپتۇ. بىراق، ئۇ بىنانى قانچىلىك ئېگىز سالمىسۇن بەربىر بۇلۇتقىمۇ يىتەلمەيتتى. بۇلۇتقا يىتەلمىگەن ئىكەن ئۇنداقتا ئاي، قۇياش، يۇلتۇز، ئاسمان.....غا يېتىش دېگەنلەر پۈتۈنلەي ئەخمىقانه خىيال ئىدى.

فىرئەۋن قىلالمايدىغان ئىشقا يوغان سۆزلىگىنىگە خىجىل بولۇپ، سۈكۈت قىلىشقا مەجبۇر بولۇپتۇ. بىچارە فىرئەۋن اللەنىڭ «زېمىنى ۋە (كەڭ) ئېگىز ئاسمانلارنى ياراتقان»لىقىنى بىلمەمدۇ؟، «ئاسمانلاردىكى، زېمىندىكى، ئۇلارنىڭ ئارىسىدىكى ۋە يەر ئاستىدىكى شەيئىلەرنىڭ ھەممىسى اللەنىڭدۇر (يەنى اللەنىڭ مۈلكىدۇر، اللەنىڭ مەخلۇقاتىدۇر، اللەنىڭ تەسەررۇپى ئاستىدۇر)، اللە ئاسماندىمۇ ئىلاھتۇر، زېمىندىمۇ ئىلاھتۇر».

فىرئەۋن مۇسا ئەلەيھىسسالامنى دۆلەتتە قالايمىقانچىلىق تۇغدۇردى دېگەن باھانە بىلەن ئۆلتۈرۈشتىن باشقا چارە تاپالماي: «مېنى قويۇۋېتىڭلار، مۇسانى ئۆلتۈرمەن، مۇسا (ئۆزىنى مەندىن قۇتۇلدۇرۇش ئۈچۈن) پەرۋەردىگارنى چاقىرسۇن، مەن ھەقىقەتەن مۇسانىڭ دىنىڭلارنى ئۆزگەرتىۋېتىشىدىن ياكى زېمىندا (يەنى دۆلەتتە) قالايمىقانچىلىق تۇغدۇرۇشىدىن قورقىمەن» دەپ چالۋاقتى.

27- فىرئەۋن خاندانلىقىدىكى مۇئىن



فەرئەۋن مۇسا ئەلەيھىسسالامنى ئۆلتۈرمەكچى بولغاندا، فەرئەۋن خانىدانغا مەنسۇپ، ئىمانىنى يوشۇرىدىغان بىر مۆمىن ئادەم مۇنداق دەپتۇ: «سىلەر (پەرۋەردىگار بىلەن) دېگەن كىشىنى ئۆلتۈرمەمسىلەر؟ ھالبۇكى، ئۇ سىلەرگە ھەقىقەتەن پەرۋەردىگارنىڭ دەرگاھىدىن روشەن دەلىللەرنى ئېلىپ كەلدى.

سىلەر نىمىشقا مۇساغا قارشى تۇرۇسىلەر؟، نىمىشقا ئۇنىڭغا ئازار بېرىسىلەر؟، ئەگەر ئۇنىڭغا ئىشەنمىسەڭلار ئۇنى ئۆز يولىغا قويۇپ بەرسەڭلار بولمامدۇ؟، ئەگەر ئۇ (پەيغەمبەرلىك دەۋاسىدا) يالغانچى بولسا، يالغانچىلىقنىڭ زىيىنى ئۇنىڭ ئۆزىگىدۇر. ئەگەر ئۇنىڭغا ئازار بەرسەڭلار، مۇبادا ئۇ پەيغەمبەر بولۇپ قالسا ئۇنىڭ جازاسىنى تارتىپ قالسىلەر، ئەگەر ئۇ راستچىل بولسا، ئۇ سىلەرنى قورقۇتقان ئازابنىڭ بىر قىسمى سىلەرگە كېلىدۇ.

ئى قېرىنداشلىرىم! سىلەر ھوقۇق، كۈچ-قۇۋۋەت ۋە لەشكەرلىرىڭلار بىلەن مەغرۇرلانماڭلار. ئى قەۋمىم! بۈگۈن سەلتەنەت سىلەرنىڭ ئىلكىڭلاردىدۇر، (مىسىر) زېمىنىدا سىلەر غالبسىلەر، ئەگەر بىزگە اللەنىڭ ئازابى كەلسە، ئۇنىڭدىن قۇتۇلۇشقا بىزگە كىم ياردەم بېرىدۇ؟»

فەرئەۋن جاۋاپ بېرىپ مۇنداق دەپتۇ: «مەن سىلەرگە پەقەت نېمىنى توغرا دەپ قارىسام، شۇنى مەسلىھەت بېرىمەن. سىلەرنى مەن پەقەت توغرا يولغا باشلايمەن.»

ھىلىقى مۆمىن ئادەم قەۋمنى زالىملارنىڭ قورقۇنچلۇق ئاقىۋىتىدىن ئاگاھلاندىرۇپ مۇنداق دەپتۇ: «ئى قەۋمىم! سىلەرنىڭ نۇھ، ئاد، سەمۇد قەۋملىرىگە ئوخشاش ۋە ئۇلاردىن كېيىنكىلەرگە ئوخشاش جامائەتلەر ئۇچرىغان جازاغا ئۇچرىشىڭلاردىن قورقىمەن، اللە بەندىلىرىگە زۇلۇم قىلىشنى خالىمايدۇ.»

ئۇ ئادەم ئۇلارنى قىيامەتنىڭ ئازابىدىن قورقۇتۇپ مۇنداق دەپتۇ: «سىلەر قىيامەتنىڭ نىمىلىكىنى بىلمەيسىلەر؟، (ئۇ كۈندە كىشى ئۆزىنىڭ قېرىندىشىدىن، ئانىسىدىن، ئاتىسىدىن، خوتۇنىدىن ۋە بالىلىرىدىن قاچىدۇ. ئۇ كۈندە ھەر ئادەمنىڭ بىر ھالى بولىدۇكى، ئۇنىڭ باشقىلارغا قارشىغا (شۇ ھالى) يار بەرمەيدۇ. بۇ كۈندە دوستلار بىر-بىرىگە دۈشمەن بولىدۇ، پەقەت (خۇدالىق ئۈچۈن دوستلاشقان) تەقۋادارلارلا (ئۇنداق ئەمەستۇر). ئۇلارنىڭ ئارىسىدىكى تۇغقانچىلىق مەۋجۇت بولماي قالىدۇ، بىر-بىرىنىڭ (ئەھۋالىنىمۇ) سوراشمايدۇ.»

ئۇ كۈندە پادىشاھلارنىڭ پادىشاھى بولغان ئۇلۇغ اللە: «بۈگۈن پادىشاھلىق كىمگە خاس؟ غالىپ بىر اللەغا خاستۇر» دەپ جاكارلايدۇ.

ئۇ كۈندە كىشىلەر قورقۇپ بىر-بىرىنى چاقىرىشىدۇ، بىر-بىرىدىن قاچىدۇ، اللەدىن باشقا ھېچ قۇتۇلدۇرغۇچى بولمايدۇ.

«ئى قەۋمىم! مەن سىلەر ئۈچۈن ھەقىقەتەن قىيامەت كۈنىدىن ئەنسىرەيمەن. ئۇ كۈندە (دوزاخ ئازابىنىڭ دەھشىتىدىن قورقۇپ) ئارقاڭلارغا چېكىنىسىلەر، سىلەرگە اللەنىڭ ئازابىدىن ھېچ قۇتۇلدۇرغۇچى بولمايدۇ. كىمكى اللە ئۇنى گۇمراھ قىلىدىكەن، ئۇنى ھىدايەت قىلغۇچى بولمايدۇ.»

اللە سىلەرگە نېمەت بەرگەن ئىدى، بىراق، سىلەر ئۇنىڭ قەدىرىگە يەتمىدىڭلار، ئۇنىڭ قىممىتىنى بايقىيالمىدىڭلار، بىر چاغلار كېلىپ ئۇنىڭ ۋاقتى ئۆتكەندە سىلەر ئۇنىڭغا ئەپسۇسلاندىڭلار.

بۇ نېمەت اللەنىڭ پەيغەمبىرى يۇسۇف ئەلەيھىسسالام ئىدى. سىلەر ئۇنىڭ قەدىرىگە يەتمىدىڭلار، ئۇنى قەدىرلەش لازىملىقىنى بىلمىدىڭلار. ئۇ ئالەمدىن ئۆتۈۋىدى: «ۋاي ئىست، اللەنىڭ پەيغەمبىرى ئىدى، پادىشاھ ئىدى، ئالىيجاناب زات ئىدى، بۇنداق ئېسىل ئالىيجاناب زات، كاتتا پەيغەمبەر ئەمدى دۇنياغا كەلمەيدۇ» دەپ ھەسرەت چەكتىڭلار.

«شەك-شۈبھىسىزكى، ئىلگىرى سىلەرگە يۇسۇف (اللەنىڭ دەرگاھىدىن) روشەن مۆجىزىلەرنى ئېلىپ كەلدى. ئۇ ئېلىپ كەلگەن دەلىلدىن سىلەر ھامان شەكلەندىڭلار، تاكى ئۇ ۋاپات بولغاندا، (دەلىل-پاكتىسىز) ھالدا، اللە ئۇنىڭدىن كېيىن ھەرگىز پەيغەمبەر ئەۋەتمەيدۇ دېدىڭلار.»

سىلەر ھامان شۇنداق دەيسىلەر، مۇشۇ پەيغەمبەردىن كېيىنمۇ شۇنداق قىلىسىلەر، قىلغانلىرىڭلارغا پۇشايمان يەيسىلەر.»

## 28- ھىلىقى مۇئىننىڭ نەسىھىتى

فىرئەۋن خاندانلىقىدىكى مۇئىن ئادەم ئۆز قەۋمىگە نەسىھەت قىلىپ: «ئى قەۋمىم! سىلەر ماڭا ئەگىشىڭلار، مەن سىلەرنى توغرا يولغا باشلايمەن» دەپتۇ.

بۇ ئەقىللىق ئادەم قەۋمنىڭ ھاياتى دۇنيانىڭ مەستلىكى ئىچىدە قالغانلىقىنى، فىرئەۋننىڭ پادىشاھلىقى ۋە ھوقۇق-كۈچى بىلەن مەغرۇرلىنىۋاتقانلىقىنى، بۇ ھاياتنىڭ شىرىن چۈشكە ئوخشاش ئۆتكۈنچى نەرسە ئىكەنلىكىنى بىلەتتى.

ئۇ يەنە شۇنى ئېنىق بىلەتتىكى، قەۋمنى مۇسا ئەلەيھىسسالامغا ئەگىشىشتىن توسۇۋاتقان تۈپ ئامىل ئۇلارنىڭ ھاياتى دۇنيانىڭ مەستلىكى ئىچىدە قالغانلىقى ئىدى. مەستلەر ئاڭلىمايتتى ۋە ھىس قىلمايتتى. شۇنداق بولغاچقا ئۇلار مۇسا ئەلەيھىسسالامنىڭ ئاۋازىنى ئاڭلىمايتتى.

شۇڭا ئۇ ئاشۇ «مەست» لەرنى غەپلەتتىن ئويغۇتۇشنى ئىرادە قىلىپ: «ئى قەۋمىم! بۇ دۇنيا تىرىكچىلىكى پەقەت (ۋاقتلىق) پايدىلىنىشتىن ئىبارەتتۇر، ئاخىرەت ھەقىقەتەن

(مەڭگۈلۈك) قارارگاھتۇر» دەپتۇ.

ئۇنىڭ قەۋمى ئىچىدىكى نادانلار ئۇنى كۇپرى ۋە شىرىككە، ئەجداتلارنىڭ دىنىغا قايتىشقا دەۋەت قىلىپتۇ. ئۇ ئۇلارغا: «اللە تەرەپكە كېلىڭلار» دېسە، ئۇلار ئۇنى: «سەن ئەجداتلارنىڭ دىنىغا قايتقىن» دەپتۇ.

ئۇ دەۋەتنى تېخىمۇ ۋايىغا يەتكۈزۈپ ئۇلارغا: «ئى قەۋمىم! ماڭا نېمىدۇركى، سىلەرنى مەن (دوزاختىن) قۇتۇلۇشقا دەۋەت قىلىمەن، سىلەر بولساڭلار مېنى دوزاخقا دەۋەت قىلىسىلەر. سىلەر مېنى اللەنى ئىنكار قىلىشقا، مەن بىلمەيدىغان نەرسىلەرنى ئۇنىڭغا شېرىك كەلتۈرۈشكە دەۋەت قىلىسىلەر، ھالبۇكى، مەن سىلەرنى غالىب، (بەندىلەرنىڭ گۇناھلىرىنى) ناھايىتى مەغپىرەت قىلغۇچى (اللە)غا دەۋەت قىلىمەن.»

سىلەرنىڭ ئىلاھلىرىڭلار تەرىپىدىن قايسى پەيغەمبەر كەلدى؟ قايسى كىتاب چۈشۈرۈلدى؟ ئۇنىڭ تەرىپىگە كىم چاقىردى؟ «ئۇ پەقەت سىلەر ئۆزۈڭلار ۋە ئاتا - بوۋاڭلار ئاتىۋالغان (بۇتلارنىڭ ۋە غەيرىنىڭ) ناملىرىدىنلا ئىبارەت، اللە (ئۇلارنىڭ اللەنىڭ شېرىكى بولۇشى توغرىسىدا) ھېچقانداق دەلىل چۈشۈرگىنى يوق.»

اللە كىشىلەرنى ئۆزى تەرىپىگە چاقىرىدىغان ئىبراھىم ۋە يۇسۇف قاتارلىق پەيغەمبەرلەرنى ئەۋەتكەن. مانا بۇ مۇسا ئەلەيھىسسالام، ئۇ اللەنىڭ پەيغەمبىرى.

ھەر بىر شەيئىدە اللەنىڭ مەۋجۇتلۇقىنى كۆرسىتىدىغان ئالامەتلەر بار، ھەر قانداق جايدا اللە تەرەپكە دەۋەت قىلىشلار بولۇپ تۇرىدۇ. «ھەقىقەتەن سىلەر مېنى ئۇنىڭغا (بۇتقا) ئىبادەت قىلىشقا چاقىرىسىلەر، ئۇ (ھېچكىمنى) دۇنيا ۋە ئاخىرەتتە ئۆزىگە ئىبادەت قىلىشقا چاقىرىغىنى يوق.»

بۇ مۇئمىن ئادەم ئۇلارغا شۇنچە كۆپ نەسىھەت قىلغان بولسىمۇ، بىراق، ئۇلار توغرا يولغا قايتىمىغاچقا ئۇلاردىن ئۈمىدسىزلىنىپ، ئۇلارنىڭ دۆت ۋە گالۋاڭلىقىدىن زىرىكىپ، ئۇلارنى تاشلاپتۇ ۋە ئۇلارغا: «(سىلەرگە ئازاب نازىل بولغان چاغدا) سىلەرگە ئېيتقان سۆزۈمنىڭ (راستلىقىنى) ئەسلىسىلەر، مەن ئىشىمنى اللەغا تاپشۇرىمەن، اللە ھەقىقەتەن بەندىلىرىنى كۆرۈپ تۇرغۇچىدۇر»

فىرئەۋىن پادىشاھلىقىدىكى ئاكابىر-ئەشرەپلەرنىڭ ئاچچىقى كېلىپ، ئۇنى كىشىنى ئۆلتۈرمەكچى بولغاندا، اللە ئۇنى قوغداپ ئۇنىڭ دۈشمەنلىرىنى ھالاك قىلىپتۇ.

«اللە ئۇنى فىرئەۋن جامائەسىنىڭ سۇيىقەستلىرىدىن ساقلىدى. فىرئەۋن جامائەسىگە ئەڭ يامان ئازاب نازىل بولدى.»

29 - فىرئەۋننىڭ ئايالى

فىرئەۋن ئۆزىنى كىشىلەرنىڭ جىسمىغا ھۆكۈمرانلىق قىلغاندەك، ئەقىللىرىمۇ ھۆكۈمرانلىق قىلمەن؛ كىشىلەرنىڭ تىللىرىنى كونترول قىلغاندەك، ئۇلارنىڭ دىللىرىنىمۇ كونترول قىلمەن دەپ ئويلايتتى. شۇڭا مىسىردا ھېچكىم فىرئەۋننىڭ رۇخسىتىسىز بىرەر نەرسىگە ئىشىنىشكە ياكى ئىتقاد قىلىشقا جۈرئەت قىلالمايتتى.

ئەگەر مەملىكەتنىڭ ئەڭ يىراق چېتىدە بىرەر ئادەم مۇسا ئەلەيھىسسالامغا ئىمان كەلتۈرگەن بولسا، شۇئان فىرئەۋننىڭ غەزىبى ئۆرلەپ، ساراڭلىقى تۇتاتتى. غەزەپتىن ئوت بولۇپ ياناتتى.

«مەن ئۇنىڭغا رۇخسەت قىلمىغان تۇرسام، ئۇ مۇساغا ئىمان كەلتۈرۈشكە قانداق جۈرئەت قىلدى؟، ئۇ مېنىڭ مەملىكىتىمدە ياشاپ، ماڭا ئاسىيلىق قىلامدۇ؟ مەن بەرگەن رىزىقىنى يەپ مېنى ئىنكار قىلامدۇ؟ مىسىردا ھەر قانداق ئادەم مېنى ئالدىنقى ئورۇنغا قويۇشى كىرەك.»

فىرئەۋن ئاشۇنداق قالايمىقان بىلجىرلاۋاتقاندا ئۆزىنىڭ اللەنىڭ مەملىكىتىدە ياشاپ، ئۇنىڭغا ئاسىيلىق قىلىۋاتقانلىقىنى؛ ئۇ بەرگەن رىزىقىنى يەپ ئۇنىڭغا كاپىر بولۇۋاتقانلىقىنى ھەرگىز ئويلاپ باقمايتتى.

اللە فىرئەۋنگە ئۇنىڭ ئۆيىدە، ئائىلىسىدە بىر مۆجىزە كۆرسىتىپتۇ.

اللە ئۇنىڭغا ئىنسانلارنىڭ جىسمىغا ھۆكۈمرانلىق قىلغاندەك، ئۇلارنىڭ ئەقىللىرىمۇ ھۆكۈمرانلىق قىلىدىغان؛ كىشىلەرنىڭ تىللىرىنى كونترول قىلغاندەك، ئۇلارنىڭ دىللىرىنىمۇ كونترول قىلىدىغان؛ ئىنسان بىلەن ئۇنىڭ ئائىلىسى، ئىنسان بىلەن ئۇنىڭ قەلبى ئوتتۇرىسىنى باشقۇرىدىغان زاتنىڭ اللە ئىكەنلىكىنى ئېنىق كۆرسىتىپتۇ.

فىرئەۋننىڭ ئۆيىگە ئىمان كىرىپتۇ، ۋەھالەنكى، ئۇ بۇلارنى سەزمەپتۇ ۋە ھىچنەرسىگە ئىگە بولالماپتۇ. فىرئەۋننىڭ ئايالى اللەغا ئىمان كەلتۈرۈپ، ئېرىگە كاپىر بولۇپتۇ. ئېرى مىسىرنىڭ پادىشاھى بولسىمۇ، بىراق، ئۇ مۇسا ئەلەيھىسسالامغا ئىمان كەلتۈرۈپتۇ. اللەنىڭ مەخلۇقلىرى ئىچىدە فىرئەۋننى ئەڭ ياخشى بىلىدىغان، فىرئەۋن ئەڭ ياخشى كۆرىدىغان ئايال مۇسا ئەلەيھىسسالامغا ئىشىنىپتۇ.

فىرئەۋننىڭ چىرىكلىرى ھىچنىمىنى بىلەلمەپتۇ. ئۇلار ئىتقا ئوخشاش ھەممىنى پۇراپ تاپىدىغان بولسىمۇ، بىراق، ئۇنى سىزەلمەپتۇ. فىرئەۋن ئىنسانلار ئىچىدە ئۇنىڭغا ئەڭ يېقىن تۇرۇپ، ئۇنىڭ ئىمان ئېيتقانلىقىنى بايقىيالماپتۇ.

ئەگەر فىرئەۋن بۇنى بىلىپ قالسا، ئەھۋال قانداق بولار؟ ياق، ئۇ كىشىلەرنىڭ جىسمىغا ھۆكۈمرانلىق قىلالىغىنى بىلەن ئۇلارنىڭ ئەقىللىرىگە ھۆكۈمرانلىق قىلالمايدۇ. كىشىلەرنىڭ تىللىرىنى كونترول قىلالىغىنى بىلەن ئۇلارنىڭ دىللىرىنى كونترول قىلالمايدۇ. ئىنساننىڭ قەلبىنى باشقۇرۇش مەيلى فىرئەۋن بولسۇن ياكى باشقا ئادەم بولسۇن ھېچكىمنىڭ قولىدىن كەلمەيدۇ.

ئايالدا ئېرىنىڭ ھەقىقى بار، بىراق، اللەنىڭ ھەقىقى تېخىمۇ چوڭ. ئايال ئېرىگە ئىتائەت قىلىشى كىرەك، بىراق، ياراتقۇچىغا ئاسىي بولۇپ تۇرۇپ يارىتىلغۇچىغا ئىتائەت قىلىشقا بولمايدۇ. پەرزەنت ئاتا-ئانىسىغا ئىتائەت قىلىشى ۋە ئۇلارغا ياخشىلىق قىلىشى كىرەك. ئەمما اللەغا شىرك كەلتۈرۈشكە زورلىسا ئىتائەت قىلىشقا بولمايدۇ.

«ئەگەر ئاتا-ئاناڭ سېنى سەن بىلمەيدىغان نەرسىنى ماڭا شىرك كەلتۈرۈشكە زورلىسا، ئۇلارغا ئىتائەت قىلمىغىن، ئۇلارغا دۇنيادا ياخشى مۇئامىلىدە بولغىن (يەنى دىنىڭغا زىيان يەتمەيدىغان ئاساستا ياخشىلىق قىلغىن)، ماڭا تائەت بىلەن قايتقان ئادەمنىڭ يولىغا ئەگەشكىن، ئاندىن مېنىڭ دەرگاھىمغا قايتىسىلەر، سىلەرگە قىلمىشىڭلارنى ئېيتىپ بېرىمەن.»

فىرئەۋننىڭ ئايالى ئىمان ئۈستىدە مۇستەھكەم تۇرۇپتۇ. ئۇ اللەنىڭ دۈشمىنىڭ ئۆيىدە تۇرۇپ اللەغا ئىبادەت قىلىپتۇ. فىرئەۋننىڭ قىلمىشلىرىدىن پۈتۈنلەي ئادا-جۇدا بولغان ھالدا اللەغا تەقۋادارلىق قىلىپتۇ.

اللە فىرئەۋننىڭ ئايالىدىن رازى بولۇپ، ئۇنى فىرئەۋن ۋە ئۇنىڭ يامان ئەمىلىدىن قۇتۇلدۇرۇپتۇ. ئۇنى مۇئىمىنلەرگە مىسال قىلىپ كۆرسىتىپتۇ.

«اللە ئىمان ئېيتقانلارغا فىرئەۋننىڭ ئايالىنى مىسال قىلىپ كۆرسەتتى، ئۆز ۋاقتىدا ئۇ: «ئى پەرۋەردىگار! دەرگاھىڭدا ماڭا جەننەتتىن بىر ئۆي بىنا قىلغىن، مېنى فىرئەۋندىن ۋە ئۇنىڭ يامان ئەمىلىدىن قۇتۇلدۇرغىن، مېنى زالىم قەۋمىدىن قۇتۇلدۇرغىن» دېدى.»

### 30- ئىسرائىل ئەۋلادلىرىنىڭ جاپا-مۇشەققىتى

كىشىلەر فىرئەۋننىڭ ئىسرائىل ئەۋلادلىرىغا دۈشمەن ئىكەنلىكىنى بىلگەندىن كېيىن ئۇلارغا دۈشمەنلىك ۋە زىيانكەشلىك قىلىش ئارقىلىق فىرئەۋنگە يېقىنلىشىپتۇ. ئۇلارنىڭ كىچىك بالىلىرىدىن تارتىپ ئىت-مۈشۈكلىرىغىچە بەنى ئىسرائىلغا چېقىلىدىغان بولۇپتۇ. قىسقىسى ئۇلار ھەر كۈنى يىڭى-يىڭى جاپا-مۇشەققەتلەرگە ئۇچراشقا باشلاپتۇ.

مۇسا ئەلەيھىسسالام ئۇلارغا تەسەللى بېرىپ، ئۇلارنى سەبرى قىلىشقا ئۈندەپ، ئۇلارغا: «اللەدىن مەدەت تىلەڭلار، سەۋر قىلىڭلار، يەر يۈزى ھەقىقەتەن اللەنىڭ مۈلكىدۇر، (اللە) ئۇنىڭغا بەندىلىرىدىن ئۆزى خالىغان كىشىلەرنى ۋارىس قىلىدۇ؛ ياخشى ئاقىۋەت تەقۋادارلارغا مەنسۇپ» دەپتۇ.

بەنى ئىسرائىل بۇ جاپا-مۇشەققەتتىن زىرىكىپ، ئۇنىڭدىن بىزار بولۇپ، مۇسا ئەلەيھىسسالامغا: «سېنىڭ بىزگە ھىچقانداق پايداڭ تەگمىدى، سەن بىزنىڭ ھىچقانداق ئىشىمىزنى ھەل قىلالىمىدىڭ!» (سەن بىزگە كېلىشتىن بۇرۇنمۇ، كەلگەندىن كېيىنمۇ ھامان خارلىنىپ كەلدۇق) دەپتۇ.

مۇسا ئەلەيھىسسالام ئۇلارنىڭ بۇ بولمىغۇر گەپلىرى ئۈچۈن ئۇلاردىن رەنجىمەي ۋە ئۈمىدسىزلەنمەي، ئۇلارغا: «پەرۋەردىگارنىڭ دۈشمىنىڭلارنى ھالاك قىلىشى، (مىسر) زېمىنىدا ئۇلارنىڭ ئورنىغا سىلەرنى دەستىشى، سىلەرنىڭ قانداق ئىش قىلىدىغانلىقىڭلارغا قارىشى مۇھەققەتتۇر»، «ئى قەۋمىم! ئەگەر اللەغا ئىمان ئېيتقان بولساڭلار، اللەغا بويسۇنغان بولساڭلار، ئۇنىڭغا تەۋەككۈل قىلىڭلار (يەنى ھەممە ئىشىڭلارنى اللەغا تاپشۇرۇڭلار، ھەرقانداق ئەھۋالدا اللەغا يۆلىنىڭلار)» دەپتۇ.

ئۇلار: «اللەغا تەۋەككۈل قىلدۇق، پەرۋەردىگارمىز، زالىم قەۋمنى بىزگە زىيانكەشلىك قىلىش ئىمكانىيىتىگە ئىگە قىلمىغىن. بىزنى رەھىمىتىڭ بىلەن زالىم قەۋمدىن قۇتۇلدۇرغىن» دەپتۇ.

فىرئەۋن بەنى ئىسرائىلنى اللەغا ئىبادەت قىلىشتىن، اللەنىڭ زېمىنىدا مەسجىد سېلىشتىن چەكلەيتتى. ئەگەر ئۇلارنىڭ اللەغا ئىبادەت قىلىۋاتقانلىقىنى، ناماز ئوقۇۋاتقانلىقىنى كۆرۈپ قالسا ئۇلارغا غەزەپلىنەتتى.

زېمىن فىرئەۋننىڭ ئەمەس، بەلكى، اللەنىڭ تۇرسا، مۇشۇنداقمۇ چەكتىن ئاشقان ياۋۇزلۇق بولامدۇ؟

اللەنىڭ زېمىنىدا اللەغا ئىبادەت قىلىشنى چەكلەگەن، اللەغا ئىبادەت قىلىشقا چاقىرغۇچىنى توسقان كىشىدىنمۇ زالىمراق كىشى بارمۇ؟

فىرئەۋن ھىچكىشىنى ئۆز ئۆيىدە اللەغا خالىغانچە ئىبادەت قىلىشتىن توسۇشقا قادىر بولالمايتتى. شۇڭا اللە بەنى ئىسرائىلنى مۇسا ئەلەيھىسسالامنىڭ تىلى بىلەن: «ئۆيلىرىڭلارنى ناماز ئوقۇيدىغان جاي قىلىڭلار، ناماز ئوقۇڭلار» دەپ ئەمرى قىلىپتۇ.

فىرئەۋن ۋە ئۇنىڭ چىرىكلىرىنىڭ بەنى ئىسرائىلنى اللەغا ئىبادەت قىلىشتىن توسۇشقا قۇربى يەتمەپتۇ.

بەندە بىلەن پەرۋەردىگار ئوتتۇرىسىنى، مۇسۇلمان بىلەن اللەغا قۇلچىلىق قىلىش ئوتتۇرىسىنى كىممۇ توسۇپ قالالايدۇ؟

### 31 - ئاچارچىلىق

فىرئەۋن كۈنسىرى ھەددىدىن ئېشىپ، گۇناھ ۋە غەپلەتكە پېتىپ، چوڭچىلىق ۋە ھاكاۋۇرلۇق قىلىۋەرگەچكە اللە ئۇنى ئاگاھلاندۇرۇشنى ئىرادە قىلىپتۇ. چۈنكى، اللە بەندىلىرىنىڭ كاپىر بولۇپ زېمىنىدا بۇزغۇنچىلىق قىلىشنى خالىمايتتى.

فىرئەۋن تولمۇ دۆت بولۇپ، ھېكمەت ۋە پاراسەت بىلەن قىلىنغان نەسىھەتنىڭ ئۇنىڭغا قىلچىلىك پايدىسى بولمايتتى. تاياق سالىمساڭ ئىشەكمۇ ئۆز يولىنى تاپمايدۇ، فىرئەۋننىمۇ

قاتتىقراق ئاگاھلاندۇرۇش ۋاقتى كېلىپ قالغان ئىدى.

مىسىر ئاشلىق ۋە مېۋە ئەڭ كۆپ چىقىدىغان، زىرائەت ۋە دەل-دەرەخلەر بىلەن قاپلىنىشى ئەڭ يۇقىرى بولغان دۆلەت ئىدى. سىلەر مىسىرنىڭ يۈسۈف ئەلەيھىسسالامنىڭ زامانىسىدا قەھەتچىلىك مەزگىلىدە ئۆزىنى ۋە شام، كەنئان قاتارلىق باشقا شەھەرلەرنى ئاشلىق بىلەن قانداق تەمىنلىگەنلىكىنى بىلىدىڭلار.

نىل دەرياسى مىسىر زېمىنىنى سۇ بىلەن قاندۇرىدىغان، زىرائەتلىرىنى سۇغۇرىدىغان مىسىردىكى بايلىق ۋە بەخت-سائادەتنىڭ مەنبەسى ئىدى.

شۇڭا فىرئەۋن ۋە مىسىر ئاھالىسى نىل دەرياسى رىزىقىنىڭ ئاچقۇچى، نىل دەرياسى بولغان ئىكەن بىزنىڭ يامغۇرغا ئىھتىياجىمىز چۈشمەيدۇ دەپ قارايتتى.

ئۇلار رىزىق ئاچقۇچىلىرىنىڭ اللەنىڭ قولىدا ئىكەنلىكىنى، اللەنىڭ خالىغان ئادەمنىڭ رىزىقىنى كەڭرى قىلىدىغانلىقىنى، نىل دەرياسىنىڭ اللەنىڭ بۇيرىقى بىلەن تېشىپ، اللەنىڭ بۇيرىقى بىلەن سىڭىپ كېتىدىغانلىقىنى بىلمەيتتى.

نىل دەرياسىنىڭ سۈيى اللەنىڭ بۇيرىقى بىلەن تارتىلىپ زېمىنغا سىڭىپ كېتىپتۇ. ئەمدى مىسىرلىقلار زىرائەتلىرىنى نىمىدە سۇغۇراركن؟ ئۇلارنىڭ زىرائەت ۋە مېۋىلىرى قۇرۇپ، كۈندىن-كۈنگە ئاچارچىلىق كۆپىيىپتۇ.

فىرئەۋن، ھامان ۋە باشقا لەشكەر-چىرىكلەر ھىچقانداق ئامال قىلالماپتۇ. مىسىرلىقلار فىرئەۋننىڭ پەرۋەردىگار ئەمەسلىكىنى، رىزىقنىڭ اللەنىڭ قولىدا ئىكەنلىكىنى بىلگەن بولسىمۇ، بىراق، بۇنىڭ فىرئەۋن ۋە مىسىرلىقلارغا نىسبەتەن ھىچقانداق توغرا يولغا يېتەكلەش رولى بولماپتۇ. چۈنكى، شەيتان ئۇلارنىڭ نەسىھەت ۋە ئىبرەت ئېلىشىغا توسقۇنلۇق قىلغاچقا ئۇلار: «بۇ ئاچارچىلىق ۋە ئاپەت مۇسا ۋە ئۇنىڭ قەۋمىنىڭ شۇملۇقىدىن كەلدى» دېيىشىپتۇ.

ئاجايىپ ئىش! مۇسا ئەلەيھىسسالام ۋە ئۇنىڭ قەۋمى ئۇزۇندىن بىرى بار ئىدىغۇ؟!

ئەلۋەتتە بۇ فىرئەۋن ۋە ئۇنىڭ قوللىغۇچىلىرىنىڭ ئەسكىلىكى، رەزىللىكى ۋە كاپىرلىقىنىڭ شۇملۇقىدىن كەلگەن ئىدى.

فىرئەۋن ۋە ئۇنىڭ قەۋمى تېخىمۇ ھەددىدىن ئېشىپ: «بىز بۇ سېھىرگە بويسۇنمايمىز، كۆزىمىزنى باغلاش ئۈچۈن ھەر قانداق مۆجىزە كەلتۈرسەڭمۇ بىز ساڭا ھەرگىز ئىشەنمەيمىز» دېيىشىپتۇ.

## 32 - بەش تۈرلۈك ئاپەت

اللە ئۇلارغا بەش تۈرلۈك ئاپەت ئەۋەتىپتۇ:

1 - سۇ ئاپىتى: اللە ئۇلارغا يامغۇر ياغدۇرۇپتۇ، توختىماي يامغۇر يېغىۋىرىپ نىل دەرياسى تېشىپتۇ. سۇلار كەلكۈن بولۇپ زىرائەت، ئىتىز، دان ۋە مېۋىلەرنى ئېقىتىپ كېتىپتۇ. يامغۇر ئۇلارغا ئاپەت بولۇپتۇ. ئىلگىرى ئۇلار سۇنىڭ ئازلىقىدىن شىكايەت قىلغان بولسا، مانا ئەمدى سۇنىڭ كۆپلىكىدىن قاخشايدىغان بولۇپتۇ.

2 - چېكەتكە ئاپىتى: اللە ئۇلارغا چېكەتكە ئەۋەتىپتۇ. چېكەتكە ئۇلارنىڭ زىرائەت ۋە دەل-دەرەخلىرىنى چالا قويماي يېيشكە باشلاپتۇ. فىرئەۋن ۋە ئۇنىڭ ئەسكەرلىرى اللەنىڭ ئەسكەرلىرىگە تاقابىل تۇرالمىپتۇ. چېكەتكىنى قىلىچ بىلەن چاپقىلى بولمىسا يا ئۇنىڭغا ئوق ئاتقىلى بولمىسا ئۇلار بىلەن قانداقمۇ جەڭ قىلغىلى بولسۇن؟

مىسىرلىقلار فىرئەۋننىڭ ئاجىزلىقىنى، چارە-ئۇسۇللىرىنىڭ كىرەككە كەلمىگەنلىكىنى كۆرۈپ تۇرسىمۇ، بىراق، ئۇلار ئىبرەت ئېلىپ توغرا يولغا قايتماپتۇ.

3 - پىت ئاپىتى: اللە ئۇلارغا پىتنى ئەۋەتىپتۇ. ئۇلارنى پىت قاپلاپتۇ. اللە ئۆز پاناھىدا ساقلىسۇن! كۆرىپىدىمۇ پىت، كىيىمدىمۇ پىت، باشتىمۇ پىت، چاچتىمۇ پىت.....، ئۇلارنىڭ ئۇيقۇسى قېچىپتۇ. ئۇلار پىتنى تىرناقلىرى بىلەن ئۆلتۈرۈپ، تىللاپ كىچىنى تاڭ ئاتقۇزۇپتۇ.

فىرئەۋن ۋە ئۇنىڭ ئەسكەرلىرى بۇ ئاپەتنى يوقۇتالمىپتۇ. پىتنى قىلىچ بىلەن چاپقىلى بولمىسا يا ئۇنىڭغا ئوق ئاتقىلى بولمىسا ئۇلار بىلەن قانداقمۇ جەڭ قىلغىلى بولسۇن؟

4 - پاقا (قومچاق) ئاپىتى: اللە ئۇلارغا پاقىنى ئەۋەتىپتۇ. پاقا ئۇلارنىڭ يىمەك-ئىچمەك ۋە كىيىم-كېچەكلىرىگە چاپلىشىپتۇ. ئۆيىنىڭ ھەممە تەرەپلىرىنى پاقا قاپلاپتۇ. ھەممە يەردە پاقىلار سەكرىشىپ كىشىلەرنى بىزار قىلىپتۇ. پاقىدىن بىرنى ئۆلتۈرسە ئونى پەيدا بولۇپتۇ. بىرنى سىرتقا ھەيدىسە بەشى كۆپىيىپتۇ. لەشكەر ۋە چىرىكلەر بۇنىڭغا ھىچقانداق ئامال قىلالماپتۇ.

5 - قان ئاپىتى: اللە ئۇلارغا قان ئاپىتىنى ئەۋەتىپتۇ. ئۇلارنىڭ بۇرندىن توختىماي قان ئېقىپتۇ. ئۇلار ئاجىزلاپ ھېرىپ چارچاپتۇ. دوختۇرلارمۇ ئۇنى داۋالىيالمىپتۇ، ھىچقانداق دورا ئۇنىڭغا پايدا قىلمىپتۇ.

ئۇلار بۇ بەش تۈرلۈك ئاپەتكە دۇچ كەلگەندىن كېيىن مۇسا ئەلەيھىسسالامغا يالۋۇرۇپ: «سەن بىز ئۈچۈن پەرۋەردىگارىڭغا دۇئا قىلغىن، ئۇ بىزدىن بۇ ئاپەتنى كۆتۈرۈۋەتسۇن، بىز تەۋبە قىلايلى، ئىمان كەلتۈرەيلى ۋە بەنى ئىسرائىلنى سەن بىلەن بىللە قويۇپ بىرەيلى» دەپتۇ.

اللە ئۇلاردىن بۇ ئاپەتنى كۆتۈرۈۋەتكەن چاغدا مۇسا ئەلەيھىسسالامغا بەرگەن ۋەدىسىنى بۇزۇپ كۆپىدا چىڭ تۇرۇپتۇ.

«ئۇلارغا سۇ ئاپىتى، چېكەتكە، پىت، پاقا، قان (بالالىرىنى) روشەن مۆجىزىلەر قىلىپ



ئەۋەتتۇق، (اللەغا ئىمان ئېيتىشقا) ئۇلارنىڭ گەدەنكەشلىكى يول قويمىدى، ئۇلار گۇناھكار قەۋم بولدى».

### 33 - مىسىردىن چىقىش

مىسىر زېمىنى شۇنچە كەڭ تۇرۇپ، ئىسرائىل ئەۋلادلىرىغا تارلىق قىلىپتۇ. ئۇلار ھەر كۈنى ھەرخىل، ھەر تۈرلۈك ئازاپلارنى تارتىشقا مەجبۇر بولۇپتۇ. بۇ كەڭ زېمىن ئۇلار ئۈچۈن زىندانغا ئايلانغان تۇرسا، ئۇلار بۇ يەردە قانداق ياشايدۇ؟ ئۇلار قاچانغىچە سەبرى قىلدى؟ ئۇلارمۇ ئازاپ-كۈلپەتنى ھىس قىلىدىغان ئادەم ئەمەسمۇ؟

اللە مۇسا ئەلەيھىسسالامغا ئىسرائىل ئەۋلادلىرىنى ئېلىپ، كىچىدە مىسىردىن چىقىپ كېتىشنى ۋەھىي قىلىپتۇ. فىرئەۋننىڭ ئايغاچچىلىرى بۇنى بىلىپ قېلىپ، فىرئەۋنگە خەۋەر قىلىپ قويۇپتۇ.

مۇسا ئەلەيھىسسالام كىچىدە بەنى ئىسرائىلنى ئېلىپ، پەلەستىنگە قاراپ مېڭىپتۇ. ئۇلار ئۇن ئىككى قەبىلە بولۇپ، ھەر قەبىلىنىڭ قەبىلە باشلىقى بار ئىدى.

شامغا بارىدىغان يول قۇرۇقلۇق يولى ئىدى. مۇسا ئەلەيھىسسالام ئۇ يولدىن ئىككى قىتىم ئۆتكەن بولۇپ، ئۇ يولنى ياخشى بىلەتتى. ئۇلار يولغا چىققان چاغدا مۇسا ئەلەيھىسسالام بىر ئىشنى ئىرادە قىلىپتۇ، بىراق، اللە يەنە بىر ئىشنى ئىرادە قىلىپتۇ. ئاخىرى اللە ئىرادە قىلغان ئىش يۈز بېرىپتۇ.

مۇسا ئەلەيھىسسالام يولدىن ئېزىپ كېتىپتۇ. گەرچە ئۇ يولدىن ئاداشقان بولسىمۇ، بىراق، تەقدىر ئاداشمىغان ئىدى. مۇسا ئەلەيھىسسالام بەنى ئىسرائىلنى ئېلىپ شىمال تەرەپكە ماڭدىم دەپ ئويلاپتۇ. ئەمما قاراڭغۇ كىچىدە شەرق تەرەپكە كېتىپ قىلىپتۇ. بىردىنلا ئۇلارنىڭ ئالدىنى ئۆركەشلەپ ئېقىۋاتقان قىزىل دېڭىز توسۇپتۇ.

- ۋاي اللە! بىز قەيەرگە كېلىپ قالدۇق؟

- ئالدىمىزنى دېڭىز توسۇۋالدىغۇ؟

- بىز يولدىن ئادىشىپ قېلىپتۇق.

ئۇلار ئارقىسىغا قاراپ چۆچۈپ كېتىپتۇ. چۈنكى، ئۇلارنىڭ كەينىدىن بىر زور قوشۇن قوغلاپ كېلىۋىتىپتۇ. بۇنى كۆرگەن ئىسرائىل ئەۋلادلىرى تەرەپ-تەرەپتىن مۇسا ئەلەيھىسسالامنى ئەيىپلەشكە باشلاپتۇ:

- ھەي ئىمران ئوغلى، نىمە قىلغىنىڭ بۇ؟ بىزنى ئارقىمىزدىن ئۆلتۈرگۈزۈۋەتكۈدەك بىز ساڭا نىمە قىلدۇق؟ فىرئەۋن بىزنى چاشقانىنى ئۆلتۈرگەندەك ئۆلتۈرۈپ تاشلىسۇن دەپ بىزنى دېڭىز بويىغا باشلاپ كەلدىڭمۇ؟ بۇ يەردىن يا قاچقىلى يا قۇتۇلغىلى بولمىسا، ئەمدى بىز ئۆلىدىغان بولدۇق.

- بىز ساڭا ھېچبىر يامانلىق قىلمىغان ئىدۇققۇ؟ نىمە دەپ بىزدىن بۇنداق ئوچ ئالسىن؟.

- سېنىڭ سەۋەبىڭدىن بىزگە يەتكەن بالا-كۈلپتەتلەر ئازمىدى، ئەمدى بىزنى بۇ يەرگە باشلاپ كەلگىنىڭ نىمىسى؟

- ئالدىمىزدا دېڭىز، كەينىمىزدە دۈشمەن، بىزگە ئەمدى ئۆلۈمدىن باشقا يول يوق.

ئىسرائىل ئەۋلادلىرىنىڭ كۆز ئالدى قاراڭغۇلىشىپ، ھاياتتىن ئۈمىدىنى ئۈزۈپتۇ. ئۆلۈمنى كۆز ئالدىغا كەلتۈرۈپ، ئاۋازى ئىچىگە چۈشۈپلا كېتىپتۇ.

بىراق، اللەنىڭ پەيغەمبىرى مۇسا ئەلەيھىسسالامنىڭ اللەغا بولغان ئىمان ۋە ئىشەنچىسىدە قىلچىلىك تەۋرىنىش بولماپتۇ. كىشىلەر ئۇنىڭدىن پەيغەمبەرلىكنىڭ بۈيۈك ساداسىنى ئاڭلاپتۇ. مۇسا ئەلەيھىسسالام ئۇلارغا: «ئۇنداق بولمايدۇ (يەنى ھەرگىز يېتىشمەيدۇ)، پەرۋەردىگارىم ھەقىقەتەن مەن بىلەن بىرگە، مېنى (قۇتۇلۇش يولىغا) باشلايدۇ» دەپتۇ.

اللە مۇسا ئەلەيھىسسالامنى ھاسىسى بىلەن دېڭىزغا ئۇرۇشنى ئېيتىپتۇ. مۇسا ئەلەيھىسسالام ھاسا بىلەن دېڭىزغا ئۇرغان ھامان دېڭىز يېرىلىپ، سۇ ئىككى تەرەپتە تاغدەك دۆۋلىنىپ تۇرۇپتۇ. ئون ئىككى قەبىلە ئۈچۈن ئون ئىككى يول ئېچىلىپتۇ. ئىسرائىل ئەۋلادلىرى دېڭىزدىن ئۆتۈپ قۇرۇقلۇققا تىنىچ-ئامان يېتىپ كېلىپتۇ.

### 34- فىرئەننىڭ غەرق بولۇشى

فىرئەن ئىسرائىل ئەۋلادلىرىنىڭ دېڭىزدىن تىنىچ-ئامان كېسىپ ئۆتكەنلىكىنى كۆرۈپ، لەشكەرلىرىگە: «قاراڭلار، دېڭىز مېنىڭ بۇيرۇقۇمغا ئىتائەت قىلىپ يېرىلدى، بۇ قاچقۇنلارنى ھازىرلا تۇتۇۋالىمەن» دەپتۇ ۋە لەشكەرلىرىنى باشلاپ ئىسرائىل ئەۋلادلىرى ماڭغان يولغا كىرىپتۇ.

بۇنى كۆرۈپ تۇرغان ئىسرائىل ئەۋلادلىرى قورقۇپ، يەنە قايتىدىن ۋاپاساقا، زارلىنىشقا باشلاپتۇ:

- دۈشمەن بىزنى قوغلاپ كېلىۋاتىدۇ، ئۇ بىز ماڭغان يولدىن ئۆتمەكچى بولۇۋاتىدۇ، ئۇ ئەمدى بىزگە يېتىشىۋالدىغان بولدى، ئۇ بىزنى تۇتۇۋالسا ياكى مۇشۇ يەردىلا ئۆلتۈرۈۋەتسە بىز قانداق قىلارمىز؟

مۇسا ئەلەيھىسسالام دېڭىزنىڭ بۇرۇنقى ھالىتىگە قايتىشى ئۈچۈن ھاسىسى بىلەن دېڭىزنى ئۇرماقچى بولغاندا، اللە ئۇنىڭغا ۋەھىي قىلىپ: «دېڭىزنى تىپتىنچ (يەنى سەن ئۆتۈپ كەتكەندىن كېيىن، قۇرۇق ھالىتى بۇيىچە) قويغىن، ئۇلار ھەقىقەتەن غەرق قىلىنغۇچى قوشۇندۇر» دەپتۇ.

فىرئەۋن ۋە ئۇنىڭ لەشكەرلىرى دېڭىزنىڭ بۇ چېتىگە يېتىپ كېلەي دېگەندە، دېڭىز ئىچىدىن ئېچىلغان يولنىڭ ئىككى تەرىپىدىكى تاغدەك دۆۋلىشىپ تۇرغان سۇلار ئۇلارنىڭ ئۈستىدىن قاپلاپتۇ. ئەھۋالنىڭ ھەقىقەتەن جىددىلىكىنى كۆرگەن فىرئەۋننىڭ مەستلىكى يېشىلىپتۇ. فىرئەۋن غەرق بولىدىغان ۋاقىتتا «ئىمان ئېيتتىمكى، ئىسرائىل ئەۋلادى ئىمان ئېيتقان ئىلاھتىن غەيرىي ئىلاھ يوقتۇر، مەن مۇسۇلمانلاردىنمەن» دەپتۇ.

ياق، ئەمدى ئىمان ئېيتقاننىڭ قىلچە پايدىسى يوق. «داۋاملىق يامان ئىشلارنى قىلىپ بېشىغا ئۆلۈم كەلگەن چاغدا، ئەمدى تەۋبە قىلدىم دېگۈچىلەرنىڭ تەۋبىسى قۇبۇل قىلىنمايدۇ»، «پەرۋەردىگارنىڭ بەزى ئالامەتلىرى كەلگەن كۈنىدە ئىلگىرى ئىمان ئېيتىمىغانلارنىڭ ياكى ئىمان ئېيتىپ ياخشى ئىش قىلمىغانلارنىڭ ئېيتقان ئىمانى پايدىسىز بولىدۇ.»

فىرئەۋنگە: «(ھاياتتىن ئۈمىد ئۈزگىنىڭدە) ئەمدى (ئىمان ئېيتامسەن؟) ئىلگىرى اللەغا ئاسىيلىق قىلغان ۋە بۇزغۇنچىلاردىن بولغان ئىدىڭ» دېيىلدى.

فىرئەۋن دېڭىزغا غەرق بولۇپتۇ. مىڭلىغان بوۋاقلارنى بوغۇزلاپ، مىڭلىغان ئادەملەرنى دارغا ئېسىپ ئۆلتۈرگەن زالىم پادىشاھ ئاخىرى دېڭىزغا غەرق بولۇپ ئۆلۈپتۇ.

ئۇ تەختىدىن، ئوردىسىدىن ۋە ھۆكۈمرانلىقىدىن يىراق بىر جايدا ئۆلۈپتۇ. ئۇنى داۋالايدىغان تىۋىپ، ۋەسىيىتىنى ئاڭلايدىغان دوست ۋە ئۇنىڭغا يىغلايدىغان كۆزلەر ئەمدى بۇ يەردە يوق ئىدى.

ئىسرائىل ئەۋلادلىرى فىرئەۋننىڭ ئۆلۈمىدىن شەكىلنەتتى. شۇڭا ئۇلار: «فىرئەۋن ئۆلمەيدۇ، بىز ئەزەلدىن ئۇنىڭ تاماق يەپ، ئىچمىلىك ئىچكىنىنى كۆرۈپ باقمىغان» دېيىشەتتى.

دېڭىز ئۇنىڭ جەستىنى قىرغاققا ئىتتىرىپ چىقىرىپتۇ، ئاندىن ئۇلار فىرئەۋننىڭ راستلا ئۆلگەنلىكىگە ئىشىنىپتۇ.

اللە فىرئەۋنگە: «سەندىن كېيىنكىلەرگە ئىبرەت بولۇشۇڭ ئۈچۈن، بۈگۈن سېنىڭ جەستىڭنى قۇتقۇزىمىز (يەنى سېنىڭ جەستىڭنى دېڭىزدىن چىقىرىپ قويىمىز)» دەپتۇ.

فىرئەۋننىڭ جەستى قارىغۇچىلار ئۈچۈن ئىبرەت ۋە ئىبرەتكە ئىگە قىلىدىغان ئالامەت بولۇپتۇ. ئۇنىڭ بارلىق لەشكەرلىرى سۇغا غەرق بولۇپتۇ، ھېچكىم ئامان قالماپتۇ. ئۇلار مىسىرنى ئارقىسىدا قالدۇرۇپ، ئۇ دۇنياغا كېتىپ قېلىپتۇ. شۇنچە كەڭ زېمىندا ئۇلار ئۈچۈن دەپنە قىلىنغۇدەك جاي تېپىلماپتۇ.

«ئۇلار (غەرق بولۇپ) نۇرغۇن باغلارنى، بۇلاقلارنى، زىرائەتلەرنى، چىرايلىق جايلارنى قالدۇردى، ئۇلار بەھرىمەن بولۇۋاتقان نېمەتلەرنى قالدۇردى، شۇنداق قىلىپ، ئۇلارنى باشقىلارغا (يەنى بەنى ئىسرائىلغا) مىراس قىلىپ بەردۇق، ئۇلارغا ئاسمانمۇ، زېمىنمۇ

يىغلىمىدى، ئۇلارغا مۆھلەتمۇ بېرىلمىدى.»

### 35- قۇرۇقلۇقتا

ئىسرائىل ئەۋلادلىرى قۇرۇقلۇققا تىنچ-ئامان يېتىپ كېلىپ ئەركىن ھاۋادىن نەپەس ئېلىپتۇ. مانا ئەمدى ئۇلار قۇرۇقلۇقتىن قۇتۇلغان بولۇپ، بۇ يەردە فىرئەۋن، ھامان ۋە ئۇنىڭ چارلىغۇچى چىرىكلىرىدىن قورقمايتتى، اللەدىن باشقا ھېچكىمدىن قورقماي خاتىرجەم ھالدا ئەركىن ھەرىكەت قىلاتتى.

ئۇلار شەھەر ئاھالىسى ئىدى، ئۇلار بۇ تۈزلەڭلىكتە كۈن نۇرىنىڭ قىزدۇرۇشىغا بەرداشلىق بېرەلمەپتۇ.

ئۇلار اللەنىڭ مېھمانلىرى ئىدى، پادىشاھلار مېھمانلىرىغا چىدىر تىكىپ، ئۇلارنى قىزغىن كۈتۈۋالغاندەك، اللەمۇ بۇ مېھمانلارنى ئەتىۋارلاپ بۇلۇتنى ئۇلارغا سايە چۈشۈرۈپ بېرىشكە بۇيرۇپتۇ. ئۇلار قەيەرگە بارسا بۇلۇتمۇ ئۇلارغا ئەگىشىپ شۇ يەرگە بېرىپتۇ. ئۇلار ھەمىشە بۇلۇتنىڭ سايىسىدا مېڭىپتۇ.

ئىسرائىل ئەۋلادلىرى ئۇسساپ چاڭقاپ كېتىپتۇ. بۇ تۈزلەڭلىكتە يا بۇلاق يا ئۆستەڭ بولمىسا ئۇلار ئۇسسۇزلۇقنى قانداق قاندۇرىدۇ؟ ئۇلار مۇسا ئەلەيھىسسالامنىڭ ئالدىغا بېرىپ، خۇددى كىچىك بالا ئانىسىغا شىكايەت قىلغاندەك ئۇنىڭغا ئۇسسۇزلۇق ئۈستىدىن شىكايەت قىلىپتۇ.

مۇسا ئەلەيھىسسالام پەرۋەردىگارىغا دۇئا قىلىپ، سۇ تەلەپ قىلىپتۇ. ئۇلارنى قۇتقۇزىدىغان پەرۋەردىگاردىن باشقا كىم بار دەيسىز؟ اللە ئۇنىڭغا: «ھاساڭ بىلەن تاشنى ئۇرغىن» دەپتۇ.

مۇسا ئەلەيھىسسالام ھاسسى بىلەن تاشنى ئۇرغان ھامان «تاشتىن 12 بۇلاق ئېتىلىپ چىقتى، ھەممە ئادەم (يەنى قەبىلە) ئۆزىنىڭ سۇ ئىچىدىغان ئورنىنى بىلدى».

ئىسرائىل ئەۋلادلىرىنىڭ قورسىقى ئېچىپتۇ. ئۇلار مۇسا ئەلەيھىسسالامنىڭ ئالدىغا بېرىپ، خۇددى كىچىك بالا ئانىسىغا شىكايەت قىلغاندەك ئۇنىڭغا قورساق ئاچلىقى ئۈستىدىن شىكايەت قىلىپ: «سەن بىزنى مۈە-چۈە مول بولغان مىسىر زېمىنىدىن ئايرىۋەتتىڭ، بۇ چۆلدە ئەمدى بىزگە كىم تائام بېرىدۇ؟» دەپتۇ.

مۇسا ئەلەيھىسسالام پەرۋەردىگارىغا دۇئا قىلىپ، تائام تەلەپ قىلىپتۇ. اللە ئۇلارغا تائام چۈشۈرۈپ بېرىپتۇ. يەنى ئۇلارغا دەرەخ يوپۇرماقلىرى ئۈستىدە ھالۋىغا ئوخشايدىغان بىر خىل تاتلىق يىمەكلىك بىلەن ئۇلار دەرەخلەردىن ئاسانلا تۇتۇپ ئالدىغان بىر خىل قۇشنىڭ گۆشىنى رىزىق قىلىپ بېرىپتۇ.

مانا بۇ اللە ئۇلارغا چۈشۈرۈپ بەرگەن تەرەنجىبىن ۋە بۆدۈنە بولۇپ، بۇ اللەنىڭ ئۆز

مېھمانلىرىغا بەرگەن زىياپىتى ئىدى.

### 36 - ئىسرائىل ئەۋلادلىرىنىڭ تۈزكۈرلۈقى

ئىسرائىل ئەۋلادلىرىنىڭ ئۇزاق مەزگىللىك قۇل قىلىنىشى ئۇلارنىڭ ئەخلاق ۋە خاراكتېرىنى پۈتۈنلەي بوزۇۋەتكەن ئىدى. ئۇلار بىر نەرسە ئۈستىدە مۇقىم تۇرالمايتتى، ئىزچىللىققا بەرداشلىق بېرەلمەيتتى، ئۇلارنىڭ تەبىئىتىنى تۇراقسىزلىق ۋە تۇتۇقسىزلىق ئىگىلىگەن ئىدى.

ئۇلار خاراكتېر جەھەتتە خۇددى كىچىك بالغا ئوخشايتتى. تەشەككۈرى ئاز، شىكايىتى كۆپ ئىدى. زىرىككەك ئىدى، چەكلەنگەن ئىشنى قىلىشقا ئامراق، بۇيرۇلغان ئىشنى قىلىشقا ئۆچ ئىدى.

ئۇزاق ئۆتمەيلا ئۇلار مۇسا ئەلەيھىسسالامغا: «بىز گۆش ۋە ھالۋىنى يەۋىرىپ بۇ بىر خىل تاماقتىن زىرىككەپ كەتتۇق، بىزنىڭ كۆكتات يىگۈمىز كېلىپ كەتتى، «ئى مۇسا! بىز بىر خىل يېمەكلىككە چىداپ تۇرالمايمىز، بىز ئۈچۈن پەرۋەردىگارىڭغا دۇئا قىلغىن، بىزگە زېمىننىڭ كۆكتاتلىرىدىن تەرخەمەك، سامساق، يېسىمۇق ۋە پىيازلىرىنى ئۆستۈرۈپ بەرسۇن» دەپتۇ.

مۇسا ئەلەيھىسسالام ئۇلارنىڭ بۇ بىمەنە ۋە ئەخمىقانە تەلۋىدىن ھەيران قىلىپ: «سەلەر ياخشىنى ناچارغا تېگىشەمسىلەر؟ (يەنى پىياز، سامساق، كۆكتاتنى تەرەنجىبىن بىلەن بۆدۈنىدىن ئارتۇق كۆرەمسىلەر؟)»، ئىنساننىڭ قولى تەگمىگەن بۇ ئالاھىدە يېمەكلىكنى دېھقانلار ئۆستۈرگەن ئادەتتىكى كۆكتاتقا ئالماشتۇرامسىلەر؟» دەپ ئۇلارغا كاپىيتۇ.

ئىست! بۇزۇلغان خاراكتېر، ئىست! ياخشى بىلەن ياماننى پەرق ئېتەلمەيدىغان ئەقىل. ئۇلار قىلغان گېپىدىن يانماي، كۆكتات يەيمىز دېگەن تەلۋىدە چىڭ تۇرۇۋالغاقچا، مۇسا ئەلەيھىسسالام ئۇلارغا: «سەلەر سورىغان نەرسىنى ھەرقانداق شەھەر ۋە رايوندىن تاپقىلى بولىدۇ، (بىرەر شەھەرگە كىرىڭلار، (شۇ يەردە) تىلىگىنىڭلار بار)» دەپتۇ.

### 37 - ئىسرائىل ئەۋلادلىرىنىڭ جاھىللىقى

ئىسرائىل ئەۋلادلىرى خاراكتېر جەھەتتىن كىچىك بالىنىڭ ئۆزى ئىدى، ئۇلار جاھىل ۋە ئۆز بېشىمچى بالغا ئوخشايتتى. ئۇلار بۇيرۇققا خىلاپلىق قىلىشنى ۋە ئۇنى مەسخىرە قىلىشنى ياخشى كۆرەتتى. ئۇلار بۇيرۇلغان ئىشنىڭ ئەكسىنى قىلىشقا خۇشتار ئىدى.

ئۇلار كەپسىز بالغا ئوخشاش «ئولتۇر» دېسە قوپۇپ، «قوپ» دېسە ئولتۇراتتى. «گەپ قىلما» دېسە سۆزلەپ، «سۆزلە» دېسە جىم تۇرۇۋالاتتى.

ئۇلارنىڭ تەبىئىتىدە بالىلارچە ئەسكىلىك، دۈشمەنلەرچە مەسخىرەۋازلىق ۋە ساراڭلارچە

دۆتلۈك مۇجەسسەملەشكەن ئىدى.

ئۇلار بىرەر شەھەردە تۇرۇشنى، ئۇ يەرنىڭ كۆكتاتلىرىنى مەزە قىلىپ يېيىشنى ئۈزۈندىن بىرى ئارزۇ قىلىپ كېلىۋاتاتتى. ئەمما ھەيران قالارلىقى شۇكى، اللە ئۇلارغا: «سىلەر بۇ شەھەر (يەنى بەيتۇلمۇقەددەس)دە تۇرۇڭلار، ئۇ يەردىكى يېمەكلىكلەردىن خالىغىنىڭلارچە يەڭلار، شەھەر دەرۋازىسىدىن سەجدە قىلغان ھالدا كىرىڭلار، (كىرىۋاتقان چېغىڭلاردا) ئى اللە! گۇناھلىرىمىزنى كەچۈرگىن، دەڭلار، جىمى گۇناھلىرىڭلارنى مەغپىرەت قىلىمىز، ياخشىلىق قىلغۇچىلارغا (ساۋابىنى) زىيادە بېرىمىز» دېگەن چاغدا، ئۇلار بۇ ئىلاھىي بۇيرۇقتىن غەزەپلىنىپ، شەھەرگە مەجبۇرى ھالدا كىرىپتۇ. اللەنىڭ بۇيرۇقىنى مەسخىرە قىلىپتۇ.

«ئۇلارنىڭ ئىچىدىكى زالىملار ئۇلارغا ئېيتىلغان سۆز (اللەنىڭ ئەمرىنى) باشقا سۆزلەرگە ئۆزگەرتىۋەتتى».

شۇ سەۋەبتىن اللە ئۇلارغا بالا ئەۋەتىپتۇ. ئۇلار ۋابا كېسىلىدە چاشقاننىڭ ئۆلۈمىدە ئۆلۈپتۇ.

ئەگەر ئۇلار بىرەر ئىشقا بۇيرۇلسا ئۇنى قىلىشقا ئالدىرماستىن، ئەكسىچە ئۇنى كوچىلاپ سورايتتى، ئوچۇر-بۇجۇرلىرىغىچە زىغىرلاپ سوراپ كېتەتتى.

ئىسرائىل ئەۋلادلىرى ئىچىدە ئۆلۈم ھادىسىسى يۈز بېرىپتۇ. ئۇلار زور تىرىشچانلىق كۆرسەتكەن بولسىمۇ، بىراق، قاتىلىنى ئىزدەپ تاپالماپتۇ. ئاخىرى ئۇلار مۇسا ئەلەيھىسسالامنىڭ ئالدىغا كېلىپ: «ئى اللەنىڭ پەيغەمبىرى بۇ ئىشتا سەن بىزگە ياردەم بەرگىن، سەن اللەغا دۇئا قىلغىن، ئۇ بىزگە قاتىلىنى كۆرسىتىپ بەرسۇن» دەپتۇ.

### 38 - كالا

مۇسا ئەلەيھىسسالام پەرۋەردىگارىغا دۇئا قىلىپتۇ. اللە ئۇلارنى بىر كالا بوغۇزلاشقا بۇيرۇپتۇ. مۇسا ئەلەيھىسسالام ئۇلارغا: «اللە ھەقىقەتەن سىلەرنى بىر كالا بوغۇزلاشقا بۇيرۇيدۇ» دەپتۇ.

بۇ ئۇلارغا تېپىلغۇسىز بىر ئىش بولۇپتۇ. ئۇلار بۇ ئىشنى زىغىرلاپ، كوچىلاپ سوراۋىرىپتۇ. ئۇلار مۇسا ئەلەيھىسسالامنىڭ سۆزىگە چىن پۈتمەي: «سەن بىزنى مەسخىرە قىلىۋاتامسەن؟» دەپتۇ.

- «جاھىللاردىن (يەنى مەسخىرە قىلغۇچىلاردىن) بولۇپ قېلىشتىن اللەغا سېغىنىپ پاناھ تىلەيمەن» - دەپتۇ مۇسا ئەلەيھىسسالام.

ئۇلار يەنە سوئال سوراپ: «بىز ئۈچۈن پەرۋەردىگارىڭغا ئىلتىجا قىلغىنكى، بىزگە قانداق كالا ئىكەنلىكىنى بايان قىلسۇن» دەپتۇ.

- «الله ئۇنى قېرىمۇ ئەمەس، ياشمۇ ئەمەس، ئوتتۇرا ياش بولسۇن دەپ ئېيتتى، سىلەر بۇيرۇلغاننى قىلىڭلار» - دەپتۇ مۇسا ئەلەيھىسسالام ئۇلارغا.

ئۇلار بۇنىڭلىق بىلەنلا توختاپ قالماي، قانداق رەڭلىك كالا ئىكەنلىكىنى سوراپ: «بىز ئۈچۈن پەرۋەردىگارنىڭغا ئىلتىجا قىلغىنىكى، بىزگە ئۇنىڭ رەڭگىنى بايان قىلسۇن» دەپتۇ.

- «الله ھەقىقەتەن ئۇنىڭ رەڭگى قارىغۇچىلارنى زوقلاندىرىدىغان ساپسىرىق بولسۇن دېدى» - دەپتۇ مۇسا ئەلەيھىسسالام ئۇلارغا.

ئۇلار يەنە سوراپتۇ: «پەرۋەردىگارنىڭغا ئىلتىجا قىلغىن، ئۇنىڭ قانداق ئىكەنلىكىنى بىزگە بايان قىلسۇن، (يەنى دېھقانچىلىققا ئىشلىتىلگەن كالىمۇ، ياكى سەمرىتىش ئۈچۈن بېقىلغان كالىمۇ؟) بۇ بىزگە مۇجمەل بولۇپ قالدى (بۇ ئېنىق بولىدىغان بولسا) خۇدا خالىسا (ئۇنى) بىز چوقۇم تاپىمىز.»

- «الله ئۇنىڭ يەر ھەيدەپ، ئېكىن سۇغۇرۇپ كۆندۈرۈلگەن بولماسلىقىنى، بېجىرىم، ئالىسى يوق (يەنى رەڭگىدە سېرىقلىقتىن باشقا رەڭ يوق) بولۇشىنى ئېيتتى» - دەپتۇ مۇسا ئەلەيھىسسالام.

ئۇلار: «خۇدا خالىسا (ئۇنى) بىز چوقۇم تاپىمىز» دېگەنلىكى ئۈچۈن، بۇ قىتىم اللەنىڭ مۇۋەپپەقىيەت قىلىشى بىلەن سوئالدىن توختاپتۇ.

ئەسلىدە ئۇلار ھەر قانداق بىر كالىنى بوغۇزلىسا بولىۋىرەتتى، بىراق، ئۇلار سوئالنى تولا سوراپ مەسلىنى مۇرەككەپلەشتۈرۈۋەتكەنلىكى ئۈچۈن ئۇلارنىڭ ئىشى قىيىنلىشىپتۇ. ئۇلار يەر ھەيدەپ، ئېكىن سۇغۇرۇپ كۆندۈرۈلمىگەن، بېجىرىم، ئالىسى يوق (يەنى رەڭگىدە سېرىقلىقتىن باشقا رەڭ يوق)، رەڭگى قارىغۇچىلارنى زوقلاندىرىدىغان ساپسىرىق، ئوتتۇرا ياشلىق كالىنى ئىزدەپ بارمىغان يېرى قالماپتۇ.

بۇنداق سۈپەتكە ئىگە كالىنى ئۇلار تاپالماپتۇ. كالا بىر بولسا قېرى بولۇپ قالغان، بىر بولسا ياش بولۇپ قالغان، ئوتتۇرا ياشلىق بولسا رەڭگى ساپسىرىق بولمىغان، رەڭگى تەلەپكە لايىق بولسا يەر ھەيدەپ، ئېكىن سۇغۇرۇپ كۆندۈرۈلگەن بولۇپ قالغان.....، ئىشقىلىپ ئۇلار تولا سوئال سورىغاننىڭ زىيىنىنى يەتكۈدەك تارتىپتۇ. «ئۇ نىمە؟، بۇ نىمە؟، ئۇ قانداق؟، بۇ قانداق؟» دەۋرىشنىڭ زىيانلىق ئاقىۋىتىنى كۆرۈپ يېتىپتۇ.

الله يىتىم بالغا ياخشىلىقنى ئىرادە قىلىپ، ئۇلارغا كالىنى تەقدىر قىلىپتۇ. ئۇلار كالىنى تاپقان بولسىمۇ، بىراق، ئۇنى قىممەت پۇلغا سېتىۋاپتۇ.

«ئۇلار (كالىنى) تېپىپ كېلىپ بوغۇزلىدى، (ئۇلار سوئال سورىۋەرگەنلىكتىن) بۇنى ئورۇنلىيالمىغىلى تاس قالدى.»

الله ئۆلتۈرۈلگۈچىنى كالىنىڭ قۇيرۇقى بىلەن ئورۇشقا بۇيرۇپتۇ. ئۇ تىرىلىپ قاتىلىنىڭ

ئىسمىنى ئېيتىپ بېرىپتۇ.

### 39- شەرىئەت

ئىسرائىل ئەۋلادلىرى فىرئەۋننىڭ مۇستەملىكىسىدىن قۇتۇلۇپ، ئەركىن ھۆر ھاياتقا ئېرىشىپتۇ. قۇللۇق ئىچىدىكى ھاياۋانلارچە خار ھاياتتىن چۆلدىكى مۇستەقىل شەرەپلىك ھاياتقا چىقىپتۇ. مانا ئەمدى ئۇلار ئىشلىرىدا ئۇلارغا ھۆكۈم قىلىدىغان، ئۇلارنىڭ يولىنى يورۇتىدىغان ئىلاھىي شەرىئەتكە مۇھتاج بولۇپتۇ.

ئىنسان ئىلاھىي شەرىئەتنىڭ يوليورۇقى ۋە پەرۋەردىگارى تەرىپىدىن كەلگەن نۇرغا ئىرىشەلمىگەندە، ئۇنىڭ ئىنساندەك ياشىشى مەڭگۈ ئەمەلگە ئاشمايدۇ. ئۆز دۇنياسىنى پەرۋەردىگارىنىڭ نۇرى بىلەن يورۇتمىغان ئىنسان مەڭگۈ قاراڭغۇ زۇلمەت ئىچىدە قالىدۇ.

بۇ نۇر پەيغەمبەرلەرنىڭ نۇرى بولۇپ، كىشىلەر ئۇنىڭ بىلەن ھىدايەت تاپىدۇ. مۇشۇ نۇر بىلەن ھىدايەت تاپمىغان ئىنسان قارىغۇ تۆڭگە ئوخشاش مەڭگۈ زالالەتتە قالىدۇ.

بۇ نۇر بىلەن يورۇتۇلمىغان ئەقىدە ۋەھىمە ۋە خوراپاتلار يىغىندىسىغا ئايلىنىپ قالىدۇكى، ئۇنىڭ بىمەنلىكىدىن كىچىك بالىلارمۇ كۈلۈپ تاشلايدۇ.

سىلەر مۇشرىكلار، كاپىرلار ۋە يەھۇدىي-خىرىستىئانلارنىڭ خوراپات-ئەپسانىلىرىنى ئاڭلىمىغانمۇ؟.

ئىلاھىي نۇردىن خالى ئىلىم گۇمان، شەك، تەخمىن ۋە نادانلىقدۇر. «ئۇلار پەقەت گۇمانغىلا ئاساسلىنىدۇ، گۇمان دېگەن ھەقىقىي ئىسپاتلاشتا ھېچنەرسىگە يارمايدۇ.»

دىندىن خالى ئەخلاق سۈنئىيلىك، رەڭۋازلىق، مۇبالىغە، كۆپتۈرۈش، كەمتۈكلۈك ۋە يىتەرسىزلىكتۇر. سىلەر پەيغەمبەرلەرگە ئەگەشمىگەن كىشىلەرنىڭ نەپسانىيەتچىلىك قىلىپ، چەك-چىگرالارنى بۇزۇپ، ھاۋايى-ھەۋەسنىڭ قۇلى بولۇپ كەتكەنلىكىنى كۆرمىگەنمۇ؟

توغرا ئەقىدە ئۈستىگە قۇرۇلمىغان ھۆكۈمرانلىق ۋە سىياسەت زۇلۇم ۋە ئىستىبادات بولۇپ، كىشىلەرنىڭ مال-مۈلكى ۋە ھوقۇقىنى ئىغىر دەرىجىدە دەخلى تەرىزگە ئۇچرىتىدۇ.

سىلەر اللەدىن قورقمايدىغان ۋە شەرىئەتكە ئەگەشمەيدىغان باشقۇرغۇچىلارنىڭ ئامانەتكە خىيانەت قىلىپ، ئومۇمنىڭ مال-مۈلكىنى بۇزۇپ-چاچقانلىقىنى، كىشىلەرنىڭ ھاياتى ۋە جېنى بىلەن ئويناشقانلىقىنى كۆرۈپ باقمىغانمۇ؟

ئۇلار كىشىلەرنى قانداق قۇل قىلدى؟ ئۇلار كىشىلەرنى پىرقىلەرگە بۆلۈپ، ئەرلىرىنى ئۆلتۈرۈپ ئاياللىرىنى قانداق خىزمەتكە سالدى؟

سىلەر بىرىنچى ۋە ئىككىنچى دۇنيا ئۇرۇشىدا قانچىلىك ئادەمنىڭ ئۆلتۈرۈلگەنلىكىنى بىلمەمسىلەر؟



ئۆز دۇنياسىنى پەرۋەردىگارنىڭ نۇرى بىلەن يورۇتمىغان ئىنسان مەڭگۈ قاراڭغۇ زۇلمەت ئىچىدە قالىدۇ. «(مانا بۇ) قاتمۇقات قاراڭغۇلۇقلاردۇر، (بۇ قاراڭغۇلۇققا گىرىپتار بولغۇچى) قولىنى ئۇزاتسا بارماقلىرىنى كۆرەلمەيدۇ، اللە نۇر ئاتا قىلمىسا، كىم بولمىسۇن، نۇرنى كۆرەلمەيدۇ (يەنى اللە ھىدايەت قىلمىغان ئادەم ھەرگىز ھىدايەت تاپمايدۇ)».

پەيغەمبەر كىشىلەرگە اللەغا قانداق ئىبادەت قىلىشى، كىشىلەر بىلەن ئۆز-ئارا قانداق مۇئامىلە قىلىشىنى ئۆگىتىدۇ.

پەيغەمبەر كىشىلەرگە ھايات ۋە تۇرمۇشتىكى، جۈملىدىن يىمەك-ئىچمەك، كىيىم-كېچەك، ئولتۇرۇپ-قوپۇش، ئۇخلاش-ئويغۇنۇش... قاتارلىقلاردىكى ئەدەب-قائىدىلەرنى تەلىم بېرىدۇ.

پەيغەمبەر كىشىلەرگە خۇددى مەھربان ئاتا سۆيۈملۈك بالىسىغا ئۆگەتكەندەك ئۆگىتىدۇ. كىشىلەر پەيغەمبەر ئالدىدا كىچىك بالىلارغا ئوخشايدۇ، ئۇلار پەيغەمبەرلەرنىڭ تەربىيىسىگە بالا ئاتىنىڭ تەربىيىسىگە مۇھتاج بولغاندىن بەكرەك مۇھتاج بولىدۇ.

پەيغەمبەرنىڭ تەربىيىسىنى قوبۇل قىلمىغان، پەيغەمبەرلەردىن ئەدەب ئۆگەنمىگەن ئادەم گويا ئۆزلىكىدىن چۆلدە ئۈنۈپ قالغان، پۇتاق ۋە شوخا-تىكەنلىرى ئېلىنمىغان دەرەخكە ئوخشاپ قالىدۇ.

#### 40- تەۋرات

اللە تەرەپتىن كىتاب ۋە ھىدايەت چۈشۈرۈلمىگەن ئۈممەتلەر زالالەت باياۋانىدا ئۆز مەۋجۇتلۇقىنى يوقاتقاندا، ئىسرائىل ئەۋلادلىرىنىڭ يوقۇلۇپ كەتمەسلىكى ئۈچۈن اللە مۇسا ئەلەيھىسسالامنى پاكلىنىپ، ئوتتۇز كۈن روزا تۇتۇشقا، ئاندىن كېيىن تۇر تېغىغا كېلىپ، پەرۋەردىگارنىڭ سۆزىنى ئاڭلاشقا ۋە پەرۋەردىگاردىن كىتاب قوبۇل قىلىشقا بۇيرۇپتۇ.

ئىسرائىل ئەۋلادلىرى ئىنكارچى ئۈممەت بولغاچقا مۇسا ئەلەيھىسسالام ئۇلارنىڭ ئۆزىگە گۇۋاھچى بولۇپ بېرىشى ئۈچۈن قەۋمى ئىچىدىن يەتمىش ئادەمنى تاللاپتۇ.

مۇسا ئەلەيھىسسالام قېرىندىشى ھارۇنغا: «(مەن قايتىپ كەلگەنگە قەدەر) قەۋمىگە مېنىڭ ئورۇنباشارم بولۇپ تۇرغىن، (ئۇلارنىڭ ئىشىنى) تۈزىگىن، بۇزۇقچىلىق قىلغۇچىلارنىڭ يولىدا ماڭمىغىن» دەپ ئۇنى قەۋمىگە يولباشچى قىلىپ قالدۇرۇپ قويۇپ، پەرۋەردىگارى بىلەن ئۇچرىشىدىغان جايغا قاراپ مېڭىپتۇ. ئۇ اللە بىلەن ئۇچرىشىشقا بولغان ئىنتىلىشنىڭ تۈرتكىسىدە تۇر تېغىغا قەۋمىدىن بۇرۇن ئالدىراپ يېتىپ كېلىپتۇ.

- «ئى مۇسا! تۇرسىناغا قەۋمىڭدىن ئىلگىرى كېلىشىڭنىڭ سەۋەبى نېمە؟» - دەپ سوراپتۇ اللە ئۇنىڭدىن.

- «ئۇلار ئىزىمنى قوغلىشىپ كېلىۋاتىدۇ، پەرۋەردىگارم! سېنى رازى بولسۇن دەپ بۇ يەرگە ئالدىراپ كەلدىم» - دەپتۇ مۇسا ئەلەيھىسسالام.

ئۇ تۇرسىناغا يېتىپ كېلىپتۇ، اللە ئۇنىڭغا بىۋاستە سۆزلەپ، ئۇنى ئۆزىگە يېقىن قىلىپتۇ. بۇ خىل يېقىنلىق ئۇنىڭ اللەغا بولغان ئىنتىلىش تۇيغۇسىنى ھەسسەلەپ كۈچەيتىۋېتىپتۇ - دە، ئۇ ئۆزىنى تۇتۇۋالماي: «پەرۋەردىگارم! ماڭا ئۆزەڭنى كۆرسەتكىن، مەن سېنى بىر كۆرۈپ ئالاي» دەپتۇ.

اللە مۇسا ئەلەيھىسسالامنىڭ بۇنىڭغا بەرداشلىق بىرەلمەيدىغانلىقىنى بىلەتتى. چۈنكى، «كۆزلەر اللەنى كۆرمەيدۇ، اللە كۆزلەرنى كۆرۈپ تۇرىدۇ، اللە (بەندىلىرىگە) مېھرىباندۇر، ھەممىدىن خەۋەرداردۇر»

بۇنىڭغا تاغلارمۇ بەرداشلىق بىرەلمەيدۇ. تاغلار اللەنىڭ نۇرىنى كۆتۈرۈش ئۇياقتا تۇرسۇن، اللەنىڭ سۆزىنىمۇ كۆتۈرەلمەيدۇ.

«ئەگەر بىز بۇ قۇرئاننى تاغقا نازىل قىلساق، چوقۇم سەن ئۇنىڭ اللەدىن قورققانلىقتىن باش ئەگكەنلىكىنى، يېرىلىپ كەتكەنلىكىنى كۆرەتتىڭ.»

اللە مۇسا ئەلەيھىسسالامغا: «مېنى (بۇ دۇنيادا) ھەرگىز كۆرەلمەيسەن (چۈنكى ئىنساننىڭ بۇ ئاجىز تېنى بۇنىڭغا تاقەت قىلالمايدۇ). لېكىن تاغقا قارىغىن، ئەگەر تاغ ئورنىدا مەھكەم تۇرالىسا، مېنى كۆرەلمەيسەن» دېدى.

پەرۋەردىگارى تاغقا تەجەللى قىلىش (ئۆز نۇرىنى ئاشكارا قىلىش) بىلەن، تاغنى تۈپتۈز قىلىۋەتتى، مۇسا بېھوش بولۇپ يىقىلدى. ئۇ ھوشىغا كېلىپ: «(پەرۋەردىگارم!) سەن پاكئۇرسەن، ساڭا تەۋبە قىلدىم، مەن (سېنىڭ ئۇلۇغلۇقۇڭغا) ئىشەنگۈچىلەرنىڭ ئەۋۋىلىمەن» دېدى.

اللە ئېيتتى: «ئى مۇسا! مەن ھەقىقەتەن سېنى (زامانىڭدىكى) كىشىلەر ئارىسىدىن پەيغەمبەرلىككە ۋە مەن بىلەن (بىۋاستە) سۆزلىشىشكە تاللىدىم، ساڭا مەن ئاتا قىلغان پەيغەمبەرلىكنى قوبۇل قىلغىن ۋە شۈكۈر قىلغۇچىلاردىن بولغىن.»

مۇسا ئەلەيھىسسالام ئىسرائىل ئەۋلادى دىنىدا موھتاج بولغان ۋەز - نەسىھەت، دىنىي ئەھكاملارنىڭ ھەممىسى تەپسىلىي يېزىلغان تەۋرات تاختىلىرىنى تاپشۇرۇپ ئېلىپتۇ. اللە ئۇنى تەۋراتنى مەھكەم تۇتۇشقا ھەمدە قەۋمنى ئۇنىڭدىكى ئەڭ گۈزەل ئەھكاملارغا ئەمەل قىلىشقا بۇيرۇشقا ئەمرى قىلىپتۇ.

مۇسا ئەلەيھىسسالام قەۋمى ئىچىدىن تاللىغان يەتمىش ئادەمنىڭ قېشىغا كېلىپ، اللەنىڭ ئۇلارغا بەرگەن نىمىتىنى بايان قىلىپتۇ. بىراق، ئۇلار يۈزى قىلىنلىق ۋە قاراملىق بىلەن: «اللەنى ئوپۇنچۇق كۆرمىگىچە بىز ساڭا ھەرگىز ئىشەنمەيمىز» دەپتۇ.

ئۇلارنىڭ بۇ تۈزكۈرلۈقىغا اللەنىڭ غەزىبى كېلىپ، ئۇلارغا ئازاب چۈشۈرۈپتۇ. شۇئان ئۇلارنى چاقماق سوقۇپتۇ. ئۇلار اللە ياراتقان چاقماقنى كۆتۈرەلمىگەن يەردە، اللەنىڭ نۇرىنى قانداقمۇ كۆتۈرەلسۇن؟.

مۇسا ئەلەيھىسسالام پەرۋەردىگارىغا دۇئا قىلىپ: «پەرۋەردىگارىم! خالىغان بولساڭ ئۇلارنى ۋە مېنى بۇرۇنلا ھالاك قىلغان بولاتتىڭ. ئارىمىزدىكى ئەخمەقلەرنىڭ قىلمىشى تۈپەيلىدىن بىزنى ھالاك قىلامسەن؟» دەپتۇ.

اللە مۇسا ئەلەيھىسسالامنىڭ دۇئاسىنى ئىجابەت قىلىپتۇ. ئۇلارنى شۈكرى قىلسۇن دەپ ئۆلگەندىن كېيىن قايتا تىرىلدۈرۈپتۇ.

#### 41- موزاي

ئىسرائىل ئەۋلادلىرى ئۇزۇن زامانلاردىن بىرى مىسىردا مۇشرىكلار بىلەن بىللە ياشاپ كەلگەن ئىدى. قىبىتلار مىسىردا كۆپلىگەن نەرسىلەرگە چوقۇناتتى. بۇ خىل ئەھۋال ئاستا-ئاستا ئۇلارنىڭ شىرىكىنى ئۆچ كۆرۈش تۇيغۇسىنى ئۆلتۈرۈپ، ئۇلارنىڭ قەلبىدە شىرىككە نىسبەتەن مايىللىقنى پەيدا قىلغان ئىدى.

ئۇلار پۇرسەت تاپسىلا سۇ ئازگالغا كىرىۋالغاندەك شىرىككە چاپلىشاتتى. ئۇلارنىڭ ساپ ئىنسانىي تەبىئىتى ۋە خاراكتىرى بۇزۇلغاچقا توغرا يولدىن كۆپرەك خاتا يولدا مېڭىشقا ئامراق ئىدى.

بىر قىتىم ئۇلار قۇلۇم دېڭىزىدىن ئۆتۈپ كېتىۋېتىپ، بۇتلىرىغا چوقۇنۇۋاتقان بىر قەۋمنىڭ يېنىدىن ئۆتكەندە: «ئى مۇسا! بىزگىمۇ ئۇلارنىڭ بۇتلىرىغا ئوخشاش بۇت ئورنىتىپ بەرگىن» دېگەن ئىدى.

مۇسا ئەلەيھىسسالامنىڭ غەزىبى كېلىپ: «(سىلەر ھەقىقەتەن نادان قەۋم ئىكەنسىلەر)، ئىستىسىلەرگە!، اللە سىلەرگە ئىنئام قىلدى، سىلەرنى ھەممىدىن ئارتۇق قىلدى، سىلەرگە دۇنيادا ھېچكىمگە بەرمىگەن نېمەتلەرنى بەردى. (اللە سىلەرنى (زامانىڭلاردىكى) جاھان ئەھلىدىن ئارتۇق قىلغان تۇرسا، سىلەرگە ئۇنىڭدىن باشقا ئىلاھ ئىزدەمدىم؟» دەپ ئۇلارغا كايىغان ئىدى.

مۇسا ئەلەيھىسسالام تۇر تېغىغا كېتىپ، بىر قانچە كۈن ئۇلاردىن ئايرىلىپ بولغىچە ئۇلار شەيتاننىڭ ئولجىسىغا ۋە شىرىكنىڭ قوللىغۇچىلىرىغا ئايلىنىپ كېتىپتۇ.

ئۇلارنىڭ ئارىسىدىكى سامىرى ئىسىملىك بىر ئادەم «(ئېرىتىلگەن زىبۇزىننەتلەردىن) ئۇلار ئۈچۈن بىر موزاي ھەيكەل ياساپتۇ. ئۇنىڭدىن موزايىنىڭ ئاۋازىغا ئوخشاش ئاۋاز چىقىدىكەن. ئۇلار (يەنى سامىرى ۋە ئۇنىڭ تەۋەلىرى): «بۇ سىلەرنىڭ ئىلاھىڭلاردۇر ۋە مۇسانىڭ ئىلاھىدۇر، مۇسا (ئىلاھنى بۇ يەردە) ئۇنتۇپ قېلىپ (ئۇنى ئىزدەپ تۇرسىناغا كەتتى)» دەپتۇ.

ئىسرائىل ئەۋلادلىرى بۇ موزايغا ئالدىنىپ، قارىغۇلارچە ئۇنىڭ ئالدىغا يىقىلىپتۇ.  
«ئۇ موزايىنىڭ ئۇلارنىڭ سۆزىگە جاۋاب بېرەلمەيدىغانلىقىنى، ئۇلارغا پايدا-زىيان يەتكۈزەلمەيدىغانلىقىنى ئۇلار ئۇقمامدۇ؟».

«ئۇلار موزايىنىڭ ئۆزلىرىگە سۆزلىيەلمەيدىغانلىقىنى، يول كۆرسىتەلمەيدىغانلىقىنى كۆرمىدىمۇ؟»

مۇسانىڭ قېرىندىشى ھارۇن مۇسا قايتىپ كېلىشتىن بۇرۇن ئۇلارنى بۇنىڭدىن توسۇپ، ئۇلارغا: «ئى قەۋمىم! سىلەر موزاي بىلەن قايىمۇقتۇرۇلدۇڭلار، سىلەرنىڭ پەرۋەردىگارنىڭلار مەرھەمەتلىك اللەدۇر، ماڭا بوي سۇنۇڭلار، (موزايغا چوقۇنۇشنى تەرك ئېتىش بىلەن) بۇيرىقىمغا ئىتائەت قىلىڭلار!» دەپتۇ.

بىراق، ئىسرائىل ئەۋلادلىرى سامىرنىڭ سېھىرى بىلەن ئازدۇرۇلغان، ئۇلارنىڭ قەلبىگە موزايىنىڭ مۇھەببىتى سىڭدۈرۈۋېتىلگەن ئىدى، شۇڭا ئۇلار: «مۇسا قايتىپ كەلگەنگە قەدەر ئۇنىڭغا چوقۇنۇپىرىمىز» دېيىشىپتۇ.

## 42- جازا

اللە مۇسا ئەلەيھىسسالامغا سامىرنىڭ ئىسرائىل ئەۋلادلىرىنى ئازدۇرغانلىقىنى خەۋەر قىلىپتۇ. مۇسا ئەلەيھىسسالام غەزەپلەنگىنىچە قايتىپ كېلىپتۇ. ئۇ قەۋمىگە ۋە قېرىندىشى ھارۇنغا غەزەپ قىلىپ: «ئى ھارۇن! ئۇلارنىڭ ئازغانلىقىنى كۆرگەن چېغىڭدا (خۇدالىق ئۈچۈن غەزەپلىنىشتە) ماڭا ئەگىشىشتىن نېمە توسالغۇ بولدى؟ مېنىڭ بۇيرىقىمغا خىلاپلىق قىلدىڭمۇ؟» دەپتۇ.

ھارۇن: «ئى قېرىندىشىم! مېنىڭ ساقلىمىنى ۋە چېچىمنى تارتىمىغىن، مەن ھەقىقەتەن سېنىڭ، ئىسرائىل ئەۋلادىنى بۆلۈۋېتىپسەن، سۆزۈمگە دىققەت قىلماپسەن، دېيىشىڭدىن قورقتۇم»، «ئى قېرىندىشىم! (بۇ) قەۋم مېنى بوزەك تاپتى، مېنى ئۆلتۈرۈۋەتكىلى تاس قالدى» دەپ ئۆزرە ئېيتىپتۇ.

مۇسا ئەلەيھىسسالام: «پەرۋەردىگارم! ماڭا ۋە مېنىڭ قېرىندىشىمغا مەغپىرەت قىلغىن، بىزنى رەھمىتىڭ دائىرىسىگە كىرگۈزگىن، سەن ئەڭ رەھىم قىلغۇچى زاتتۇرسەن» دەپتۇ.

ئاندىن مۇسا ئەلەيھىسسالام سامىرىغا قاراپ: «ئى سامىرى! سېنىڭ مۇنداق يامان ئىشنى قىلىشتىن غەربىڭ نېمە؟» دەپ سوراپتۇ.

سامىرى ئۆزىنىڭ جىنايىتىنى ئىتىراپ قىلىپ: «بۇنى ماڭا نەفسىم چىرايلىق كۆرسەتتى» دەپتۇ.

مۇسا ئەلەيھىسسالام سامىرىغا: «سەن بارغىن! سەن ئۆمۈرۋايەت (كۆرگەنلا كىشىگە) ماڭا يېقىنلاشماڭلار! دېگەيسەن (يەنى سېنىڭ كىشىگە يېقىنلاشماسلىقىڭ، كىشىنىڭ ساڭا

يېقىنلاشماسلىقى بۇ دۇنيادا ساڭا بېرىلگەن جازادۇر» دەپتۇ.

مۇسا ئەلەيھىسسالام ئۇنىڭغا باياۋاندىكى ياۋايى ھايۋانغا ئوخشاش يالغۇز ياشاش جازاسى بېرىپتۇ.

نېمىشقا دەمسىز؟

شېرىك ئارقىلىق مىڭلىغان ئىنسانلارنى بۇلغىغان ئىنسان چوقۇم ئىنسانلار تەرىپىدىن سۈرگۈن قىلىنىشى ۋە چەتكە قېقىلىشى كىرەك.

اللە بىلەن ئۇنىڭ بەندىلىرى ئوتتۇرىسىنى ئايرىۋەتكەن ئىنسان بىلەن باشقا ئىنسانلارنىڭ ئوتتۇرىسى چوقۇم ئايرىۋېتىلىشى كىرەك.

اللەنىڭ زېمىنىدا كىشىلەرنى اللەغا شېرىك كەلتۈرۈشكە چاقىرىغان گۇناھكار ئۈچۈن اللەنىڭ زېمىنى زىندان بولۇشى كىرەك.

مۇسا ئەلەيھىسسالام سامىرىغا جازا ھۆكۈم قىلىپ بولغاندىن كېيىن، مەلئۇن موزايىنى كۆيدۈرۈپ، ئۇنىڭ كۈلىنى دېڭىزغا چېچىشقا بۇيرۇپتۇ. ئىسرائىل ئەۋلادلىرى بىر مەھەل ئىلاھ بىلىپ چوقۇنغان موزايىنىڭ ئاقىۋىتىنى كۆرۈپ، ئۇنىڭ ئاجىز ۋە كىرەكسىز نەرسە ئىكەنلىكىنى كۆرۈپ يېتىپتۇ.

مۇسا ئەلەيھىسسالام ئىسرائىل ئەۋلادلىرىغا قاراپ: «ئى قەۋمىم! سىلەر موزايىنى مەبۇد قىلىپ، ھەقىقەتەن ئۆزۈڭلارغا زۇلۇم قىلىدىڭلار، ياراتقۇچىڭلارغا تەۋبە قىلىڭلار، موزايىغا چوقۇنمىغانلار چوقۇنغانلارنى ئۆلتۈرسۇن، مۇنداق قىلىش ياراتقۇچىڭلارنىڭ دەرگاھىدا سىلەر ئۈچۈن ياخشىدۇر» دەپتۇ.

مۇسا ئەلەيھىسسالامنىڭ بۇيرۇقىغا ئاساسەن ئىسرائىل ئەۋلادلىرىنىڭ ئىچىدىكى موزايىغا چوقۇنمىغانلار موزايىغا چوقۇنغانلارنى ئۆلتۈرۈپتۇ. شۇنىڭ بىلەن ئۇلار اللەنىڭ كەچۈرۈمىگە ئىرىشىپتۇ.

«شۈبھىسىزكى موزايىنى مەبۇد قىلىۋالغانلار پەرۋەردىگارىنىڭ غەزىبىگە ئۇچرايدۇ، بۇ دۇنيادا خارلىققا قالدۇ، (اللەغا) بوھتان قىلغۇچىلارغا بىز مۇشۇنداق جازا بېرىمىز».

مەيلى موزايىغا چوقۇنغۇچىلار بولسۇن ياكى مۇشرىكلار بولسۇن ئۇلارنىڭ ھەممىسى قىيامەتكىچە ئەنە شۇنداق جازاغا ئۇچرايدۇ.

#### 43- ئىسرائىل ئەۋلادلىرىنىڭ قورقۇنچاقلىقى

ئىسرائىل ئەۋلادلىرى مىسىردا قۇللۇق، ھاقارەت ۋە خارلىق ئىچىدە ئۆسۈپ يېتىلگەن، ياش-ئۆسمۈرلەر قۇللۇق ئىچىدىلا ئوتتۇرا ياش ۋە قېرىلارغا ئايلانغان، ئۇلارنىڭ تومۇرلىرىدىكى قانلارمۇ ئاللىقاچان سوۋۇپ كەتكەن ئىدى. شۇنداق بولغاچقا ئۇلار ئەمدى خوجايىنلىق چۈشىنى چۈشمەيدىغان، نە غازات، نە جىھاد دېگەنلەرنى ئويلاپ باقمايدىغان

ھالغا كېلىپ قالغان ئىدى.

ئىسرائىل ئەۋلادلىرى كۈنلىرىنى غۇربەتچىلىك ۋە بىچارىلىك ئىچىدە ئۆتكۈزۈۋەتتى. ئۇلار ئۈچۈن نە ۋەتەن، نە ھۆكۈمرانلىق يوق ئىدى.

مۇسا ئەلەيھىسسالام اللەنىڭ ۋەھىيىسىگە ئاساسەن ئۇلارنى ئەجدادلىرىنىڭ ۋەتەنى بولغان مۇقەددەس زېمىن (پەلەستىن)گە كىرىشكە، ئۇ يەردە باشقىلارغا بېقىنماي ئۆزىگە ئۆزى خوجا بولۇپ، ھۆر ھالەتتە ياشاشقا بۇيرۇپتۇ.

مۇقەددەس زېمىن ئەمالىقىلەر ۋە كەنئانلىقلار تەرىپىدىن بېسىۋېلىنغان ئىدى. شۇ سەۋەبتىن مۇسا ئەلەيھىسسالام ئۇلارنى قىزىقتۇرۇشنى ۋە ئىشنى ئۇلارغا ئاسانلاشتۇرۇشنى ئىرادە قىلىپتۇ. چۈنكى، ئۇلار كۈچلۈك ۋە قامەتلىك مىللەت بولغاچقا، ئۇلار مۇقەددەس زېمىندىن چىقىپ كەتمىگىچە، ئىسرائىل ئەۋلادلىرى ئۇ يەرگە كىرگىلى ئۇنىمايتتى.

اللە ئۇلارنى ئۆز يولىدىكى جىھادقا ئىلھاملاندۇرۇش، بۇنداق خار ۋە ھاقارەتلىك ھاياتنىڭ پەيغەمبەر ۋە پادىشاھلارنىڭ ئەۋلادلىرىغا ماس كەلمەيدىغانلىقىنى ئۇلارغا بىلدۈرۈش ئۈچۈن ئۇلارغا بەرگەن نېمەتلىرىنى ۋە ئۇلارنى جاھان ئەھلىدىن ئارتۇق قىلغانلىقىنى ئۇلارغا ئەسلىتىپتۇ:

ئۆز ۋاقتىدا، مۇسا ئۆز قەۋمىگە ئېيتتى: «ئى قەۋمىم! اللەنىڭ سىلەرگە بەرگەن نېمىتىنى ياد ئېتىڭلار، اللە ئۆز ۋاقتىدا ئىچىڭلاردا (سىلەرنى توغرا دىنغا يېتەكلەيدىغان) نۇرغۇن پەيغەمبەرلەرنى بارلىققا كەلتۈردى. سىلەردىن پادىشاھلار قىلدى (يەنى ئۆزۈڭلارنى ئۆزۈڭلارغا خوجا قىلدى). سىلەرگە جاھان ئەھلىدىن ھېچ كىشىگە بەرمىگەن (دەريانى يېرىپ ئوتتۇرىسىدىن يول ئېچىپ بېرىش، بۇلۇتلارنى سايىۋەن قىلىپ بېرىش، ئاسماندىن يېمەكلىك چۈشۈرۈپ بېرىش قاتارلىق) نېمەتلەرنى بەردى».

مۇسا ئەلەيھىسسالام ئۇلارغا يەنە مۇنداق دەپتۇ: «سىلەر اللە سىلەرگە تەقدىر قىلغان مۇقەددەس زېمىنغا كىرىڭلار. سىلەر ئۇنىڭ ھۆكۈمرانلىقىنى دۈشمەنلىرىڭلاردىن تارتىۋېلىڭلار. ئەگەر اللە سىلەرنى بىر ئىشقا بۇيرىسا ۋە ئۇنى سىلەرگە تەقدىر قىلسا، سىلەر ئۇنىڭغا ئاسانلا ئىرىشەلەيسىلەر. اللەنىڭ تەقدىرىگە ھېچكىم قارشى تۇرالمىدۇ. > ئى قەۋمىم! اللە سىلەرگە تەقدىر قىلغان (يەنى سىلەرنى كىرىشكە ئەمر قىلغان) مۇقەددەس زېمىنغا (يەنى بەيتۇلمۇقەددەسكە) كىرىڭلار».

مۇسا ئەلەيھىسسالام قورقۇنچاقلىق تەبىئىتىنىڭ ئۇلارنى بويسۇندۇرۇشىدىن ئەنسىرەپ، ئۇلارغا: «ئارقاڭلارغا چېكىنمەڭلار، بولمىسا (ئىككىلا دۇنيادا) زىيان تارتقۇچىلاردىن بولۇپ قالسىلەر» دەپتۇ.

مۇسا ئەلەيھىسسالام ئەنسىرگەن ئىش ئاخىرى يۈز بېرىپتۇ. ئۇلار: «ئى مۇسا! مۇقەددەس زېمىندا كۈچلۈك (يەنى جاسارەتلىك، قامەتلىك) بىر قەۋم بار (ئۇلار ئاد قەۋمنىڭ قالدۇقى

بولغان ئەمالىقلەر)، ئۇلار چىقىپ كەتمىگىچە بىز ئۇ يەرگە ھەرگىز كىرمەيمىز، ئۇلار ئۆيەردىن چىقىپ كەتسە چوقۇم كىرىمىز» دەپ تۇرۇۋاپتۇ.

اللەدىن قورققۇچىلاردىن بولغان، اللەنىڭ (ئىمان ۋە تائەتتىن ئىبارەت) نېمىتىگە ئېرىشكەن ئىككى ئادەم (يەنى كالب ئىبن يەفۇننە بىلەن يۇشە ئىبن نۇن) ئۇلارغا: «(شەھەرنىڭ) دەرۋازىسىدىن ھۇجۇم قىلىپ كىرىڭلار، (شەھەرنىڭ) دەرۋازىسىدىن ھۇجۇم قىلىپ كىرسەڭلار، چوقۇم غەلبە قىلىسىلەر، ئەگەر (اللەنىڭ ۋەدە قىلغان ياردىمىگە) ئىشەنسەڭلار، اللەغا تەۋەككۈل قىلىڭلار» دەپتۇ.

بىراق، ئۇ ئىككى ئادەمنىڭ سۆزى ئۇلارغا ھىچقانداق تەسىر قىلماپتۇ. بەلكى، ئۇلار: «كىرىش زۆرۈر بولسا ئۆزۈڭ كىرگىن، ئەگەر بىز سېنىڭ شەھەرگە ساق-سالامەت كىرگەنلىكىڭنى ئاڭلىساق ئاندىن بىزمۇ كىرەيلى»، «ئى مۇسا! ھەر قاچان، ئۇلار مۇقەددەس يەردىلا بولىدىكەن، بىز ھەرگىز ئۇ يەرگە كىرمەيمىز، سەن پەرۋەردىگارنىڭ بىلەن بىللە بېرىپ ئىككىڭلار ئۇرۇشۇڭلار، بىز بۇ يەردە ئولتۇرۇپ تۇرايلى» دەپتۇ.

مۇسا ئەلەيھىسسالام قاتتىق غەزەپلىنىپتۇ ۋە ئۇلاردىن ئۈمىدسىزلىنىپ: «پەرۋەردىگارم! مەن پەقەت ئۆزۈمگە ۋە قېرىنداشلىرىمغا ئىگىمەن، سەن بىز بىلەن (ئىتائىتىڭدىن باش تارتقان) قەۋمنىڭ ئارىسىنى ئايرىۋەتكىن» دەپ اللەغا دۇئا قىلىپتۇ.

اللە دېدى: «ئۇلارنىڭ مۇقەددەس يەرگە كىرىشى 40 يىلغىچە ھارام قىلىندى، (بۇ جەرياندا) ئۇلار زېمىندا ئادىشىپ يۈرىدۇ، پاسىق قەۋم ئۈچۈن قايغۇرمىغىن».

بۇ قىرىق يىل جەرياندا مىسىردا قۇللۇق ۋە خارلىق ئىچىدە ئۆسۈپ يېتىلگەن بۇ بىر ئەۋلاد كىشىلەر ئۆلۈپ، ئۇلارنىڭ ئورنىدا باياۋاندا جاپا-مۇشەققەت ئىچىدە ئۆسۈپ يېتىلگەن يىڭى بىر ئەۋلاد كىشىلەر دۇنياغا كېلىپتۇ. ئەنە ئاشۇلار ئۈممەتنىڭ كىلەچىكى ئىدى.

#### 44 - ئىلىم يولىدا

پەيغەمبەر ئەلەيھىسسالام مۇنداق دەيدۇ: «مۇسا ئەلەيھىسسالام ئىسرائىل ئەۋلادلىرى ئىچىدە تۇرۇپ، ئۇلارغا ۋەز-نەسەت ئېيتىپتۇ.

- ئەڭ بىلىملىك كىشى كىم؟ - دەپ سورايتۇ بىر ئادەم مۇسا ئەلەيھىسسالامدىن.

- مەن - دەپتۇ مۇسا ئەلەيھىسسالام جاۋابەن.

مۇسا ئەلەيھىسسالام ئىلىمنى اللەغا قايتۇرمىغانلىقى ئۈچۈن اللە ئۇنىڭغا كايىپتۇ ھەمدە: «ئىككى دەريانىڭ قوشۇلۇدىغان يېرىدە مېنىڭ بىر بەندەم بار، بىلىمدە ئۇ سەندىن ئۈستۈن، سەن ئۇنىڭ بىلەن كۆرۈشكىن» دەپ ۋەھىي قىلىپتۇ.

- ئۇنىڭ بىلەن قانداق كۆرۈشمەن؟ - دەپ سورايتۇ مۇسا ئەلەيھىسسالام.

- سەن سەۋەتكە بىر بېلىقنى سېلىپ ماڭغىن، قەيەردە بېلىقنى يوقاتساڭ ئۇ كىشىنى شۇ يەردە ئۇچرىتسەن - دېيىلىپتۇ مۇسا ئەلەيھىسسالامغا.

مۇسا ئەلەيھىسسالام بېلىقنى سەۋەتكە سېلىپ، يۈشە ئىبن نۇنى ئۆزىگە ھەمراھ قىلىپ، بىر قورام تاشنىڭ قېشىغا كەلگەندە، ئۇلار بېشىنى تاشقا قويۇپ ئوخلاپ قاپتۇ. دەل شۇ چاغدا ئاجايىپ بىر ئىش يۈز بېرىپتۇ. بېلىق تىرىلىپ سەۋەتتىن سۇغۇرلۇپ چىقىپ، دېڭىزغا سەكرەپ غايىپ بولۇپتۇ.

مۇسا ئەلەيھىسسالام بىلەن ھەمراھى بىر كېچە - كۈندۈز مېڭىپ، تاڭ ئاتقاندا ئۇ ھەمراھىغا: «ئەتىگەنلىك تامىقىمىزنى ئېلىپ كەلگىن، بۇ سەپىرىمىزدە ھەقىقەتەن چارچاپ كەتتۇق» دەپتۇ.

ئەمەلىيەتتە ئۇلار ئۇچرىشىشقا بۇيرۇلغان جايدىن ئاللىقاچان ئۆتۈپ كەتكەن ئىدى. ھەمراھى ئۇنىڭغا: «بىز چوڭ تاش ئاستىدا ئارام ئېلىۋاتقاندا (يۈز بەرگەن ئىشتىن يەنى پىشۇرۇلغان بېلىقنىڭ تىرىلىپ، سەۋەتتىن سەكرەپ چىقىپ دەرياغا كىرىپ كەتكەنلىكىدىن ئىبارەت قىزىق ئىشتىن) خەۋىرنىڭ بارمۇ؟ مەن راستلا بېلىقنى ئۇنتۇپتىمەن» دەپتۇ.

- «بىزنىڭ ئىزدەيدىغىنىمىز دەل مۇشۇ ئىدى» - دەپتۇ مۇسا ئەلەيھىسسالام، ئاندىن ئۇ ئىككىسى كەلگەن ئىزى بويىچە كەينىگە يېنىشىپتۇ.

ئۇلار قورام تاشنىڭ يېنىغا كەلگەندە بىر ئادەم بىلەن ئۇچرىشىپتۇ. ئۇ ئادەم مۇسا ئەلەيھىسسالامغا سالام قىلغاندىن كېيىن ئۆزىنىڭ خىزىر ئىكەنلىكىنى ئېيتىپ، ئۇنىڭ قەيەردىن كەلگەنلىكىنى سورايتۇ.

- مەن مۇسا بولمەن - دەپتۇ مۇسا ئەلەيھىسسالام.

- ئىسرائىل ئەۋلادلىرىنىڭ پەيغەمبىرى مۇسامۇ؟ - دەپ سورايتۇ خىزىر ئەلەيھىسسالام.

- شۇنداق - دەپتۇ ئۇ، ئاندىن: «اللە ساڭا بىلدۈرگەن توغرا ئىلىمنى ماڭا ئۆگىتىشىڭ ئۈچۈن ساڭا ئەگىشەيمۇ؟ (يەنى سۆھبىتىڭدە بولايۇ؟)» - دەپ سورايتۇ.

- «سەن مەن بىلەن بىللە بولۇشقا سەۋر - تاقەت قىلىپ تۇرالمايسەن»، اللە ماڭا بىلدۈرگەن ئىلىمنى سەن بىلمەيسەن، ساڭا بىلدۈرگەن ئىلىمنى مەن بىلمەيمەن - دەپتۇ خىزىر ئەلەيھىسسالام.

- «اللە خالىسا مېنى سەۋر قىلغۇچى كۆرسەن، سېنىڭ بۇيرۇقۇڭغا خىلاپلىق قىلمايمەن» - دەپتۇ مۇسا ئەلەيھىسسالام.

ئۇلار بىللە مېڭىپ بىر دەريانىڭ بويىغا كەلگەندە، ئۇلارنىڭ يېنىدىن بىر كېمە ئۆتۈپتۇ. ئۇلار كېمىدىكىلەردىن ئۆزلىرىنى ئېلىۋېلىشنى سورايتۇ. كېمىدىكىلەر ئۇنىڭ خىزىر ئىكەنلىكىنى بىلىپ، ئۇلارنى دەريادىن ھەقسىز ئۆتكۈزۈپ قويماقچى بولۇپ، كېمىسىگە



سېلىۋاپتۇ. شۇ ئەسنادا بىر قۇشقاچ ئوچۇپ كېلىپ، كېمىنىڭ گىرۋىكىگە قونۇپ دەريانىڭ سۈيىدىن بىر-ئىككى يۇتۇم ئىچىپتۇ.

- ئى مۇسا! مېنىڭ ئىلىم ۋە سېنىڭ ئىلىمىڭ اللەنىڭ ئىلىمىدىن مۇشۇ قۇشقاچ دەريانىڭ سۈيىدىن بىر-ئىككى يۇتۇم ئازايتقانچىلىك ئازايتالمايدۇ. دەپتۇ خىزىر ئەلەيھىسسالام، ئاندىن كېمىنىڭ بىر تال تاختىنى سۇغۇرۇپ ئېلىپ، كېمىنى تېشىۋېتىپتۇ.

- بۇلار بىزنى كېمىسىگە سېلىپ، دەريادىن ھەقىسىز ئۆتكۈزۈپ قويۇۋاتسا، سەن ئۇلارنىڭ كېمىسىنى تېشىۋېتىپ، ئۇلارنى سۇغا غەرق قىلاي دەمسەن؟ - دەپ سوراپتۇ مۇسا ئەلەيھىسسالام.

- مەن ساڭا «سەن ھەقىقەتەن مەن بىلەن بىللە بولۇشقا سەۋر-تاقەت قىلىپ تۇرالمايسەن» دېمىدىممۇ؟ - دەپتۇ خىزىر ئەلەيھىسسالام.

- «ئەھدىنى ئۇنتۇپ قالغانلىقىمغا مېنى ئەيىبلەمە، سەن بىلەن بىللە بولۇشتا مېنى قىيىن ھالغا چۈشۈرۈپ قويما» - دەپتۇ مۇسا ئەلەيھىسسالام.

ئۇلار بىللە مېڭىپ بىر توپ بالىلارنىڭ قېشىغا كەلگەندە، خىزىر ئەلەيھىسسالام ئۇلار بىلەن بىللە ئويىناۋاتقان بىر ئوغۇل بالىنىڭ بېشىدىن تۇتۇپ، كەينىگە قايرىپ ئۇنى ئۆلتۈرۈۋېتىپتۇ. بۇنى كۆرۈپ تۇرغان مۇسا ئەلەيھىسسالام: «سەن بىر بىگۇناھ جاننى ناھەق ئۆلتۈردۈڭ، سەن ھەقىقەتەن ياۋۇز ئىشنى قىلدىڭ» دەپتۇ.

- مەن ساڭا «سەن ھەقىقەتەن مەن بىلەن بىللە بولۇشقا سەۋر-تاقەت قىلىپ تۇرالمايسەن» دېمىدىممۇ؟ - دەپتۇ خىزىر ئەلەيھىسسالام.

- بۇنىڭدىن كېيىن يەنە سەندىن بىرەر ئىش توغرىلۇق سورىسام (يەنى قىلغان ئىشىڭغا ئېتىراز بىلدۈرسەم)، مېنى ئۆزۈڭگە ھەمراھ قىلمىغىن. - دەپتۇ مۇسا ئەلەيھىسسالام.

ئۇ ئىككىسى يەنە بىللە مېڭىپ بىر شەھەرگە يېتىپ كېلىپ، شەھەر ئاھالىسىدىن تاماق سوراپتۇ. شەھەر ئاھالىسى ئۇلارنى مېھمان قىلىشتىن باش تارتىپتۇ. ئۇلار بۇ شەھەردە ئۆرۈلۈپ چۈشەي دەپ قالغان بىر تامنى ئۇچرىتىپ، (ئۇنى خىزىر قولى بىلەن سىلاپ) تۈزلەپ قويۇپتۇ.

- «ئەگەر خالىساڭ بۇ ئىش ئۈچۈن ئەلۋەتتە ئىش ھەققى ئالغان بولاتتىڭ» - دەپتۇ مۇسا ئەلەيھىسسالام.

- «بۇ، سەن بىلەن مېنىڭ ئايرىلىش (ۋاقتىمىز)، سەن سەۋر - تاقەت قىلىپ تۇرالمىغان (يۇقىرىقى ئۈچ ئىشنىڭ) ھەقىقىتىنى ساڭا چۈشەندۈرۈپ بېرەي» - دەپتۇ خىزىر ئەلەيھىسسالام.

پەيغەمبەر ئەلەيھىسسالام مۇنداق دەيدۇ: «اللە مۇسا ئەلەيھىسسالامغا رەھىم قىلسۇن،

ئەگەر ئۇ سەۋر - تاقەت قىلىپ تۇرغان بولسا، بىز ئۇلارنىڭ تېخىمۇ كۆپ ئىشلىرىنى ئاڭلىۋالغان بولاتتۇق» .

#### 45 - ئىشلارنىڭ سەۋەبى

خىزىر ئەلەيھىسسالام مۇسا ئەلەيھىسسالامغا ئىشلارنىڭ سەۋەبىنى چۈشەندۈرۈپ مۇنداق دەپتۇ:

«كېمىگە كەلسەك، ئۇ دېڭىزدا ئىشلەيدىغان بىرقانچە نەپەر كەمبەغەلنىڭ كېمىسى ئىدى، مەن ئۇنى تېشىپ ئەيىناك قىلماقچى بولدۇم، (چۈنكى) ئۇلارنىڭ ئالدىدا (يەنى بارىدىغان يولدا) ھەرقانداق ساق كېمىنى ئىگىسىدىن (زورلۇق بىلەن) تارتىۋالىدىغان بىر پادىشاھ بار ئىدى، (ئەگەر مەن ئۇنى تېشىۋەتمەسەم ئۇ بىچارە كەمبەغەللەر كېمىسىدىن ئايرىلىپ قالاتتى).

(ئۆلتۈرۈلگەن) بالغا كەلسەك، ئۇنىڭ ئاتا - ئانىسى مۆمىن ئىدى. (ئۇ ئەسلىدە كاپىر يارىتىلغانلىقتىن، چوڭ بولغاندا) ئۇنىڭ گۇمراھلىق بىلەن كۇپرىنى ئاتا - ئانىسىغا تېڭىشىدىن قورقتۇق. شۇنىڭ ئۈچۈن بىز ئۇلارنىڭ پەرۋەردىگارىنىڭ ئۇلارغا ئۇ بالغا قارىغاندا پاك ۋە كۆيۈملۈك پەرزەنت ئاتا قىلىشىنى ئىرادە قىلدۇق.

تامغا كەلسەك، ئۇ شەھەردىكى ئىككى يېتىم بالىنىڭ ئىدى، تام ئاستىدا ئۇلارنىڭ (ھەقىقى بولغان) خەزىنىسى بار ئىدى (تام ئۆرۈلۈپ كەتسە، خەزىنىسى ئېچىلىپ قېلىپ كىشىلەر ئۇنى ئېلىپ كېتەتتى)، ئۇلارنىڭ ئاتا - ئانىسى ياخشى ئادەم ئىدى. پەرۋەردىگارىڭ ئۇلارنىڭ چوڭ بولغاندا تام ئاستىدىكى خەزىنىسىنى چىقىرىۋېلىشىنى ئىرادە قىلدى.

بۇ پەرۋەردىگارىڭنىڭ (ئۇلارغا قىلغان) رەھمىتىدۇر، ئۇنى (يەنى يۇقىرىقى ئۈچ ئىشنى) مەن ئۆز خاھىشىم بىلەن قىلغىنىم يوق (بەلكى ئۇنى اللەنىڭ ئەمرى ۋە ئىلھامى بىلەن قىلدىم)، سەن سەۋر - تاقەت قىلىپ تۇرالمىغان ئىشلارنىڭ ھەقىقىتى ئەنە شۇ»

مۇسا ئەلەيھىسسالام ھىچقانداق بىر ئادەمنىڭ اللەنىڭ ئىلمىنى تولۇق بىلىپ بولالمايدىغانلىقىنى، اللەنىڭ بىر قىسىم ئادەملەرگە بىر خىل ئىلىم بەرسە، يەنە بىر قىسىم ئادەملەرگە يەنە بىر خىل ئىلىم ئاتا قىلىدىغانلىقى، ئادەملەرنىڭ بىلىم سەۋىيىسىنىڭ ئوخشاش بولمايدىغانلىقىنى، بىلىملىك ئادەملەر ئىچىدە ئاجايىپ كاتتا بىلىم ئىگىلىرىنىڭ بولىدىغانلىقىنى چۈشىنىپتۇ.

#### 46 - مۇسا ئەلەيھىسسالامدىن كېيىنكى ئىسرائىل ئەۋلادلىرى

مۇسا ئەلەيھىسسالام ئالەمدىن ئۆتۈپتۇ. ئىسرائىل ئەۋلادلىرى اللەنىڭ جازاسى تۈپەيلى بىلەن باياۋاندا گاڭگىراپ يۈرۈپتۇ. چۈنكى، ئۇلار اللەنىڭ غەزىبىگە ئوچراپ، خار ۋە بىچارە ھالغا چۈشۈپ قالغان ئىدى.

ئۇلار اللەنى نارازى قىلدى، ۋەھالەنكى، اللە ئۇلارنىڭ ئىچىدە پەيغەمبەر ۋە پادىشاھلارنى قىلغان، ئۆز زامانىسىدىكى جاھان ئەھلىدىن ھېچكىمگە بەرمىگەن نېمەتلەرنى ئۇلارغا بەرگەن ئىدى. ئۇلارنىڭ ئوغۇللىرىنى ئۆلتۈرۈپ قىزلىرىنى خىزمەتكە سېلىپ، ئۇلارنى ئەڭ ئېچىنىشلىق ئازاپ بىلەن قىيناۋاتقان فىرئەۋندىن ئۇلارنى قۇتقۇزغان ئىدى.

ئۇلارغا دېڭىزنى يېرىپ يول ئېچىپ بەرگەن، ئۇلارنى قۇتقۇزۇپ، ئۇلارنىڭ كۆز ئالدىدىلا ئۇلارنىڭ دۈشمىنى فىرئەۋن ۋە ئۇنىڭ لەشكەرلىرىنى سۇغا غەرق قىلىۋەتكەن ئىدى.

ئۇلارغا بۇلۇتنى سايە قىلىپ بەرگەن، تەرەنجىبىن ۋە بۆدۈننى رىزىق قىلىپ بەرگەن ئىدى.

ئۇلارغا زېمىندىن بۇلاقلارنى ئاقتۇرۇپ، ئۇلارنىڭ يىمەك-ئىچمىكىنى كەڭرى قىلىپ بەرگەن ئىدى.

ئۇلار اللەنىڭ شۇ قەدەر كۆپ نېمەتلىرىنىڭ بەدىلىگە اللەنىڭ ئايەتلىرىنى ئىنكار قىلىپ، اللەغا ئاسىلىق قىلىپ، ھەددىدىن ئاشقانلىقى ئۈچۈن باياۋاندا ئادىشىپ قىلىش جازاسىغا مۇپتىلا بولۇپ، ئەنە شۇنداق خار ۋە بىچارە ھالغا چۈشۈپ قالدى.

ئۇلار ئۆزلىرىنىڭ پەيغەمبىرى مۇسا ئەلەيھىسسالامنى غەزەپلەندۈرگەن ئىدى. ۋەھالەنكى، مۇسا ئەلەيھىسسالام اللەنىڭ مەخلۇقلىرى ئىچىدە ئۇلارغا ئاتا-ئانىسىدىنمۇ بەكرەك كۆيۈنىدىغان، ئەڭ مېھرىبان كىشى ئىدى. ئۇ ئۇلارغا خۇددى سۈت ئېمىتكۈچى ئانا ئەمچەكتىكى بوۋاققا كۆيۈنگەندەك كۆيۈنەتتى.

ئۇلار مۇسا ئەلەيھىسسالامنى تىللىسا ئۇلار ئۈچۈن دۇئا قىلاتتى، مەسخىرە قىلىپ كۈلسە ئۇلارغا ئىچىنىپ يىغلايتتى.

ئۇلارنى فىرئەۋن پادىشاھلىقىنىڭ زۇلۇمى ۋە قۇللۇقىدىن قۇتقۇزۇپ، ئەركىن ۋە ھۆر ھاياتقا ئىرىشتۈرگەن؛ بەختسىز قۇللارنىڭ ھاياتىدىن بەختلىك خوجايىنلارنىڭ ھاياتىغا چىقارغان ئىدى.

شۇنداق تۇرۇپ ئۇلار پەيغەمبەرنىڭ غەزىبىنى كەلتۈردى، ئۇنىڭغا ئازار بەردى، ئۇنىڭغا يوغانچىلىق قىلدى، ئۇنى مەسخىرە قىلدى، ئۇنى كۆزگە ئىلماي ئەڭ تۆۋەن ئادەملەر قاتارىدا مۇئامىلە قىلدى.

ئۇلار شۇ قەدەر كۆپ جىنايەتلىرى ئۈچۈن مۇشۇنداق جازاغا لايىق ئەمەسمۇ؟ خارلىق، رەسۋالىق، بىچارىلىك، مەڭگۈ باياۋاندا قېلىش..... قاتارلىق جازالار ئۇلارغا لايىق ئەمەسمۇ؟

ئۇلارنىڭ جىنايى قىلمىشلىرى ئۈچۈن ئەلۋەتتە ئاشۇ جازالارنىڭ ھەممىسى ئۇلارغا تازا لايىق ۋە مۇۋاپىقدۇر.

«ئۇلارغا اللە زۇلۇم قىلمىدى ۋە لىكىن ئۇلار ئۆزلىرىگە ئۆزى زۇلۇم قىلدى.»

\*\*\*\*\*

## 8- قىسسە: شۇئەيب ئەلەيھىسسالام

### 1- يۇقىرىقى قىسسەلەرگە نەزەر

سۆيۈملۈك كىچىك دوستلار!

سىلەر يۇقىرىدا سەيىدىمىز نۇھ، ھۇد، سالىھ، ئىبراھىم، يۈسۈف ۋە مۇسا ئەلەيھىسسالامنىڭ قىسسىسىنى ئوقۇدۇڭلار. بولۇپمۇ مۇسا ئەلەيھىسسالامنىڭ تەپسىلى ۋە ئۇزۇن يېزىلغان قىسسىسىنى زور ئىشتىياق ۋە قىزىقىش بىلەن ئوقۇپ چىقتىڭلار. سىلەر بۇ قىسسەلەرنى ئوتتەك قىزىقىش، ھۆرمەت ۋە ئىھتىرام بىلەن ئوقۇپ تۈگەتتىڭلار.

بۇ قىسسەلەر سىلەرنىڭ قەلبىڭلارغا چوڭقۇر سىڭدى، سىلەر ئۇنى زېھنىڭلاردا ساقلىۋالدىڭلار. تىلىڭلارمۇ ئۇنىڭغا ئوبدانلا كېلىپ قالدى. باشقىلار سىلەرنىڭ ئۇ قىسسەلەرنى ئۇكىلىرىڭلارغا سۆزلەپ بېرىۋاتقىنىڭلارنى كۆرۈپتۇ. سىلەر ئۇنى يەنە ئاتا-ئاناڭلارغا ۋە ئاكىلىرىڭلارغىمۇ سۆزلەپ بېرىدىكەنسىلەر. سىلەر بۇ قىسسەلەرنى ئوقۇشتىن ۋە باشقىلارغا سۆزلەپ بېرىشتىن خۇشاللىق تاپىدىكەنسىلەر.

### 2- ھەق بىلەن باتىل ئوتتۇرىسىدىكى كۆرەش قىسسسىسى

بۇ قىسسەلەرنىڭ قىزىقارلىق، تەسىرلىك، جەلپ قىلارلىق، كىشى قەلبىنى ئۆزىگە تارتىدىغان، ئاممىباپ قىسسە بولۇشى ھەيران قالارلىق ئەمەس. چۈنكى، ئۇ ھەق بىلەن باتىل، ئىلىم بىلەن نادانلىق، زۇلمەت بىلەن نۇر، ئىنسانىيلىق بىلەن ياۋايىلىق، ئىشەنچ بىلەن گۇمان، قەتئىيلىك بىلەن پەرەز ئوتتۇرىسىدىكى كۆرەش قىسسسىسىدۇر.

ئۇ يەنە ھەقنىڭ باتىل ئۈستىدىن، ئىلىمنىڭ نادانلىق ئۈستىدىن، ئاجىزنىڭ كۈچلۈك ئۈستىدىن، ئاز سانلىقنىڭ كۆپ سانلىق ئۈستىدىن غەلبە قىلىش قىسسسىسىدۇر. ئۇنىڭدا ئىلىم، ھېكمەت، نەسىھەت ۋە ئىبرەت ئەكس ئەتتۈرۈلگەن.

«ئۇلارنىڭ قىسسسىسىدىن ئەقىل ئىگىلىرى ئەلۋەتتە ئىبرەت ئالىدۇ. (قۇرئان) يالغاندىن توقۇلغان سۆز ئەمەس، لېكىن، ئۇ ئۆزىدىن ئىلگىرى نازىل بولغان (ساماۋى) كىتابلارنى تەستىق قىلغۇچىدۇر، ھەممە نەرسىنى ئىنچىكە بايان قىلغۇچىدۇر، ئىمان ئېيتىدىغان قەۋم ئۈچۈن ھىدايەت ۋە رەھمەتتۇر.»

## 1. بىز مەدىيەن ئاھالىسىگە ئۇلارنىڭ قېرىندىشى شۇئەيبنى پەيغەمبەر قىلىپ ئەۋەتتۇق

بىز يۇقىرىدا سىلەرگە سۆزلەپ بەرگەن پەيغەمبەرلەر قىسسىسى اللە قۇرئاندا بايان قىلغان قىسسىلەر بولۇپ، قۇرئاندا ئۇنىڭدىن باشقا يەنە كۆپلىگەن قىسسىلەر بار.

اللە شۇئەيب ئەلەيھىسسالامنى مەدىيەنگە ۋە ئەيىكلىقلارغا پەيغەمبەر قىلىپ ئەۋەتكەن بولۇپ، ئۇلار تىجارەت ۋە سودا-سېتىق بىلەن شۇغۇللىناتتى. ئۇلار يەمەن بىلەن شام، ئىراق بىلەن مىسىر ئوتتۇرىسىدىكى قىزىل دېڭىز ساھىلىغا جايلاشقان چوڭ سودا پورتىغا ئىگە ئىدى.

ئۇلار ھەر قايسى دەۋردىكى پەيغەمبەرلەرنىڭ مۇشۇ قەۋملىرىگە ئوخشاش اللەغا شىرىك كەلتۈرەتتى. ئۇنىڭدىن باشقا ئۆلچەم ۋە تارازىدا كەم بېرەتتى. كارۋانلارنىڭ ئالدىغا چىقىپ ئۇلارغا تەھدىت سېلىپ قورقۇتاتتى. ئۇلار اللە ئالدىدا ھېساب بېرىشنى ئويلىمايدىغان، ئازاپتىن قورقمايدىغان مۇتەكەببىر ۋە ھاكاۋۇر بايلارغا ئوخشاش زېمىندا بۇزۇقچىلىق قىلىشنى ئىزدەيتتى.

اللە ئۇلارغا شۇئەيب ئەلەيھىسسالامنى پەيغەمبەر قىلىپ ئەۋەتتى. شۇئەيب ئەلەيھىسسالام ئۇلارنى اللە تەرەپكە دەۋەت قىلدى. ئۇلارنى اللەنىڭ ئازابىدىن ئاگاھلاندۇرۇپ، ئۇلارغا مۇنداق دېدى:

«ئى قەۋمىم! اللەغا ئىبادەت قىلىڭلار، سىلەرگە اللەدىن باشقا ھېچ مەبۇد (بەرھەق) يوقتۇر، ئۆلچەمدە ۋە تارازىدا كەم بەرمەڭلار، مەن سىلەرنى ھەقىقەتەن باي ھېسابلايمەن، مەن ھەقىقەتەن سىلەرنىڭ ھەممىنى قورشاپ تۇرغۇچى كۈن (يەنى قىيامەت كۈنى) نىڭ ئازابىغا دۇچار بولۇشۇڭلاردىن قورقىمەن. ئى قەۋمىم! سىلەر ئۆلچەمنى توغرا ئۆلچەڭلار، تارازىنى توغرا تارتىڭلار، كىشىلەرگە نەرسىلەرنى كەم بەرمەڭلار، يەر يۈزىدە بۇزغۇنچىلىق قىلىپ پىتنە - پاسات تېرىماڭلار.»

## 2. شۇئەيب ئەلەيھىسسالامنىڭ دەۋىتى

شۇئەيب ئەلەيھىسسالام ئۇلارغا تەپسىلى ۋە ئەستايىدىل سۆزلەيتتى. ئۇلارغا مەسىلىنى يېشىپ چۈشەندۈرەتتى. ئۇلارغا مال-دۇنيا تېپىشنىڭ توغرا يوللىرىنى ئۆگىتىپ مۇنداق دەيتتى: «كىشىلەرگە ئۆلچەم ۋە تارازىدا توغرا ئۆلچەپ بەرگىنىڭلاردىن كېيىن قولۇڭلارغا ئاشقان پايدا كىشىلەرنىڭ مال-مۈلكىنى زۇلۇم ۋە خىيانەت ئارقىلىق ئېلىۋالغىنىڭلاردىن ئەلۋەتتە كۆپ ياخشى.

سىلەر ئىلگىرى ئۆتكەن بايلار ۋە پۇلدارلارنىڭ ھاياتىغا قاراپ باقساڭلار، شۇنى ئوچۇق بايقايسىلەركى، ئۇلارنىڭ ئۆلچەم ۋە تارازىدا كەم بېرىش، خىيانەت ۋە زۇلۇم قىلىش ئارقىلىق قولغا كەلتۈرگەن پۇل-ماللىرى ئاخىرقى ھېسابتا ھالاکەت، يوقۇلۇش، زىيان ۋە بۇزۇلۇش بىلەن تۈگىدى. بىر بولسا باشقىلار تەرىپىدىن ئوغۇرلاندى ياكى بۇلاڭ-تالاڭ

قىلىندى. بىر بولسا ئۇنى بۇزۇپ چاچىدىغان، ئويۇن تاماشاغا، اللە نارازى بولىدىغان يوللارغا چىقىم قىلىدىغان كىشىلەرنىڭ قولىغا ئۆتۈپ كەتتى.»

شۇنى ئېنىق بىلىش كىرەككى، ئازغىنە مەنپەئەتلىك نەرسە كۆپلىگەن مەنپەئەتسىز نەرسىدىن ياخشى.

«گەرچە ھارامنىڭ كۆپلۈكى سېنى ئەجەبلەندۈرسىمۇ، ھارام بىلەن ھالال باراۋەر ئەمەس. ئى ئەقىل ئىگىلىرى! نىجات تېپىشىڭلار ئۈچۈن اللەدىن قورقۇڭلار»

مەن سىلەرگە سەمىمىي نەسىھەت قىلىۋاتىمەن، سىلەرنى اللە نازارەت قىلىدۇ، «اللە سىلەرگە قالدۇرغان ھالال رىزىق (سىلەر يىغقان ھارامدىن) ياخشىدۇر، ئەگەر سىلەر مۇئمىن بولساڭلار، مەن سىلەرگە مۇھاپىزەتچى ئەمەسمەن.»

### 3. مېھرىبان ئاتا، پاراسەتلىك مۇئەللىم

شۇئەيب ئەلەيھىسسالام مېھرىبان ئاتا ۋە پاراسەتلىك مۇئەللىمگە ئوخشاش ئۇلارغا ھەر خىل شەكىلدە سۆزلەيتتى. خىلمۇ - خىل ئۇسلۇبتا نەسىھەت قىلىپ، مۇنداق دەيتتى:

«ئى قەۋىم! اللەغا ئىبادەت قىلىڭلار، سىلەرگە اللەدىن باشقا ھېچ مەبۇد (بەرھەق) يوقتۇر. سىلەرگە پەرۋەردىگارنىڭلاردىن ھەقىقەتەن (مېنىڭ راستلىقىمنى ئىسپاتلايدىغان) مۆجىزە كەلدى، ئۆلچەمنى ۋە تارازىنى توغرىلاڭلار، كىشىلەرنىڭ نەرسىلىرىنى كەم بەرمەڭلار. (اللە پەيغەمبەرلەرنى ئەۋەتىپ) زېمىننى تۈزىگەندىن كېيىن، زېمىندا (گۇناھلارنى قىلىپ) بۇزغۇنچىلىق قىلماڭلار، ئەگەر مۇئمىن بولساڭلار، ئەنە شۇ سىلەر ئۈچۈن ياخشىدۇر. سىلەر اللەغا ئىمان ئېيتقانلارنى قورقۇتقان، اللەنىڭ يولىدىن توسقان ۋە ئۇ يولنىڭ ئەگرىلىكىنى تىلىگەن ھالدا يوللاردا ئولتۇرماڭلار، ئەسلىدە سىلەر ئاز ئىدىڭلار، اللەنىڭ سىلەرنىڭ سانىڭلارنى كۆپەيتكەنلىكىنى ياد ئېتىڭلار، بۇزۇقچىلىق قىلغۇچىلارنىڭ ئاقبۇتىنىڭ قانداق بولىدىغانلىقىغا قاراڭلار.»

### 4. قەۋمنىڭ جاۋابى

شۇئەيب ئەلەيھىسسالامنىڭ قەۋمى ئىچىدىكى ئۆزىنى ئەقىللىق سانىدىغان بىر قىسىم كىشىلەر ئۇنىڭ دەۋەت ئېلىپ بېرىشىدىكى سەۋەبىنى بىلىۋالغاندەك ياكى ئۇنىڭ دەۋەت ئېلىپ بېرىشىغا تۈرتكە بولغان ئامىلىنى بىلىۋېلىشقا ئۇرۇنغاندەك: «ئى شۇئەيب! سېنىڭ نامىزىڭ (يەنى دىنىڭ) سېنى ئاتا - بوۋىلىرىمىز ئىبادەت قىلىپ كېلىۋاتقان نەرسىلەرنى (يەنى بۇتلارنى) بىزنى تاشلاتقۇزۇشقا ياكى ماللىرىمىزنى خالىغىنىڭچە تەسەرىرۇپ قىلىشىمىزنى تەرك ئەتكۈزۈشكە بۇيرۇمدۇ؟ سەن تازىمۇ كۆڭلى - كۆكسى كەڭ، تازىمۇ توغرا يول تاپقان ئادەمسەن - دە» دېدى.

## 5. شۇئەيب ئەلەيھىسسالام ئۆزىنىڭ دەۋىتىنى ئىزاھلايدۇ

شۇئەيب ئەلەيھىسسالام ئۇلارغا مېھرىبانلىق بىلەن مۇئامىلە قىلدى، قوپاللىق قىلمىدى، ئاچچىقلانمىدى، بەلكى، ئۇلارغا شۇنى ئېنىق چۈشەندۈردىكى، شۇئەيب ئەلەيھىسسالامنىڭ دەسلەپتە ئۇلارنىڭ بۇزۇق ھەرىكەت ۋە ناچار قىلىقلىرىغا قارىتا ئىتىراز بىلدۈرمەي، بىر مەزگىل سۈكۈت قىلغاندىن كېيىن، بىردىنلا ئۇلارنى دەۋەت ۋە نەسىھەت قىلىشقا ئاتلىنىشىدىكى سەۋەپ اللەنىڭ ئۇنىڭغا ۋەھىي قىلىپ، ئۇنى پەيغەمبەرلىككە تاللىغانلىقى ۋە ئۇنىڭ قەلبىنى ئېچىپ، ئۇنىڭغا ئۆز تەرىپىدىن نۇر ھەدىيە قىلغانلىقىدىن ئىدى.

دەۋەت قىلىشقا ئۇنى ھەسەت ئۈندىمەيدۇ. چۈنكى، ئۇنى اللە ئۆز پەزىلىدىن باي قىلدى، ئۇنىڭغا پاك ھالال رىزىق ئاتا قىلدى. ئۇ بۇنىڭ بىلەن بەختلىك، مەنئۇبىيىتى باي، كۆڭلى خاتىرجەم، اللەغا تىلى ۋە دىلى بىلەن تەشەككۈر ئېيتىپ تۇرىدۇ.

ئۇ ئۆزى قىلىۋاتقان ئىشتىن باشقىلارنى توسمايدۇ، باشقىلارنى توسقان ئىشنى ئۆزى قىلمايدۇ. باشقىلارنى بىرەر ئىشقا بۇيرۇپ قويۇپ ئۆزىنى ئۇنتۇپ قالمايدۇ. ئۆزىنىڭ ئېيتقانلىرىغا ئۆزى خىلاپلىق قىلمايدۇ. بەلكى ئۇ كىشىلەرنى ئىسلاھ قىلىشنى، بەختلىك قىلىشنى ۋە ئۇلارنى ئازاپتىن قۇتقۇزۇشنى ئويلايدۇ. ئۇ پۈتكۈل پەزىلەت اللەغا مەنسۇپ دەپ قارايدۇ، ھەرقانداق ئىشتا يالغۇز بىر اللەغا تايىنىدۇ.

شۇئەيب ئېيتتى: «ئى قەۋمىم! ئېيتىپ بېقىڭلارچۇ، پەرۋەردىگارم ماڭا روشەن پاكىت (يەنى پەيغەمبەرلىك) ۋە كەڭتاشا ھالال رىزىق ئاتا قىلغان تۇرسا، (مەن شۇنداق نېمەتلەرنى ئاتا قىلغان پەرۋەردىگارمىنىڭ ئەمرىگە خىلاپلىق قىلامدىم؟) سىلەرگە قىلىش مەننى قىلىنغان نەرسىنى ئۆزۈممۇ قىلىشنى خالىمايمەن، مەن پەقەت (سىلەرنى) قولۇمدىن كېلىشىچە تۈزەشنى خالايمەن، مەن پەقەت اللەنىڭ ياردىمى بولغاندىلا مۇۋەپپەقىيەت قازىنالايمەن، (ھەممە ئىشتا) اللەغا تايىنىمەن ۋە ئۇنىڭغا يۈزلىنىمەن.»

## 6. سېنىڭ ئېيتقانلىرىڭنىڭ كۆپىنى بىز چۈشەنمەيدىكەنمىز

شۇئەيب ئەلەيھىسسالام ئۇلارغا راۋان تىل بىلەن ئېنىق ۋە چۈشىنىشلىك سۆزلىگەن بولسىمۇ، بىراق، ئۇ ئۇلارغا يات بىر تىلدا سۆزلىگەندەك ياكى ئۇ باشقا بىر دۆلەتتىن كېلىپ قالغاندەك ياكى ئۇنىڭ سۆزى تۇتۇق، مۇجىمەل، چۈشىنىكسىزدەك ئۇلار ئۇنىڭ مەقسىتىنى چۈشەنمەس ۋە بىلمەس بولۇۋالدى. شۇڭا ئۇلار: « سېنىڭ ئېيتقانلىرىڭنىڭ كۆپىنى بىز چۈشەنمەيدىكەنمىز» دېدى.

ئەمەلىيەتتە دەۋەتچىنىڭ دەۋەت ۋە نەسىھىتى كىشىلەرگە ئېغىر كەلگەندە، كىشىلەر ئاشۇنداق دەپ تۇرۇۋالىدۇ.

## 7. شۇئەيب ئەلەيھىسسالام قەۋمىنىڭ جاۋابىدىن ئەجەپلەنمەكتە

شۇئەيب ئەلەيھىسسالامنىڭ قەۋمى ئۇنى ئاجىز ۋە يالغۇز دەپ قارىدى. ئەگەر ئۇنىڭ

ئۇرۇق-تۇققانلىرى بولمىغىنىدا ئۇنى چالما-كېسەك قىلىپ ئۆلتۈرۈپ، ئۇنىڭدىن قۇتۇلىدىغانلىقىنى ئېيتتى. بۇ گەپلەر شۇئەيب ئەلەيھىسسالامغا يات تۇيۇلدى. بولۇپمۇ ئۆزىنى ياقتۇرمايدىغان بۇ ئادەملەرنىڭ ئۇرۇق-تۇققانچىلىق مۇناسىۋەتىنى ھەممىگە قانداق ۋە ھەممىدىن غالىپ اللەدىن ئۈستۈن ئورۇنغا قويۇۋالغانلىقىدىن ئەجەپلەندى.

ئۇلار: «ئى شۇئەيب! بىز سېنىڭ ئېيتقانلىرىڭنىڭ نۇرغۇنىنى چۈشەنمەيمىز. بىز ئەلۋەتتە سېنى ئارىمىزدا كۈچسىز ئادەم دەپ قارايمىز، سېنىڭ قەۋم-قېرىنداشلىرىڭ بولمىغاندا ئىدى، بىز سېنى چوقۇم تاش-كېسەك قىلىپ ئۆلتۈرەتتۇق، سەن بىزگە ئەتىۋارلىق ئەمەسسەن» دېدى.

شۇئەيب ئېيتتى: «ئى قەۋمىم! مېنىڭ قەۋم قېرىنداشلىرىم سىلەرگە اللەدىنمۇ ئەتىۋارلىقمۇ؟ سىلەر اللەنى ئارقاڭلارغا چۆرۈۋەتتىڭلار (يەنى اللەغا ئىتائەت قىلمىدىڭلار ۋە اللەنى ئۇلۇغلىمىدىڭلار)، پەرۋەردىگارم سىلەرنىڭ قىلمىشلىرىڭلاردىن ئەلۋەتتە خەۋەرداردۇر.»

### 8. ئاخىرقى «ئوق»

ئۇلارنىڭ شۇئەيب ئەلەيھىسسالامغا ئېيتقان تەھدىت خاراكتىرلىك گەپ-سۆزلىرى مەسىلىنى ئۈزۈل كېسىل ھەل قىلالمىغاندىن كېيىن، ئۇلار ھەر قايسى دەۋردىكى ئۈمىمەتلەر ئۆزلىرىنىڭ پەيغەمبىرى ۋە ئۇنىڭ ئەگەشكۈچىلىرىگە ئاتقان ئاخىرقى «ئوق» نى ئاتتى.

«شۇئەيب قەۋمىنىڭ (ئىماندىن باش تارتقان) تەكەببۇر چوڭلىرى: «ئى شۇئەيب! سېنى چوقۇم ئەگەشكۈچىلىرىڭ (يەنى ساڭا ئىمان ئېيتقانلار) بىلەن قوشۇپ شەھرىمىزدىن ھەيدەپ چىقىرىمىز، ياكى چوقۇم بىزنىڭ دىنىمىزغا قايتىشىڭلار كېرەك» دېدى.»

### 9. كەسكىن پاكىت

شۇئەيب ئەلەيھىسسالامنىڭ جاۋابى ئۆز دىنىدىن پەخىرلىنىدىغان، ئۆز ئەقىدىسىدىن قانائەت تاپىدىغان كىشىنىڭ جاۋابىغا ئوخشاش كەسكىن ۋە ئېنىق بولدى.

شۇئەيب ئېيتتى: «بىز (بۇنىڭ ھەر ئىككىلىسىنى يامان كۆرۈدىغان تۇرساق) بىزنى يەنىلا شۇنىڭغا مەجبۇر قىلامسىلەر؟»، «اللە بىزنى سىلەرنىڭ دىنىڭلاردىن قۇتۇلدۇرغاندىن كېيىن ئۇنىڭغا قايتساق، ئەلۋەتتە، اللەغا يالغاننى چاپلىغان بولىمىز. پەرۋەردىگارمىز اللە خالىسىلا، بىز سىلەرنىڭ دىنىڭلارغا قايتمايمىز. پەرۋەردىگارمىزنىڭ ئىلمى ھەممىنى ئۆز ئىچىگە ئالىدۇ، اللەغا تەۋۋەككۈل قىلدۇق (يەنى ھەممە ئىشىمىزنى اللەغا تاپشۇرىمىز). پەرۋەردىگارمىز! بىز بىلەن قەۋمىمىز ئارىسىدا ھەق ھۆكۈم چىقارغىن، سەن ھۆكۈم چىقارغۇچىلارنىڭ ئەڭ ياخشىسىدۇرسەن.»

### 10. ئۇلارمۇ ئىلگىرىكىلەر ئېيتقان گەپلەرنى قىلدى



شۇئەيب ئەلەيھىسسالامنىڭ ئۇلارغا قىلغان دەۋەت ۋە نەسەھىتىنىڭ ئۇلارغا ھېچقانداق رولى ۋە ئەھمىيىتى بولمىدى. بەلكى، ئۇلارمۇ ئىلگىرىكىلەر ئېيتقان گەپلەرنى قىلىپ: «سەن سېھىر قىلىنغۇچىلاردىن سەن. سەن پەقەت بىزگە ئوخشاش (ئاددى) ئادەمسەن، سېنى بىز ھەقىقەتەن يالغانچى دەپ گۇمان قىلىمىز. ئەگەر (سۆزۈڭدە) راستچىلاردىن بولساڭ، بىزگە ئاسماندىن ئازاب چۈشۈرگىن» دېدى.

### 11. پەيغەمبەرنى ئىنكار قىلغان ئۇمەتنىڭ ئاقىۋىتى

ئۇلارنىڭ ئاقىۋىتى ئۆزلىرىگە ئەۋەتىلگەن پەيغەمبەرنى ئىنكار قىلغان، اللەنىڭ نېمىتىگە كاپىر بولغان ئۇمەتنىڭ ئاقىۋىتىگە ئوخشاش بولدى.

«ئۇلارغا قاتتىق زىلزىلە يۈزلەندى، ئۇلار ئۆيلىرىدە ئولتۇرغان پېتى قېتىپ قالدى. شۇئەيبنى ئىنكار قىلغانلار (اللەنىڭ ھالاك قىلىشى بىلەن) گويىا بۇ يەردە تۇرمىغاندەك (يەنى ياشىمىغاندەك) بولۇپ قالدى. شۇئەيبنى ئىنكار قىلغانلار زىيان تارتقۇچىلاردىن بولدى.»

### 12. ئۇ ئەلچىلىكنى ئادا قىلدى، ئامانەتنى يەتكۈزدى

شۇئەيب ئەلەيھىسسالام باشقا پەيغەمبەرلەرگە ئوخشاش ئەلچىلىك ۋەزىپىسىنى ئادا قىلىپ، ئامانەتنى يەتكۈزدى. ھەمدە بۇنىڭغا پاكىت تۇرغۇزدى.

«شۇئەيب ئۇلارغا ئارقىسىنى قىلىپ: «ئى قەۋمىم! مەن سىلەرگە ھەقىقەتەن پەرۋەندىڭارنىڭ ئەلچىلىكىنى يەتكۈزدۈم ۋە نەسەھەت قىلدىم، مەن قانداقمۇ كاپىر قەۋمىگە قايغۇراي!» دېدى.»

\*\*\*\*\*

## 9- قىسسە: داۋۇد ۋە سۇلايمان ئەلەيھىسسالام

### 1 - قۇرئان اللەنىڭ نېمەتلىرى ھەققىدە سۆزلەيدۇ

قۇرئان كەرىم پەيغەمبەرلەر قىسسسىنى سۆزلىگەندە، يالغۇز پەيغەمبەر ۋە ئەلچىلەرنىڭ ئىنكار قىلىنىشى، مەسخىرە ۋە ئاھانەتكە ئۇچرىشى، قەۋم ۋە ئۇمەتلەر تەرىپىدىن قوغلاپ چىقىرىلىشى؛ قەۋم ۋە ئۇمەتلەرنىڭ پەيغەمبەرلىرىنى ئىنكار ۋە مەسخىرە قىلغانلىقى، سۈيقەست قىلىپ ئۇلارنى ئۆلتۈرمەكچى بولغانلىقلىرى ئۈچۈن دۈچ كەلگەن ئازاب-

ئوقۇبەت، ھالاكەت ۋە ۋەيرانچىلىق ھەققىدىلا سۆزلىمەستىن، بەلكى، اللەنىڭ كۆپلىگەن نېمەتلىرى ھەققىدىمۇ سۆزلىدى.

اللە ئۇ نېمەتلەرنى داۋۇد، سۇلايمان، ئەيىۋب، يۈنۈس، زەكەرىيا ۋە يەھيا ئەلەيھىسسالام قاتارلىق كۆپلىگەن پەيغەمبەرلىرىگە ئىنئام قىلغان بولۇپ، قۇرئان ئۇ نېمەتلەرنىڭ بىر قىسىملىرىنى تەپسىلى سۆزلىسە، يەنە بىر قىسىملىرىنى قىسقارتىپ ئىخچام بايان قىلدى.

اللە داۋۇد ۋە سۇلايمان ئەلەيھىسسالامنى زېمىندا قۇدرەت تاپقۇزدى. ئۇلارغا كاتتا پادىشاھلىقنى ئىنئام قىلدى. ئۇلارغا كەڭرى ئىلىم ئاتا قىلدى. ئۇلارغا كۆپلىگەن كىشىلەر بىلمەيدىغان نەرسىلەرنى (ئىشلارنى) بىلدۈردى. ئۇلارغا كۈچلۈكلەرنى بويسۇندۇرۇپ بەردى. ئۇنىڭدىن باشقا يەنە ئادەتتە ئىنسانغا بويسۇنمايدىغان ھايۋانات، ئۇچار-قۇش ۋە جانسىز شەيئەلەرنىمۇ ئۇلارغا بويسۇندۇرۇپ بەردى.

«بىز ھەقىقەتەن داۋۇدقا، سۇلايمانغا (دۇنيا ۋە دىن ئىلىملىرىدىن كەڭ) ئىلىم ئاتا قىلدۇق، ئۇلار ئېيتتى: «جىمى ھەمدۇسانا بىزنى نۇرغۇن بەندىلىرىدىن ئارتۇق قىلغان اللەغا خاستۇر!». سۇلايمان (پەيغەمبەرلىكتە، ئىلىمدە، پادىشاھلىقتا ئاتىسى) داۋۇدقا ۋارىسلىق قىلدى. ئۇ: «ئى ئىنسانلار! بىزگە قۇشلارنىڭ تىلى تەلىم بېرىلدى. (دۇنيانىڭ نېمەتلىرىدىن) ھەممە نەرسە ئاتا قىلىندى، بۇ ئەلۋەتتە (اللەنىڭ) روشەن ئېھسانىدۇر، دېدى»

## 2- اللەنىڭ داۋۇد ئەلەيھىسسالامغا بەرگەن نېمىتى

اللە داۋۇد ئەلەيھىسسالامغا تاغلارنى ۋە قۇشلارنى بويسۇندۇرۇپ بەردى. ئۇلار داۋۇد ئەلەيھىسسالام بىلەن بىرلىكتە اللەغا دۇئا قىلىپ، تەسبىھ ئېيتتى. اللە داۋۇد ئەلەيھىسسالامغا جەڭدە كىيىدىغان تۆمۈر كىيىم ياساشنى ئۆگەتتى. ئۇنىڭغا تۆمۈرنى يۇمشاق قىلىپ بەردى.

«بىز داۋۇدقا دەرگاھىمىزدىن ھەقىقەتەن پەزل (يەنى پەيغەمبەرلىك، زەبۇر، تاغلارنىڭ ۋە قۇشلارنىڭ بويسۇنۇشى، تۆمۈرنىڭ يۇمشاق بولۇپ بېرىشى، ساۋۇت ياساشنى بىلدۈرۈش قاتارلىقلارنى) ئاتا قىلدۇق. «ئى تاغلار! ئى قۇشلار! داۋۇت بىلەن بىرلىكتە تەسبىھ ئېيتىڭلار» (دېدۇق). تۆمۈرنى داۋۇدقا يۇمشاق قىلىپ بەردۇق. (بىز ئۇنىڭغا ئېيتتۇق) «مۇكەممەل ساۋۇتلارنى ياسىغىن، ساۋۇتلارنى ياساشتا (ھالقىلىرىنى بىر - بىرىگە) تەكشى قىلغىن، (ئى داۋۇد ئائىلىسىدىكىلەر!) ياخشى ئىش قىلىڭلار، مەن ھەقىقەتەن سىلەرنىڭ ئەمەللىرىڭلارنى كۆرۈپ تۇرغۇچىمەن»

«تاغلارنى، قۇشلارنى داۋۇد بىلەن بىللە تەسبىھ ئېيتىشقا مۇسەخخەر قىلدۇق، (شۇنداق قىلىشقا) بىز قادىر ئىدۇق. جەڭلەردە سىلەرنى (يارىدار بولۇشتىن) ساقلاش مەقسىتىدە،

داۋۇدقا سىلەر ئۈچۈن ساۋۇت ياساشنى ئۆگەتتۇق، سىلەر (بۇنىڭغا) شۈكۈر قىلامسىلەر؟  
(يەنى شۈكۈر قىلىڭلار ۋە نېمەتنىڭ قەدرىنى بىلىڭلار).»

### 3- داۋۇد ئەلەيھىسسالامنىڭ اللەنىڭ نېمەتلىرىگە شۈكۈرى قىلغانلىقى

داۋۇد ئەلەيھىسسالام كاتتا پادىشاھ، ئۇستا ھۆنەرۋەن تۇرۇپ، تەقۋادار، كەمتەر، قانائەتچان بەندە ئىدى. ئۇ ھەر دائىم اللەنى ئەسلىيىتى. اللەغا ئۇزۇندىن-ئۇزۇن دۇئا قىلىپ، تەسبىھ ئېيتاتتى. ئۇ ئادىل ھۆكۈم قىلغۇچى ئىدى. كىشىلەر ئوتتۇرىسىدا ھەق بىلەن ھۆكۈم قىلاتتى. بىر تەرەپكە يان باسمايتتى.

«ئى داۋۇد! سېنى بىز ھەقىقەتەن يەر يۈزىدە خەلىپە قىلدۇق، كىشىلەرنىڭ ئارىسىدا ئادىللىق بىلەن ھۆكۈم چىقارغىن، نەپسى خاھىشقا ئەگەشمىگىنىكى، ئۇ سېنى اللەنىڭ يولىدىن ئازدۇرىدۇ، اللەنىڭ يولىدىن ئازغانلار ھېساب كۈنى (يەنى قىيامەت كۈنى)نى ئۇنتۇغانلىقلىرى ئۈچۈن ھەقىقەتەن قاتتىق ئازابقا دۇچار بولىدۇ.»

### 4- اللەنىڭ سۇلايمان ئەلەيھىسسالامغا بەرگەن نېمىتى

اللە سۇلايمان ئەلەيھىسسالامغا شامالنى بويسۇندۇرۇپ بەردى. شامال ئۇنىڭ بۇيرۇقى بىلەن ماڭىدۇ، تىز سۈرئەتتە ئۇنى بىر جايدىن بىر جاىغا يەتكۈزىدۇ.

اللە ئۇنىڭغا كۈچلۈك ۋە ماھىر جىنلارنى، ئاسىي شەيتانلارنى بويسۇندۇرۇپ بەردى. ئۇلار ئۇنىڭ بۇيرۇقىنى ئىجرا قىلىدۇ، ئۇنىڭ پىلانلىرىنى ئەمەلگە ئاشۇرىدۇ. كاتتا ئىمارەتلەرنى بىنا قىلىدۇ.

«سۇلايمانغا قاتتىق چىقىدىغان شامالنى مۇسەخخەر قىلىپ بەردۇق، شامال سۇلايماننىڭ ئەمرى بويىچە، بىز بەرىكەتلىك قىلغان زېمىنغا (يەنى شامغا) باراتتى، بىز ھەممىنى بىلگۈچىمىز. سۇلايمانغا يەنە بىر قىسىم شەيتانلارنى مۇسەخخەر قىلىپ بەردۇق، ئۇلار دېڭىزلاردا چۆكۈپ ئۇنىڭغا ئۈنچە - مارجان (گۆھەرلەرنى سۈزۈپ چىقاتتى)، ئۇلار يەنە (شەھەرلەرنى، ئېگىز سارايلارنى سېلىشتەك) باشقا ئىشلارنىمۇ قىلاتتى، بىز ئۇلارنى (سۇلايماننىڭ ئىتائىتىدىن چىقىشتىن) ساقلايتتۇق.»

«سۇلايمانغا شامالنى (بويسۇندۇرۇپ بەردۇق)، شامال چۈشتىن ئىلگىرى بىر ئايلىق مۇساپىنى، چۈشتىن كېيىن بىر ئايلىق مۇساپىنى باساتتى، ئۇنىڭغا مىس (چىقىدىغان) بۇلاقنى ئاققۇزۇپ بەردۇق، بەزى جىنلار پەرۋەردىگارنىڭ ئەمرى بويىچە سۇلايماننىڭ ئالدىدا ئىشلەيتتى، ئۇلاردىن كىمكى بىزنىڭ ئەمرىمىزگە خىلاپلىق قىلىدىكەن، ئۇنىڭغا بىز دوزاخ ئازابىنى تېتىتىمىز. ئۇلار سۇلايمانغا ئۇ خالىغان كاتتا سارايلارنى، (مىستىن - ئەينەكتىن ئاجايىپ) ھەيكەللەرنى، كۆلدەك چوڭ لېگەنلەرنى، (چوڭلۇقتىن) مەدەنلىمەيدىغان قازانلارنى ياسايتتى، (ئېيتتۇكى): «ئى داۋۇد ئائىلىسىدىكىلەر! (اللەنىڭ بۇ چوڭ نېمەتلىرىگە) شۈكۈر قىلىڭلار، مېنىڭ بەندىلىرىمدىن (اللەنىڭ نېمەتلىرىگە)

شۈكۈر قىلغۇچى بەك ئاز.»

## 5- چوڭقۇر چۈشەنچە ۋە ئىلىم

سۇلايمان ئەلەيھىسسالامنىڭ ئەقىل-پاراستى ۋە توغرا ھۆكۈم قىلىش ئىقتىدارى ئۇنىڭ ئاتىسى داۋۇد ئەلەيھىسسالامغا سۇنۇلغان بىر دەۋادا ئاشكارلاندى.

بىر قەۋمنىڭ ئۈزۈملۈك بېغىغا يەنە بىر قەۋمنىڭ قويى كىرىپ ئۇنىڭ تاللىرىنى بۇزۇۋەتتى. داۋۇد ئەلەيھىسسالام قوينى باغ ئىگىسىگە بۇيرۇپ بەردى. سۇلايمان ئەلەيھىسسالام بۇنداق بولسا توغرا بولمايدىغانلىقىنى ئېيتتى. داۋۇد ئەلەيھىسسالام: «سېنىڭچە قانداق بولسا توغرا بۇلىدۇ؟» دەپ سورىدى.

سۇلايمان ئەلەيھىسسالام: «باغنى قوي ئىگىسىگە بۇيرۇپ بەرگىن، ئۇ تالنى پەرۋىش قىلىپ ئەسلىگە كەلتۈرسۇن. قوينى باغ ئىگىسىگە بۇيرۇپ بەرگىن، ئۇنىڭ سۈت، قېتىق ۋە يۇڭلىرىدىن پايدىلانسۇن. تال ئەسلىگە كەلگەن چاغدا ھەر ئىككى تەرەپ ئۆز مۈلكىنى قايتۇرۋالسۇن» دېدى.

اللە سۇلايمان ئەلەيھىسسالامنى چوڭقۇر ئىلىم ۋە چۈشەنچە بىلەن ئۆزگىچە ئالاھىدىلىككە ئىگە قىلدى.

« داۋۇت بىلەن سۇلايماننىڭ (قىسسىسىنى بايان قىلغىن). ئۆز ۋاقتىدا بىر قەۋمنىڭ قويى كېچىسى زىرائەتنى يەپ (بۇزۇۋەتكەندە)، ئۇ ئىككىسى زىرائەت توغرىسىدا ھۆكۈم چىقارغان ئىدى ئۇلارنىڭ ھۆكۈمىگە بىز شاھىت ئىدۇق. قانداق ھۆكۈم قىلىشنى بىز سۇلايمانغا بىلدۈردۇق.»

## 6- سۇلايمان ئەلەيھىسسالام قۇشلار ۋە ھايۋانلارنىڭ تىلىنى بىلەتتى

قۇرئان كەرىم ھېكمەتلىك ۋە مەنپەئەتلىك بىر قىسسىنى سۆزلىگەن بولۇپ، ئۇ قىسسىدە سۇلايمان ئەلەيھىسسالامنىڭ ئۆز مەملىكىتىنى باشقۇرۇش ۋە ھوقۇقىنى يۈرگۈزۈشتىكى ئويغاقلىقى نامايەن بولىدۇ. اللەنىڭ ئۇنىڭغا دۇنيا ۋە ئاخىرەتنىڭ بەختى بىلەن پادىشاھلىق، كۈچ-قۇۋۋەت، پەيغەمبەرلىك ۋە ئەلچىلىكنى بىردەك ئاتا قىلغانلىقى بايان قىلىنىدۇ.

سۇلايمان ئەلەيھىسسالام قۇشلار ۋە ھايۋانلارنىڭ تىلىنى بىلەتتى. ئۇ بىر قىتىم جىنلار، ئىنسانلار، ھايۋانلار ۋە قۇشلاردىن تەركىپ تاپقان زور قوشۇننى باشلاپ ھەيۋەت بىلەن يولغا چىقتى. ئۇلارنىڭ ھەممىسى مۇكەممەل ئىنتىزامغا ئىگە ئىدى، بۇيرۇققا بىردەك ئىتائەت قىلاتتى.

ئۇلار چۈمۈللىر جىلغىسىدىن ئۆتكەندە بىر چۈمۈلە سۇلايمان ئەلەيھىسسالام ۋە ئۇنىڭ ئەسكەرلىرىنىڭ ئۇقماستىن چۈمۈللىرىنى دەسسۈنۈشىدىن ئەنسىرەپ چۈمۈللىرىنى ئۇۋىسىغا

كېرىپ كېتىشكە بۇيرىدى. سۇلايمان ئەلەيھىسسالام بۇنى چۈشىنىپ مەغرۇرلىنىپ كەتمىدى. ئەكسچە اللەنىڭ بۇ نېمىتى ئۈچۈن ئۇنىڭغا ھەمدۇ سانا ۋە تەشەككۈر ئېيتتى. اللەدىن ياخشى ئىشقا ۋە سالھلارنىڭ يولىدىن مېڭىشقا مۇۋەپپەقىيەت قىلىشنى تىلىدى.

«سۇلايماننىڭ جىنلاردىن، ئىنسانلاردىن ۋە قۇشلاردىن بولغان قوشۇنلىرى توپلاندى (سۇلايمان ئەلەيھىسسالام ئۇلارنىڭ ئالدىدا دەبدەبە بىلەن ماڭاتتى). ئۇلار تەرتىپلىك ئورۇنلاشتۇرۇلغان ئىدى. ئۇلار (شامدىكى بىر) چۈمۈللىر ۋادىسىغا يېتىپ كەلگەندە، بىر چۈمۈلە ئېيتتى: «ئى چۈمۈللىر! ئۇۋىلىرىڭلارغا كېرىپ كېتىڭلار، سۇلايمان ۋە ئۇنىڭ قوشۇنى ئۇقماستىن سىلەرنى يەنچىۋەتمسۇن». سۇلايمان چۈمۈللىرىنىڭ سۆزىدىن تەبەسسۇم قىلىپ كۈلدى ۋە ئېيتتى: «پەرۋەردىگار! سەن مېنى ماڭا ۋە ئاتا - ئانامغا بەرگەن نېمىتىڭگە شۈكۈر قىلىشقا، سەن رازى بولىدىغان ياخشى ئەمەلنى قىلىشقا مۇۋەپپەقىيەت قىلغىن، رەھمىتىڭ بىلەن مېنى ياخشى بەندىلىرىڭ قاتارىغا كىرگۈزگىن.»»

## 7- ھۆپۈپنىڭ ھىكايىسى

ھۆپۈپ قوشۇننىڭ ئالدىدا مېڭىپ ئۇلارغا يول باشلايتتى. ئۇلارنى سۇ بار جايغا باشلاپ باراتتى. قونالغۇ قىلىشقا مۇۋاپىق كېلىدىغان جايىنى كۆرسىتەتتى.

بىر كۈنى ئۇ غايىپ بولۇپ كېتىپ، خىلى ئۇزۇنغىچە قايتىپ كەلمىدى. سۇلايمان ئەلەيھىسسالامنىڭ ئاچچىقى كېلىپ: «خەپ! قايتىپ كەلگىنىڭدە سېنى جازالىمايدىغان بولسام.....» دېدى.

ھۆپۈپ قايتىپ كېلىپ سۇلايمان ئەلەيھىسسالامغا مۇنداق دېدى: «مەن سەن ۋە سېنىڭ قوشۇنلىرىڭ خەۋەر تاپمىغان بىر ئىشتىن خەۋەردار بولدۇم. سەبەب دۆلىتى ۋە ئۇنىڭ ئايال پادىشاھى ھەققىدە ساڭا راستچىل خەۋەر ئېلىپ كەلدىم. ئۇلار كاتتا پادىشاھلىققا، كەڭرى زېمىنغا ئىگە دۆلەت ئىكەن. گەرچە ئۇلار بىر نۇقتىدىن قارىغاندا ئەقىل - پاراسەتكە، پادىشاھلىق ۋە ھوقۇققا ئىگە بولسىمۇ، بىراق، يەنە بىر نۇقتىدىن قارىغاندا ئۇلارنىڭ نادان ۋە ئەخمەق ئىكەنلىكىنى بايقىدىم. چۈنكى، ئۇلار اللەنى قويۇپ قۇياشقا سەجدە قىلىدىكەن. بۇنىڭ خاتالىق ئىكەنلىكىنى چۈشەنمەيدىكەن. اللەغا ئىبادەت قىلىشنى بىلمەيدىكەن.»

## 8- سۇلايمان ئەلەيھىسسالام سەبەب دۆلىتىنىڭ ئايال پادىشاھىنى ئۆز دىنىغا دەۋەت

### قىلىدۇ

قوشنا دۆلەت پادىشاھى ۋە خەلقىنىڭ اللەنى تونۇماسلىقى، تېخىچە اللەنىڭ دىنىغا دەۋەت قىلىنماي قۇياشقا ئىبادەت قىلىشى سۇلايمان ئەلەيھىسسالامغا ھەقىقەتەن ئېغىر كەلدى. پەيغەمبەرگە خاس دىنىي قىزغىنلىق ئۇنىڭ قەلبىدە ئوت بولۇپ ياندى. ئۇ غالىپ قوشۇنلىرىنى باشلاپ بېرىپ، سەبەب دۆلىتىنى يەر بىلەن يەكسان قىلىشتىن ئىلگىرى،

ئۇنىڭ ئايال پادىشاھى، مۇشرىك ھۆكۈمرانغا خەت يېزىپ ئۇنى ئىسلامغا كىرىشكە، ئۆزىگە ئىتائەت قىلىشقا ۋە بويسۇنۇشقا چاقىرىشنى مۇۋاپىق دەپ قارىدى.

دەرۋەقە ئۇ ئايال پادىشاھقا خەت يېزىپ، ئۇنى ئىسلامغا كىرىشكە دەۋەت قىلدى. ئۇنىڭ خېتىدە سەممىيلىك بىلەن كەسكىنلىك، پەيغەمبەرلەرگە خاس كەمتەرلىك بىلەن پادىشاھلارغا خاس جاسارەت ئۆز ئىپادىسىنى تاپقان ئىدى.

## 9- ئايال پادىشاھ ۋەزىر- ۋۇزىرلىرى بىلەن مەسلىھەتلىشىدۇ

سەبەدۇ دۆلىتىنىڭ پادىشاھى ئەقىللىق، تەمكىن ۋە ھۆكۈمدە سالماق ئايال ئىدى. ئۇ تارىختا ئۆتكەن پادىشاھلارنىڭ ئىش-ئىزلىرى، ئىشغالىيەتچىلەرنىڭ ھۇجۇملىرى ھەققىدە كەڭ دائىرلىك مەلۇمات ۋە تەجرىبىگە ئىگە ئىدى. شۇڭا ئۇ قىزىقانلىق ۋە ئۆز بېشىمچىلىقتىن تامامەن خالى ئىدى. بىراق، ئىلاھنى تونۇش ۋە ئۇنىڭغا ئىبادەت قىلىشتا ئەقلى ئۇنىڭغا خىيانەت قىلغان ئىدى.

ئۇ سۇلايمان ئەلەيھىسسالامنىڭ خېتىنى تاپشۇرۇپ ئالغاندىن كېيىن ۋەزىر- ۋۇزىرلىرى بىلەن قانداق قىلىش توغرىلىق مەسلىھەتلەشتى. چۈنكى ئۇ ئۆز دەۋرىدىكى كاتتا پادىشاھ، اللە تەرەپكە دەۋەت قىلغۇچى پەيغەمبەر تەرىپىدىن كەلگەن خەت بولغاچقا، ئۇنىڭغا مۇنداقلا مۇئامىلە قىلىشقا بولمايتتى.

ۋەزىر- ۋۇزىرلار ئۆزلىرىنىڭ كۈچ-قۇۋۋىتىنى، ئەسكەرلىرىنىڭ كۆپ ۋە سەرخىللىقىنى دەستەك قىلىپ ئۇرۇش قىلىش تەكلىۋىنى بەردى. چۈنكى، ھەر قايسى زامان ۋە ماكاندىكى پادىشاھ ۋە ھۆكۈمرانلارنىڭ چۆرىسىدىكى ئاكابىر-ئەشرەپلەر خوجايىنىغا بولغان خۇشامەتچىلىك تۇيغۇسى بىلەن ھامان شۇنداق قىلىشىدۇ.

ئايال پادىشاھ ئۇلارنىڭ تەكلىۋىنى قوبۇل قىلمىدى ۋە ئۇنىڭغا قوشۇلمىدى. بەلكى، ئۇلارغا ئىشغالىيەتچى پادىشاھلارنىڭ ئىشغال قىلىنغان زېمىنلاردىكى غالىپلىقى، ئىشغال قىلىنغۇچىلارنىڭ يېڭىلىشى ۋە مەغلۇب بولۇشتىن كېيىنكى ئېچىنىشلىق ئاقىۋىتىنى سۆزلەپ ئۇلارنى كېيىنكى يامان ئاقىۋەتتىن ئاگاھلاندۇردى ھەمدە: «ئەگەر بىز ئۇرۇش قىلساق بىزنىڭ ئاقىۋىتىمىزمۇ شۇنداق بولىدۇ... ياخشىسى مەن سۇلايمانغا قىممەت باھالىق سوغا-سالاملارنى ئەۋەتىپ، ئۇنى سىناپ باقاي. ئەگەر ئۇ سوغا-سالامنى قوبۇل قىلسا، ئۇ چوقۇم پادىشاھ، ئۇنداقتا ئۇنىڭ بىلەن ئۇرۇشايلى. ئەگەر ئۇ قوبۇل قىلمىسا، ئۇنىڭ پەيغەمبەر ئىكەنلىكىدە شەك يوق. ئۇنداقتا ئۇنىڭغا ئەگىشەيلى» دېدى.

## 10- ئېزىقتۇرغۇچى ھەدىيە

ئايال پادىشاھ پادىشاھلارغا لايىق كېلىدىغان قىممەت باھالىق سوغا-سالاملارنى ئەۋەتتى. سۇلايمان ئەلەيھىسسالام سوغا-سالاملارنى كۆرۈپ ئۇنىڭدىن يۈز ئۆرۈدى ھەم ئۇنى قوبۇل قىلىشنى رەت قىلىپ، ئەلچىلەرگە: «سىلەر مېنى ئالدىماقچىمۇ؟ سوغا-سالاملار

بەدىلىگە مېنى سىلەرنى ۋە سىلەرنىڭ پادىشاھىڭلارنى مۇشربك ھالەتتە قالدۇرۇپ قويدۇ دەپ ئويلايمسۇن؟ ماڭا اللە ئاتا قىلغان پادىشاھلىق، مال-دۇنيا ۋە قوشۇن سىلەرنىڭكىدىن كۆپ ياخشى. بۇ يەردىكى مەسىلە ئويۇن-چاقچاق مەسىلىسى ياكى سودىلىشىش مەسىلىسى ئەمەس، بەلكى، دەۋەت ۋە ئىتائەت مەسىلىسى.»

ئاخىرىدا سۇلايمان ئەلەيھىسسالام ئۇلارغا ئەگەر ئۇلار ئىمان ۋە ئىتائەتتىن باش تارتسا، قوشۇن باشلاپ ئۇلار بىلەن ئۇرۇش قىلىدىغانلىقىنى ئېيتىپ، ئۇلارنى قورقۇتتى.

## 11- ئايال پادىشاھ ئىتائەت قىلىپ كەلدى

ئايال پادىشاھنىڭ ئەلچىلىرى قايتىپ پادىشاھقا ئەھۋاللارنى مەلۇم قىلدى. ئۇ ئەھۋاللارنى ئاڭلىغاندىن كېيىن خەلقى بىلەن بىرلىكتە سۇلايمان ئەلەيھىسسالامغا ئىتائەت قىلىش قارارىغا كەلدى ھەمدە قوشۇنلىرىنى ئېلىپ ئۆزلىرىنىڭ ئىتائەت قىلىدىغانلىقىنى بىلدۈرۈش ئۈچۈن سۇلايمان ئەلەيھىسسالام تەرەپكە قاراپ يولغا چىقتى.

سۇلايمان ئەلەيھىسسالام ئۇلارنىڭ ئۆزى تەرەپكە قاراپ كېلىۋاتقانلىقىنى بىلىپ خۇرسەن بولدى ۋە بۇنىڭ ئۈچۈن اللەغا ھەمدۇ سانا ئېيتتى. ئاندىن ئايال پادىشاھقا اللەنىڭ قۇدرىتىنى ۋە ئۆزىگە ئاتا قىلغان نېمىتىنى بىلدۈرۈش، بۇ ئارقىلىق ئۇنىڭغا اللەنىڭ بىر مۆجىزىسىنى كۆرسىتىش مەقسىتىدە قول ئاستىدىكىلەردىن ئايال پادىشاھنىڭ تەختىنى ئۇ بۇ جايغا يېتىپ كېلىشتىن ئىلگىرى تىز سۈرئەتتە ئېلىپ كېلىشىنى تەلەپ قىلدى.

ئايال پادىشاھ بىر قانچە كۈچلۈك ئەرلەرگە تاپشۇرغا بۇ تەخت سۇلايمان ئەلەيھىسسالامنىڭ قول ئاستىدىكى ئاسەف ئىبن بۇرخىيا تەرىپىدىن كۆز يۇمۇپ ئاچقۇچە ئوردىغا كەلتۈرۈلدى. بۇ ھەقىقەتەن بىر مۆجىزە بولدى. سۇلايمان ئەلەيھىسسالام ئايال پادىشاھنىڭ ئەقلى ئىقتىدارىنى ۋە تەختىنى كۆرگەندە ئۇنى تونۇيالايدىغان ياكى تونۇيالمايدىغانلىقىنى سىناپ بېقىش مەقسىتىدە ئۇنىڭ مەلۇم تەرەپلىرىنى ئۆزگەرتىشكە بۇيرىدى.

ئەگەر ئۇ ئايال ئۆزىنىڭ تەختىنى تونۇيالماي گاڭگىراپ قالسا، بۇ ئۇنىڭ نەزەر دائىرىسىنىڭ تارلىقىنى، ئىشلارنىڭ ماھىيىتى ۋە ئىنچىكە تەرەپلىرىنى بىلىشتىكى يېتەرسىزلىكىنى ئىسپاتلايدۇ.

## 12- ئەينەكتىن ياسالغان ساراي

سۇلايمان ئەلەيھىسسالام ئىنسان ۋە جانلاردىن تەركىب تاپقان ماھىر تامچىلارنى ئەينەكتىن بىر كاتتا ساراي سېلىشقا بۇيرىدى. ئۇلار بۇ ساراينى پۈتتۈرۈپ، ئۇنىڭ ئاستىدىن سۇ ئاققۇزدى. ئۇنىڭ ئەينەك ئىكەنلىكىنى بىلمەيدىغان ئادەم ئۇنى سۇ دەپ ئويلاپ قالاتتى. ئەمما ئادەم ئۇنىڭ ئۈستىگە دەسسەپ ماڭغاندا سۇنىڭ ئۈستىدىكى ئەينەككە دەسسەپ ماڭاتتى.

ئايال پادشاھ يېتىپ كېلىپ ئەينەكتىن ياسالغان ساراىغا كىردى. ئۇ ئەينەكنى سۇ دەپ ئويلاپ كىيىمنى كۆتۈرۈپ ئىككى پاچىقنى ئاچتى. مانا بۇ يەردە ئۇنىڭ شەيئىلەرنىڭ سىرتقى قىياپىتىگە ئالدىنىپ قىلىشتەك خاتالىقى ئاشكارىلاندى.

ئۇ ۋە ئۇنىڭ قەۋمى قۇياشقا سەجدە قىلاتتى. چۈنكى، ئۇ قۇياش اللەنىڭ سۈپەتلىرىدىن بىرى بولغان نۇر ۋە ھاياتلىقنىڭ بىر كۆرۈنۈشى ئىدى.

دەل مۇشۇ يەردە ئۇنىڭ كۆزىدىكى پەردە ئېچىلدى. ئەينەكنى سۇ دەپ ئويلاپ پاچىقنى ئېچىپ خاتالاشقاندەك، قۇياشنى ئىلاھ دەپ ئويلاپ ئۇنىڭغا چوقۇنۇپ ۋە سەجدە قىلىپ ھەقىقەتەن خاتالاشقانلىقىنى ئېنىق تونۇدى.

مانا بۇ يۈزلىگە نۇتۇق ۋە مىڭلىغان دەلىلدىن كۆپ تەسىرلىك ۋە قايىل قىلارلىق ئىدى.

### 13 - سۇلايمان بىلەن بىللە ئالەملەرنىڭ پەرۋەردىگارى اللەغا بويسۇندۇم

ئايال پادشاھ گەرچە ئەقىللىق بولسىمۇ، بىراق، ئۇ خاتالىق سادىر قىلدى. ئەينەكنى سۇ دەپ ئويلاپ پاچىقنى ئاچتى. سۇلايمان ئەلەيھىسسالام ئۇنى ئاگاھلاندۇرۇپ: «ئۇ ئەينەكتىن ياسالغان سارايدۇر» دېدى. ئۇنىڭ كۆزىدىكى تۇمانلار تارقالدى. شەيئىلەرنىڭ سىرتقى كۆرۈنۈشىگە قاراپلا ئۇنىڭ ماھىيىتىگە يەتكىلى بولمايدىغانلىقىنى، قۇياشقا ئىبادەت ۋە سەجدە قىلىشنىڭ ئازغۇنلۇق ۋە نادانلىق ئىكەنلىكىنى ئېنىق تونۇدى. شۇڭا ئۇ ئالدىراپ: «پەرۋەردىگارىم، مەن ھەقىقەتەن (اللەغا شېرىك كەلتۈرۈپ، قۇياشقا چوقۇنۇش بىلەن) ئۆزۈمگە زۇلۇم قىلدىم، سۇلايمان بىلەن بىللە ئالەملەرنىڭ پەرۋەردىگارى اللەغا بويسۇندۇم (يەنى سۇلايماننىڭ دىنىغا ئەگىشىپ ئىسلامغا كىردىم)» دېدى.

### 14 - قۇرئان سۇلايمان ئەلەيھىسسالامنىڭ قىسسىسىنى سۆزلەيدۇ

سۆيۈملۈك كىچىك دوستلار! قۇرئاندىكى مۇنۇ قىسسىگە قۇلار قىلىڭلار!

سۇلايمان قۇشلىرىنى كۆزدىن كەچۈرگەندىن كېيىن ئېيتتى: «ماڭا نېمە بولدى؟ ھۆپۈپنى كۆرمەيمەنغۇ! يا ئۇ يوقاپ كەتتىمۇ؟ ئۇنى چوقۇم قاتتىق جازالاي مەن، يا ئۇنى چوقۇم بوغۇزلايمەن، يا چوقۇم (يوقاپ كەتكەنلىكىنى ئاقلايدىغان) بىر روشەن دەلىل كەلتۈرىدۇ».

ئۇزاق ئۆتمەي ھۆپۈپ كەلدى، ئۇ ئېيتتى: «مەن سەن بىلمىگەن ئىشنى بىلىپ (كەلدىم)، ساڭا مەن سەبەدىن (يەنى يەمەندىكى سەبە شەھىرىدىن) بىر مۇھىم خەۋەر ئېلىپ كەلدىم. مەن ھەقىقەتەن ئۇلارغا (يەنى سەبە ئاھالىسىگە) بىر ئايالنىڭ (يەنى بىلىقىنىڭ) پادشاھلىق قىلىۋاتقانلىقىنى كۆردۈم، ئۇنىڭغا (ئۆزىگە ۋە سەلتەنەتگە كېرەكلىك) ھەممە نەرسە بېرىلگەن ئىكەن، ئۇ چوڭ پادشاھلىق تەختىگە ئىگە ئىكەن. ئۇنىڭ ۋە قەۋمىنىڭ اللەنى قويۇپ قۇياشقا چوقۇنىدىغانلىقىنى بايقىدىم، شەيتان ئۇلارغا قىلمىشلىرىنى (يەنى اللەنى قويۇپ، قۇياشقا چوقۇنىدىغانلىقلىرىنى) چىرايلىق كۆرسەتتى، ئۇلارنى توغرا يولدىن توستى، ئۇلار ھىدايەت تاپمايدۇ. ئۇلار ئاسمانلاردىكى ۋە زېمىندىكى



سىرلەرنى ئاشكارىلىغۇچى، سىلەرنىڭ يوشۇرۇن ۋە ئاشكارا ئىشىڭلارنى بىلىپ تۇرغۇچى اللەغا سەجدە قىلمايدۇ. اللەدىن باشقا ھېچ ئىلاھ يوقتۇر، ئۇ بۈيۈك ئەرشنىڭ پەرۋەردىگارىدۇر».

سۇلايمان ئېيتتى: «سەن راست دەۋاتامسەن، يا يالغانمۇ؟ قارايمىز. بۇ خېتىمنى ئېلىپ بېرىپ ئۇلارغا تاشلىغىن، ئاندىن ئۇلاردىن نېرىراق (جايدا يوشۇرۇنۇپ) تۇر، ئۇلارنىڭ قانداق جاۋاب قايتۇرىدىغانلىقىغا قارىغىن».

ئۇ (يەنى بىلىقسى) ئېيتتى: «ئى ئۇلۇغلار! ماڭا ھەقىقەتەن سۇلايماندىن بىر پارچە قىممەتلىك خەت كەلدى. (ئۇنىڭ مەزمۇنى شۇكى) ناھايىتى شەپقەتلىك ۋە مېھرىبان اللە نىڭ ئىسمى بىلەن باشلايمەن. سىلەر ماڭا ھاكاۋۇرلۇق قىلماڭلار، مېنىڭ ئالدىمغا مۇسۇلمان بولغان ھالدا كېلىڭلار». ئۇ (يەنى بىلىقسى) ئېيتتى: «ئى ئۇلۇغلار! مېنىڭ (بۇ) ئىشىمدا مەسلىھەت بېرىڭلار، سىلەرنى ئۈستىدە قويماي تۇرۇپ ھېچ ئىشنى بېكىتكىنىم يوق».

ئۇلار ئېيتتى: «بىز كۈچلۈك ۋە جەڭگىۋارمىز، ئىش سېنىڭ ئىختىيارىڭدۇر، (بىزنى) نېمىگە بۇيرۇيدىغانلىقىڭنى (ئويلاپ) كۆرگىن».

ئۇ (يەنى بىلىقسى) ئېيتتى: «شۈبھىسىزكى، پادىشاھلار بىرەر شەھەرگە ھۇجۇم قىلىپ كىرسە، ئۇنى خاراب قىلىدۇ، شەھەرنىڭ مۆتىۋەر ئادەملىرىنى (ئۆلتۈرۈش، ئەسىرگە ئېلىش ۋە سۈرگۈن قىلىش بىلەن) خار قىلىدۇ، ئۇلارمۇ شۇنداق قىلىدۇ. مەن چوقۇم ئۇلارغا سوۋغا ئەۋەتمەن، ئەلچىلەرنىڭ نېمە خەۋەر ئېلىپ كېلىدىغانلىقىغا قارايمەن».

ئەلچى سۇلايماننىڭ ئالدىغا يېتىپ كەلگەندە، سۇلايمان ئېيتتى: «سىلەر ماڭا مال بىلەن ياردەم قىلماقچىمۇ؟ اللەنىڭ ماڭا بەرگەنلىرى سىلەرنىڭ بەرگەنلىرىڭلاردىن ياخشىدۇر، بەلكى سىلەر سوغاڭلار بىلەن كۆرەڭلەپ كېتىسىلەر. سەن قايتىپ كەتكىن، ئۇلارنىڭ ئۈستىگە ئۇلار تاقابىل تۇرالمىدىغان بىر قوشۇن بىلەن چوقۇم بارىمىز، ئۇلارنى يۇرتىدىن خار، كەمستىلگەن ھالدا چوقۇم چىقىرىۋېتىمىز».

سۇلايمان ئېيتتى: «ئى ئۇلۇغلار! ئۇلار مېنىڭ قېشىمغا مۇسۇلمان بولۇپ كېلىشتىن بۇرۇن، (سىلەردىن) كىم ئۇنىڭ تەختىنى ئېلىپ كېلىدۇ؟ جىندىن بولغان ئىفرىت ئېيتتى: «مەن ئۇنى ئورنۇڭدىن تۇرۇشتىن بۇرۇن ساڭا ئېلىپ كېلىمەن، مەن ئۇنى ئېلىپ كېلىشكە ئەلۋەتتە قادىرمەن، ئىشەنچلىكمەن». (نازىل بولغان) كىتابنى چوڭقۇر بىلىدىغان زات (يەنى ئاسەف ئىبن بۇرخىيا): «ئۇنى مەن ساڭا كۆزۈڭنى يۇمۇپ ئاچقۇچە ئېلىپ كېلىمەن» دېدى (ئۇ دۇئا قىلىۋېدى، تەخت دەرھال ئالدىدا ھازىر بولدى).

سۇلايمان تەختنىڭ يېنىدا تۇرغانلىقىنى كۆرگەندە: «بۇ پەرۋەردىگارىمنىڭ (ماڭا قىلغان) ئېھسانىدۇر، ئۇ شۈكۈر قىلامدىم، يا تۈز كورلۇق قىلامدىم، بۇنىڭ بىلەن مېنى سىندى، كىمكى شۈكۈر قىلىدىكەن، ئۇ ئۆزىنىڭ پايدىسى ئۈچۈن شۈكۈر قىلىدۇ، كىمكى

تۈزكۈرلۈك قىلىدىكەن، (بىلىش كېرەككى) ھەقىقەتەن پەرۋەردىگارم (ئۇنىڭ شۈكۈر قىلىشىدىن بەھاجەتتۇر)، (اللەنىڭ) كەرىمى كەڭدۇر» دېدى.

سۇلايمان (بىلىشىنىڭ يېتىپ كېلىشى يېقىنلاشقان ۋاقىتتا ئۇنىڭ ئەقلىنى سىناش يۈزىسىدىن) ئېيتتى: «ئۇنىڭ (يەنى بىلىشىنىڭ) تەختىنىڭ (شەكلىنى) ئۆزگەرتىڭلار، ئۇ تەختىنى تونۇمدۇ، تونمامدۇ، قارايمىز».

بىلىشى كەلگەندە (ئۇنىڭغا): «سېنىڭ تەختىڭ مۇشۇنداقمۇ؟» دېيىلدى.

ئۇ: «شۇدەك تۇرىدۇ» دېدى.

(سۇلايمان اللەنىڭ نېمىتىنى سۆزلەش يۈزىسىدىن ئېيتتى): «ئۇنىڭدىن (يەنى بىلىشتىن) بۇرۇن بىزگە (اللەنى ۋە اللەنىڭ قۇدرىتىنى بىلدۈرىدىغان) ئىلىم بېرىلدى، بىز مۇسۇلمان بولدۇق. ئۇنى اللەنى قويۇپ چوقۇنغان نەرسىلىرى (اللەغا ئىبادەت قىلىشتىن) توستى. چۈنكى ئۇ كاپىر قەۋمىدىن ئىدى.»

ئۇنىڭغا (يەنى بىلىشقا): «سارايا كىرگىن» دېيىلدى، ئۇ (يەنى بىلىش) ساراينى چوڭ سۇ دەپ گۇمانلىنىپ (كىيىمنى كۆتۈرۈپ) ئىككى پاچىقىنى ئاچتى.

سۇلايمان ئېيتتى: «شۈبھىسىزكى، ئۇ ئەينەكتىن ياسالغان سارايدۇر».

ئۇ (يەنى بىلىش) ئېيتتى: «پەرۋەردىگارم، مەن ھەقىقەتەن (اللەغا شېرىك كەلتۈرۈپ، قۇياشقا چوقۇنۇش بىلەن) ئۆزۈمگە زۇلۇم قىلدىم، سۇلايمان بىلەن بىللە ئالەملەرنىڭ پەرۋەردىگارى اللەغا بويسۇندۇم (يەنى سۇلايماننىڭ دىنىغا ئەگىشىپ ئىسلامغا كىردىم).»

## 15 - سۇلايمان كاپىر بولغىنى يوق، لېكىن شەيتانلار كاپىر بولدى

يەھۇدىيلار پەيغەمبەرلەر ھەققىدە تولمۇ بولمىغۇر گەپلەرنى قىلدى. ئۇلارنىڭ نالايىق گەپلىرى اللە ھېكمەت ئاتا قىلغان، پەيغەمبەرلىك بىلەن ھۆرمەتلىگەن، خىلاپەت بىلەن شەرەپلىك قىلغان پەيغەمبەرلەر ئۇياقتا تۇرسۇن ئادەتتىكى مۇئىن ۋە مۇۋەھھىدىكىمۇ لايىق كەلمەيدۇ.

ئۇلار سېھىرگەرلىك، كاپىرلىق، شىرىك بىلەن ماسلىشىش ۋە ئاياللىرى سەۋەپلىك تەۋھىد مەسلىسىدە شەكلىنىش قاتارلىق نالايىق ئىشلارنى پەيغەمبەرلەرگە چاپلىدى. اللە بۇلارنى ئاقلاپ مۇنداق دېدى:

«سۇلايمان (سېھىرگەر بولغىنى ۋە سېھىر ئۆگىنىش بىلەن) كاپىر بولغىنى يوق، لېكىن شەيتانلار كىشىلەرگە سېھىر ئۆگىتىپ كاپىر بولدى»، «بىز داۋۇدقا سۇلايماننى ئاتا قىلدۇق، سۇلايمانمان نېمىدېگەن ياخشى بەندە-ھە!»، «ئۇ بىزنىڭ دەرگاھىمىزدا ئەلۋەتتە يېقىنلىققا ۋە ياخشى ئاقىۋەتكە ئىگە بولىدۇ.»

## 10 - قىسسە: ئەييۇب ۋە يۈنۈس ئەلەيھىسسالام

### 1 - ئەييۇب ئەلەيھىسسالام قىسسسى

قۇرئاندىكى ئەييۇب ئەلەيھىسسالام قىسسسى باشقا قىسسەلەرگە تۈپتىن ئوخشىمايدىغان ئۆزگىچە ئوسلۇبتىكى بىر قىسسەدۇر. ئۇ اللەنىڭ سەۋرچان، قانائەتچان مۇئەممىن بەندىلىرىگە، سۆيۈملۈك پەيغەمبەرلىرىگە ئاتا قىلغان نېمەتلەردىن بىر كۆرۈنۈشدۇر.

ئەييۇب ئەلەيھىسسالامنىڭ كۆپلىگەن چارۋا-ماللىرى، زىرائەتلىرى ۋە بالىلىرى بار ئىدى. اللە ئۇنى سىناش ئۈچۈن ئۇنى ھەممە نەرسىدىن ئايرىدى. ھەتتا ئۇنى ئېغىر كېسەلگە مۇپتىلا قىلدى. ئۇنىڭ اللەغا زىكرى ئېيتىدىغان تىلى بىلەن ياد ئېتىدىغان دىلىدىن باشقا ھېچبىر ئەزاسى ساق قالمىدى.

ئەتراپىدىكى كىشىلەرنىڭ ھەممىسى ئۇنى تاشلاپ كەتتى. ئۇ شەھەرنىڭ بىر چېتىگە ئاپىرىپ تاشلىۋېتىلدى. ئۇنىڭغا ئىچ ئاغرىتىدىغان ۋە ئۇنىڭ ھالىدىن خەۋەر ئالدىغان ئايالدىن باشقا ھېچكىم قالمىدى. ئايالى ئېرىنى بېقىش ئۈچۈن باشقىلارغا ياللىنىپ ئىشلەشكە مەجبۇر بولدى.

### 2 - ئەييۇب ئەلەيھىسسالامنىڭ سەۋرچانلىقى

ئەييۇب ئەلەيھىسسالام گەرچە شۇ قەدەر كۆپ ئازاب-ئوقۇبەتلەر بىلەن سىنالغان بولسىمۇ، بىراق، ئۇ قىلچىلىك ۋايسىماي، زارلانماي، تاپا-تەنە قىلماي، ئاچچىقلانماي كۈنلىرىنى سەۋرچانلىق ۋە چىدامچانلىق بىلەن اللەغا زىكرى ئېيتىپ ئۆتكۈزدى. ئۇ بەنى ئىسرائىلنىڭ ئەخلەتخانىسىغا تاشلانغان ھالدا بىر قانچە يىل ئۆتتى. ئۇنىڭ بەدىنىدە قۇرت-قوڭغۇزلار ئۆمىلىدى.

### 3 - جاپا ۋە راھەت

اللە ئىرادە قىلغان سىناق، كامالەت، يۇقىرى دەرىجە ۋە قازاغا رازى بولۇش قاتارلىقلار تاماملانغان چاغدا اللە ئۇنىڭغا بىر دۇئانى ئىلھام قىلدى. بۇ دۇئادا ئۇنىڭ ئاجىز ۋە بىچارىلىكى، اللەدىن باشقا پاناھلىق بەرگۈچى يوقلۇقى، اللەنىڭ ھەممە نەرسىگە كۈچى يېتىدىغانلىقى، اللەنىڭ ئۇنىڭ سالامەتلىكىنى ئەسلىگە كەلتۈرۈپ، بالا-چاقىسى ۋە مال-مۈلكىنى ھەسسىلەپ قايتۇرۇپ بەرگەنلىكى ئەكس ئەتتۈرۈلگەن.

اللە مۇنداق دەيدۇ: «ئەييۇبنىڭ قىسسسىنى بايان قىلغىن). ئۆز ۋاقتىدا ئۇ پەرۋەردىگارغا: «ھەقىقەتەن مېنى بال (يەنى قاتتىق كېسەل) ئوربۇالدى، سەن ئەڭ مەرھەمەتلىكسەن» دەپ دۇئا قىلدى. ئۇنىڭ دۇئاسىنى ئىجابەت قىلدۇق، ئۇنىڭ بېشىغا كەلگەن بالانى كۆتۈرۈۋەتتۇق، ئۇنىڭغا رەھىم قىلغانلىقىمىز، ئىبادەت قىلغۇچىلارغا ئىبرەت قىلغانلىقىمىز ئۈچۈن، ئۇنىڭغا ئائىلىسىنى ۋە ئۇنىڭغا ئوخشاش بىر باراۋەرنى زىيادە ئاتا قىلدۇق (يەنى ئۇنىڭ ئۆلگەن بالىلىرىنىڭ ۋە يوقالغان ماللىرىنىڭ ئورنىغا بىر ھەسسە كۆپ

بالا، بىر ھەسسە كۆپ مال بەردۇق).»

#### 4- يۈنۈس ئەلەيھىسسالامنىڭ قىسسىسى ۋە ئۇ قىسسىنىڭ ھېكمىتى

يۈنۈس ئەلەيھىسسالام قىسسىسى ئەيىبۇ ئەلەيھىسسالام قىسسىسى بىلەن شەكىلدەش قىسسە بولۇپ، بۇ ئىككى قىسسەدە: ئۈمىد ئۈزۈلگەن، ئۈمىدسىزلىك قاپلىغان، قاراڭغۇ زۇلمەت باسقان، بارلىق تۆشۈكچىلەر ئېتىلگەن، نۇر ۋە ھاۋا يوقالغان، دەھشەتلىك ئۆلۈم تۈگمىنى ھايات دانچىلىرىنى ئىزىپ كۆكۈم-تالغان قىلىپ، ئۈمىد ۋە ئارزۇدىن قىلچە ئەسەر قالمىغان بىر چاغدا اللەنىڭ ئۆز بەندىلىرىگە كۆيۈنۈپ، ئۇلارنى قۇتقۇزىدىغانلىقى بايان قىلىندۇ.

بۇ ئىككى قىسسەدە: كۈچلۈك، غالىپ، مېھرىبان ۋە ھېكمەتلىك ئىلاھىي قۇدرەتنىڭ قولى نامايەن بولىدۇ. ئۇ قول بۇ ئاجىز ئىنساننى يىرتقۇچ يولۋاسنىڭ ئۆتكۈر چىشلىرى ئارىسىدىن تارتىپ چىقىرىدۇ، دەھشەتلىك ئۆلۈم قوينىدىن قايتۇرۇپ كېلىدۇ. بۇ ئاجىز ئىنسان گويا ھىچ ئىش يۈز بەرمىگەندەك ساق-سالامەت ھالدا ھاياتلىق ئالمىدە قايتىدىن پەيدا بولىدۇ. گويا ئۇ ئەزەلدىن بالا-چاقىلىرى بىلەن كۆرپە ئۈستىدە خاتىرجەم ياشاپ كەلگەندەك.....

#### 5- يۈنۈس ئەلەيھىسسالام ئۆز قەۋمى ئارىسىدا

اللە يۈنۈس ئەلەيھىسسالامنى «نەينەۋا» شەھەر ئاھالىسىگە پەيغەمبەر قىلىپ ئەۋەتتى. ئۇ كىشىلەرنى اللە تەرەپكە دەۋەت قىلدى. بىراق، ئۇلار يۈنۈس ئەلەيھىسسالامنىڭ دەۋىتىگە قۇلاق سالماي، كۈپرى ئۈستىدە چىڭ تۇردى.

يۈنۈس ئەلەيھىسسالام ئۇلارغا غەزەپلىنىپ، ئۇلارنىڭ ئارىسىدىن چىقىپ كەتتى ھەمدە چىقىپ كېتىش ئالدىدا ئۇلارغا ئۈچ كۈندىن كېيىن ئازاپ كېلىدىغانلىقىنى ئېيتتى.

ئازاپ يېتىپ كەلگەن چاغدا ئۇلار پەيغەمبەرنىڭ يالغان سۆزلىمەيدىغانلىقىنى بىلىپ، بالا-چاقىلىرىنى ۋە چارۋا-ماللىرىنى ئېلىپ سەھراغا چىقتى. بالىلارنى ئانىلىرىدىن ئايرىپ اللەغا تەۋبە قىلدى. اللەغا يالۋۇردى، يىلىندى، ھۇر-ھۇر يىغلاپ ياش تۆكتى. ئانا-بالىلار چۇرقىراپ يىغلاشتى، تۆگە-بوتىلاقلار ئازىندى، ئات-تايچاقلار كىشىندى، كالا-موزايىلار مۆرىدى، قوي-قوزىلار مەرىدى. نەتىجىدە اللە ئۇلارغا رەھىم قىلىپ، ئۇلاردىن ئازاپنى كۆتۈرۈۋەتتى.

«(ھالاك بولغان شەھەرلەر ئاھالىلىرى ئىچىدە) يۈنۈس قەۋمىدىن باشقىسىغا (ئازابنىڭ ئالامىتىنى كۆرۈپ) ئېيتقان ئىماننىڭ پايدىسى بولغىنى يوق. يۈنۈس قەۋمى ئىمان ئېيتقاندا، دۇنيا ھاياتىدا رەسۋا قىلىدىغان ئازابنى ئۇلارنىڭ ئۈستىدىن كۆتۈرۈۋەتتۇق، ئۇلارنى مەلۇم ۋاقىتقىچە (يەنى ئەجلى يەتكەنگە قەدەر دۇنيادىكى شەيئىلەردىن) بەھرىمەن قىلدۇق.»

## 6- يۈنۈس ئەلەيھىسسالام بېلىقنىڭ قارىدا

يۈنۈس ئەلەيھىسسالام قەۋمى ئارىسىدىن چىقىپ كەتكەندىن كېيىن بىر قەۋمنىڭ كېمىسىگە چىقتى. بىردىنلا كېمە چايقىلىشقا باشلىدى. ئۇلار كېمىنىڭ سۇغا غەرق بولۇپ كېتىشىدىن ئەنسىرەپ، كېمىنىڭ يۈكىنى يەڭگىللىتىش ئۈچۈن ئارىسىدىن بىر ئادەمنى سۇغا تاشلىماقچى بولدى.

ئۇلار چەك تاشلىۋىدى چەك يۈنۈس ئەلەيھىسسالامغا چىقتى. ئۇلار قايتا-قايتا چەك تاشلىغان بولسىمۇ، بىراق، ئۈچ قېتىمنىڭ ھەممىسىدە چەك يۈنۈس ئەلەيھىسسالامغا چىقتى. ئۇ كېيىمنى سېلىپ ئۆزىنى سۇغا ئاتتى.

«(كېمىدىكىلەر چەك چىققان ئادەمنى دېڭىزغا تاشلاپ كېمىنىڭ يۈكىنى يېنىكلىتىش ئۈچۈن) چەك تاشلاشتى، يۈنۈس (چەكتە) مەغلۇب بولغانلاردىن بولۇپ (دېڭىزغا تاشلاندى)»

يۈنۈس ئەلەيھىسسالام كېمىدىن سۇغا سەكرىگەن چاغدا اللە بىر بېلىقنى ئەۋەتتى. بېلىق ئۇنى چاينىماي پۈتۈن يۈتۈۋەتتى. چۈنكى، اللە بېلىققا ئۇنى چاينىماسلىققا ۋە ھەزىم قىلىۋەتمەسلىككە بۇيرىغان ئىدى.

## 7- اللە ئۇنىڭ دۇئاسىنى ئىجابەت قىلدى

بېلىقنىڭ قارىنى قاپقاراڭغۇ زۇلمەت ئىدى. يۈنۈس ئەلەيھىسسالام دېڭىزنىڭ زۇلمىتى، كېچىنىڭ زۇلمىتى قوشۇلۇپ قاتمۇ-قات زۇلمەت ئىچىدە قالدى. ئۇ اللە خالىغان مۇددەتكىچە بېلىقنىڭ قارىدا تۇردى. ئۇنىڭدىن كېيىن اللە ئۇنىڭغا بىر قانچە كەلىمىلەرنى ئىلھام قىلدى. ئۇ كەلىمىلەر زۇلمەتلەرنى پاچاقلاپ تاشلايدۇ، خاپىلىقلارنى ئاچىدۇ، يەتتە قات ئاسماننىڭ ئۈستىدىن رەھمەتنى ئېلىپ چۈشىدۇ.

قۇرئان بۇ ئاجايىپ تەڭداشسىز قىسسىنى بايان قىلدى. بۇ قىسسىدە ئاسمان-زېمىن تار كېلىپ ئۆزىنى قويدىغان جاي تاپالمىغان، ئىچكى دۇنياسى دېڭىز تاشقىنىدەك داۋالغۇپ تىنچسىزلىق ۋە ئۈمىدسىزلىك پاتقىقىغا پاتقان، اللەدىن باشقا ھېچقانداق قۇتقۇزغۇچى يوقلۇقىنى ئۆز كۆزى بىلەن كۆرگەن ھەر قانداق كىشى ئۈچۈن زور ئۈمىد ۋە تەسەللى بېغىشلايدۇ.

«يۈنۈسنىڭ (قىسسىنى بايان قىلغىن)، ئۆز ۋاقتىدا ئۇ (قەۋمنىڭ ئىمان ئېيتىمىغانلىقىدىن) خاپا بولۇپ (شەھىرىدىن) چىقىپ كەتكەن ئىدى. ئۇ بىزنى (بېلىقنىڭ قارىدا) ئۆزىنى قىسمايدۇ دەپ ئويلىدى، ئۇ قاراڭغۇلۇقتا (يەنى بېلىقنى قارىدا): «(پەرۋەردىگارم) سەندىن بۆلەك ھېچ مەبۇد (بەرھەق) يوقتۇر، سەن (جىمى كەمچىلىكلەردىن) پاكئورسەن، مەن ھەقىقەتەن (ئۆز نەپسىمگە) زۇلۇم قىلغۇچىلاردىن بولدۇم» دەپ نىدا قىلدى. ئۇنىڭ دۇئاسىنى ئىجابەت قىلدۇق، ئۇنى (بېلىق يۇتقان

چاغدىكى) غەمدىن خالاس قىلدۇق، شۇنىڭدەك مۇئىنلەرنى (ئېغىرچىلىقلاردىن) خالاس تاپقۇزىمىز.»

\*\*\*\*\*

## 11 - قىسسە: زەكەرىيا ئەلەيھىسسالام

### 1 - زەكەرىيا ئەلەيھىسسالامنىڭ ياخشى بالا تىلەپ قىلغان دۇئاسى

اللەنىڭ ئۆز بەندىلىرىگە ئاتا قىلغان نېمەتلىرى ۋە ھەر بىر شەيئىنى قورشاپ تۇرغان قۇدرىتىنىڭ بەلگىلىرىدىن يەنە بىر تۈر زەكەرىيا ئەلەيھىسسالامنىڭ اللەغا قىلغان دۇئاسىدا نامايەن بولىدۇ.

زەكەرىيا ئەلەيھىسسالام ياشانغان، بەللىرى مۇكچەيگەن، جىسمىدىن مادار كەتكەن، ئايالنىڭ تۇغۇشىدىن ئۈمىد ئۈزۈلگەن بىر چاغدا ئۆزىگە ۋارىسلىق قىلىپ، ئىنسانلارنى اللە تەرەپكە دەۋەت قىلىش ۋەزىپىسىنى ئۆتەيدىغان، ياخشى، تەقۋادار، سالىھ بالا تەلەپ قىلىپ اللەغا دۇئا قىلدى.

اللە ئۇنىڭ دۇئاسىنى ئىجابەت قىلىپ، ئۇنىڭغا بىر ئوغۇل بالا ئاتا قىلدى. بۇ ئارقىلىق كىشىلەرنىڭ تەسەۋۋۇرلىرىنى يالغانغا چىقاردى، بۇرۇندىن تارتىپ يەكۈنلەنگەن تەجرىبىلەرنى بىكار قىلدى.

اللە ئۇ بالغا كىچىكىدىلا ئەقىل - پاراسەت، ئىلىم - ھېكمەت ئاتا قىلدى. ئۇنى مەھربانلىق، ۋاپادارلىق، تەقۋادارلىق، سەمىمىيلىك ۋە ئاقكۆڭۈللۈك قاتارلىق سۈپەتلەرگە ئىگە قىلدى.

اللە زەكەرىيا ئەلەيھىسسالامغا ئۆزىنىڭ چەكسىز قۇدرىتىنىڭ دەلىللىرىنى كۆرسەتتى. زەكەرىيا ئەلەيھىسسالام شۇنى ئېنىق كۆردىكى، اللە ئۆزى خالىغان ئىشلارنى قىلىدۇ، ئۆزىنىڭ مەخلۇقاتلىرى ئىچىدە، ئۇلارنىڭ جىسمىدا خالىغان ئۆزگىرىشلەرنى پەيدا قىلىدۇ. ئۇلارنىڭ خالىغان ئەزالىرىنى ھەرىكەتلەندۈرۈپ، خالىغان ئەزالىرىنى ھەرىكەتتىن توختىدۇ. پۈتكۈل كائىنات اللەنىڭ قولىدا بولۇپ، اللە تىرىكتىن ئۆلۈكنى، ئۆلۈكتىن تىرىكنى چىقىرىدۇ. ئۇ خالىغان كىشىلەرگە ھېسابسىز رىزىق ئاتا قىلىدۇ.

### 2 - ئىمراننىڭ ئايالنىڭ قەسمى

ئىمراننىڭ ئايالى زەكەرىيا ئەلەيھىسسالامنىڭ جەمەتىدىن بولۇپ، ئۇ اللەنى ۋە اللەنىڭ دىنىنى ياخشى كۆرىدىغان سالىھ ئايال ئىدى. ئەگەر ئۇ ئوغۇل تۇغسا بالىسىنى اللە ئۈچۈن، دىننىڭ خىزمىتى ئۈچۈن ئاتايدىغانلىقىنى ئېيتىپ نەزىر (قەسەم) قىلدى. اللەدىن بۇ بالىنى قوبۇل قىلىشى، ئۇ ئارقىلىق ئۆزىنىڭ دىنىغا ۋە باشقا بەندىلىرىگە مەنپەئەت بېرىشى، ئۇ

بالىنىڭ كىشىلەرنى اللە تەرەپكە دەۋەت قىلىدىغان يولباشچىلاردىن بولۇشنى سورىدى.

### 3- ئۇ ئايال: «ئى پەرۋەردىگارم! مەن قىز تۇغدۇم» دېدى

ئۇ ئايال بىر ئىشنى ئىرادە قىلغان بولسا، اللە يەنە بىر ئىشنى ئىرادە قىلدى. چۈنكى، اللە بەندىلەرنىڭ مەنپەئەتىنى ئەڭ ياخشى بىلەتتى. دەرۋەقە ئۇ ئايال ئويلىغاننىڭ ئەكسىچە قىز تۇغۇپ كۆڭلى يىرىم بولدى. قايغۇرۇپ ھەسرەتلەندى.

بىراق، بۇ قىز ئادەتتىكى قىز ئەمەس ئىدى، ئۇ ئىبادەتكە ھىرىسمەن، تائەت ۋە ياخشىلىققا ئالدىرايدىغان، ئوغۇللاردىن ئۈستۈن تۇرىدىغان قىز ئىدى.

پەيغەمبەرلىك ۋەزىپىسىنى ئەرلەر ئۈستىگە ئالدىغان تۇرۇپ، اللە - ئۆزى بىلىدىغان بىرەر ھېكمەتنىڭ سەۋەبىدىن - ئۇنىڭ قىز بولۇشنى تەقدىر قىلغان بولسىمۇ، بىراق، يەنىلا ئۇنى پەيغەمبەرنىڭ ئانىسى بولۇش شەرىپىگە مۇيەسسەر قىلدى.

ئۆز ۋاقتىدا ئىمراننىڭ ئايالى ئېيتتى: «پەرۋەردىگارم! مەن قورسىقىمدىكى پەرزەنتىمنى (دۇنيا ئىشلىرىدىن) ئازاد قىلىنغان ھالدا چوقۇم سېنىڭ خىزمىتىڭگە ئاتىدىم، (بۇ نەزەرنى) قوبۇل قىلغىن، سەن ھەقىقەتەن (دۇئايمىنى) ئاڭلاپ تۇرغۇچىسەن، (نىيىتىمنى) بىلىپ تۇرغۇچىسەن».

ئۇ قىز تۇغقان ۋاقتىدا: «ئى پەرۋەردىگارم! قىز تۇغدۇم» دېدى، ئۇنىڭ نېمە تۇغقانلىقىنى اللە ئوبدان بىلىدۇ. (ئۇ تەلەپ قىلغان) ئوغۇل (ئاتا قىلىنغان) قىزغا ئوخشاش ئەمەس (بەلكى بۇ قىز ئارتۇقتۇر). (ئىمراننىڭ ئايالى ئېيتتىكى) «مەن ئۇنى مەريەم ئاتىدىم، مەن ھەقىقەتەن ئۇنىڭ ئۈچۈن، ئۇنىڭ ئەۋلادلىرى ئۈچۈن ساڭا سېغىنىپ، قوغلاندى شەيتاندىن پاناھ تىلەيمەن.»

### 4- اللەنىڭ مەرھەمەتىگە ئىرىشكەن قىز

بۇ قىز زەكەرىيا ئەلەيھىسسالام بىلەن ئۇرۇق-تۇققان بولغاچقا، ئۇنىڭ تەربىيىسى ۋە قوغدىشى ئاستىدا ئىدى. اللە بۇ قىزغا مەرھەمەت قىلغان بولۇپ، مېۋە پىشمايدىغان زامان ۋە ماكاندا ئۇنىڭغا ھەر تۈرلۈك مېۋىلەرنى ئىنئام قىلاتتى. قىز خالىغىنىنى ئۆزى يەپ، خالىغىنىنى باشقىلارغا بېرەتتى.

«ئۇنى پەرۋەردىگارى چىرايلىقچە قوبۇل قىلدى، ئۇنى ئوبدان ئۆستۈردى، ئۇنىڭغا زەكەرىيانى كېپىل قىلدى (يەنى ئۇنىڭ خىزمىتىنى قىلىشقا زەكەرىيانى قويدى). زەكەرىيا ھەر قېتىم (ئۇنىڭ) ئىبادەتگاھىغا ئۇنى كۆرگىلى كىرسە، ئۇنىڭ يېنىدا بىرەر يېمەكلىك ئۇچرىتاتتى. ئۇ: «ئى مەريەم! بۇ ساڭا قەيەردىن كەلدى؟» دەيتتى، مەريەم: «ئۇ، اللە تەرىپىدىن كەلدى» دەيتتى. اللە ھەقىقەتەن خالىغان ئادەمگە (جاپا - مۇشەققەتسىزلا) ھېسابسىز رىزىق بېرىدۇ.»

## 5- مېھربان اللەنىڭ ئىلھامى

زەكەرىيا ئەلەيھىسسالام اللەنىڭ پەيغەمبىرى، ئەلچىسى ۋە ئەقىللىق كىشى ئىدى. اللە ئۇنىڭغا شۇنى ئىلھام قىلدىكى، ئانىسى اللە ئۈچۈن، اللەنىڭ دىنى ئۈچۈن ئاتىغان؛ ئۆزىمۇ تائەت ۋە ئىبادەتكە ئىخلاسمەنلىك بىلەن بېرىلگەن قىزغا مەۋە پىشمايدىغان زامان ۋە ماكاندا ھەر تۈرلۈك مەۋلەرنى ئىنئام قىلىشقا قادىر اللە ياشانغان، بەللىرى مۈكچەيگەن، جىسمىدىن مادار كەتكەن، ئايالىنىڭ تۇغۇشىدىن ئۈمىد ئۈزۈلگەن، بالىسى بولۇش ئۆرپ-ئادەت تەرىپىدىن ئىنكار قىلىنغان قېرى كىشىگە پەرزەنت ئاتا قىلىشقا ئەلۋەتتە قادىردۇر.

بۇنى چوڭقۇر تونۇپ يەتكەن زەكەرىيا ئەلەيھىسسالامنىڭ روھى جانلاندى، ئىرادىسى كۈچەيدى، پەرۋەردىگارغا بولغان ئىشەنچىسى ئاشتى، تىلى مېدىرلاپ، ئاستا-ئاستا ھەرىكەتكە كەلدى. اللەغا دۇئا قىلىپ تىلىكىنى تىلىدى. بۇلارنىڭ ھەممىسى مېھربان اللەنىڭ ئىلھامى، غالىپ، ھەممىنى بىلگۈچى اللەنىڭ تەقدىرى ئىدى.

«شۇ ۋاقىتتا (يەنى مەريەمنىڭ كارامىتىنى كۆرگەن چاغدا) زەكەرىيا پەرۋەردىگارغا دۇئا قىلىپ: «ئى پەرۋەردىگارم! ماڭا ئۆز دەرگاھىڭدىن بىر ياخشى پەرزەنت ئاتا قىلغىن، ھەقىقەتەن دۇئانى ئاڭلىغۇچىسەن» دېدى.»

## 6- بالا تۇغۇلۇشتىن ئىلگىرىكى بىشارەت

اللە ئۇنىڭ دۇئاسىنى ئىجابەت قىلىپ، ئۇنىڭغا بالىسى تۇغۇلۇش ۋاقتى يېقىنلاشقاندا يۈز بېرىدىغان ئالامەتنى ئالدىدىن بىشارەت بەردى. چۈنكى، ئىنسان ئالدىراڭغۇ يارىتىلغاچقا، ئۇ بۇ زور ھادىسىنىڭ يۈز بېرىش ئىمكانىيىتى ۋە مەيدانغا كېلىش ۋاقتىنىڭ بەلگىسىنى تەلەپ قىلىپ: «پەرۋەردىگارم! ماڭا (ئايالىمنىڭ ھامىلىدار بولغانلىقىغا) بىر نىشانە ئاتا قىلغىن» دېدى.

اللە: «ساڭا بولىدىغان نىشانە شۇكى، ئۈچ كۈنگىچە كىشىلەرگە سۆز قىلالمايسەن (يەنى زىكرى تەسبىھ ئېيتىشتىن باشقا سۆزگە تىلىڭ كەلمەيدۇ). پەقەت ئىشارەتلا قىلسەن، (نېمىتىمگە شۈكۈر قىلىش يۈزىسىدىن) پەرۋەردىگارنىڭ كۆپ ياد ئەت، كەچتە، ئەتىگەندە تەسبىھ ئېيت» دېدى.

شەيئىلەرنىڭ خۇسۇسىيىتىنى تارتىۋېتەلەيدىغان، سۆزلەۋاتقان تىلىنى سۆزلىيەلمەيدىغان گاچىغا ئايلاندۇرۇپ قويالايدىغان ھەممىگە قادىر اللە شەيئىلەرگە ئۆزىنىڭ خۇسۇسىيىتىنى قايتۇرۇپ بېرىشكە، تارتىۋېتىلگەن نەرسىنى ئەسلىگە كەلتۈرۈشكە قادىردۇر.

## 7- اللەنىڭ مۆجىزىلىرى ۋە قۇدرىتى

اللەنىڭ مۆجىزىلىرى ۋە قۇدرىتى زەكەرىيا ئەلەيھىسسالامنىڭ جىسمىدا، ئۆيىدە ۋە ئائىلىسىدە ئاشكارا بولدى. ئوغلى يەھيا ئەلەيھىسسالام تۇغۇلۇپ ئۇنى خۇشاللىققا چۈمدۈردى. ئۇنىڭ ئارزۇ-ئىستەكلىرى كۈچەيدى، دەۋىتى قاناتلاندى. قۇرئاندىكى مۇنۇ



قىسسەگە قۇلاق سېلىڭلار! بۇ قىسسە بىر قىتىم ئىخچام بايان قىلىنغان بولسا، يەنە بىر قىتىم تەپسىلى سۆزلەندى.

«زەكەربىيانىڭ (قىسسىنى بايان قىلغىن). ئۆز ۋاقتىدا ئۇ: «ئى پەرۋەردىگارم! مېنى (بالسىز، ۋارىسسز) يالغۇز قويمىساڭ، سەن ئەڭ ياخشى ۋارىستۇرسەن (يەنى ھەممە ئادەم ئۆلدى، سەنلا باقى قالسەن)» دەپ نىدا قىلدى. بىز ئۇنىڭ دۇئاسىنى ئىجابەت قىلدۇق، ئۇنىڭغا يەھيانى ئاتا قىلدۇق، ئۇنىڭغا خوتۇنىنى ئۆزگەرتىپ بەردۇق (يەنى تۇغىدىغان قىلىپ بەردۇق). (يۇقىرىقى پەيغەمبەرلەرنىڭ دۇئاسىنى ئىجابەت قىلىشىمىز) شۇنىڭ ئۈچۈن ئىدىكى، ئۇلار ياخشى ئىشلارنى قىلىشقا ئالدىرايتتى، (رەھىمىتىمىزنى) ئۈمىد قىلىپ، (ئازابىمىزدىن) قورقۇپ بىزگە دۇئا قىلاتتى، بىزگە كەمتەرلىك بىلەن ئىبادەت قىلاتتى.»

## 8 - يەھيا ئەلەيھىسسالام دەۋەت ۋەزىپىسىنى ئۈستىگە ئالدى

يەھيا ئەلەيھىسسالام بۇ ئالەمگە پەقەت ئاتا-ئانىسىنىڭ خۇشاللىقى ۋە ئاتىسىنىڭ ئىز باسارى بولۇش ئۈچۈنلا تۇغۇلغان ئەمەس. بەلكى، ئۇ ئىنسانلارنى اللە تەرەپكە ۋە توغرا دىنغا يىتەكلەش ۋەزىپىسى ۋە مۇشەققىتىنى ئۈستىگە ئېلىش ئۈچۈن تۇغۇلغان.

ئۇنىڭدا كىچىك ۋاقتىدىن باشلاپلا ئېسىللىكنىڭ ئىزنالىرى كۆرۈنۈشكە باشلىغان. ئۇ بالىلىق ۋاقتىدىلا ئىلىمگە پۈتۈن كۈچى بىلەن بېرىلگەن. ياش ۋاقتىدا ياخشىلىق ۋە تەقۋادارلىق سۈپەتلىرىگە ئىگە بولغان. مېھرى-مۇھەببەت، كۆيۈمچانلىق ۋە ئاتا-ئانىسىغا ياخشىلىق قىلىشتا تەڭتۈشلىرىنىڭ ئالدىدا تۇرغان. ئۇ ئۆز زامانىسىدا بارماق بىلەن سانىۋالغۇدەكلا كەم تېپىلىدىغان پەزىلەت ئىگىسى ئىدى.

«(يەھيا تۇغۇلۇپ چوڭ بولغاندا ئۇنىڭغا) «ئى يەھيا! كىتابنى (يەنى تەۋراتنى) تىرىشىپ ئوقۇغىن» (دېدۇق). ئۇنىڭغا بالىلىق چېغىدىلا ئەقىل-پاراسەت ئاتا قىلدۇق. بىز ئۇنىڭغا مەرھەمەت قىلىش ۋە ئۇنى (ناچار خىسلەتلەردىن) پاك قىلىش يۈزىسىدىن (شۇنداق قىلدۇق)، يەھيا تەقۋادار ئىدى. ئۇنى ئاتا - ئانىسىغا كۆيۈمچان (قىلدۇق)، ئۇ مۇتەكەببىر (يەنى ئاتا - ئانىسىنى قاخشاتقۇچى)، (پەرۋەردىگارغا) ئاسىيلىق قىلغۇچى بولمىدى. ئۇ تۇغۇلغان كۈنىدە، ۋاپات بولغان كۈنىدە، تىرىلىپ (قەبرىدىن) تۇرغۇزۇلغان كۈنىدە (اللە تائالا تەرىپىدىن بولغان) ئامانلىققا ئېرىشىدۇ.»

\*\*\*\*\*

## 12 - قىسسە: ئىسا ئەلەيھىسسالام

### 1 - ئادەتتىن ھالقىغان قىسسە

ئىسا ئەلەيھىسسالامنىڭ دەۋرى يېتىپ كەلدى. ئۇ پەيغەمبىرىمىز مۇھەممەد

ئەلەيھىسسالامدىن ئىلگىرى ئۆتكەن ئەڭ ئاخىرقى پەيغەمبەر. بۇ يەردە دەل ئاشۇ پەيغەمبەر ئىسا ئەلەيھىسسالامنىڭ قىسسىسى سۆزلىنىدۇ. بۇ قىسسىدە اللەنىڭ غالىپ ئىرادىسى، چەكسىز قۇدرىتى ۋە چوڭقۇر ھېكمىتى نامايەن بولىدۇ.

ئىسا ئەلەيھىسسالامنىڭ تۇغۇلۇشىدىن تارتىپ تاكى بارلىق ئەھۋاللىرىغىچە ئادەتتىن ھالقىغان بولۇپ، ئۇنىڭ ئەھۋالى ھەققىدە ئەقىللىرىڭىز گەڭىرىدى، تەبىئى قانۇنىيەتلەر ئەمەلدىن قالدى. ئىلاھنىڭ يوقالمايدىغانلىقى ۋە ئۆزگەرمەيدىغانلىقىدىن ئىبارەت تەبىئى قانۇنىيەتلەرگە؛ تەجربە، سىناق، تىببىي ھۆكۈم قاتارلىق ئۆزگەرمەس قانۇنىيەتلەرگە ئىشەنگەن كىشى بولسۇن ياكى ھەر بىر شەيئىنى قورشاپ تۇرغان ۋە ئۇنىڭ ئۈستىدىن غەلبە قىلغان اللەنىڭ چەكسىز قۇدرىتى ۋە مۇتلەق ئىرادىسىنى بىلمىگەن كىشى بولسۇن ئۇنىڭغا ئىشىنىش ۋە ئۇنى تەستىقلاش تولىمۇ قىيىن تۇيۇلدى.

«اللە بىرەر شەيئىنى (يارىتىشنى) ئىرادە قىلسا، ئۇنىڭغا «ۋۇجۇتقا كەل» دەيدۇ - دە، ئۇ ۋۇجۇتقا كېلىدۇ»

شۇنداق، اللەنىڭ ھەممىگە قادىر، ئىرادە قىلغۇچى، ياراتقۇچى، قۇدرەتلىك دېگەن سۈپەتلىرىگە ئىمان كەلتۈرگەن كىشىگە نىسبەتەن ئۇنىڭغا ئىشىنىش ۋە ئۇنى تەستىقلاش ئېغىر كەلمەيدۇ.

«اللە (ھەممىنى) ياراتقۇچىدۇر، (يوقلۇقتىن) پەيدا قىلغۇچىدۇر، (ھەممە نەرسىگە) سۈرەت (شەكىل) بېغىشلىغۇچىدۇر، ئەڭ چىرايلىق ئىسىملارغا ئىگىدۇر، ئاسمانلاردىكى ۋە زېمىندىكى نەرسىلەر ئۇنىڭغا تەسبىھ ئېيتىپ تۇرىدۇ، ئۇ غالىبتۇر، ھېكمەت بىلەن ئىش قىلغۇچىدۇر.»

ئادەم ئەلەيھىسسالام ئاتا-ئانىسىز ھالەتتە تۇپراقتىن يارىتىلغان. ئىسا ئەلەيھىسسالام بولسا ئانىسىدىن ئاتىسىز ھالەتتە تۇغۇلغان. ئادەم ئەلەيھىسسالامنىڭ ئاتا-ئانىسىز يارىتىلغانلىقىغا ئىشىنىشكە قارىغاندا ئىسا ئەلەيھىسسالامنىڭ ئاتىسىز تۇغۇلغانلىقىغا ئىشىنىش ئاسانراق تۇرۇپ.

«شۈبھىسىزكى، اللەنىڭ نەزىرىدە ئىسانىڭ مىسالى (ئۇ ئاتىسىز يارىتىلغانلىقتىن) ئادەمنىڭ (يەنى ئادەم ئەلەيھىسسالامنىڭ) مىسالىغا ئوخشايدۇ. ئادەمنى اللە (ئاتا - ئانىسىز) تۇپراقتىن ياراتتى، ئاندىن ئۇنىڭغا: «ۋۇجۇدقا كەل» دېدى - دە، ئۇ ۋۇجۇدقا كەلدى (ئىسانىڭ ئىشى ئادەمنىڭ ئىشىدىن ئەجەبلىنەرلىك ئەمەس).»

## 2- ئىسا ئەلەيھىسسالامنىڭ بارلىق ئەھۋالى ئەجەبلىنەرلىك

سەيپىدىمىز ئىسا ئەلەيھىسسالامنىڭ بارلىق ئەھۋالى ھەقىقەتەن ئەجەبلىنەرلىك. ئۇنىڭ تۇغۇلغان دەۋرى يۇنان (گىرتسىيە) ئەقلىچىلىك ۋە ئالگېبرادا ئەڭ يۇقىرى پەللىگە يەتكەن دەۋر بولۇپ، تىببىي جەھەتتىكى تەرەققىياتىمۇ سەل قارىغىلى بولمايتتى.

### 3- يەھۇدىيلارنىڭ ماددىي ئامىللارغا بويسۇنۇشى

يەھۇدىيلار - ئارىسىدىن پەيغەمبەرلەر كۆپ چىققان مىللەت بولغىنىغا قارىماي - ئۆز دەۋرىدە يۇقىرى ئورۇندا تۇرۇۋاتقان ئىلىم - پەنلەرگە بويسۇندى. ئۇلارنىڭ ئىچىدە روھنى ۋە روھقا ئالاقىدار نەرسىلەرنى ئىنكار قىلىش ئومۇملاشتى. ئۇلار كۆزگە كۆرۈنگەن ھەر قانداق نەرسىنى ماددىي نۇقتىدىن چۈشەندۈرۈشكە ئادەتلەندى. مەۋجۇدىيەت ئالىمىدىكى ھەر قانداق شەيئىنىڭ سەۋەپسىز پەيدا بولۇشى مومكىن ئەمەس دەپ قارىدى. اللە ئىسا ئەلەيھىسسالامغا ئاتا قىلغان مۆجىزىلەر تار ماددىي ئەقىلنىڭ داۋاسى، دەۋرنىڭ ئىھتىياجى، زاماننىڭ چاقىرىقى ئىدى.

يەھۇدىيلار تاشقى ئامىللارنىڭ ئىچىگە چوڭقۇرلاپ چۆكتى. مىغزىنى قويۇپ پوستىغا، ماھىيەتنى قويۇپ شەكىلگە ئېسىلىشتا چىڭ تۇردى. ئۇلار ماددىي ئېلىمىنى ۋە قان سىستېمىسىنى موھىم ئورۇنغا قويدى. مال - دۇنياغا پۈتۈن ۋۇجۇدى بىلەن بېرىلدى. ھاياتقا جان - دىلى بىلەن باغلىنىپ باغرىتاش ۋە ياۋۇزلاشتى. خاراكتىرى قۇرغاقلاشتى.

ئۇلار ئاجىزلارغا كۆيۈنمەيدۇ، نامراتلارغا ھىسداشلىق قىلمايدۇ. تومۇرىدا ئىسرائىلىيلىكنىڭ قېنى ئاقمايدىغان كىشىلەرگە ئىت - ئىشەككە ياكى چالما - كىسەككە مۇئامىلە قىلغاندەك مۇئامىلە قىلىدۇ. ئۇلار كۈچلۈك پۇلدارلارغا بويسۇنىدۇ، ئاجىز نامراتلارغا زوراۋانلىق قىلىدۇ. ئۇلار كۈچ تاپقاندا تاشتەك قېتىپ، ئاجىزلاشقاندا لايدەك يۇمشايدۇ.

ئۇلار سۈرىيە ۋە پەلەستىندە روملۇقلارنىڭ مۇستەملىكىسى ئاستىدا ياشىغان ئۇزاق مەزگىللەردە ئۇلار باشتىن كەچۈرگەن قۇللۇق ۋە خارلىق ھايات ئۇلاردا خائىنلىق، خىيانەتچىلىك، ئالدامچىلىق، ساختىپەزلىك ۋە يۇشۇرۇن سۇيقەستكە تايىنىش قاتارلىق ئىللەتلەرنى پەيدا قىلدى.

### 4- كۆزگە ئىلماسلىق ۋە ئاسىيلىق قىلىش

پەيغەمبەرلەرنى كۆزگە ئىلماسلىق، ئۇلارنى ئۆلتۈرۈشكە جۈرئەت قىلىش، جازانە بىلەن مۇئامىلە قىلىش، دىنىي تەلىماتلار بىلەن ئوينىشىش يەھۇدىيلاردا قوپاللىق ۋە باغرىتاشلىقنى پەيدا قىلدى. ئىنسانىي تۇيغۇنىڭ ئاجىزلىشىشىنى كەلتۈرۈپ چىقاردى. ئۇلارنىڭ قەلبلىرىنى ساپ مۇھەببەتتىن، ئىنسانىي ھۆرمەت ۋە ئىھتىرامدىن ئايرىدى.

ئۇلار تەڭلىك، باراۋەرلىك، ياخشىلىق ۋە ھۆرمەتنىڭ ھەقىقىي مەنىسىنى ئۇنتۇپ كەتتى. ئۇلار ئىلگىركى زامانلاردا پەيغەمبەر ۋە ئەلچىلەرگە ئىشىنەتتى. ئۇلارنىڭ ئارىسىدا پەيغەمبەرلەر كۆپىيىپ، ئۇلارنىڭ خاتىرە بەتلىرى پەيغەمبەرلەرنىڭ خەۋەرلىرى بىلەن توشۇپ كەتكەنلىكتىن، كېيىنكى زامانلاردا ئۇلار ئۆزلىرىنىڭ ئارزۇسىغا ئۇيغۇن كەلگەن، ئىش - ھەرىكەتلىرىنى قوللىغان كۆز قاراش ياكى ئاتالمىش «دىن» دىن باشقا ھىچنەرسىگە ئىشەنمەس بولۇپ كەتتى.

ئۇلار ئۆزلىرىنى تەنقىد قىلغان، ئەيىبلەنگەن؛ توغرا دىنغا، ئاشكارا ھەقكە ۋە ئىسلاھاتقا چاقىرىغان كىشىلەرگە قارشى چىقىپ ئۇلار بىلەن ئۇرۇشتى.

ئۇلار تۆھمەت چاپلاش، يالغاننى توقۇش، ھەقنى يۇشۇرۇش ۋە يالغان گۇۋاھلىق بېرىشكە كۆنۈپ كەتكەن ئىدى.

## 5- اللەنىڭ بەنى ئىسرائىلغا ئاتا قىلغان نېمىتى

ئىسرائىل ئەۋلادلىرى ھەر قايسى زاماندا ئۆز دەۋردىكى ئۈمىدلىرىدىن تەۋھىد ئەقىدىسى ئارقىلىق پەرقلىنىپ تۇراتتى. مانا بۇ ئۇلارنىڭ باشقىلاردىن ئۈستۈن تۇرۇشىدىكى سىر ئىدى.

«ئى ئىسرائىل ئەۋلادلىرى! سىلەرگە بەرگەن نېمىتىمنى ۋە سىلەرنى (بىر زامانلاردا) تامام جاھان ئەھلىدىن ئۈستۈن قىلغانلىقىمنى ياد ئېتىڭلار.»

## 6- تۈزكۈرلۈك

ئۇلارنىڭ بۇددىست مۇشرىك خەلقلەر بىلەن ئۇزاق مەزگىل ئارىلىشىشى، خۇشنا بولۇپ ياشىشى ۋە پەيغەمبەرلەرنىڭ تەلىماتلىرى بىلەن ئۇچراشقان دەۋرنىڭ ئۆزىدىكى جەرياندا ئۇلارغا ساختا ئەقىدە ۋە جاھىلىيەت ئادەتلىرى ئېقىپ كىردى.

ئۇلار مىسىردا موزايغا ئىبادەت قىلدى، ئۈزەيرەنى ئۇلۇغلاشتا چەكتىن ئاشۇرۇپ، ئۇنى ئىنسانىي دائىرىدىن ھالقىتىۋەتتى. ئۇلارنىڭ يۈزى قىلىنلىقى شۇ چەككە بېرىپ يەتتىكى، ئۇلار بىر قىسىم شىرىك، بۇتپەرەسلىك، سېھىرگەرلىك، كاپىرلىق ۋە باشقا قەبىھ قىلمىشلارنى بەزى پەيغەمبەرلەرگە چاپلىدى. ئۇلار ئاشۇنداق جىنايەتلەرنى سادىر قىلىشتا اللەدىن قورقىدى.

## 7- مەغرۇرلۇق ۋە ماختانچاقلىق

ئۇلار جىنايى خاتالىقلىرىنىڭ شۇ قەدەر كۆپ بولغىنىغا قارىماي، ئۇلارنىڭ نەسەبلەر بىلەن ماختىنىشى كۈچلۈك ئىدى. ئارزۇ ۋە «شىرىن چۈش» لەرگە تايىنىشى قاتتىق ئىدى.

ئۇلار: «بىز اللەنىڭ ئوغۇللىرىدۇرمىز (يەنى ئاتا - بالدەك يېقىنمىز) ۋە (بىز اللەنىڭ دىنىدا بولغاچقا) دوستلىرىدۇرمىز»، «بىزنى دوزاخ ئوتى ساناقلىق كۈنلەرلا كۆيدۈرىدۇ» دەيدۇ.

## 8- ئىسا ئەلەيھىسسالامنىڭ تۇغۇلۇشى ئۆرپ - ئادەتلەرنى بۇزۇپ تاشلىدى

ئىسا ئەلەيھىسسالامنىڭ تۇغۇلۇشى نۇرغۇن نەرسىلەرگە جەڭ ئىلان قىلىش بولدى. مەسىلەن: مۇقەررەر قانۇنىيەتلەرگە، كەڭرى تارقالغان ئۆرپ - ئادەتلەرگە، كىشىلەر ئىزچىل رىئايە قىلىپ كېلىۋاتقان قائىدىلەرگە، بەلگىلىك ئادەتلەرگە، يەھۇدىيلار چوڭقۇر ئىشىنىدىغان ئالى ئۆلگىلەرگە، ئۇلار ئوتتەك قىزىقۇۋاتقان ۋە جان تىكىپ قوغداۋاتقان

ئەنئەنىلەرگە جەڭ ئىلان قىلىش بولدى، ئۇلارنىڭ ھەممىنى بۇزۇپ تاشلىدى.

ئۇ كىشىلەر ئەزەلدىن كۆرۈپ ئادەتلەنمىگەن بىر خىل يول بىلەن تۇغۇلدى. بۆشۈكىدىلا كىشىلەرگە سۆزلىدى، نامرات قىز ئانىنىڭ قۇچىقىدا ئۆسۈپ يېتىلدى. مەسخىرە ۋە ئەيىبلەش بىلەن تولغان مۇھىتتا ياشىدى. ئۇنىڭ سىياقىدىن كاتتىلىق ۋە بايلىق ئىپادىلەنمەيتتى. ئۇ نامرات ۋە كەمبەغەللەر بىلەن ئولتۇرۇپ-قوپۇپ، ئاشۇلار بىلەن ھەمداستىخان بولاتتى. ئۇلارغا ئىچ ئاغرىتاتتى. ئاجىز بىچارىلەرگە غەمخورلۇق قىلاتتى. باي بىلەن كەمبەغەل، ھاكىم بىلەن مەھكۇم، ئېسىل بىلەن تۆۋەننىڭ ئوتتۇرىسىنى ئايرىۋەتمەيتتى.

### 9- ئىسا ئەلەيھىسسالامنىڭ مۆجىزىلىرى

اللە ئىسا ئەلەيھىسسالامنى پەيغەمبەرلىك ۋە ۋەھىي بىلەن ھۆرمەتلىدى، ئۇنىڭغا ئىنجىلنى بەردى، ئۇنى جىبرىئىل ۋە روشەن مۆجىزىلەر بىلەن كۈچلەندۈردى. ئۇنىڭ قولى ئارقىلىق دوختۇرلار داۋالىيالمىغان كېسەللەرگە شىپالىق بەردى. تۇغما كور ۋە ئاق كېسەلنى ساقايتتى.

ئىسا ئەلەيھىسسالام اللەنىڭ رۇخسىتى بىلەن ئۆلۈكنى تىرىلدۈردى، ئۇ كىشىلەرنىڭ كۆز ئالدىدا لايدىن قۇشلارنىڭ ھەيكىلىنى ياساپ ئۇنىڭغا پۈۋلىگەندە، ئۇ اللەنىڭ ئىزى بىلەن قۇشقا ئايلىنىپ ھاۋادا پەرۋاز قىلدى. كىشىلەرگە ئۆيلىرىدە نىمىلەرنى يەپ، نىمىلەرنى ساقلاۋاتقانلىقىنى كۆرمەي تۇرۇپ ئېيتىپ بەردى.

مانا بۇلارنىڭ ھەممىسى تەۋراتتا بايان قىلىنغان پەيغەمبەرلەرنىڭ مۆجىزىلىرى ۋە ئىلاھىي قۇدرەتنىڭ خەۋەرلىرىگە بولغان ئىشەنچنى ئەسلىگە كەلتۈردى. ئۇنىڭغا بولغان ئىماننى يىڭىلىدى. سەزگۈ ۋە تەجربىگە بولغان چوقۇنۇشنى پەسەيتتى. ۋەھالەنكى، ئىلاھىي قۇدرەتنىڭ چەكسىزلىكىنى، ئىلاھىي ئىرادىنىڭ كۈچىنى ئىنكار قىلىدىغانلار بولسا سەزگۈ ۋە تەجربىدىن باشقىغا ئىشەنمەيدىغانلىقىنى ئېيتىپ، بۇنىڭغا قارشى تۇردى.

### 10- ئىسا ئەلەيھىسسالامنىڭ دەۋىتى ۋە يەھۇدىيلارنى يالغانچى دەپ ئەيىبلىشى

ئىسا ئەلەيھىسسالام يەھۇدىيلارنى كۆپلىگەن تەرەپلەردە يالغانغا چىقاردى، ئۇلارنىڭ قىلمىشلىرىنى ئىنكار قىلدى. ئۇلارنىڭ اللە ھالال قىلغاننى ھارام قىلىپ، اللە ھارام قىلغاننى ھالال قىلىشتەك قەبىھ جىنايىتىنى ئەيىلدى. ئۇلارنى دىننىڭ روھىغا، ئەسلىگە ۋە ماھىيىتىگە يىتەكلىدى. اللەنىڭ دوستلۇقىنى ھەر قانداق دوستلۇقنىڭ ئالدىغا قويۇشقا، ئىنسانىي مۇھەببەت ۋە ھۆرمەتنى مۇھىم بىلىشكە، نامراتلارغا غەمخورلۇق قىلىشقا چاقىردى. ئۇلارنى ساپ تەۋھىدكە، دىنغا سىرىتتىن قۇشۇلغان ساختا ئەقىدە ۋە جاھىلىيەت ئادەتلىرىنى تاشلىۋېتىشكە دەۋەت قىلدى.

### 11- يەھۇدىيلار ئىسا ئەلەيھىسسالامغا قارشى تۇردى

ئىسا ئەلەيھىسسالامنىڭ دەۋەت ۋە چاقىرىقلىرى يەھۇدىيلارنىڭ ئاچچىقىنى كەلتۈردى. شۇنىڭ بىلەن ئۇلار ئىسا ئەلەيھىسسالامغا قارشى چىقىپ، ئۇنىڭغا ئۇرۇش ئاچتى. ھەممىسى بىردەك ئۇنىڭغا «ئوق» ئاتتى. بوھتان ۋە تۆھمەت چاپلىدى. سەت تىل ۋە ھاقارەتلىك سۆزلەر بىلەن ئۇنىڭغا ئازار بەردى. پاك ئانىسى مەريەم ھەققىدە ھەرخىل بولمىغۇر، ئالايىق گەپلەرنى قىلدى. ئۇنى ھەيدەپ چىقاردى. لۈكچەكلەرنى ئۇنىڭغا قارشى قۇرتىپ، ئۇنىڭ دەۋەت يولىغا توسقۇنلۇق قىلدى.

## 12 - ئىسا ئەلەيھىسسالامنىڭ قۇرئاندىكى قىسسىسى

يەھۇدىيلار ئىسا ئەلەيھىسسالامنى ئۆلتۈرۈپ يوقاتماقچى ۋە ئۇنىڭدىن بىراقلا قۇتۇلماقچى بولغاندا، اللە ئۇنى قوغداپ، ئۇلارنىڭ سۈيقەستىنى ئۇلارنىڭ ئۆزىگە ياندۇردى. ئىسا ئەلەيھىسسالامنى ھۆرمەتلەپ، ئۇنى ئۆز تەرىپىگە ئېلىپ چىقىپ كەتتى.

سەلەر ئىسا ئەلەيھىسسالامنىڭ قۇرئاندىكى مۇنۇ قىسسىسىگە قۇلاق سېلىڭلار!

«ئۆز ۋاقتىدا پەرىشتىلەر ئېيتتى: «ئى مەريەم! اللە ساڭا (ئاتىنىڭ ۋاستىسىز) اللەنىڭ بىر كەلىمىسى (دىن تۆرەلگەن بىر بوۋاق) بىلەن خۇش خەۋەر بېرىدۇكى، ئۇنىڭ ئىسمى، مەسىھ مەريەم ئوغلى ئىسادۇر، ئۇ دۇنيا ۋە ئاخىرەتتە ئابىرۇيلۇق ۋە اللەغا يېقىنلاردىن بولىدۇ. ئۇ بۆشۈكتىمۇ (يەنى بوۋاقلىق چېغىدىمۇ)، ئوتتۇرا ياش بولغاندىمۇ كىشىلەرگە (پەيغەمبەرلەرنىڭ سۆزىنى) سۆزلەيدۇ ۋە (تەقۋادارلىقتا كامىل) ياخشى ئادەملەردىن بولىدۇ».

مەريەم: «پەرۋەردىگارم! ماڭا ئىنساننىڭ قولى تەگمىگەن تۇرسا (يەنى ئەرلىك بولمىسام) قانداق بالام بولىدۇ؟» دېدى.

پەرىشتە: «اللە خالىغىنىنى شۇنداق يارىتىدۇ (يەنى ئاتا - ئانا، ئارقىلىقمۇ ۋە ئۇنىڭسىزمۇ يارىتىدۇ). بىرەر ئىشنىڭ بولۇشىنى ئىرادە قىلسا، «ۋۇجۇدقا كەل» دەيدۇ - دە، ۋۇجۇدقا كېلىدۇ» دېدى.

اللە ئۇنىڭغا خەتنى، ھېكمەتنى (يەنى سۆز ھەرىكەتتە توغرا بولۇشىنى)، تەۋراتنى، ئىنجىلنى ئۆگىتىدۇ. ئۇنى بەنى ئىسرائىلغا پەيغەمبەر قىلىپ ئەۋەتىدۇ. (ئۇ دەيدۇ): «شۈبھىسىزكى، سىلەرگە مەن رەببىڭلار تەرىپىدىن بولغان (پەيغەمبەرلىكىمنىڭ راستلىقىنى كۆرسىتىدىغان) بىر مۆجىزە ئېلىپ كەلدىم، مەن سىلەرگە لايدىن قۇشنىڭ شەكلىدەك بىر نەرسە ياسايمەن، ئاندىن ئۇنىڭغا پۈۋلەيمەن - دە، اللەنىڭ ئىزىنى بىلەن، ئۇ قۇش بولىدۇ. تۇغما كورنى، بەرەس كېسىلنى ساقايتىمەن، اللەنىڭ ئىزىنى بىلەن، ئۆلۈكلەرنى تىرىلدۈرىمەن، سىلەر يەيدىغان ۋە ئۆيۈڭلاردا ساقلايدىغان يېمەكلىكلەردىن خەۋەر بېرىمەن (يەنى سىلەرنىڭ يوشۇرۇن ئەھۋالىڭلارنى ئېيتىپ بېرەلەيمەن). شۈبھىسىزكى، ئەگەر سىلەر اللەنىڭ مۆجىزىلىرىگە ئىشەنگۈچى بولساڭلار، بۇنىڭدا (يەنى مەن كەلتۈرگەن

مۆجىزىلەردە) سىلەر ئۈچۈن ئەلۋەتتە (مېنىڭ راستلىقىمنى كۆرسىتىدىغان روشەن) ئالامەت بار. مەن ئىلگىرى كەلگەن تەۋراتنى تەستىق قىلغان ھالدا (كەلدىم)، سىلەرگە پەرۋەردىگارنىڭ تەرىپىدىن دەلىل ئېلىپ كەلدىم. اللەدىن قورقۇڭلار ۋە (مېنىڭ ئەمرىگە) ئىتائەت قىلىڭلار. اللە ھەقىقەتەن مېنىڭ پەرۋەردىگارمىدۇر، سىلەرنىڭمۇ پەرۋەردىگارنىڭلاردۇر، ئۇنىڭغا ئىبادەت قىلىڭلار، بۇ توغرا يولدۇر».

ئىسا ئۇلار (يەنى يەھۇدىيلار) دىن كۆپىنى (كۆپىدا چىڭ تۇرۇپ، ئۇنى ئۆلتۈرۈش نىيىتىگە كەلگەنلىكىنى) سەزگەن چاغدا: «اللە ئۈچۈن (اللەغا دەۋەت قىلىش يولىدا) ماڭا كىملىرى ياردەم بېرىدۇ؟» دېدى.

ھەۋارىيلار (يەنى ئۇنىڭ تەۋەلىرىدىن ھەقىقىي مۇئىمىنلەر) ئېيتتى: «اللە ئۈچۈن ساڭا بىز ياردەم بېرىمىز، اللەغا ئىمان ئېيتتۇق. گۇۋاھ بولغىنىكى، بىز (پەيغەمبەرلىكىگە) بويسۇنغۇچىلارمىز. پەرۋەردىگارمىز! سەن نازىل قىلغان كىتابقا ئىشەندۇق، پەيغەمبەرگە ئەگەشتۇق، بىزنى (ھىدايتىڭگە) شاھىت بولغانلار قاتارىدا قىلغىن».

ئۇلار مىكەر ئىشلەتتى (يەنى ئىسا ئەلەيھىسسالامنى ئۆلتۈرمەكچى بولدى)، اللە ئۇلارنىڭ مىكەرنى بەربات قىلدى (ئىسا ئەلەيھىسسالامنى قۇتقۇزۇپ ئاسمانغا ئېلىپ چىقىپ كەتتى). اللە مىكەر قىلغۇچىلارنىڭ جازاسىنى ئوبدان بەرگۈچىدۇر.

ئۆز ۋاقتىدا اللە ئېيتتى: «ئى ئىسا! مەن سېنى (ئەجىلنىڭ يەتكەندە) قەبىزى روھ قىلىمەن، سېنى دەرگاھىمغا كۆتۈرىمەن (يەنى ئاسمانغا ئېلىپ چىقىمەن). سېنى كاپىرلاردىن پاك قىلىمەن (يەنى سېنى ئۆلتۈرمەكچى بولغان يامانلارنىڭ شەرىدىن ساقلايمەن)، ساڭا ئەگەشكەنلەرنى قىيامەتكىچە كاپىرلاردىن ئۈستۈن قىلىمەن. ئاندىن مېنىڭ دەرگاھىمغا قايتىسىلەر، سىلەر ئىختىلاپ قىلىشقان ئىش (يەنى ئىسانىڭ ئىشى) ئۈستىدە ئاراڭلاردا مەن ھۆكۈم چىقىرىمەن. كاپىرلارغا بولسا دۇنيا ۋە ئاخىرەتتە قاتتىق ئازاب قىلىمەن، ئۇلارغا (ئۇلاردىن اللەنىڭ ئازابىنى توسىدىغان) ھېچ مەدەتكار بولمايدۇ. ئىمان ئېيتقان ۋە ياخشى ئەمەل قىلغانلارغا كەلسەك، اللە ئۇلارنىڭ (قىلغان ياخشى ئەمەللىرىنىڭ) ئەجرىنى تولۇق بېرىدۇ. اللە زالىملارنى دوست تۇتمايدۇ (زالىملارنى دوست تۇتمايدىغان زات قانداقمۇ بەندىلىرىگە زۇلۇم قىلسۇن؟)».

(ئى مۇھەممەد!) بۇ بولسا ساڭا بىز ئوقۇپ بېرىۋاتقان ئايەتلەردۇر ۋە ھېكمەتلىك قۇرئاندۇر. شۈبھىسىزكى، اللەنىڭ نەزىرىدە ئىسانىڭ مىسالى (ئۇ ئاتىسىز يارىتىلغانلىقتىن) ئادەمنىڭ (يەنى ئادەم ئەلەيھىسسالامنىڭ) مىسالىغا ئوخشايدۇ. ئادەمنى اللە (ئاتا - ئانىسىز) تۇپراقتىن ياراتتى، ئاندىن ئۇنىڭغا: «ۋۇجۇدقا كەل» دېدى - دە، ئۇ ۋۇجۇدقا كەلدى (ئىسانىڭ ئىشى ئادەمنىڭ ئىشىدىن ئەجەبلىنەرلىك ئەمەس). (ئىسا ھەقىقىدىكى بۇ سۆز) اللە تەرىپىدىن نازىل بولغان ھەقىقەتتۇر، سەن شەك قىلغۇچىلاردىن بولمىغىن».

13 - ئىسا ئەلەيھىسسالامنىڭ قۇرئاندىكى تەرجىمىھالى ۋە دەۋىتى

سىلەر ئىسا ئەلەيھىسسالامنىڭ قۇرئاندىكى قىسقىچە تەرجىمىھالى ۋە دەۋىتىنى ئوقۇڭلار!  
بوۋاق ئېيتتى: «مەن ھەقىقەتەن اللەنىڭ بەندىسىمەن، ماڭا كىتابنى بەردى (يەنى ئىنجىلنى بېرىدۇ) ۋە مېنى پەيغەمبەر قىلدى (يەنى قىلىدۇ). قەيەردە بولاي مېنى بەرىكەتلىك قىلدى، ھاياتلا بولىدىكەنمەن، ماڭا نامازنى، زاكاتنى ئادا قىلىشنى تەۋسىيە قىلدى. مېنى ئانامغا كۆيۈمچان قىلدى، مېنى مۇتەكەببىر، شەقى قىلمىدى. مەن تۇغۇلغان كۈنۈمدە، ۋاپات بولغان كۈنۈمدە، تىرىلىپ قەبرىمدىن تۇرغۇزۇلغان كۈنۈمدە (اللە تائالا تەرىپىدىن بولغان) ئامانلىققا ئېرىشمەن.»

#### 14 - تارىخىي كۆرەش

ئىسا ئەلەيھىسسالام ئىلگىركى پەيغەمبەرلەر دۈچ كەلگەن ۋە يولۇققان ئىشلارغا دۈچ كەلدى. كاتتىباشلار، داھىيلار ئۇنىڭدىن يىراقلاشتى. بايلار ۋە كۈچلۈكلەر ئۇنى تاشلىدى، ئۇنىڭغا ئىشىنىش ۋە ئەگىشىشنى كەمچىلىك ۋە ئەيب دەپ قارىدى. ھوقۇق ۋە ئىمتىيازىدىن ۋاز كېچىش ئۇلارغا ئېغىر كەلدى.

«قايسى شەھەرگە بولمىسۇن، بىرەر ئاگاھلاندىرغۇچى ئەۋەتسەكلا ئۇنىڭ دۆلەتمەن ئادەملىرى: «شۈبھىسىزكى، بىز سىلەرنىڭ پەيغەمبەرلىكىڭلارنى ئىنكار قىلىمىز» دېدى. ئۇلار يەنە: «بىزنىڭ ماللىرىمىز ۋە بالىلىرىمىز ئەڭ كۆپ، بىز ئازابلانمايمىز» دېدى.»

#### 15 - ئاۋام خەلق ۋە نامراتلارنىڭ ئىمان كەلتۈرۈشى

ئىسا ئەلەيھىسسالام ئۇلارنىڭ ئىزچىل تۈردە ئۆزىگە قارشى تۇرۇپ، كۆپى ئۈستىدە چىڭ تۇرغانلىقىنى؛ ئىلگىر ئۆزلىرى ئىشەنگەن ئەمما ئاددى سانىغان ئوچۇق پاكىت ۋە روشەن مۆجىزىلەرنى ئىنكار قىلغانلىقىنى كۆرۈپ ئۇلارنىڭ ئىمان كەلتۈرۈشىدىن ئۈمىدسىزلەنگەن بىر چاغدا ئاۋام خەلق ۋە نامرات كىشىلەر ئىسا ئەلەيھىسسالام تەرەپكە يۈزلەندى. ئۇلارنىڭ دىلى ئىرىپ، روھى سۈزۈكلەشتى. چۈنكى، ئۇلار ئۆز ئەمگىكىگە تايىنىپ تۇرمۇش كەچۈرەتتى. ئۇلار نەسەب بىلەن پەخىرلەنمەيتتى. يۈز-ئابروى قوغلاشمايتتى. ھوقۇق ۋە ئىناۋەت تالاشمايتتى.

ئۇلارنىڭ ئىچىدىن بىر بۆلۈك كىشىلەر ئىسا ئەلەيھىسسالامغا ئىمان كەلتۈردى. ئۇلارنىڭ كۆپىنچىسى تامچىلىق، بېلىقچىلىق ۋە ھۆنەر-كەسپ بىلەن شۇغۇللىنىدىغان مېھنەتكەشلەر ئىدى.

#### 16 - بىز اللەنىڭ ياردەمچىلىرى

ئۇلار ئىسا ئەلەيھىسسالامغا ئىمان كەلتۈرۈپ، ئۇنىڭ ئەتراپىغا ئۇيۇشتى. ئۇنىڭغا قول بېرىپ تۇرۇپ: «بىز اللەنىڭ ياردەمچىلىرى» دېيىشتى.

«ئىسا ئۇلار (يەنى يەھۇدىيلار)دىن كۆپىنى (كۆپىدا چىڭ تۇرۇپ، ئۇنى ئۆلتۈرۈش



نېيتىگە كەلگەنلىكىنى) سەزگەن چاغدا: «اللە ئۈچۈن (اللەغا دەۋەت قىلىش يولىدا) ماڭا كىملىرى ياردەم بېرىدۇ؟» دېدى.

ھەۋارىيلار (يەنى ئۇنىڭ تەۋەلىرىدىن ھەقىقىي مۇئىنلەر) ئېيتتى: «اللە ئۈچۈن ساڭا بىز ياردەم بېرىمىز، اللەغا ئىمان ئېيتتۇق. گۇۋاھ بولغىنىكى، بىز (پەيغەمبەرلىكىڭگە) بويسۇنغۇچىلارمىز. پەرۋەردىگارمىز! سەن نازىل قىلغان كىتابقا ئىشەندۇق، پەيغەمبەرگە ئەگەشتۇق، بىزنى (ھىدايتىڭگە) شاھىت بولغانلار قاتارىدا قىلغىن»

### 17 - ئىسا ئەلەيھىسسالامنىڭ ساياھىتى ۋە دەۋىتى

ئىسا ئەلەيھىسسالام كۆپلىگەن ۋاقتىنى ساياھەت ۋە سەپەردە ئۆتكۈزەتتى. ئۇ بەنى ئىسرائىلنى اللە تەرەپكە دەۋەت قىلاتتى. ئۇلارنىڭ ئازغۇنلۇقلىرىنى تۈزىتەتتى. ئۇ مۇشۇنداق ئايلىنىش ۋە كۆچۈشلىرىدە ئاسانلىق بىلەن تەسلىك، قىيىنچىلىق بىلەن مولچىلىققا ئوخشاشلا دۇچ كېلىپ تۇراتتى. ئۇ ھەممىنى سەۋرچانلىق، قانائەتچانلىق بىلەن ئۈستىگە ئالاتتى. ئاچارچىلىققا بەرداشلىق بىرەتتى. قورساق تويغۇچىلىك يىمەكلىك بىلەن كۇپايلىنەتتى.

### 18 - ھەۋارىيلار ئاسماندىن داستىخان تەلەپ قىلدى

ھەۋارىيلار (يەنى ئىسا ئەلەيھىسسالامنىڭ تەۋەلىرىدىن بولغان ھەقىقىي مۇئىنلەر) سەۋرچانلىق، چىدامچانلىق، جاپادىن قورقماستىق، قىيىنچىلىققا بەرداشلىق بېرىشتە ئىسا ئەلەيھىسسالام بىلەن ئوخشاش دەرىجىدە ئەمەس ئىدى. ئۇلار ئاچارچىلىققا ئوچرىۋېدى ئىسا ئەلەيھىسسالامدىن اللەغا دۇئا قىلىشنى، اللەنىڭ ئۆزلىرىگە ئاسماندىن داستىخان (يەنى يىمەكلىك چىقىدىغان داستىخان) چۈشۈرۈپ بېرىپ، ئۇلارنىڭ ئاچقان قورسىقىنى تويغۇزۇشنى تەلەپ قىلدى.

### 19 - ئەدەبىسىزلىك

ئۇلار ئىسا ئەلەيھىسسالامغا قويغان تەلۋىدە ئەدەبىسىزلىك بىلەن: «رەببىڭ بىزگە ئاسماندىن ئۈستىدە تاماق بار داستىخان چۈشۈرۈپ بېرىلەمدۇ؟» دېدى.

ئىسا ئەلەيھىسسالام ئۇلارنىڭ سوئالىدىن ئەجەبلەنمىدى، بىراق، ئۇلارنىڭ سۆز قىلغان ۋاقتىكى ئۇسلۇبىنى يامان كۆردى. پەيغەمبەرلەرنىڭ ھەممىسى ئۈممەتلىرىدىن غەيبكە ئىشىنىشنى تەلەپ قىلىدۇ ۋە ئۇلارنى شۇنىڭغا تەكلىپ قىلىدۇ. چۈنكى، مۆجىزە كىچىك بالىلارنىڭ ئىچ-پۇشقىنى چىقىرىدىغان چۆچەك ياكى ئادەملەرنى كۈلدۈرىدىغان لەتىپە ئەمەس، بەلكى، اللەنىڭ مۆجىزىلىرى بولۇپ، اللە ئۇنى خالىغان ۋاقىتتا پەيغەمبەرلىرىنىڭ قولىدا ئاشكارا قىلىدۇ. اللە بۇ مۆجىزىلەر ئارقىلىق بەندىلىرىگە پاكىت تۇرغۇزىدۇ. مۆجىزىلەر ئاشكارا بولغاندىن كېيىن ئۇنى ئىنكار قىلغۇچىلارغا اللە قىلچىلىك مۆھلەت

بەرمەستىن بالايى-ئاپەت ئەۋەتىپ، ئۇلارنى جازالايدۇ.

## 20- قەۋمنى يامان ئاقىۋەتتىن ئاگاھلاندۇرۇش

شۇ سەۋەپتىن ئىسا ئەلەيھىسسالام ئۇلاردىن ئەنسىرىدى، ئۇلارنى يامان ئاقىۋەتكە قېلىشتىن ئاگاھلاندۇردى ۋە اللەنى «مۇنداق ئىشنى قىلالامدۇ؟» دەپ سىناپ بېقىشتىن چەكلىدى. چۈنكى، اللە ھەممىدىن ئۇلۇغ ۋە كاتتىدۇر.

## 21- تىكلىشىش ۋە سوئالدا چىڭ تۇرۇۋېلىش

شۇنداقتىمۇ ئۇلار سوئال سوراقتا چىڭ تۇرۇۋالدى. ئۇلار بۇ سوئالنى ئەستايىدىل سورىغانلىقىنى، بۇ ئارقىلىق اللەنى ئىمتىھان قىلىشنى ئەمەس، بەلكى، ئۆزلىرىنىڭ قەلبىنى ئەمىن تاپقۇزۇشنى خالايدىغانلىقىنى ئېيتتى.

ئەمەلىيەتتە ئۇلار بۇ مۆجىزىنىڭ كېيىنكى ئەۋلادلار ئۈچۈن ئەسلىمە، دەۋرنىڭ ئۆتۈشى بىلەن ئادەملەر تەرىپىدىن رىۋايەت ۋە بايان قىلىنىدىغان قىسسە، بەلكى، موشۇ دىننىڭ راستلىقىغا، تۇنجى ئەۋلاد مۆئمىنلەرنىڭ ۋە ساداقەتمەن ھەۋارىلارنىڭ دەرىجىسىگە دەلىل بولۇشنى خالايتتى.

## 22- قۇرئان قىسسە بايان قىلىدۇ

ئۆز ۋاقتىدا ھەۋارىلار: «ئى مەريەم ئوغلى ئىسا! رەببىڭ بىزگە ئاسماندىن ئۈستىدە تاماق بار داستىخان چۈشۈرۈپ بېرەلمەيدۇ؟» دېدى.

ئىسا: «ئەگەر (اللەنىڭ قۇدرىتىگە) ئىشەنسەڭلار (مۇنداق سوئاللارنى بېرىشتە) اللەدىن قورقۇڭلار» دېدى.

ئۇلار: «بىز ئۇنىڭدىن يېيىشنى، كۆڭلىمىزنىڭ تىنچلىنىشىنى، سۆزۈڭنىڭ راستلىقىنى بىلىشنى ۋە پەيغەمبەرلىكىگە گۇۋاھچىلاردىن بولۇشنى ئىرادە قىلىمىز» دېدى.

مەريەم ئوغلى ئىسا: «ئى پەرۋەردىگارمىز اللە! بىزگە ئۈستىدە تاماق بار داستىخان چۈشۈرگىن، بۇ كۈن بىزلەرگە ۋە بىزدىن كېيىنكىلەرگە بايرام بولۇپ قالسۇن، ئۇ داستىخان سەندىن بىزگە (قۇدرىتىڭنى ۋە پەيغەمبەرلىكىمنى كۆرسىتىدىغان) بىر مۆجىزە بولۇپ قالسۇن. بىزگە رىزىق بەرگىن، سەن رىزىق بەرگۈچىلەرنىڭ ياخشىسىسەن» دېدى.

اللە (ئىسانىڭ دۇئاسىنى ئىجابەت قىلىپ): «ئۇنى مەن سىلەرگە چوقۇم (ئاسماندىن) چۈشۈرمەن، سىلەردىن كىمكى شۇنىڭدىن كېيىن كاپىر بولسا، ئۇنى شۇنداق بىر ئازاب بىلەن ئازابلايمەنكى، ئەھلى جاھاندىن ھېچ كىشىنى مۇنداق ئازابلىمايمەن» دېدى.

## 23- يەھۇدىيلار ئىسا ئەلەيھىسسالامنى يوقۇتۇشقا ئۇرۇندى

يەھۇدىيلارنىڭ تاقىتى تاق بولۇپ، سەۋر قاچىسى توشتى. دۈشمەنلىك ۋە ئاسىيلىق تونىنى كىيىپ، ئىسا ئەلەيھىسسالامنى يوقۇتۇشقا چىقىپ بولدى. شۇنىڭ بىلەن ئۇلار رۇم

ھۆكۈمىتىگە ئىسا ئەلەيھىسسالام ئۈستىدىن ئەرز سۇنۇپ: «ئىسا ئىسىملىك بىر ئادەم بار، ئۇ ھاماقەت، ئۆز بېشىمچى، باشباشتاق كىشى بولۇپ دىنىمىزغا ئاسىيلىق قىلدى. ياشلىرىمىزنى ئۆزىگە تارتىپ، ئۇلارنى ئازدۇردى. بىرلىكىمىزنى پارچىلىدى. قېرىلىرىمىزنى گالۋاڭغا چىقىرىپ كۆڭلىمىزنى بىئارام قىلدى» دېدى.

#### 24- ئۆچمەنلىك قىلغۇچى سىياسىيۇنلارنىڭ ئۇسۇلى

ئىسا ئەلەيھىسسالام دۆلەتكە نىسبەتەن زور تەھدىت. ئۇ ئىنتىزام ۋە قانۇنغا بويسۇنمايدۇ. داھىيلارنى ھۆرمەتلىمەيدۇ، مۇقەددەس نەرسىلەرنى كۆزگە ئىلمايدۇ. ئۇ بىر ئىسيانكار. ئەگەر ئۇنىڭ ھەركىتىگە ۋاقتىدا چەك قويۇلمىسا، ئەھۋال كونترول قىلغىلى بولمايدىغان دەرىجىگە بېرىپ يېتىدۇ. خەتەر ئاددى بولسىمۇ، بىراق، ئۇنىڭ كېيىنكى ئاقىۋىتىگە سەل قاراشقا بولمايدۇ.

#### 25- مىكر ۋە سۇيقەست

ئۆچمەنلىك قىلغۇچى سىياسىيۇنلارنىڭ يۇقىرىقى سۆزلىرى پۈتۈنلەي ھىيلە-مىكر بىلەن تولغان، سىياسى رەڭ بىلەن بويالغان ئىدى. چۈنكى، ئۇلارنىڭ سىياسىتىدە ھۆكۈمەتنىڭ يەھۇدىيلارنىڭ دىنىي ئىشلىرىغا ئارلاشماسلىقى ئېنىق بەلگىلەنگەن بولغاچقا دىنىي ئىشلار رۇم ھۆكۈمىتىنىڭ دىققىتىنى قوزغىيالمىتى. يەھۇدىيلار بۇ نوقتىنى ئېنىق بىلگەچكە ئىسا ئەلەيھىسسالام ھەققىدىكى گەپلەرگە سىياسى تۈس بېرىپ، روم ھۆكۈمىتىنىڭ قولى ئارقىلىق ئىسا ئەلەيھىسسالامنى يوقۇتۇش غەرىزىنى ئەمەلگە ئاشۇرماقچى بولدى.

#### 26- قىيىنچىلىق

ئەجنەبىي مۇشرىك ھۆكۈمەت دۆلەتنى ئىدارە قىلىش ئىشلىرى بىلەن ئالدىراش بولغاچقا، ئىشلارنىڭ ماھىيىتىنى، يەھۇدىيلارنىڭ غەرىزىنى، ئۇلارنىڭ ئىسا ئەلەيھىسسالامغا نىمە ئۈچۈن دۈشمەنلىك قىلىدىغانلىقىنى ئېنىق بىلىپ كېتەلمەيتتى. بىراق، يەھۇدىيلار بەك چىڭ تۇرۇلغاچقا رۇم ھۆكۈمىتى بېشىنى ئاغرىتىۋاتقان بۇ مەسىلىدىن تىزراق قۇتۇلماقچى بولدى.

#### 27- ئىسا ئەلەيھىسسالام سوت مەھكىمىسىدە

ئاشۇ جۈمە كۈنى بولۇپ، ئەسىردىن كېيىنكى چاغ ئىدى. شەنبە كۈنى يەھۇدىيلار ئۈچۈن دەم ئېلىش كۈنى بولۇپ، ئادەتتە يەھۇدىيلار بۇ كۈندە ئىشلىمەي دەم ئالاتتى. شۇڭا ئۇلار جۈمە كۈنى كۈن پېتىشتىن ئىلگىرى ئىسا ئەلەيھىسسالامغا ھۆكۈم ئىجرا قىلىپ، ئۇنىڭدىن بىراقلا قۇتۇلۇشقا بەل باغلىغان ئىدى. شۇنداق بولغاندا ئۇلار كىچىچە خاتىرجەم ئۇخلاپ، خۇشال تاڭ ئاتتۇرۇپ، دەم ئېلىش كۈنىنى دەخلى-تەرىزسىز ئۆتكۈزەتتى.

سوتچى ھۆكۈم ئىلان قىلىشقا مەجبۇر بولدى. بىراق، بۇ ئىشنىڭ ئۇلغا نىسبەتەن

ھېچقانداق پايدىسى بولمىغاچقا سوتچىنىڭ بۇ ئىشقا تازا رايى يوق ئىدى. يەھۇدىيلار ئىسا ئەلەيھىسسالامغا چىقىرىلغان ھۆكۈمنى ئاڭلاش ئۈچۈن مەھكىمە ئالدىغا توپلانغان بولۇپ، بىردە پىچىرلاشسا، بىردە چۇرقىرىشىپ ھۆكۈمنى تەقەززالىق بىلەن كۈتمەكتە ئىدى.

سوتچى بولسا خوشياقماسلىق بىلەن ئىش بىجىرەتتى، ۋاقت قىستاپ كەلمەكتە ئىدى، كۈن پاتايلا دەپ قالغان ئىدى. ئاخىرى ئىسا ئەلەيھىسسالام كرىستقا مىخلاپ ئۆلتۈرۈش جازاسىغا ھۆكۈم قىلىندى.

## 28- ئاشۇ دەۋردىكى جىنايى ئىشلار قانۇنى

ئاشۇ دەۋردىكى جىنايى ئىشلار قانۇنىدا كرىستقا مىخلاپ ئۆلتۈرۈشكە ھۆكۈم قىلىنغۇچى جازا مەيدانىغا كرىست شەكىللىك ياغاچنى ئۆزى كۆتىرىپ ئاپىرىش بەلگىلەنگەن ئىدى. جازا مەيدانى شەھەرنىڭ سىرتىدا بولۇپ مەھكىمدىن خىلى يىراقتا ئىدى. پۈتكۈل خەلق توپلاشقان بولۇپ، بىرى بىرىنى ئىتتىرىشمەكتە ئىدى.

ساقچىلارنىڭ كۆپىنچىسى رۇملۇقلاردىن بولغاچقا ئۇلار يەھۇدىيلارنىڭ ئىچكى ئىشلىرىغا ئانچە قىزىقمايتتى. ئۇلار بۇ مەسىلىگە نىسبەتەن پەقەت يۇقىرىنىڭ بۇيرۇقىنى ئىجرا قىلغۇچى ئىدى خالاس. ئۇلارنىڭ نەزىرىدە ئىسرائىلىيلىكلەرنىڭ ھەممىسى ئوخشاش ئىدى. ئۇلارغا نىسبەتەن بۇ يات مىللەتنىڭ ئىشى بولغاچقا ئالدىراش بىلەن ئالدىرماسلىقنىڭ ھېچقانداق پەرقى يوق ئىدى.

ئەتراپنى قاراڭغۇلۇق قاپلاشقا باشلىغان ئىدى. بىر قىسىم يەھۇدىيلار بىلەن قىزىققان قۇلاق كەستى ياشلار ئىسا ئەلەيھىسسالامنى تىللاپ، دۈشكەلەپ ئالدىغا ئىتتىرمەكتە ئىدى. ئۇنى ئەيىبلەپ، ھاقارەتلەپ دىلىغا ئازار بەرمەكتە ئىدى.

## 29- ئىسا ئەلەيھىسسالام ئەزىيەتنى ئۈستىگە ئالدى

ئىسا ئەلەيھىسسالام ھېرىپ-چارچىغان ئىدى، ئۇ پۈتۈن كۈن مەھكىمدە ئۆرە تۇرغۇزۇپ قويۇلغاچقا پۇت-قوللىرى تالغان، بەللىرى ئاغرىغان ئىدى. ياغاچ ئېغىر بولغاچقا ئۇنى كۆتۈرۈپ تىزراق مېڭىشقا قۇربى يەتمەيۋاتاتتى.

## 30- ئىلاھىي تەدبىر

دىققەت قىلىشقا تىگىشلىك ئەڭ مۇھىم نۇقتا دەل مۇشۇ يەردە! ئىسا ئەلەيھىسسالامنى جازا مەيدانىغا ئېلىپ ماڭغان ساقچى ئۇنىڭ ياغاچنى كۆتۈرۈپ تىزراق ماڭالمايۋاتقانلىقىنى كۆرۈپ، ئىسرائىلىيلىك بىر ياشنى ياغاچنى كۆتۈرۈۋېلىشقا بۇيرىدى. چۈنكى، بۇ ياش تەڭتۈشلىرى ئىچىدە ئەڭ قىزىق قان، ئەڭ دۆت، ئىسا ئەلەيھىسسالامغا ئەزىيەت بېرىشكە ئەڭ ھىرىسمەن، ئىشلارنى تىزراق ئاخىرلاشتۇرۇپ، بۇ تۈگىمەس ئاۋارىچىلىقتىن بىراقلا قۇتۇلۇشنى ئويلايدىغان ئالدىراڭغۇ ياشلارنىڭ بىرى ئىدى.

### 31- ئۆزى كولىغان ئورغا ئۆزى چۈشتى

ئادەملەر توپى جازا مەيدانىنىڭ دەرۋازىسى ئالدىغا يېتىپ كەلدى. جازا ئىجرا قىلغۇچى ساقچى دەرۋاز ئالدىغا چىقىپ سوت مەھكىمىسىنىڭ ساقچىلىرىدىن ئىشلارنى تاپشۇرۇپ ئالدى. ئۇلار بىر ياشنىڭ ياغاچ كۆتۈرۈۋالغانلىقىنى كۆردى. ئىشلار ئارىلىشىپ كەتتى، ۋاراڭ-چۇرۇڭ كۆپەيدى. ساقچى ياغاچ كۆتۈرۈۋالغان ياشنىڭ قولىدىن تۇتۇپ ئۇنى جازا مەيدانىغا ئېلىپ ماڭدى. كىرىشتە مېخلاپ ئۆلتۈرۈلدىغان ياشنىڭ شۇ ئىكەنلىكىدىن ساقچى ھەرگىز گۇمانلانمىدى. ۋەھالەنكى، ئۇ ياش ۋارقىراپ-جارقىراپ نىمىدۇ بىر نەرسىلەرنى دەيتتى، ياغاچنى كۆتۈرۈپ ئەكىلىشىپ بەرگەنلىكىنى، ئۆزىنىڭ جىنايەتچى ئەمەسلىكىنى چۈشەندۈرەتتى. ئەمما جازا مەيدانىنىڭ ساقچىسى بۇنى چۈشەنمەيتتى، چۈشىنىشىمۇ خالىمايتتى. ئۇنىڭ ۋارقىراپ-جارقىراشلىرىغا پەرۋا قىلمايتتى. مۇھىمى ئۇ ھۆكۈمران مىللەتنىڭ پەرزەنتى بولغاچقا مەھكۇم مىللەتنىڭ تىلىنى بىلمەيتتى، شۇڭا ئۇنىڭ ۋارقىراپ-جارقىراشلىرى ساقچى ئۈچۈن ئادەتتىكى ئىش ئىدى.

ئۇ ياش ئىسا ئەلەيھىسسالامنىڭ ئۆلۈمىنى تىزلىتىش ئۈچۈن ياغاچنى بىللە كۆتۈرۈپ كەلگەن ئىدى. ئەمما ئۆزى كۆتۈرۈپ كەلگەن ياغاچقا ئۆزى مىخلاندى، ئۆزى كولىغان ئورغا ئۆزى چۈشۈپ كەتتى.

### 32- ھۆكۈم ئىجرا قىلىش

ھەر قانداق جىنايەتچىنىڭ ئۆزىنى ئاقلاپ، جىنايەتنى ئىنكار قىلىشى، ۋارقىراپ-جارقىراپ، ئاھ ئۇرۇپ يىغلىشى نورمال ئەھۋال ئىدى. شۇڭا ساقچىلارمۇ بۇنىڭدىن قىلچە ئەجەبلەنمەي ھۆكۈمنى ئىجرا قىلدى.

يەھۇدىيلار يىراقتىن قاراپ تۇرۇشاتتى، ئەتراپ قاراڭغۇ بولغاچقا ئۇلار كىرىشتە مىخلانغۇچىنىڭ ئىسا ئەلەيھىسسالام ئىكەنلىكىدىن قىلچە گۇمانلانمايتتى.

### 33- ئىسا ئەلەيھىسسالام ئاسمانغا ئېلىپ چىقىپ كېتىلدى

الە ئىسا ئەلەيھىسسالامنى يەھۇدىيلارنىڭ سۈيىقەستىدىن قۇتقۇزۇپ قالدى. يەھۇدىيلارنىڭ ئۇنى ئۆلتۈرۈپ، ئۇنىڭدىن بىراقلا قۇتۇلۇش ئارزۇسى ئەمەلگە ئاشمىدى. ئۇلار پۈتۈن كۈچى بىلەن ئۇنى يوقاتماقچى بولغان بولسىمۇ، بىراق، ھەممىدىن غالىپ اللەنىڭ قوغدىشى ئاستىدا ئۇلار ناھايتى سەت مەغلۇب بولدى. الە ئىسا ئەلەيھىسسالامنى پاك ھالەتتە ئاسمانغا ئېلىپ چىقىپ كەتتى.

### 34- قۇرئان ئىسا ئەلەيھىسسالام ھەققىدە سۆزلەيدۇ

«يەنە ئۇلارنىڭ كۆپى (يەنى ئىسا ئەلەيھىسسالامنى ئىنكار قىلغانلىقلىرى) ئۈچۈن ۋە مەريەمگە چوڭ بوھتان چاپلىغانلىقلىرى ئۈچۈن (ئۇلارغا لەنەت قىلدۇق). يەنە اللەنىڭ رەسۇلى ئىسا ئىبن مەريەمنى ھەقىقەتەن ئۆلتۈردۇق دېگەنلىكلىرى ئۈچۈن (ئۇلارغا لەنەت

قىلدۇق). ۋەھالەنكى، ئۇلارنىڭ ئىسانى ئۆلتۈرگىنىمۇ يوق، دارغا ئاسقىنىمۇ يوق ۋە لېكىن ئۇلارغا شۈبھە سېلىندى (ئىسانى ئاستۇق دەپ گۇمان قىلىپ، ئىسا ئەلەيھىسسالامغا ئوخشاپ قالغان باشقا بىرسىنى ئاستى)، ئىسا توغرىسىدا ئىختىلاپ قىلىشقانلار ھەقىقەتەن ئۇنىڭ ئۆلتۈرۈلگەنلىكى (مەسلىسى) دە شۈبھىدىدۇر. ئۇلار بۇ (ئىشنىڭ ھەقىقىتى) نى بىلمەيدۇ، گۇمانغىلا ئاساسلىنىدۇ، ئۇلار ئىسانى جەزمەن ئۆلتۈرمىدى. بەلكى اللە ئۇنى ئۆز تەرىپىگە كۆتۈردى (يەنى ئىسا ئەلەيھىسسالامنى اللە ئۇلارنىڭ شەرىدىن قۇتۇلدۇرۇپ تىرىك ھالدا ئاسمانغا ئېلىپ چىقىپ كەتتى). اللە غالىبتۇر، ھېكمەت بىلەن ئىش قىلغۇچىدۇر. «

ئىسا ئەلەيھىسسالام اللەنىڭ ئىرادىسى بىلەن ئاسمانغا ئېلىپ چىقىپ كېتىلدى، ئۇنىڭ دۇنياغا كېلىشىمۇ، دۇنيادىن ئايرىلىشىمۇ ئاجايىب. ئۇنىڭ ھاياتى باشتىن ئاخىرى ھەيران قالارلىق ھايات، ئادەتتىن ھالقىغان ھايات. ئۇ چەكسىز ئىلاھىي قۇدرەتنىڭ دەلىلى.

### 35- قىيامەتنىڭ ئالدىدا ئىسا ئەلەيھىسسالامنىڭ ئاسماندىن چۈشىدىغانلىقى

اللە ئىرادە قىلغان چاغدا ئىسا ئەلەيھىسسالام ئاسماندىن چۈشىدۇ. ئۇ ئۆزى ھەققىدە ئوڭچىل ۋە سولچىل بولۇۋالغان يەھۇدىيلارنىڭ ساختىلىقىنى ئېچىپ تاشلاپ، ئۇلارنىڭ جىنايەتلىرىگە پاكىت تۇرغۇزىدۇ. ھەقىقەت ياردەم بېرىدۇ، باتلىنىڭ قوللىغۇچىلىرىنى رەسۋا قىلىدۇ.

بۇ ھەقتە بىزگە پەيغەمبەر ئەلەيھىسسالام خەبەر قىلغان، ھەر قايسى دەۋردىكى مۇسۇلمانلار ئۇنىڭ توغرىلىقىغا ئىقرار قىلىپ كەلگەن ئىشەنچلىك خەبەرلەر ۋە سەھىھ ھەدىسلەر مەۋجۇت.

«ئەھلى كىتابتىن (يەنى يەھۇدىيلار ۋە ناسارالاردىن) ھەر قاندىقى جان ئۈزۈش ئالدىدا ئۇنىڭغا (يەنى ئىسانىڭ ھەق پەيغەمبەرلىكى ۋە اللەنىڭ بەندىسى ئىكەنلىكىگە) ئىمان ئېيتىدۇ. ئىسا قىيامەت كۈنى ئۇلار (يەھۇدىيلارنىڭ ئىسانى دارغا ئاستۇق دېگەن دەۋاسىنىڭ ۋە ناسارالارنىڭ ئىسا اللەنىڭ ئوغلى دېگەن دەۋاسىنىڭ يالغانلىقى) غا گۇۋاھ بولىدۇ.»

### 36- ئىسا ئەلەيھىسسالامنىڭ پەيغەمبىرىمىز مۇھەممەد ئەلەيھىسسالام

ھەققىدە ئالدىن بەرگەن بىشارىتى

ئىسا ئەلەيھىسسالام يەھۇدىيلارنىڭ سۈيقەست ۋە قارشىلىقلىرىغا ئۇچرىغانلىقى، ئاجىز ۋە ياردەمچىلىرى ئاز بولغانلىقى ئۈچۈن دەۋەتتىكى ۋەزىپىسىنى تولۇق تاماملاپ بولالمايلا، پەرۋەردىگارنىڭ بۇيرۇقى بويىچە كىشىلەردىن ئايرىلدى.

ئۇ ئۆزىدىن كېيىن كېلىدىغان بىر پەيغەمبەر ھەققىدە كىشىلەرگە خۇشخەبەر بەردى. ئۇ پەيغەمبەر ئىسا ئەلەيھىسسالام باشلىغان ئىشنى تاماملايدۇ، ئىسا ئەلەيھىسسالام خۇسۇسى دائىرىدە قىلغان ئىشلارنى ئومۇملاشتۇرىدۇ. ئۇ پەيغەمبەر ئارقىلىق اللەنىڭ بەندىلىرى ئۈستىدىكى نېمەتلەر تاماملىنىدۇ، اللەنىڭ مەخلۇقلىرىغا پاكىت تۇرغۇزۇلىدۇ.

«ئۆز ۋاقتىدا مەريەمنىڭ ئوغلى ئىسا: «ئىسرائىل ئەۋلادى! مەن سىلەرگە ھەقىقەتەن اللە ئەۋەتكەن، مەندىن بۇرۇن كەلگەن تەۋراتنى تەستىق قىلغۇچى، مەندىن كېيىن كېلىدىغان ئەھمەد ئىسىملىك پەيغەمبەر بىلەن خۇش خەۋەر بەرگۈچى پەيغەمبەرمەن» دېدى.»

### 37- ساپ تەۋھىددىن تۇتۇق ئەقىدىگە

دىنلارنىڭ تارىخىدىكى يۈرەكلەر ئىچىشىپ، كۆزلەردىن تارام-تارام ياش تۆكۈلىدىغان ئېچىنىشلىق ئىشلارنىڭ بىرى شۇكى، ئىسا ئەلەيھىسسالامنىڭ ساپ تەۋھىدكە، تۇتۇقلۇق، چىگىكىلىك، ئۆزگەرتىلىش ۋە بۇرمىلىنىشتىن خالى دىنغا، بىر اللەغا ئىبادەت قىلىشقا، تىلەكلەرنى بىر اللەدىن تىلەشكە، اللەغا بولغان دوستلۇقنى ھەر قانداق دوستلۇقتىن ئۈستۈن ئورۇنغا قويۇشقا چاقىرىغان دەۋىتى ئاخىرقى ھېسابتا تۇتۇق ئەقىدىگە ۋە چۈشىنىكسىز پەلسەپىگە ئايلىنىپ كەتتى.

ئۇنىڭ ئەگەشكۈچىلىرى ئازغۇنلۇق پاتقىقىغا پاتتى، ئۇنى ماختاپ ئۇچۇرۇپ ئىنسانىي دائىرىدىن ئىلاھىي دائىرىگە چىقىرىۋەتتى. شۇڭا ئۇلار: «ئىسا اللەنىڭ ئوغلى، اللەنىڭ بالىسى بار، اللە مەريەمنىڭ ئوغلى ئىسادۇر» دېيىشتى.

ئۇلار تۇغمىغان ۋە تۇغۇلمىغان يىگانە بىر ئىلاھدىن پەرۋەردىگار، ئوغۇل ۋە جىبرىئىلدىن ئىبارەت ئۈچ ئەزادىن تەركىب تاپقان بىر ئائىلە كىشىلىرىنى پەيدا قىلدى. ئۇلار ئىسانىڭ ئانىسى مەريەمگە ئىتىقاد قىلدى، مەريەمنى ئۇلۇغلاپ ئىبادەت قىلىش دەرىجىسىگە بېرىپ يەتتى. شۇڭا ئۇلار مەريەمنى «اللەنىڭ ئانىسى» دېيىشىپ، چىركاۋلاردا ئۇنىڭ سۈرەت ۋە ھەيكەللىرىنى تىكلدى. خىرىستىئانلار ئاشۇ سۈرەت ۋە ھەيكەللەرگە ئىلتىجا قىلىپ، ئۇنىڭغا يىلىنىپ باش ئۇردى.

اللە ئۇلارنىڭ ئىتىقادىنى ئىنكار قىلىپ، قىلمىشلىرىنى قەبىھ ساناپ، مۇنداق دەيدۇ: «مەريەم ئوغلى ئىسا پەقەت (ئۆتكەن پەيغەمبەرلەرگە ئوخشاش) پەيغەمبەردۇر، ئۇنىڭدىن ئىلگىرى نۇرغۇن پەيغەمبەرلەر ئۆتكەن، ئۇنىڭ ئانىسى ناھايىتى راستچىل خوتۇندۇر، ئۇ ئىككىسى تاماق يەيتتى (يەنە ئۇلارمۇ باشقا مەخلۇقلارغا ئوخشاشلا گۆش، سۆڭەك، تومۇر ۋە پەيلەردىن تەركىب تاپقان ئىدى). ئۇلارغا (يەنى ئۇلارنىڭ ئىتىقادىنىڭ باتىللىقىغا) ئايەتلىرىمىزنى قانداق بايان قىلىدىغانلىقىمىزغا قارىغىن؛ ئاندىن ئۇلارنىڭ ھەقتىن قانداق باش تارتقانلىقىغا قارىغىن.

(ئى مۇھەممەد!) «سىلەر اللەدىن باشقا، سىلەرگە پايدا - زىيان يەتكۈزۈشكە قادر بولالمايدىغان نەرسىلەرگە چوقۇنامسىلەر؟» دېگىن. اللە بولسا (سۆزۈڭلارنى) ئاڭلاپ تۇرغۇچىدۇر، (ئەھۋالڭلارنى) بىلىپ تۇرغۇچىدۇر.»

### 38- ئىسا ئەلەيھىسسالام بىر اللەغا ئىبادەت قىلىشقا چاقىرىدۇ

ئىسا ئەلەيھىسسالام كىشىلەرنى باشقا پەيغەمبەرلەرگە ئوخشاشلا بىر اللەغا ئىبادەت قىلىشقا چاقىردى. ئىنجىلدا ئىسا ئەلەيھىسسالامنىڭ مۇنۇ سۆزى كەلتۈرۈلگەن: «مكتوب للرب الەك تسجد وله وحده تعبد» (سېنىڭ بىر ئىلاھقا سەجدە قىلىشىڭ ۋە ئۇنىڭغا ئىبادەت قىلىشىڭ پەرۋەردىگار تەرىپىدىن پۈتۈلگەن) [ئىنجىل مەتتا 10:4، ئىنجىل لۇقا 8:4].

اللە قۇرئاندا مۇنداق دەيدۇ: «اللە بىرەر ئىنسانغا كىتابنى، ھېكمەتنى، پەيغەمبەرلىكنى بەرگەندىن كېيىن، ئۇنىڭ كىشىلەرگە: «اللەنى قويۇپ ماڭا بەندە بولۇڭلار» دېيىشى لايىق بولمايدۇ (يەنى پەيغەمبەردىن مۇنداق گەپنىڭ سادىر بولۇشىنى تەسەۋۋۇر قىلغىلى بولمايدۇ) ۋە لېكىن (ئۇ): «كىتابنى ئۆگەتكەنلىكىڭلار، ئوقۇغانلىقىڭلار ئۈچۈن رەببىنى بولۇڭلار» (دەيدۇ). شۇنىڭدەك ئۇنىڭ پەرىشتىلەرنى، پەيغەمبەرلەرنى رەب قىلىۋېلىشقا بۇيرۇشى لايىق بولمايدۇ. مۇسۇلمان بولغىنىڭلاردىن كېيىن پەيغەمبەرلىك سىلەرنى كۇپرىغا بۇيرۇمدۇ؟»

### 39- قۇرئان ئىسا ئەلەيھىسسالامنىڭ دەۋىتىنى ئاشكارىلايدۇ

قۇرئان ئۆزىدىن ئىلگىركى كىتابلارنى تەستىق قىلغۇچى ۋە ئۇلارنى ئىتىراپ قىلغۇچى كىتاب بولۇش سۈپىتى بىلەن ئىسا ئەلەيھىسسالامنىڭ كىشىلەر ئارىسىدا ساپ تەۋھىدىنى ئىلان قىلغانلىقىنى ۋە كىشىلەرنى ساپ تەۋھىدكە چاقىرغانلىقىنى كۆپتۈرمەستىن روشەن ئۇسلۇبتا نەقىل قىلدى:

«شۈبھىسىزكى، اللە مەرىپەمنىڭ ئوغلى ئىسادۇر، دېگۈچىلەر كاپىر بولدى، ئىسا: «ئى بەنى ئىسرائىل! مېنىڭ پەرۋەردىگارم ۋە سىلەرنىڭ پەرۋەردىگارلىرى بولغان اللەغا ئىبادەت قىلىڭلار، كىمكى اللەغا شېرىك كەلتۈرىدىكەن (يەنى اللەدىن غەيرىگە ئىلاھ دەپ ئېتىقاد قىلىدىكەن)، اللە ئۇنىڭغا جەننەتنى ھارام قىلىدۇ، ئۇنىڭ جايى دوزاخ بولىدۇ، زالىملارغا ھېچبىر مەدەتكار (يەنى اللەنىڭ ئازابىدىن قۇتۇلدۇرغۇچى) بولمايدۇ» دېدى.»

### 40- تەۋھىدنىڭ ئىسا ئەلەيھىسسالامنىڭ دەۋىتىدە تۇتقان ئورنى

اللە قۇرئاندا تەۋھىدنىڭ ئورنىنى، پەيغەمبەر ۋە ئەلچىلەرنىڭ ئىش-ئىزلىرىنى، ئۇلارنىڭ ۋۇجۇدىدىكى اللەنى تونۇش، اللەغا بويسۇنۇش ۋە اللەدىن قورقۇش خاراكتىرىنى شۇ قەدەر گۈزەل ۋە پاساھەتلىك ئۇسلۇبتا بايان قىلدىكى، ئۇنى تونۇغان ھەر قانداق ئادەم ئۇنىڭدىن ھوزۇرلانماي ۋە زوقلانماي قالمايدۇ.

«مەسىھمۇ، (اللەغا) يېقىن پەرىشتىلەرمۇ اللەغا بەندە بولۇشتىن ھەرگىز باش تارتمايدۇ، كىملىرىكى اللەغا بەندىچىلىك قىلىشتىن باش تارتىدىكەن ۋە كۆرەڭلەپ كېتىدىكەن، (بىلسۇنكى) اللە ئۇلارنىڭ ھەممىسىنى (قىيامەت كۈنى ھېساب ئېلىش ۋە جازالاش ئۈچۈن) ئۆز دەرگاھىغا توپلايدۇ. ئىمان ئېيتقان ۋە ياخشى ئەمەللەرنى قىلغانلارغا كەلسەك، اللە ئۇلارنىڭ (ئەمەللىرىنىڭ) ئەجرىنى تولۇق بېرىدۇ، نېمىتىنى ئۇلارغا بېرىدۇ، (اللەغا



قۇلچىلىق قىلىشتىن) باش تارتقان ۋە كۆرەڭلەپ كەتكەنلەرگە كەلسەك، اللە ئۇلارغا قاتتىق ئازاب قىلىدۇ. ئۇلار ئۆزلىرى ئۈچۈن اللەدىن باشقا (اللەنىڭ ئازابىدىن قۇتۇلدۇرىدىغان) ھېچقانداق دوست ۋە ھېچقانداق مەدەتكار تاپالمايدۇ.»

#### 41 - قىيامەتنىڭ كۆرۈنۈشلىرىدىن ئاجايىب بىر كۆرۈنۈش

قۇرئان قىيامەتنىڭ كۆرۈنۈشلىرىدىن ئاجايىب بىر گۈزەل كۆرۈنۈشنى پاساھەتلىك ۋە بالاغەتلىك تىل بىلەن سۈرەتلىگەن بولۇپ، ئۇ سۈرەتتە ئىسا ئەلەيھىسسالام كىشىلەرنىڭ ئۆزى ھەققىدە ئېيتقان تۆھمەت، يالغان-ياۋداق سۆز ۋە مۇئامىلىلىرىدىن پۈتۈنلەي ئادا-جۇدا بولىدۇ.

ئۆزىنىڭ دەۋىتىنى جۈرئەت ۋە راستچىللىق بىلەن ئىزاھلايدۇ. ئۇمىتى دائىرىسىدىن چىقىپ كەتكەنلەرنى مۇشۇ مەسىلە ئالدىدا تەسلىم قىلدۇرىدۇ.

سۆيۈملۈك بالىلار! سىلەر قۇرئاندىكى مۇنۇ قىسسنى ئوقۇڭلار، قىيامەتتىكى مەيداننىڭ كاتتىلىقىنى، كۆرۈنۈشنىڭ گۈزەللىكىنى ھىس قىلىڭلار!

ئۆز ۋاقتىدا اللە ئېيتتى: «ئى مەريەم ئىسا! سەن كىشىلەرگە، اللەنى قويۇپ مەن بىلەن ئانامنى ئىككى ئىلاھ قىلىۋېلىڭلار، دېدىڭمۇ؟»

ئىسا ئېيتتى: «(رەببىم!) شەنىڭگە لايىق ئەمەس نەرسىلەردىن سېنى پاك دەپ ئېيتقاندا قىلمەنكى، ماڭا ئېيتىشقا تېگىشلىك بولمىغان سۆزلەرنى مەن ئېيتمايمەن، ئەگەر مەن بۇ سۆزنى ئېيتقان بولسام، ئۇنى سەن چوقۇم بىلىسەن (يەنى مېنىڭ ئۇنداق دېمىگەنلىكىم ساڭا مەلۇملۇق). سەن مېنىڭ زاتىمدىكىنى بىلىسەن، مەن سېنىڭ زاتىڭدىكىنى بىلمەيمەن، سەن غەيبەلەرنى ناھايىتى ئوبدان بىلىسەن. مەن ئۇلارغا پەقەت سەن مېنى ئېيتىشقا بۇيرۇغان سۆزنى، يەنى، مېنىڭ پەرۋەردىگارىم ۋە سىلەرنىڭ پەرۋەردىگارىڭلار بولغان اللەغا ئىبادەت قىلىڭلار، دېدىم. مەن ئۇلارنىڭ ئارىسىدا بولغان مۇددەتتە، ئۇلارنىڭ ئەمەللىرىنى كۆزىتىپ تۇرغان ئىدىم، مېنى قەبىزى روھ قىلغىنىڭدىن كېيىن، ئۇلارنىڭ ئەمەللىرىنى سەن كۆزىتىپ تۇرغان ئىدىڭ، سەن ھەممە نەرسىدىن خەۋەردارسەن. ئەگەر ئۇلارغا ئازاب قىلساڭ، ئۇلار سېنىڭ بەندىلىرىڭدۇر (ئۇلارنى خالىغىنىڭچە تەسەۋررۇپ قىلسەن)، (ساڭا ھېچكىشى تەئەۋررۇز قىلالمايدۇ)، ئەگەر ئۇلارغا (يەنى ئۇلارنىڭ ئىچىدىكى تەۋبە قىلغانلارغا) مەغپىرەت قىلساڭ، سەن (ئىشىڭدا) غالىب، ھېكمەت بىلەن ئىش قىلغۇچىدۇرسەن.»

«اللە ئېيتىدۇ: «بۇ كۈن (يەنى قىيامەت كۈنى) راستچىللىقلارنىڭ راستچىللىقى ئۆزىگە پايدا قىلىدىغان كۈندۇر، ئۇلار ئاستىدىن ئۆستەڭلار ئېقىپ تۇرىدىغان جەننەتلەردە مەڭگۈ قالىدۇ، اللە ئۇلاردىن رازى بولىدۇ، ئۇلار اللەدىن مەمنۇن بولىدۇ، بۇ زور بەختتۇر. ئاسمانلارنىڭ، زېمىننىڭ ۋە ئۇلاردىكى پۈتۈن مەۋجۇداتنىڭ پادىشاھلىقى اللەغا مەنسۇپتۇر،

الله ھەر نەرسىگە قادىردۇر.»

## 42- تۇتۇق ئەقىدىدىن ئوچۇق- ئاشكارا بۇتپەرەسلىككە

خىرىستىئان دەۋەتچىلىرى مۇئەييەن ئىچكى ئامىلنىڭ تۇرتكىسى بىلەن ياۋرۇپاغا كۆچتى. ۋەھالەنكى، خىلى زامانلاردىن بىرى ياۋرۇپادا بۇتپەرەسلىك ئەۋج ئالغان بولۇپ، ياۋرۇپالىقلار قۇلاق تۈۋىگىچە بۇددىزم پاتقىقىغا پاتقان ئىدى.

بۇتپەرەس يۇنانلىقلار (گىرتسىيلىكلەر) اللەنىڭ سۈپەتلىرىنى خىلمۇ-خىل ئىلاھلارنىڭ شەكلىدە سۈرەتلىدى. ئۇلارنىڭ ھەيكەللىرىنى ئويۇپ، ئۇلار ئۈچۈن مەخسۇس ئىبادەتخانا سالدى ۋە ھەيكەللەرنى ئورناتتى. رىزىق ئىلاھى، رەھمەت ئىلاھى، غەزەپ ئىلاھى دېگەندەك ساختا ئىلاھلارنى پەيدا قىلدى.

رۇملۇقلار بۇتپەرەسلىك ۋە خوراپاتلىقنى چىڭ تۇتۇشتا ئەڭ قەدىمىي مىللەت بولۇپ، بۇتپەرەسلىك ئۇلارنىڭ قان-قېنىغا سېڭىپ كەتكەن ئىدى. ئۇلارنىڭ روھى بۇددىزم روھى بىلەن بىرىكىپ كەتكەن ئىدى.

رۇملۇقلار خىلمۇ-خىل ئىلاھلارغا چوقۇناتتى. خىرىستىئان دىنى ئۇلارغا يېتىپ، مىلادى 306-يىلى كونستانتىن 1 خىرىستىئان دىنىنى قوبۇل قىلىپ، ئۇنى رەسمىي دۆلەت دىنى قىلىپ بەلگىلىگىلىدى. شۇنىڭدىن كېيىن خىرىستىئان دىنى بۇددىزم ئەقىدىلىرىدىن، روم ئەنئەنىلىرىدىن ۋە يۇنان پەلسەپىلىرىدىن كۆپلىگەن نەرسىلەرنى قوبۇل قىلدى. نەتىجىدە بۇ دىن ئاستا-ئاستا بۇددىزمغا يېقىنلىشىپ پەيغەمبەر ئورناتقان تۈپ ئاساسلىرىنى، شەرققە خاس ئاممىبايلىقنى، تەۋھىدتىكى جەڭگىۋارلىقنى يوقۇتۇشقا باشلىدى. بولۇپمۇ بىر قىسىم مۇناپىقلار بۇ دىنغا كىرىپ، ئۆزلىرىنىڭ قەدىمقى مۇشرىكلىك ئەقىدىسىنى ۋە بۇددىزمچە خاسلىقنى بۇ دىنغا ئارىلاشتۇرغاندىن كېيىن بۇنىڭدىن يىڭىچە بىر ئەبجەش دىن مەيدانغا كەلدى. بۇ ئەبجەش دىندا خىرىستىئانلىق بىلەن بۇتپەرەسلىك باپباراۋەر ھالەتتە ئاشكارا بولدى.

ئەمەلىيەتتە خىرىستىئان دىنىنىڭ دەسلەپكى مەزگىللىرىگە قارىساقمۇ تۇنجى خىرىستىئانلىقنىڭ قاراڭغۇ كىچىدە يولدىن ئېزىپ كېتىپ، يولنىڭ ئاخىرىنى تاپالمىغان ئازغۇن يولۇچىغا ئوخشاش ئىسا ئەلەيھىسسالام ماڭغان ۋە دەۋەت قىلغان يولغا تۈپتىن ئوخشىمايدىغان باشقا بىر يولدىن ماڭغانلىقىنى ئېنىق بايقايمىز.

بۇ دىنلارنىڭ تارىخىنى ئوقۇغان كىشى بىلىدىغان مۇشۇنداق نازۇك ھېكمەتنىڭ سەۋەبىدىن اللە يەھۇدىيلارنى «غەزەپ قىلىنغۇچى» دەپ سۈپەتلەش ئارقىلىق ئۇلارنىڭ «ئازغۇن» ئىكەنلىكىنى ئېنىق كۆرسەتتى. شۇڭا مۇسۇلمانلارنىڭ تىلى بىلەن: «بىزنى توغرا يولغا باشلىغىن. غەزىبىڭگە يولۇققانلارنىڭ ۋە ئازغانلارنىڭ يولىغا ئەمەس، سەن ئىنئام قىلغانلارنىڭ يولىغا (باشلىغىن)» دېدى.

مانا بۇ ياۋرۇپانىڭ ۋە ياۋرۇپا رەھبەرلىكىدىكى ئىنسانىيەتنىڭ تىراگىدىيىسى .  
«ئىلگىرى ۋە كېيىن ھەممە ئىش اللەنىڭ باشقۇرۇشىدۇر» .

\*\*\*\*\*

### 13- قىسسە: مۇھەممەد ئەلەيھىسسالام

#### 1- جاھىلىيەت دەۋرى

ئىسا ئەلەيھىسسالامدىن كېيىن:

ئىسا ئەلەيھىسسالام دۇنيادىن ئايرىلغىلى ئۇزاق زامانلار بولدى. دۇنيانى زۇلمەت قاپلاپ، نۇر ۋە ئىلىم يوقالدى. پەيغەمبەر ۋە ئەلچىلەر ئۆز دەۋرىدە پاك تەۋھىد ۋە ساپ دىن ئارقىلىق يۇقىرى كۆتۈرگەن ئاۋازلار ساختىپەز-دەججاللارنىڭ جاھالەت ۋە زالالەت چۇقانىلىرى ئىچىدە غايىپ بولدى. پەيغەمبەرلەر، ئەلچىلەر ۋە ئۇلارنىڭ ئىز باسارلىرى يورۇتقان چىراقلار ھېلىدىن-ھېلىغا چىقىپ تۇرغان كۈچلۈك بورانلار تەرىپىدىن ئۆچۈرۈپ تاشلاندى.

#### قەدىقى دىنلار:

كاتتا دىنلار - بۇ دىنلارنىڭ ئەڭ ئاخىرقىسى خىرىستىئان دىنى - بىكار تەلەپ ئويۇنچىلارنىڭ جان بېقىش قورالىغا، ئىككى يۈزلىمە ساختىپەزلەرنىڭ ئولجىسىغا ئايلىنىپ قالغان بولۇپ، ئۇ ئەسلىدىكى روھى ۋە شەكلىنى تامامەن يوقاتقان ئىدى. ئەگەر پەيغەمبەر ۋە ئەلچىلەر قايتىدىن دۇنياغا كېلىپ ئۆزلىرى اللە تەرەپتىن ئېلىپ كەلگەن دىننى كۆرگەن بولسا، ئۇنى قەتئى تونۇمىغان ۋە ئىنكار قىلغان بولاتتى.

يەھۇدىي دىنى ھاياتىي كۈچىنى يوقاتقان ئۆرپ-ئادەت ۋە ئەنئەنەلەرنىڭ يىغىندىسىغا ئايلىنىپ قالغان ئىدى. ئۇنىڭدىن باشقا ئۇ بىر ئۆتمۈشتىن قالغان سۇلالىۋىي دىن بولۇپ دۇنياغا رەھبەرلىك قىلىش، ئۈممەتنى دەۋەت قىلىش، ئىنسانىيەتكە رەھمەت يەتكۈزۈش ۋە زىيىسىنى ئۈستىگە ئالمايتتى.

خىرىستىئان دىنى بولسا تۈنجى دەۋرىدىن باشلاپلا ئازغۇنلارنىڭ ئۆزگەرتىشى، جاھىلىيەتچىلەرنىڭ بۇرمىلىشى بىلەن تۈپتىن بۇزۇلغان ئىدى. ئۇلارنىڭ ھەممىسى بىر دۆۋە داشقالغا ئايلىنغان بولۇپ، ئىسا ئەلەيھىسسالامنىڭ ئاممىباپ تەلىماتلىرى ئۇنىڭ ئاستىغا دەپنە قىلىۋېتىلگەن، تەۋھىد نۇرى يوقالغان، اللە ئۈچۈن خالىس ئىبادەت قىلىش دېگەندىن قىلچىمۇ ئەسەر قالمىغان ئىدى.

مەجۇسىيلار (ئاتەشپەرەسلەر) بولسا ئوتقا چوقۇنۇش بىلەن ئاۋارە ئىدى. ئۇلار ئىبادەتخانىلارنى قۇرۇپ ئوتنى ئۆزلىرىگە خۇدا قىلىۋالغان ئىدى. ئىبادەتخانىنىڭ

سرتىدىكىلەر بولسا ئەركىن ئادەملەر بولۇپ، كۆڭلى نىمىنى تارتسا شۇنى قىلاتتى. يىغىپ ئېيتقاندا مەجۇسىيلار بىلەن دىنىسىزلار ئوتتۇرىسىدا ئىش-ھەرىكەت ۋە ئەخلاق جەھەتتە ھىچقانداق پەرق يوق ئىدى.

بۇدا دىنى ھىندىستان ۋە ئوتتۇرا ئاسىيادا كەڭرى تارقالغان دىن بولۇپ، ئۇنىڭ تىلغا ئالغۇچىلىكى يوق بۇتپەرەسلىك ئىدى. بۇتپەرەسلەر قەيەرگە بارسا بۇتلارنى كۆتۈرۈۋالاتتى. قەيەردە ئولتۇراقلاشسا شۇ يەرگە بۇتنىڭ ھەيكەللىرىنى تىكلەيتتى.

براھمان دىنى ھىندىستاندىكى ئەسلى (ئاساسلىق) دىن بولۇپ، مەئبۇد ۋە ئىلاھلارنىڭ كۆپلىكى، سىنىپلار ئوتتۇرىسىدىكى زۇلۇمنىڭ خىلمۇ-خىللىقى، ئىنسان بىلەن ئىنسان ئوتتۇرىسىدىكى ئىمتىيازنىڭ كۈچلۈكلىكى بىلەن باشقا دىنلاردىن پەرقلىنەتتى.

ئەرەبلەر بولسا كېيىنكى دەۋردە بۇتپەرەسلىك پاتقىقىغا پاتقان بولۇپ، ئۇلار بۇتپەرەسلىكتە ھىندىستاندىكى بۇتپەرەس براھمانلار بىلەن تەڭ ئورۇندا تۇراتتى. مۇشرىكلىقتا يۇقىرى پەللىگە چىققان بولۇپ، اللەنى قويۇپ كۆپلىگەن ئىلاھلارغا چوقۇناتتى.

ئەرەب مىللىتى بۇتلارغا چوقۇنۇشتا ئەڭ قورقۇنچلۇق دەرىجىگە بىرىپ يەتكەن بولۇپ، ھەر بىر قەبىلە، ھەر بىر قىشلاق، ھەر بىر شەھەرنىڭ ئۆزىگە خاس بۇتلىرى بولغاندىن باشقا ھەر بىر ئۆيىدىمۇ شۇ ئۆينىڭ خۇسۇسىي بۇتلىرى بار ئىدى. ھەتتا ئىبراھىم ئەلەيھىسسالام يالغۇز بىر اللەغا ئىبادەت قىلىش ئۈچۈن بىنا قىلغان كەئبىنىڭ ئىچىدىمۇ 360 بۇت بار ئىدى.

### ئەرەب يىرىم ئارىلى:

ئەرەبلەر ئەخلاق جەھەتتە بۇزۇلغان بولۇپ، ھاراق ۋە قىمارغا بېرىلگەن؛ باغرىتاشلىق ۋە رەھىمسىزلىكتە قىزلىرىنى تىرىك كۆمۈۋېتىش دەرىجىسىگە بېرىپ يەتكەن، ئۆز-ئار ھۇجۇم قىلىش ۋە يول توسۇپ قاراقچىلىق قىلىش ئومۇمىي ھادىسىگە ئايلانغان ئىدى. ئاياللارنىڭ ئورنى ئىنتايىن تۆۋەن بولۇپ، مال-مۈلۈك ياكى چارۋا-مال سۈپىتىدە ئاتىدىن بالغا مىراس قالاتتى. نامراتلىق ۋە كەمبەغەللىكتىن قورقۇپ ياكى بېقىپ بولالماسلىقتىن ئەنسىرەپ بالىلىرىنى ئۆلتۈرۈۋېتىدىغان كىشىلەرمۇ يوق ئەمەس ئىدى.

ئۇلار ئۇرۇشخۇمار خەلق بولۇپ، قان تۆكۈش ئۇلار ئۈچۈن ئادەتتىكى ئىش ئىدى. ئەرزىمەس بىر ئىش سەۋەبىدىن كېلىپ چىققان ئۇرۇش ئۇلارنىڭ ئارىسىدا 40 يىل داۋاملاشقان، ئۇرۇشتا نەچچە مىڭلىغان كىشىلەر ئۆلۈپ كەتكەن ئىدى.

### قۇرۇقلۇق ۋە دېڭىزدا بۇزۇقچىلىق ئاشكارا بولدى:

يىغىپ ئېيتقاندا ئىنسانىيەت پەيغەمبەرلىك ھارپىسىدا ھالاكەت يولىدا ئىدى. بۇ ئەسىردە ئىنسانلار ياراتقۇچىسىنى، ئۆزىنىڭ ئەسلىنى ۋە ئاقىۋىتىنى ئۇنۇتقان؛ توغرا بىلەن خاتانى،

ياخشلىق بىلەن يامانلىقنى، گۈزەللىك بىلەن سەتلىكنى پەرق ئېتىش ئىقتىدارىنى تامامەن يوقاتقان ئىدى.

شۇنچە كەڭ ئىقلىمدا ئۆزىنىڭ دىنىنى مۇھىم بىلىدىغان، پەرۋەردىگارىغا شىرك كەلتۈرمەي ئۇنىڭغا ئىبادەت قىلىدىغان بىرەر ئادەمنى تېپىش مومكىن ئەمەس ئىدى. بۈيۈك اللە ھەقىقەتەن راست ئېيتتى:

«ئىنسانلارنىڭ قىلغان گۇناھلىرى تۈپەيلىدىن، قۇرۇقلۇقتا ۋە دېڭىزدا ئاپەت يۈز بەردى، اللە ئۇلارنى تەۋبە قىلسۇن دەپ قىلمىشلىرىنىڭ بىر قىسمىنىڭ (جازاسىنى) ئۇلارغا تېتىتى» (سۈرە رۇم: 41-ئايەت).

پەيغەمبەر نىمە ئۈچۈن ئەرەب يىرىم ئارىلىدىن چىقتى؟ :

اللە ئىسلام دەۋىتىنى قوبۇل قىلىش ۋە ئۇنى دۇنيانىڭ ھەر قايسى جايلىرىغا يەتكۈزۈش ۋەزىپىسىنى ئۈستىگە ئېلىشقا ئەرەبلەرنى تاللىدى. چۈنكى، ئۇلارنىڭ قەلبلىرى تېخى ئۆچۈرگىلى بولمىغىدەك دەرىجىدە خەت يېزىلىپ كەتمىگەن ئاق قەغەز ئىدى. ئۇلار يۈكسەك ئەدەبىيات-سەنئەت ۋە شانلىق مەدەنىيەتلەر بىلەن پەخىرلىنىدىغان رۇم، پارىس ۋە ھىندىستانلىقلارغا ئوخشىمايتتى. ئەگەر بۇ ئاق قەغەزگە خەت يېزىلغان دېيىلسە، ئۇنداقتا بۇ خەتلەر نادانلىق ۋە ياۋايىلىقنىڭ قولى تەرىپىدىن يېزىلغان بولغاچقا، ئۇنى ئۆچۈرۈش، يۇيۇش ۋە ئۇنىڭ ئورنىغا يىڭىدىن نەقىشلەرنى ئويۇش تامامەن مومكىن ئىدى.

ئۇلار ئەسلى تەبىئىتىنى يوقاتمىغان ئىدى. پەقەت ئۇلارنىڭ كۆز ئالدىنى بىر قات قىلىن پەردە توسۇۋالغاچقا، ھەقىقەت قارشى ئۇرۇش قىلىۋاتاتتى. ئەگەر ئۇلارنىڭ كۆزلىرىنى توسۇۋالغان پەردىلەر ئېچىۋېتىلسە، ئۇلار شۇ ھامان ھەقىقىي ياخشى كۆرۈپ ئۇنى چىڭ قۇچاقلايتتى، ھەق يولىدا ئۆلۈشتىن قىلچە باش تارتمايتتى. چۈنكى، ئۇلار راستچىل، ئىشەنچلىك، جاپا-مۇشەققەت ئىچىدە تاۋلانغان، باتۇر ۋە چەۋەنداز مىللەت ئىدى.

ئۇنىڭدىن باشقا ئىبراھىم ئەلەيھىسسالام بىلەن ئىسمائىل ئەلەيھىسسالام ئىنسانلارنىڭ يالغۇز بىر اللەغا ئىبادەت قىلىشى، دەۋەت ۋە تەۋھىدنىڭ مەڭگۈلۈك بولۇشى ئۈچۈن بىنا قىلغان كەئبە ئەرەپ يىرىم ئارىلىدا، جۈملىدىن مەككىدە ئىدى.

«ھەقىقەتەن ئىنسانلارغا (ئىبادەت ئۈچۈن) تۇنجى سېلىنغان ئۆي (يەنى بەيتۇللا) مەككىدەدۇر، مۇبارەكتۇر، جاھان ئەھلىگە ھىدايەتتۇر» (سۈرە ئال ئىمران: 96-ئايەت).

## 2- پەيغەمبەر ئەلەيھىسسالامغا ۋەھىي كېلىشىنىڭ ئالدىدىكى دەۋر

مەككە ۋە قۇرەيش:

ئىبراھىم ئەلەيھىسسالام مەككىگە بارغان چاغدا، مەككە سۇ، زىرائەت ۋە يىمەكلىك بولمىغان تاقىر تاغلار بىلەن قورشالغان بىر ۋادا ئىدى. ئىبراھىم ئەلەيھىسسالامنىڭ ئەينى

ۋاقتتا ئايالى ھاجەر ۋە ئوغلى ئىسمائىلنى ئېلىپ مەككىگە بېرىشتىكى تۈپ مەقسىتى دۇنيادا كەڭرى تارقالغان بۇتپەرەسلىكتىن ۋاز كېچىپ، يالغۇز بىر اللەغا ئىبادەت قىلىدىغان، ئىنسانلارنى اللە تەرەپكە يىتەكلەيدىغان، ھىدايەت مەشئىلى ۋە ئىنسانلار جەمگاہى بولىدىغان مەركەز قۇرۇپ چىقىش ئۈچۈن ئىدى.

اللە ئۇنىڭ ئەمىلىنى قوبۇل قىلىپ بۇ جايغا بەرىكەت بەردى. ئۇ دۇنيادىن يىراق بۇ باياۋانغا ئايالى بىلەن ئوغلىنى قالدۇرۇپ كەتكەن چاغدا اللە بىر ئانا ۋە بىر ئوغۇلدىن تەركىب تاپقان بۇ مۇبارەك كىچىك ئائىلىگە سۇ پەيدا قىلىپ بەردى. بۇ سۇ «زەمزەم قۇدۇقى» بۇلۇپ، اللە ئۇنىڭغا بەرىكەت بەردى. ئىنسانلار ھېلىھەم ئۇنىڭدىن ئىچىپ، ئۇنى دۇنيانىڭ ھەر قايسى جايلىرىغا ئېلىپ كەتمەكتە.

ئىسمائىل ئەلەيھىسسالام ئاتىسىنىڭ تەربىيىسىدە ئۆسۈپ يېتىلدى. ئۇ بالىلىق يېشىغا يەتكەندە ئاتىسى ئىبراھىم ئەلەيھىسسالام اللەغا بولغان مۇھەببىتىنى ئوغلىغا بولغان مۇھەببىتىدىن ئۈستۈن بىلگەنلىكى ئۈچۈن اللە ئۇنى چۈشىدە بۇيرىغان ئىشنى ئەمەلگە ئاشۇرۇش مەقسىتىدە ئوغلىنى بوغۇزلىماقچى بولدى. كىچىك ئىسمائىل بۇ بۇيرۇققا بويسۇندى ۋە ئۇنىڭغا رازى بولدى. اللە ئىسمائىلنىڭ دەۋەتتە ئاتىسىغا ياردەمچى بولۇشى، يەنە بىر بۈيۈك پەيغەمبەرنىڭ ئەجدادى بولۇشى ئۈچۈن ئۇنىڭ ئورنىغا باشقا بىر قۇربانلىقنى ئالماشتۇرۇپ بەردى.

ئىبراھىم ئەلەيھىسسالام مەككىگە قايتىپ كەلدى. ئاتا-بالا ئىككىسى بىرلىكتە بەيتۇللا (كەئبە) نى بىنا قىلدى. ئۇلار اللەغا دۇئا قىلىپ، اللەنىڭ بۇ بەيتۇللانى قوبۇل قىلىشىنى، ئۇنىڭغا بەرىكەت ئاتا قىلىشىنى، ئۇلارنى ئىسلام ئۈستىدە ياشاپ، ئىسلام ئۈستىدە ئۆلۈشكە مۇۋەپپەقىيەت قىلىشىنى، ئۇلارنىڭ ۋاپاتى بىلەن ئىشلىرىنىڭ ئۈزۈلۈپ قالماسلىقىنى، ئۇلارنىڭ ئەۋلادلىرى ئىچىدىن ئۇلارنىڭ دەۋىتىنى يىڭىلايدىغان ۋە ئۇلار باشلىغان ئىشنى تاماملايدىغان پەيغەمبەرلەرنى مەيدانغا كەلتۈرىشىنى تىلىدى.

«ئۆز ۋاقتىدا ئىبراھىم بىلەن ئىسمائىل كەبىننىڭ ئۇلىنى قوپۇرۇۋېتىپ: <پەرۋەردىگارمىز بىزنىڭ (خىزمىتىمىزنى) قوبۇل قىلغىن، سەن ھەقىقەتەن (دۇئايمىزنى) ئاڭلاپ تۇرغۇچىسەن، (نىيىتىمىزنى) بىلىپ تۇرغۇچىسەن. پەرۋەردىگارمىز! ئىككىمىزنى ئۆزۈڭگە ئىتائەتەن قىلغىن، بىزنىڭ ئەۋلادلىرىمىزدىنمۇ ئۆزۈڭگە ئىتائەتەن ئۈمىدەت چىقارغىن، بىزگە ھەجىمىزنىڭ قاندىلىرىنى بىلدۈرگىن، تەۋبىمىزنى قوبۇل قىلغىن، چۈنكى سەن تەۋبىنى ناھايىتى قوبۇل قىلغۇچىسەن، ناھايىتى مېھرىبانسەن. پەرۋەردىگارمىز! ئۇلارنىڭ ئىچىدىن ئايەتلىرىڭنى ئۇلارغا تىلاۋەت قىلىپ بېرىدىغان، كىتابىڭنى (يەنى قۇرئاننى)، ھېكمەتنى (يەنى پاك سۈننەتنى) ئۇلارغا ئۆگىتىدىغان، ئۇلارنى (مۇشرىكلىك ۋە گۇناھلاردىن) پاك قىلىدىغان بىر پەيغەمبەر ئەۋەتكىن، ھەقىقەتەن سەن غالىبسەن، ھېكمەت بىلەن ئىش قىلغۇچىسەن، دېدى.» (سۈرە بەقەرە: 126-129)

الله ئۇ ئىككىسىنىڭ دۇئاسىنى ئىجابەت قىلىپ ئەۋلادلىرىنى كۆپەيتتى. ئىسمائىل ئەلەيھىسسالامنىڭ نەۋرىلىرىدىن بىرى بولغان ئەداننىڭ دەۋرىگە كەلگەندە ئۇنىڭ ئەۋلادلىرى كۆپىيىپ چوڭ بىر جەمەت بولۇپ شەكىللەندى. ئەداننىڭ ئوغلى پەھرىبىنى مالىكىنىڭ ئەۋلادلىرىدىن بولغان قۇسەي ئىبنى كىلاب بەيتۇللانى باشقۇرۇش ئىشلىرىغا ئىگە بولدى. ئۇ ھەممە كىشى ئۇنىڭغا ئىتائەت قىلىدىغان نوپۇزلۇق كىشى بولۇپ، بەيتۇللاغا يوپۇق يېپىش، بەيتۇللانىڭ ئاچقۇچلىرىنى ساقلاش، بەيتۇللانى تاۋاپ قىلىشقا كەلگەنلەرنى زەمزم سۈيى بىلەن سۇغىرىش ۋە ئۇلارنى تائام بىلەن تەمىنلەش، ئۆز-ئارا مەسلىھەت ئۈچۈن يىغىن چاقىرىش، ئۇرۇشتا بايراق چىقىرىش قاتارلىق ئىشلارنى باشقۇرۇش ھوقۇقىغا ئىگە ئىدى. بەلكى، ئۇ پۈتكۈل مەككىنىڭ شان-شەرىپىگە ئىرىشكەن نوپۇزلۇق ئەرباب ئىدى.

ئۇنىڭ ئەۋلادلىرىدىن بىرى بولغان ئابدۇماناف ئەقىللىق ۋە زىرەك كىشى ئىدى. ئۇنىڭ چوڭ ئوغلى ھاشىم قەۋمنىڭ كاتتىبېشى بولۇپ، بەيتۇللانى تاۋاپ قىلىشقا كەلگەنلەرنى زەمزم سۈيى بىلەن سۇغىرىش ۋە ئۇلارنى تائام بىلەن تەمىنلەش ھوقۇقىغا ئىگە ئىدى. ئۇ پەيغەمبەر ئەلەيھىسسالامنىڭ بوۋىسى ئابدۇلمۇتەللىبىنىڭ ئاتىسى بولۇپ، ھاشىمدىن كېيىن بەيتۇللانىڭ باشقۇرۇش ھوقۇقىغا ئابدۇلمۇتەللىبىنىڭ تاغىسى مۇتەللىب ئىبنى ئابدۇماناف ئىگە بولدى. ئۇ ئۆز قەۋمى ئىچىدە ئاتا-بوۋىلىرىدىن ھېچكىم ئىرىشمىگەن ھۆرمەت ۋە شان-شەرەپكە ئىرىشتى.

پەھرىبىنى مالىكىنىڭ ئەۋلادلىرى «قۇرەيش» دەپ ئاتالدى. بۇ ئىسىم ئۇلارنىڭ بارلىق ئىسىملىرىنى بېسىپ چۈشۈپ، بۇ قەبىلە «قۇرەيش قەبىلىسى» دىگەن نام بىلەن مەشھۇر بولدى. بارلىق ئەرەبلەر قۇرەيشنىڭ نەسبىنىڭ ئۈستۈنلۈكىنى، رەھبەرلىك ئورنىنى، تىلىنىڭ راۋانلىقىنى، ئىپادىلەش سەنئىتىنىڭ يۇقىرلىقىنى، ئېسىل ئەخلاق ۋە باتۇرلۇققا ئىگە ئىكەنلىكىنى بىردەك ئىتىراپ قىلدى. شۇڭا ئۇلارنىڭ بۇ خىل ئالاھىدىلىكلىرى ماقال تەمسىل بولۇپ تارالدى.

### مەككە ۋە قۇرەيش ئىچىدە بۇتپەرەسلىكنىڭ ئاشكارا بولۇشى:

قۇرەيش قەبىلىسى ئەجداتلىرى ئىبراھىم ۋە ئىسمائىل ئەلەيھىسسالامنىڭ دىنىدا چىڭ تۇرۇپ كەلگەن ئىدى. ئۇلارنىڭ ئىچىدە ئەمىرى ئىبنى لۇھەي دۇنياغا كەلگىچە تەۋھىد ئەقىدىسى ۋە بىر خۇدالىق ئىدىيىسىنى تاشلىمىغان ئىدى. ئۇ دۇنياغا كېلىپ تۈنجى بولۇپ ئىسمائىل ئەلەيھىسسالامنىڭ دىنىنى ئۆزگەرتتى. بۇتلارنى تىكلدى، ھايۋانلارنى ئۇلۇغلاش، ئىلاھلارغا نەزىر قىلىش، اللەنىڭ بەلگىلىمىسىگە، ئىبراھىم ئەلەيھىسسالامنىڭ شەرىئىتىگە خىلاپ ھالدا ئۆزى خىلاپ ھالال ۋە ھارام قىلىش ئىشلىرىنى پەيدا قىلدى.

ئەمىرى ئىبنى لۇھەي مەككىدىن شامغا بارغان چاغدا شاملىقلارنىڭ بۇتلارغا

چوقۇنۇۋاتقانلىقىنى كۆرۈپ، ئۇنىڭ ئېزىقتۇرۇشىغا ئۇچرىدى. بىر قىسىم بۇتلارنى مەككىگە ئېلىپ كېلىپ تىكلىدى. كىشىلەرنى بۇتلارغا چوقۇنۇشقا ۋە ئۇنى ئۇلۇغلاشقا بۇيرىدى.

قۇرەيشلەر مەككىدىن ئايرىلىپ بىر جايغا بارماقچى بولسا ھەرەمنى ئۇلۇغلاش ۋە خاتىرە سۈپىتىدە ساقلاش ئۈچۈن ھەرەم تېشىنى ئۆزى بىلەن بىللە ئېلىۋالاتتى. ئۇلارنىڭ بۇ خىل ئادىتى ئاستا-ئاستا ئۇلارنىڭ كۆزىگە چىرايلىق كۆرۈنگەن ۋە ئۇلارنى ھەيران قالدۇرغان تاشلارغا چوقۇنۇشقا ئۆزگەردى.

### پىل ۋە قەسى:

پىل ۋە قەسىنىڭ يۈز بېرىشى چوڭ بىر ھادىسىنىڭ مەيدانىغا كېلىدىغانلىقىنىڭ بىشارىتى ئىدى. شۇنداقلا اللەنىڭ ئەربەلەرگە ۋە كەئىبىگە زور ياخشىلىق ئاتا قىلىدىغانلىقىنىڭ دەلىلى ئىدى.

بۇ ۋە قەسىنىڭ جەريانى مۇنداق: ھەبەشىستان پادىشاھى نەجاشىنىڭ يەمەندىكى ۋالىيسى ئەبرەھە يەمەننىڭ پايتەختى سەنئادا ناھايتى ھەشىمەتلىك بىر چىركاۋ سالدۇرۇپ، ئۇنى «قۇللىيۇس» دەپ ئاتىدى. ھەمدە كىشىلەرنى مەككىدىكى بەيتۇللانى ئەمەس، بەلكى، سەنئادىكى چىركاۋنى تاۋاپ قىلىشقا قىزىقتۇردى ھەتتا ھەر قايسى تەرەپلەردىن مەككىگە بېرىپ بەيتۇللانى تاۋاپ قىلىدىغان كىشىلەرنى توسماقچى، بۇ ئارقىلىق ئۆزى سالدۇرغان چىركاۋنى بەيتۇللانىڭ ئورنىغا دەسسەتمەكچى بولدى.

كىچىكىدىن باشلاپلا كەئىبىگە چوڭقۇر ھۆرمەت ۋە مۇھەببەت بىلەن قاراپ چوڭ بولغان، كەئىبنى ھىچقانداق ئۆيگە تەڭ قىلمايدىغان، ئۇنى چىن دىلىدىن ئۇلۇغلايدىغان ۋە مۇقەددەس بىلىدىغان ئەربەلەرگە بۇ ئىش ناھايتى ئېغىر كەلدى. ئۇلارنىڭ پۈتۈن دىققىتىنى مۇشۇ ئىش ئىگىلىۋالدى. بۇ خىل تەڭسىزلىككە چىدىمىغان بىر ئادەم سەنئادا بېرىپ، چىركاۋغا كىرىپ چوڭ تەرەت قىلىپ قويدى. بۇنىڭدىن غەزەپلەنگەن ئەبرەھە قوشۇن باشلاپ بېرىپ بەيتۇللانى چېقىپ تاشلاشقا قەسەم ئىچتى.

ئەبرەھە پىل قوشۇنىنى باشلاپ، بەيتۇللاغا قاراپ كەلدى. بۇنى ئاڭلاپ ئەربەلەر ساراسىمىگە چۈشۈپ قالدى. ئۇلارنىڭ بېشىدا چاقماق چاققاندىك بولدى. گەرچە ئۇلار ئەبرەھەگە قارشى تۇرۇپ، ئۇنى توسۇشنى ئويلىغان بولسىمۇ، بىراق، ئۇلار ئەبرەھەنىڭ قوشۇنلىرىغا كۈچى يەتمەيدىغانلىقىنى بىلىپ، ئىشنى اللەغا تاپشۇردى. چۈنكى، ئۇلار بەيتۇللانىڭ ئۇنى قوغدايدىغان بىر ئىگىسىنىڭ بارلىقىغا كەسكىن ئىشىنەتتى.

بۇ خىل ئىشەنچ قۇرەيشلەرنىڭ كاتتىبېشى، پەيغەمبەر ئەلەيھىسسالامنىڭ بوۋىسى ئابدۇلمۇتەللىب بىلەن ئەبرەھە ئوتتۇرىسىدا بولۇپ ئۆتكەن تۆۋەنكى سۆھبەتتە ناھايتى روشەن ئىپادىلىنىدۇ.

ئەبرەھە بەيتۇللاغا قاراپ ماڭغان يولىدا ئابدۇلمۇتەللىبىنىڭ يۈز تۆگىسىنى بۇلىۋالغان



ئىدى. ئۇنىڭغا ئابدۇلمۇتەللىبىنىڭ كەلگەنلىكى خەۋەر قىلىندى. ئۇ ئابدۇلمۇتەللىبىنى چوڭ كۆرەتتى. ئەبرەھە ئۇنىڭدىن نىمە ۋەجىدىن كەلگەنلىكىنى سورىدى. ئابدۇلمۇتەللىب ئۇنىڭدىن يۈز تۆگىسىنى قايتۇرۇپ بېرىشنى تەلەپ قىلىپ كەلگەنلىكىنى ئېيتتى. بۇنى ئاڭلاپ ئەبرەھەنىڭ ئابدۇلمۇتەللىبىگە بولغان ھۆرمىتى پەسەيدى ھەمدە ئۇنى مەنسىتمەستىن: «مەن بەيتۇللانى چىقىۋەتكىلى كەلگەن تۇرسام، سەن ماڭا سېنىڭ ۋە ئەجدادلىرىڭنىڭ دىنى بولغان بەيتۇللا ھەققىدە سۆزلىمەي، ئاشۇ يۈز تۆگە ھەققىدە گەپ قىلىۋاتامسەن؟» دېدى.

- مەن تۆگىنىڭ ئىگىسى بولغاچقا تۆگىنىڭ گېپىنى قىلدىم، بەيتۇللانىڭ ئۇنى قوغدايدىغان ئىگىسى بار. دېدى ئابدۇلمۇتەللىب ئىشەنچ بىلەن.  
- قانداق قوغدايدۇ؟- دەپ سورىدى ئەبرەھە ئۇنىڭدىن.  
- شۇ چاغدا كۆرەيلى!- دېدى ئابدۇلمۇتەللىب ئەبرەھەگە.

قۇرەيشلەر ئەسكەرلەرنىڭ تالاپتىدىن قورقۇپ تاغ چوققىلىرىغا ۋە قىرلارغا چىقىپ اللەنىڭ ھۆرمىتىگە تاجاۋۇز قىلغان كىشىنى اللەنىڭ قانداق جازالايدىغانلىقىغا قاراپ تۇرۇشتى. ئابدۇلمۇتەللىب بىر نەپەر قۇرەيش بىلەن بىللە كەئبىگە بېرىپ، كەئبە دەرۋازىسىنىڭ ھالقىسىنى تۇتۇپ تۇرۇپ، اللەدىن ئەبرەھە ۋە ئۇنىڭ قوشۇنلىرىنى مەغلۇب قىلىشنى تىلىدى.

ئەبرەھە بەيتۇللانى چىقىۋېتىش ئۈچۈن پىل قوشۇنىنى باشلاپ مەككىگە كىرىشكە تەييارلاندى. پىلنىڭ ئىسمى «مەھمۇد» بولۇپ، ئۇ مەككىگە كىرىدىغان يولنىڭ ئوتتۇرىسىدا يېتىۋالدى. ئۇلار ھىچقانداق قىلىپ پىلنى ئورنىدىن تۇرغۇزالمىدى. پىلنىڭ ئالدىنى قايتىدىغان تەرەپ - يەمەن - گە قاراتسا ئۇ ئورنىدىن تۇرۇپ يۈگۈرۈپ ماڭدى، ئەمما مەككىگە قاراتقان ھامان يەنە يېتىۋالدى.

دەل شۇ پەيتتە اللە ئۇلارغا دېڭىزدىن بىر توپ قۇشلارنى ئەۋەتتى. ھەر بىر قۇش تاشلارنى كۆتۈرۈۋالغان بولۇپ، ئۈستىدىن تاشلانغان تاش تەككەن ھەر قانداق ئادەم ئۆلمەي قالمايتتى. ھەبەشىستانلىقلار كەلگەن يولغا قاراپ قاچتى. ئۇلارنىڭ جەسەتلىرى يولنىڭ ھەممە جايلىرىدا سورۇلۇپ قالدى. ئەبرەھەنى ئۈگە بارماقلىرى ئاجراپ چۈشكەن ھالەتتە سەنئەغا ياندۇرۇپ كەلدى. ئۇ ئىنتايىن قەبىھ ئۆلۈمدە ئۆلدى.

قۇرئان بۇ ۋەقەنى ھىكايە قىلىپ مۇنداق دەيدۇ: «پەرۋەردىگارنىڭ پىل ئىگىلىرىنى قانداق قىلغانلىقىنى كۆرمىدىڭمۇ؟ ئۇ ئۇلارنىڭ ھىيلە - مىكرىنى بەربات قىلمىدىمۇ؟ ئۇ ئۇلارنىڭ ئۈستىگە توپ - توپ قۇشلارنى ئەۋەتتى. قۇشلار ئۇلارغا ساپال تاشلارنى ئېتىپ، ئۇلارنى چاينىۋېتىلگەن ساماندەك قىلىۋەتتى.» (سۈرە پىل: 1-5).

اللە پىل قوشۇنىنى جازالاپ، ئۇلارنى مەككىدىن چېكىندۈرگەندىن كېيىن ئەبرەھەلەر

قۇرەيشلەرنى تېخىمۇ چوڭ بىلىپ: «قۇرەيشلەر اللەنىڭ دوستلىرى، اللە ئۇلارنىڭ دۈشمىنى ھالاك قىلىپ ئۇلارنى قوغدىدى» دېيىشتى.

ئەرەبلەر بۇ ھادىسىنى ئۇلۇغلاپ، ئۇنى تارىخنىڭ يىلنامىسى قىلىپ بىكىتتى. مەسىلەن: ئۇلار بىرەر ۋەقەنىڭ يۈز بەرگەن ۋاقتىنى ياكى بىرەر شەخسنىڭ تۇغۇلغان ۋاقتىنى تىلغا ئالماقچى بولسا: «بۇ ۋەقە پىل يىلىدا يۈز بەرگەن، پالانى پىل يىلىدا تۇغۇلغان، بۇ ۋەقە پىل يىلىدىن مانچە يىل بۇرۇن ياكى مانچە يىل كېيىن يۈز بەرگەن» دېيىشەتتى.

پىل ۋەقەسىنىڭ يۈز بەرگەن ۋاقتى مىلادىنىڭ 570-يىلىغا توغرا كىلىدۇ.

### ئابدۇللاھ ۋە ئامىنە:

قۇرەيشلەرنىڭ كاتتىبېشى ئابدۇلمۇتەللىبىنىڭ ئون ئوغلى بولۇپ، ئابدۇللاھ ئوتتۇرا ئوغۇل ئىدى. ئاتىسى ئۇنى ۋەھىبىنىڭ قىزى ئامىنە بىلەن تويلاپ قويدى. ئامىنە قۇرەيش قەبىلىسى ئىچىدىكى نەسەب ۋە ئورۇن جەھەتتە ئەڭ پەزىلەتلىك قىز ئىدى. ئۇزاق ئۆتمەيلا ئابدۇللاھ ۋاپات بولۇپ كەتتى. بۇ چاغدا ئامىنە پەيغەمبەر ئەلەيھىسسالامغا قورساق كۆتۈرگەن بولۇپ، ئۇنىڭ ئالامەتلىرىنى ئالدىنلا كۆرۈشكە مۇيەسسەر بولدى.

### پەيغەمبەر ئەلەيھىسسالامنىڭ دۇنياغا كېلىشى ۋە ئۇنىڭ پاك نەسبى:

پەيغەمبەر ئەلەيھىسسالام پىل يىلى (مىلادىنىڭ 570-يىلى) رەبىئەل ئەۋۋەلنىڭ ئون ئىككىنچى كۈنى (دۈشەنبە كۈنى) تۇغۇلدى. مانا بۇ كۈن ئىنسانىيەت تارىخىدىكى ئەڭ شەرەپلىك كۈن بولۇپ قالدى.

پەيغەمبەر ئەلەيھىسسالامنىڭ ئىسمى مۇھەممەد، ئاتىسى ئابدۇللاھ، ئابدۇللاھنىڭ ئاتىسى ئابدۇلمۇتەللىب، ئابدۇلمۇتەللىبىنىڭ ئاتىسى ھاشىم، ھاشىمنىڭ ئاتىسى ئابدۇماناف، ئابدۇمانافنىڭ ئاتىسى قۇسەي، قۇسەينىڭ ئاتىسى كىلاب، كىلابنىڭ ئاتىسى مۇررە، مۇررەنىڭ ئاتىسى كەئب، كەئبىنىڭ ئاتىسى لۇئەي، لۇئەينىڭ ئاتىسى غالىب، غالىبىنىڭ ئاتىسى پەھرى، پەھرىنىڭ ئاتىسى مالىك، مالىكنىڭ ئاتىسى نەزىر، نەزىرنىڭ ئاتىسى كەنانە، كەنانەنىڭ ئاتىسى خۇزەيمە، خۇزەيمەنىڭ ئاتىسى مەدرەكە، مەدرەكەنىڭ ئاتىسى ئىلياس، ئىلياسنىڭ ئاتىسى مۇزەر، مۇزەرنىڭ ئاتىسى مەئدى، مەئدىنىڭ ئاتىسى ئەدناندۇر. ئەدناننىڭ نەسبى ئىسمائىل ئەلەيھىسسالامغا بېرىپ تۇتىشىدۇ.

پەيغەمبەر ئەلەيھىسسالام تۇغۇلغاندىن كېيىن بوۋىسى ئابدۇلمۇتەللىبكە ئەۋەتىپ، ئوغۇل تۇغۇلغانلىقىنى خەۋەر قىلدى. ئابدۇلمۇتەللىب كېلىپ، ئۇنى قۇچقىغا ئالدى. كۆتۈرۈپ كەئبگە كىردى ۋە اللەغا دۇئا قىلىپ، مەدھىيە ئوقۇپ ئۇنىڭغا «مۇھەممەد» دەپ ئىسىم قويدى. بۇنداق ئىسىم ئەرەبلەر ئىچىدە ئەزەلدىن قۇيۇلۇپ باقمىغان بولغاچقا ئەرەبلەر بۇنىڭدىن ئەجەبلەندى.

### پەيغەمبەر ئەلەيھىسسالامنى ئېمىتىش:

ئابدۇلمۇتەللىب ئەرەبلەرنىڭ ئادىتى بۇيىچە سۆيۈملۈك يىتىم نەۋرىسى ئۈچۈن سەھرادىن ئىنىكئانا ئىزلىدى. بۇ بەختكە سەئىدى قەبىلىسىدىن ھەلىمە ئىسىملىك بىر ئايال مۇشەرىپ بولدى. بۇ يىل قەھەتچىلىك يىلى بولغاچقا تۇرمۇشى قىيىن ئەھۋالدا قالغان ھەلىمە ئېمىتكىلى بالا ئىزدەپ چىققان ئىدى. دەل شۇ ۋاقىتتا ئابدۇلمۇتەللىبمۇ پەيغەمبىرىمىز ئۈچۈن ئىنىكئانا ئىزدەۋاتاتتى. پەيغەمبەر ئەلەيھىسسالام بىر قانچە ئىنىكئانلارغا كۆرسىتىلگەندە، ئۇلار دەسلەپتە ئۇنى ئېمىتتىشكە قىزىققان بولسىمۇ، بىراق، ئۇنىڭ ئاتىسى يوق يىتىم ئىكەنلىكىنى ئاڭلاپ «ئانىسى بىلەن بوۋىسى قانچىلىك بىر نەرسە بىرەتتى؟» دەپ ئۇنىڭدىن يالتايدى.

ھەلىمەمۇ باشتا شۇنداق ئويلاپ قايتىپ كەتكەن ئىدى. ئەمما اللە ئۇنىڭ قەلبىگە پەيغەمبەر ئەلەيھىسسالامنىڭ مېھرىنى سالدى. ئۇنىڭ قەلبى پەيغەمبەر ئەلەيھىسسالامغا مايىل بولۇپ ئۇنى ئېمىتتىشكە ماقۇل بولدى. ئۇ پەيغەمبىرىمىزنى ئۆيىگە ئېلىپ بارغان كېيىن ئۇنىڭ ئائىلىسىگە بەرىكەت يىغىشقا باشلىدى. ئۇنىڭ ئائىلىسىدە ئەزەلدىن كۆرۈلۈپ باقمىغان ئۆزگىرىشلەر بولدى. ئۇنىڭ ئىككى كۆكىسى سۈتكە تولدى، يەنە ئۇنىڭ قېرى تۆگىسىنىڭ يىلىنىمۇ سۈتكە توشۇپ كەتتى، ھەتتا مىنىۋالغان ئىشىكىمۇ باشقىلارنىڭ ئالدىغا ئۆتۈپ كەتتى. ھەممىسى ئۇنىڭغا: «ھەلىمە! سەن ئالغان بۇ بالا ھەقىقەتەن خاسىيەتلىك بالا ئىكەن» دېيىشتى.

ئۇ ئايال ئىزچىل تۈردە اللەنىڭ بەرىكەت ۋە ياخشىلىقىغا ئىرىشىپ كەلدى. ئارىدىن ئىككى يىل ئۆتكەندە بالىنى ئېمىتتىشتىن توختاپ، ئۇنى ئانىسىنىڭ قېشىغا ئېلىپ باردى. ئەمما بالىنى يەنە بىر مەزگىل ئۆزىنىڭ قېشىدا قويۇشنى ئۆتۈندى.

دېگەندەك ئۇ پەيغەمبەر ئەلەيھىسسالامنى سەھراغا قايتۇرۇپ كەتتى. پەيغەمبەر ئەلەيھىسسالام سەئىدى قەبىلىسىدە تۇرۇۋاتقان چاغدا ئۇنىڭ قېشىغا ئىككى پەرىشتە كېلىپ، ئۇنىڭ قورسىقىنى ياردى ۋە ئۇنىڭ يۈرىكىدىكى قارا قاننى ئېلىپ تاشلىۋىتىپ، ئۇنى يۇيۇپ تازىلاپ، ئەسلىدىكى ھالىتىگە كەلتۈرۈپ قويدى.

پەيغەمبەر ئەلەيھىسسالام ئېمىلدەش قىرىنداشلىرى بىلەن قوي باقتى. ئۇ تىنچ، ئاددى-ساددا سەھرا تۇرمۇشى ئىچىدە ساپ تەبىئىتى بىلەن ئۆسۈپ يېتىلدى. پاساھەتلىك تىلغا ئىگە بولدى. ئۇ چىقىشقا ۋە ئاقكۆڭۈل بولغاچقا قىرىنداشلىرى ئۇنى ياخشى كۆرەتتى، ئۇمۇ ئۇلارغا ئامراق ئىدى.

بىر مەزگىلدىن كېيىن ئۇ ئانىسى ۋە بوۋىسىنىڭ قېشىغا قايتىپ كەلدى. ۋەھالەنكى، ئۇ اللە ئۇندۇرگەن چىرايلىق ئۆسۈملۈككە ئوخشايتتى.

### ئامىنە ۋە ئابدۇلمۇتەللىبىنىڭ ۋاپاتى:

پەيغەمبەر ئەلەيھىسسالام ئالتە ياشقا كىرگەن چاغدا ئانىسى ئامىنە مەككە بىلەن مەدىنە

ئارىلىقىدىكى «ئەبۇ» دېگەن جايدا ئالەمدىن ئۆتتى ۋە شۇ يەرگە دەپنە قىلىندى. ئۇنىڭدىن كېيىن ئۇنى بوۋىسى ئابدۇلمۇتەللىب باقتى. ئۇ كەئىبنىڭ سايسىدا بوۋىسى بىلەن بىللە ئولتۇرۇپ-قوپۇپ ئۇنىڭغا ھەمرا بولاتتى. سەككىز ياشقا كىرگەندە بوۋىسى ئابدۇلمۇتەللىبمۇ ئۆلۈپ كەتتى.

### تاغىسى ئەبۇ تالىب بىلەن بىللە:

بوۋىسى ئابدۇلمۇتەللىبىنىڭ ۋاپاتىدىن كېيىن پەيغەمبەر ئەلەيھىسسالامنى تاغىسى ئەبۇ تالىب باقتى. ئۇ پەيغەمبەرنىڭ ئاتىسى ئابدۇللاھنىڭ ئاتا بىر، ئانا بىر قېرىندىشى بولغاچقا ئابدۇلمۇتەللىب ئۇنى ئەبۇ تالىبقا تاپشۇرغان ئىدى. ئەبۇ تالىب باشقا قىرىنداشلىرىغا قارىغاندا پەيغەمبەر ئەلەيھىسسالامغا ئامراق، مېھرىبان ۋە كۆيۈمچان ئىدى.

### ئىلاھى تەربىيە:

پەيغەمبەر ئەلەيھىسسالام اللەنىڭ قوغدىشى بىلەن جاھىلىيەتنىڭ كىر-قاسماقلىرىدىن پۈتۈنلەي پاك، ئۆرپ-ئادەتلىرىدىن تامامەن يىراق ھالدا ئۆسۈپ يېتىلدى. ئۇ باشقا كىشىلەرگە سېلىشتۇرغاندا ئېسىللىك، ئالىجانابلىق، گۈزەل ئەخلاق، ھايى، راستچىللىق، ئىشەنچ، ئامانەتكە خىيانەت قىلماسلىق، سەت گەپ ۋە ئاغزى يامانلىقتىن پۈتۈنلەي خالى بولۇشتەك ئالاھىدىلىكلەرگە ئىگە ئىدى. شۇڭا ئەرەبلەر ئۇنى «ئەمىن» (ئىشەنچلىك كىشى) دەپ ئاتايتتى.

ئۇ ئۇرۇق-تۇققانچىلىق مۇناسىۋەتنى ئۈزۈپ قويمايتتى، كىشىلەرنىڭ ئېغىرچىلىقلىرىنى كۆتۈرۈشۈپ بېرەتتى، مېھماننى ھۆرمەتلەيتتى، ياخشىلىق ۋە تەقۋادارلىققا ياردەم بېرەتتى، ئۆز كۆچىگە تايىنىپ تۇرمۇش كەچۈرەتتى، قانائەتچان ئىدى.

پەيغەمبەر ئەلەيھىسسالام 14-15 ياشقا كىرگەندە قۇرەيش قەبىلىسى بىلەن ئەۋس قەبىلىسى ئىچىدە فۇججار ئۇرۇشى بولدى. ئۇ بىر قانچە كۈن ئۇرۇشقا قاتناشتى. ئۇ ئۇرۇشتا تاغلىرىغا ئوق سۇنۇپ بەردى. ئۇ مۇشۇ قىتىم ئۇرۇشنىڭ قانداق بولىدىغانلىقىنى ئۆز ئەمەلىيىتى بىلەن تونۇدى.

### پەيغەمبەر ئەلەيھىسسالامنىڭ خەدىچەگە ئۆيلىنىشى:

پەيغەمبەر ئەلەيھىسسالام 25 ياشقا كىرگەندە خۇۋەيلىدىن قىزى خەدىچەگە ئۆيلەندى. خەدىچە قۇرەيش ئاياللىرى ئىچىدە ھۆرمەتكە سازاۋەر، پەزىلەتلىك، ئەقلى ئۆتكۈر، ئەخلاقى ئېسىل، باي ئايال ئىدى. ئۇ ئېرى ئەبۇ ھالەننىڭ ۋاپاتىدىن كېيىن ياتلىق بولماي ئولتۇرغان ئىدى. ئۇ پەيغەمبەر ئەلەيھىسسالامغا ياتلىق بولغاندا 40 ياشتا ئىدى.

خەدىچە باي سودىگەر بولۇپ، ماللىرىغا ئىشەنچلىك ئەرلەرنى مەسئۇل قىلىپ تىجارەتكە

سالاتتى ۋە پايدىنىڭ مەلۇم قىسمىنى ئۇنىڭغا ئايرىپ بېرەتتى. ئۇ بىر قىتىم ماللىرىغا پەيغەمبەر ئەلەيھىسسالامنى مەسئۇل قىلىپ شامغا ئەۋەتكەندە ئۇنىڭ راستچىل، ئەخلاقلق ۋە سەممىيلىكىنى تونۇپ يەتتى. ئۇنىڭدىن باشقا بۇ سەپەردە ئۇنىڭ ئادەتتىكى ئادەم ئەمەسلىكى خەدىچەگە مەلۇم بولدى.

كۆپلىگەن قۇرەيش كاتتىلىرىنىڭ توي تەكلىۋىنى رەت قىلىپ كەلگەن خەدىچە ئۆز ئىختىيارلىقى بىلەن پەيغەمبەر ئەلەيھىسسالامغا ياتلىق بولۇشنى خالايدىغانلىقىنى ئېيتىپ، ئۇنىڭغا گەپ ئەۋەتتى. تاغسى ھەمزە ئەلچى بولۇپ باردى، ئەبۇ تالىپ ئۇلارنىڭ نىكاھىنى ئوقۇدى.

خەدىچە پەيغەمبەر ئەلەيھىسسالام نىكاھىغا ئالغان تۇنجى ئايال بولۇپ، ئۇ پەيغەمبەر ئەلەيھىسسالامنىڭ ئىبراھىم ئىسىملىك ئوغلىدىن باشقا بارلىق بالىلىرىنىڭ ئانىسى ئىدى.

### كەئبىنىڭ قايتا ياسىلىشى ۋە مەسلىنىڭ ئوڭۇشلۇق ھەل قىلىنىشى:

پەيغەمبەر ئەلەيھىسسالام ئوتتۇز بەش ياشقا كىرگەندە قۇرەيشلەر كەئبىنى يىڭىدىن رىمۇنت قىلماقچى بولدى. چۈنكى، كەئبىنىڭ تۆت تەرىپى ئادەم بويى ئىگىزلىكتە بولۇپ، ئۈستى ئوچۇق ئىدى. كەئبە تېمىنىڭ لايلىرى تۆكۈلۈپ، تاشلىرى كۆرۈنۈپ قالغاچقا، ئۇنى چىقىۋېتىپ قايتىدىن ياساشقا توغرا كېلەتتى.

كەئبە ياسىلىپ، «ھەجەرۇل ئەسۋەد» نى ئاۋۋالقى ئورنىغا قويىدىغان چاغدا قەبىلە چوڭلىرى ئارىسىدا تالاش-تارتىش يۈز بەردى. ھەر بىر قەبىلە بۇ شان-شەرەپنى تالاشتى. ئەھۋال بارغانسېرى مۇرەككەپلىشىپ ئۇرۇش ۋەزىيىتى شەكىللەندى. جاھىلىيەتتە بۇنداق ئۇرۇشلار ناھايىتى ئاسانلا يۈز بېرەتتى.

ئابدۇددار جەمەتى قان توشقۇزۇلغان بىر قاچىنى ئېلىپ كېلىپ، بارماقلىرىنى ئۇنىڭغا چىلاپ تۇرۇپ ئەدىي جەمەتىنى ئۆلتۈرۈدىغانلىقى ھەققىدە قەسەم ئىچتى.

بۇ ئۆلۈم ۋە يامانلىقنىڭ ئالامىتى ئىدى. قۇرەيشلەر بىر قانچە كۈنگىچە بىرلىككە كېلەلمەي، كۆپ تالاش-تارتىش قىلغاندىن كېيىن ئاخىرى بەيتۇللاغا تۇنجى بولۇپ كىرگەن كىشىنىڭ ھۆكۈمىگە رازى بولۇدىغانلىقى ھەققىدە كېلىشتى. دەل شۇ ۋاقىتنىڭ ئۆزىدە پەيغەمبەر ئەلەيھىسسالام بەيتۇللاغا كىرىپ كەلدى. ئۇلارنىڭ ھەممىسى: «بىز مۇھەممەدنىڭ ھۆكۈمىگە قوشۇلمايمىز، ئۇ ئىشەنچلىك ئادەم» دېيىشتى.

پەيغەمبەر ئەلەيھىسسالام بىر پارچە رەختنى يەرگە سېلىپ، ھەجەرۇل ئەسۋەدنى ئۆز قولى بىلەن كۆتۈرۈپ ئۇنى رەختنىڭ ئۈستىدە قويدى. ئاندىن قۇرەيش كاتتىلىرىنى شۇ رەختنىڭ چۆرىسىدىن كۆتەرتىپ ئۇنى قويدىغان يەرگە ئېلىپ باردى. ئاندىن ئۇ ئۆز قولى بىلەن تاشنى رەخت ئۈستىدىن ئېلىپ ئەسلىدىكى ئورنىغا قويدى.

بۇ خىل ئاقىلانە ھەل قىلىش ئۇسۇلى ھەممە ئادەمنى رازى قىلدى. پەيغەمبەر ئەلەيھىسسالام ئەقىل-پاراستىگە تايىنىپ قۇرەيشلەر ئارىسىدا يۈز بېرىدىغان يەنە بىر قىتىملىق قان تۆكۈلۈشنىڭ ئالدىنى ئالدى.

### خەيرىيەت ئۇيۇشمىسى:

پەيغەمبەر ئەلەيھىسسالام «خەيرىيەت ئۇيۇشمىسى» غا قاتناشتى. ئۇ ئەرەبلەر ئىچىدە قۇرۇلغان ئەڭ ياخشى ئۇيۇشما بولۇپ، ئۇنىڭ قۇرۇلۇشىغا مۇنداق بىر ئىش سەۋەب بولغان ئىدى.

زۇبەيدە قەبىلىسىدىن بىر كىشى مەككىگە ئازىراق مال-ماتا ئېلىپ كېلىپ، ئاس ئىبنى ۋائىل دېگەن كىشىگە ساتقان. ئاس ئىبنى ۋائىل ئۇنىڭ ھەققىنى بەرگىلى ئۇنىمىغان. ئۇ كىشى قۇرەيش كاتتىلىرىدىن ياردەم سورىدى. بىراق، ئۇلار ئاس ئىبنى ۋائىلدىن قورقۇپ ئۇنىڭغا ياردەم بېرىشنى رەت قىلدى. ئۇ مەككىدىكى ئىنسانپەرۋەر كىشىلەردىن ئۆزىگە ياردەم قىلىپ، ئاس ئىبنى ۋائىلدىن ھەققىنى ئېلىپ بېرىشنى تەلەپ قىلدى.

ئادالەت تۇيغۇسىغا ئىگە ئىنسانپەرۋەر كىشىلەر ئابدۇللاھ ئىبنى جەدئاننىڭ قورۇسىغا يىغىلىپ، كىمكى مەككە تەۋەسىدە زۇلۇمغا ئوچرىسا، ئۇنىڭ تەرىپىدە تۇرۇپ ئۇنىڭ ھەققىنى ئېلىپ بېرىش ئۈچۈن ئورتاق كۈچ چىقىرىدىغانلىقى ھەققىدە اللەنىڭ نامىدىن ئەھدى قىلىشىپ بۇ ئۇيۇشمىنى قۇردى. ئاندىن ئۇيۇشما ئەزالىرى بىراقلا بېرىپ ئاس ئىبنى ۋائىلدىن ھىلىقى كىشىنىڭ تۇتۇپ قىلىنغان ھەققىنى ئېلىپ بەردى.

پەيغەمبەر ئەلەيھىسسالام بۇ ئۇيۇشمىدىن پەخىرلىنەتتى ھەم ئۇنى مۇھىم بىلەتتى. شۇڭا ئۇ پەيغەمبەرلىك شەرىپىگە ئېرىشكەندىن كېيىنمۇ: «ئابدۇللاھ ئىبنى جەدئاننىڭ قورۇسىدا بىر ئۇيۇشمىغا قاتناشقان ئىدىم، ئەگەر مەن ھازىرمۇ شۇنداق ئىشلارغا چاقىرىلسام ئەلۋەتتە ئۇنىڭغا ئاۋاز قوشقان بولاتتىم. ئۇلار ھەقنى ئۆز ئىگىسىگە قايتۇرۇشقا، مەزلۇم ئۈچۈن زالىمدىن قىساس ئېلىشقا قەسەم قىلىشقان ئىدى» دېگەن.

اللەنىڭ ھېكمىتى ۋە تەربىيىسى بىلەن پەيغەمبەر ئەلەيھىسسالام خەت ئوقۇيالمىدىغان ۋە يازالمىدىغان ساۋاتسىز بولۇپ ئۆسۈپ يېتىلدى. بۇ خىل ئەھۋال پەيغەمبەر ئەلەيھىسسالامنىڭ دۈشمەنلەرنىڭ تۆھمەت ۋە گۇمانىدىن پۈتۈنلەي يىراق ئىكەنلىكىنى ئىسپاتلايدۇ.

بۇ قۇرئان كەرىمدە مۇنداق كۆرسىتىلگەن: «ئىلگىرى سەن كىتاب ئوقۇشنى بىلمەيتتىڭ، خەت يېزىشنىمۇ بىلمەيتتىڭ، (مۇبادا سەن كىتاب ئوقۇغان، خەت يازىدىغان بولساڭ) ئۇ چاغدا ھەققە قارشى تۇرغۇچىلار چوقۇم گۇمانلىناتتى.»

قۇرئان يەنە پەيغەمبەر ئەلەيھىسسالامنىڭ ساۋاتسىزلىقىنى ئېنىق كۆرسىتىپ مۇنداق دەيدۇ: «ئۇلار (اللە تەرەپتىن) ئەۋەتىلگەن ساۋاتسىز پەيغەمبەرگە (يەنى مۇھەممەد

ئەلەيھىسسالامغا) ئەگشىدۇ، ئۇلار ئۆز ئىلكىدىكى تەۋرات، ئىنجىللاردا ئۇنىڭ (سۈپىتىنىڭ) يېزىلغانلىقىنى كۆرىدۇ.»

### 3- پەيغەمبەر ئەلەيھىسسالامغا ۋەھىي كەلگەندىن كېيىنكى دەۋر

تاڭ نۇرى ۋە بەخت بىشارىتى:

پەيغەمبەر ئەلەيھىسسالام 40 ياشقا تولغاندا تاڭنىڭ نۇرلىرى ۋە بەختنىڭ بىشارەتلىرى نامايەن بولدى. ئۇنىڭ پەيغەمبەرلىككە تاللىنىش ۋاقتى يېقىنلاپ قالدى. مانا بۇ اللەنىڭ قانۇنىيىتى بولۇپ، قاراڭغۇلۇق كۈچىيىپ، بەختسىزلىك ئۇزارسا دەل ئاشۇ قانۇنىيەت يۈرگۈزۈلىدۇ.

پەيغەمبەر ئەلەيھىسسالامنىڭ بىئاراملىقى يۇقىرى چەككە يەتتى. ئۇ بىردىنلا يالغۇزلۇقنى خالايدىغان بولۇپ قالدى. ھىچنەرسە ئۇنىڭغا تەنھالىقتەك سۆيۈملۈك تۇيۇلمىدى. ئۇ مەككىدىن چىقىپ، ئاستا-ئاستا ئۆيلەردىن يىراقلاپ كېتەتتى. مەككىنىڭ جىلغا ۋە جىراللىرى ئىچىگە كىرىپ كىتەتتى. ئۇ بىرەر تاش ياكى دەرەخنىڭ يېنىدىن ئۆتسىلا ئۇلار: «ئى اللەنىڭ ئەلچىسى! ئۆزلىرىگە سالام» دەپ سالام بېرەتتى. ئۇ ئەتراپىغا قارىغىنىدا نە ئالدى-كەينىدە، نە ئوڭ-سولدا دەرەخ ۋە تاشلاردىن باشقا ھېچبىر ئىنساننى كۆرمەيتتى.

پەيغەمبەر ئەلەيھىسسالامغا كەلگەن تۇنجى ۋەھىي ئۇيغۇندىكى راست چۈشلەر بىلەن باشلانغان بولۇپ، ئۇ چۈش كۆرسىلا تاڭ نۇرىدەك ئوچۇق، روشەن كۆرەتتى.

### ھىرا غارىدا:

پەيغەمبەر ئەلەيھىسسالام كۆپىنچە ۋاقتىنى ھىرا غارىدا يالغۇز ئۆتكۈزەتتى. ئۇ غارىدا ئۇدا بىر قانچە كۈن تۇراتتى. ئۆيگە قايتىپ ئۇزۇق-تۈلۈك ئېلىۋالغاندىن كېيىن يەنە ھىرا غارىغا قايتىپ، ئۆزىنىڭ ساغلام تەبىئىتىنىڭ تەقەززاسى ۋە ئىبراھىم ئەلەيھىسسالامنىڭ دىنىدىن قەپقالغان بەزى ئۇسۇل بۇيىچە اللەغا ئىبادەت ۋە دۇئا قىلاتتى.

### ۋەھىي:

پەيغەمبەر ئەلەيھىسسالام ھىرا غارىدا تۇرۇۋاتاتتى. ئۇنى پەيغەمبەر قىلىپ ئەۋەتىش ۋاقتى يېتىپ كەلگەن ئىدى. ئاشۇ مىلادى 610-يىلى 8-ئاينىڭ 6-كۈنى، پەيغەمبەر ئەلەيھىسسالام تۇغۇلغانلىقىنىڭ 41-يىلى، رامزاننىڭ 17-كۈنى ئىدى. ئۇنىڭ ئالدىدا بىر پەرىشتە پەيدا بولۇپ: «ئوقۇ!» دېدى، ئۇ: «مەن ئوقۇشنى بىلمەيمەن» دېدى. پەيغەمبەر ئەلەيھىسسالام مۇنداق دەيدۇ:

«ھىلىقى پەرىشتە مېنى تۇتۇپ قاتتىق سىقتى، ھەتتا ئۇ مېنى قاتتىق چارچىتىۋەتتى، ئاندىن كېيىن ئۇ مېنى قويۇپ بېرىپ: «ئوقۇ!» دېدى، مەن: «ئوقۇشنى بىلمەيمەن» دېدىم، ئۇ مېنى ئىككىنچى قېتىم يەنە تۇتۇپ قاتتىق سىقتى، ھەتتا ئۇ مېنى قاتتىق

چارچاتتى. ئاندىن ئۇ مېنى قويۇپ بېرىپ: «ئوقۇ!» دېدى، مەن: «ئوقۇشنى بىلمەيمەن» دېدىم، ئۇ مېنى ئۈچىنچى قىتىم يەنە تۇتۇپ قاتتىق سىقتى، ئاندىن ئۇ مېنى قويۇپ بېرىپ: «ياراتقان پەرۋەردىگارنىڭ ئىسمى بىلەن ئوقۇغىن. ئۇ ئىنساننى لەختە قاندىن ياراتتى. ئوقۇغىن، پەرۋەردىگارنىڭ ئەڭ كەرەملىكتۇر. ئۇ قەلەم بىلەن (خەت يېزىشنى) ئۆگەتتى. ئىنسانغا بىلمىگەن نەرسىلەرنى بىلدۈردى» دېدى.»

مانا بۇ پەيغەمبەرلىكنىڭ تۇنجى كۈنى، قۇرئاندىكى تۇنجى ۋەھىي ئىدى.

### خەدىچەنىڭ ئۆيىدە:

دۇنياغا پەيغەمبەر كەلمىگىلى ئوزاق زامانلار بولغانلىقى، ئەرەبلەرنىڭ ھازىرقى ياشىغان دەۋرى پەيغەمبەر-ئەنبىيالار دەۋرىدىن بەك يىراقتا بولغانلىقى ئۈچۈن، پەيغەمبەر ئەلەيھىسسالام بۇنداق ئىشلارنى زادىلا ئاڭلاپ باقمىغان ئىدى. شۇڭا ئۇ قاتتىق قورقۇپ كەتتى ۋە ئۆزىدىن ئەنسىرەپ ئۆيىگە قايتىپ كەلدى. ئۇنىڭ يۈرىكى تېخىچە تىترەۋاتاتتى.

ئۇ ئۆيىگە قايتىپ كېلىپ: «مېنى يۆگەپ قويۇڭلار! مېنى يۆگەپ قويۇڭلار! مەن ئۆزۈمدىن قورقۇپ قالدىم» دېدى. خەدىچە نىمە ئىش بولغانلىقىنى سورىدى. ئۇ بولغان ئىشلارنى خەدىچەگە سۆزلەپ بەردى.

خەدىچە ئەقىللىق، پەزىلەتلىك ئايال ئىدى. تاغىسىنىڭ ئوغلى ۋە رەقە ئىبنى نەۋفەل كىتابلارنى ئوقۇغان، تەۋرات ۋە ئىنجىلدىن مەلۇماتى بار، كىتاب چۈشۈرۈلگەن قەۋملەر ھەققىدە بىلىدىغانلىرى كۆپ خىرىستىئان كىشى بولغاچقا، ئۇنىڭدىن پەيغەمبەر-ئەنبىيالار ۋە پەرىشتىلەر ھەققىدە ئاڭلىغان ئىدى. شۇڭا ئۇ مەككىلىكلەرنىڭ ئىشلىرىدىن ساغلام تەبىئەت ۋە ئۆتكۈر ئەقىل قوبۇل قىلالايدىغان تەرەپلەرنى ئىنكار قىلاتتى.

خەدىچە باشقا كىشىلەرگە قارىغاندا پەيغەمبەر ئەلەيھىسسالامغا ئەڭ يېقىن تۇرىدىغان بولغاچقا، رەسۇلۇللاھنىڭ ئەخلاق-پەزىلەتلىرىنى، ھەرىكەت-پائالىيەتلىرىنى ۋە ئاشكارا-يۇشۇرۇن ئىشلىرىنى ياخشى بىلەتتى. ئۇنىڭ ئۈستىگە ئۇ رەسۇلۇللاھنىڭ ئەخلاق ۋە گۈزەل خىسەلەتلىرىدە ئۇنىڭ اللەنىڭ ياردىمىگە ئىرىشكەن ۋە اللە تەرەپتىن تاللانغانلىقى ئىسپاتلايدىغان تەرەپلەرنى ئېنىق كۆردى. ئۇنداقتا بۇ خىل ئەخلاق، پەزىلەت ۋە ئالاھىدىلىككە ئىگە ئادەمگە ھەرگىز شەيتان ۋە جىنلار چېپىلمايدۇ ھەم بۇنداق بولۇشىمۇ اللەنىڭ ھېكمەت ۋە قانۇنىيىتىگە ئۇيغۇن كەلمەيدۇ.

بۇلارنى تونۇپ يەتكەن خەدىچە كەسكىنلىك ۋە ئىشەنچ بىلەن رەسۇلۇللاھقا مۇنداق دېدى: «يوقسۇ، اللە بىلەن قەسەمكى، اللە سېنى ھەرگىز رەسۇل قىلمايدۇ، چۈنكى، سەن خىش-ئەقربالارغا سىلە رەھىم قىلسەن، ئاجىز بىچارىلەرگە ياردەم قىلسەن، يوقسۇللارنىڭ ھالىدىن خەۋەر ئالسىەن، مېھمانلارنى ياخشى كۈتسىەن، ھەق ئۈچۈن ياردەم قىلسەن» دېدى.



## ۋەرەقە ئىبنى نەۋفەلنىڭ ئالدىدا:

خەدىچە بۇ ئىشتا تاغىسىنىڭ ئوغلى ۋەرەقە ئىبنى نەۋفەلدىن ياردەم سوراشنى مۇۋاپىق كۆرۈپ، پەيغەمبەر ئەلەيھىسسالامنى ئۇنىڭ ئالدىغا باشلاپ باردى. رەسۇلۇللاھ ئۇنىڭغا يۈز بەرگەن ئىشلارنى سۆزلەپ بەردى. ۋەرەقە بۇلارنى ئاڭلاپ: «اللە بىلەن قەسەمكى، سەن مۇشۇ ئۈممەتنىڭ پەيغەمبىرى ئىكەنسەن. ساڭا كەلگىنى مۇسا پەيغەمبەرگە كەلگەن ۋەھىي يەتكۈزگۈچى پەرىشتە. سېنىڭ قەۋمىڭ سېنى يالغانغا چىقىرىدۇ، ساڭا ئەزىيەت يەتكۈزىدۇ، سېنى قوغلاپ چىقىرىدۇ، سەن بىلەن ئۇرۇش قىلىدۇ» دېدى.

پەيغەمبەر ئەلەيھىسسالام ۋەرەقەنىڭ: «ئۇلار سېنى قوغلاپ چىقىرىدۇ» دېگەن سۆزىدىن ئەجەبلەندى. چۈنكى، رەسۇلۇللاھ ئۆزىنىڭ قۇرەيشلەر ئالدىدىكى ئورنىنى ياخشى بىلەتتى. دېمىسىمۇ ئۇلار رەسۇلۇللاھنى «سادىق، ئەمىن» (راستچىل، ئىشەنچلىك ئادەم) دەپ ئاتايىتتى. بۇنىڭدىن تەئەججۇبلەنگەن رەسۇلۇللاھ ۋەرەقەدىن: «ئۇلار مېنى قوغلاپ چىقىرارمۇ؟» دەپ قايتىلاپ سورىدى.

ۋەرەقە ئىبنى نەۋفەل ئەستايىدىل جاۋاب بېرىپ مۇنداق دېدى: «شۇنداق، سەن ئېلىپ كەلگەن ھەقىقەتنى ھەر قانداق ئادەم ئېلىپ كەلسىلا كىشىلەر ئۇنى دۈشمەن تۇتىدۇ، ئۇنىڭ بىلەن ئۇرۇش قىلىدۇ. كاشكى! ئاشۇ چاغدا مەن ھايات بولغان بولسام، ساڭا پۈتۈن كۈچۈم بىلەن ياردەم بەرگەن بولاتتىم.»

بىر مەزگىل ۋەھىي ئۈزۈلۈپ قالدى. ئۇنىڭدىن كېيىن ۋەھىي قايتىدىن نازىل بولۇشقا باشلىدى.

## خەدىچەنىڭ مۇسۇلمان بولۇشى ۋە ئۇنىڭ ئەخلاقى:

تۈنجى بولۇپ اللەغا ۋە اللەنىڭ پەيغەمبىرىگە ئىمان كەلتۈرگىنى خەدىچە بولدى. ئۇ رەسۇلۇللاھقا ئىزچىل تۈردە ياردەم بەردى، ئۇنى قوللاپ قۇۋەتلىدى. ئۇنىڭ قىيىنچىلىقلىرىنى يەڭگىللەتتى.

## ئەلى ئىبنى ئەبۇ تالىپ ۋە زەيد ئىبنى ھارىسنىڭ مۇسۇلمان بولۇشى:

ئۇنىڭدىن كېيىن ئەلى ئىبنى ئەبۇ تالىپ مۇسۇلمان بولدى. شۇ چاغدا ئەلى 10 ياشتا بولۇپ، ئىسلامىيەتتىن ئىلگىرى قەھەتچىلىك مەزگىلىدە رەسۇلۇللاھ ئۇنى تاغىسى ئەبۇ تالىپنىڭ ئۆيىدىن ئۆز ئۆيىگە ئېلىپ كەلگەن، شۇنىڭدىن باشلاپ ئەلى - رەزىيەللاھۇ ئەنھۇ - رەسۇلۇللاھنىڭ ئائىلە ئەزاسى بولغان ئىدى.

يەنە زەيد ئىبنى ھارىس مۇسۇلمان بولدى. ئۇ رەسۇلۇللاھنىڭ ئازاد قىلىۋەتكەن قولى بولۇپ، رەسۇلۇللاھ ئۇنى بالا قىلىپ بېقىۋالغان ئىدى. بۇلارنىڭ مۇسۇلمان بولۇشى رەسۇلۇللاھقا ئەڭ يېقىن بولغان؛ رەسۇلۇللاھنى، ئۇنىڭ راستچىللىقىنى، ساپدىللىقىنى، ھايات پائالىيەتلىرىنى ئەڭ ياخشى بىلىدىغان ئائىلە تەۋەلىرىنىڭ ئۇنىڭغا بەرگەن گۇۋاھلىقى

ئىدى.

ئەبۇ بەكرى ئىبنى ئەبۇ قۇھاپەنىڭ مۇسۇلمان بولۇشى ۋە ئۇنىڭ كىشىلەرنى ئىسلامغا دەۋەت قىلىشتىكى ئارتۇقچىلىقى:

ئەبۇ بەكرى سىددىق - رەزىيەللاھۇ ئەنھۇ - مۇسۇلمان بولدى. ئۇ ئەقىللىق، ئىنسانپەرۋەر ۋە ھەققانىي كىشى بولغاچقا ئۇنىڭ قۇرەيشلەر ئىچىدىكى ئورنى يۇقىرى ئىدى. ئۇ كىشىلەرنىڭ ھۆرمىتىگە سازاۋەر بولغان، قۇرەيشلەرنىڭ نەسەب ۋە خەۋەرلىرىنى بىلىدىغان ئابىرۇيلۇق كىشى ئىدى. ئۇ ئەخلاققى، دۇرۇس، ھەممىگە تونۇلغان باي سودىگەر ئىدى.

ئۇ مۇسۇلمان بولۇپ ئۆزىنىڭ ئىسلامنى ئاشكارا قىلغاندىن كېيىن قەۋمى ئىچىدىكى ئۇنىڭغا ئىشىنىدىغان ۋە ئۇنىڭ بىلەن ئارىلىشىپ ئۆتىدىغان كىشىلەرنى اللە تەرەپكە دەۋەت قىلىشقا ۋە ئىسلامغا يىتەكلەشكە باشلىدى.

### قۇرەيش چوڭلىرىنىڭ مۇسۇلمان بولۇشى:

ئەبۇ بەكرىنىڭ دەۋەت قىلىشى بىلەن قۇرەيشلەر ئىچىدىكى ئورنى ۋە نوپۇزى بار بىر تۈركۈم كىشىلەر مۇسۇلمان بولدى. ئۇلار: ئوسمان ئىبنى ئەففان، زۇبەير ئىبنى ئەۋۋام، ئابدۇرراھمان ئىبنى ئەۋف، سەئىد ئىبنى ئەبۇ ۋەققاس، تەلھە ئىبنى ئۇبەيدۇللا بولۇپ، ئەبۇ بەكرى - رەزىيەللاھۇ ئەنھۇ - ئۇلارنى پەيغەمبەر ئەلەيھىسسالامنىڭ ئالدىغا باشلاپ كەلدى. ئۇلار رەسۇلۇللاھنىڭ ئالدىدا ئىمان ئېيتىپ مۇسۇلمان بولدى.

ئۇلارغا ئەگىشىپ قۇرەيشلەر ئىچىدىن بىر تۈركۈم نوپۇزلۇق كىشىلەر مۇسۇلمان بولدى. ئۇلار: ئەبۇ ئۇبەيدە ئىبنى جەرراھ، ئەرقەم ئىبنى ئەبۇ ئەرقەم، ئوسمان ئىبنى مەزۇن، ئۇبەيدە ئىبنى ھارس ئىبنى مۇتەللىپ، سەئىد ئىبنى زەيد، خەبىب ئىبنى ئەرەت، ئابدۇللاھ ئىبنى مەسئۇد، ئەممار ئىبنى ياسىر، سۇھەيب - اللە ئۇلاردىن رازى بولسۇن - قاتارلىقلار ئىدى.

بىر تۈركۈم ئەر ۋە ئاياللارنىڭ مۇسۇلمان بولۇشى نەتىجىسىدە مەككىدە ئىسلامنىڭ نامى ئاشكارا بولدى ۋە ئۇ كىشىلەرنىڭ سۆھبەت تېمىسىغا ئايلاندى.

### سافا تېغى ئۈستىگە چىقىپ ئاشكارا دەۋەت قىلىش:

پەيغەمبەر ئەلەيھىسسالام بۇ ئىشنى مەخپى تۇتۇپ كەلگەن ئىدى. ئارىدىن ئۈچ يىل ئۆتكەندە اللە ئۇنى ئۆز دىنىنى ئاشكارا قىلىشقا بۇيرۇپ ۋەھىي نازىل قىلدى:

«ساڭا بۇيرۇلغانى (يەنى پەرۋەردىگارنىڭ ئەمرىنى) ئاشكارا ئوتتۇرىغا قويغىن، مۇشرىكلار (نىڭ مەسخەرلىرىگە) پەرۋا قىلمىغىن» (سۈرە ھىجر: 94 - ئايەت).

«مەن ھەقىقەتەن (سىلەرنى اللەنىڭ ئازابىنىڭ نازىل بولۇشىدىن) ئاشكارا

ئاگاھلاندۇرغۇچىمەن، دېگىن.» (سۈرە ھىجر: 89 - ئايەت).

«يېقىن خىش - ئەقربالرىڭنى ئاگاھلاندۇغىن. ساڭا ئەگەشكەن مۇئمىنلەرگە مۇلايىم بولغىن» (سۈرە شۇئەرا: 214-215 - ئايەتلەر).

پەيغەمبەر ئەلەيھىسسالام اللەنىڭ بۇيرۇقىغا ئاساسەن ساڭا تېغىغا چىقىپ، يۇقىرى ئاۋاز بىلەن: «غەپلەتتىن ئويغىنىڭلار!» دەپ ۋارقىردى. «غەپلەتتىن ئويغىنىڭلار!» (يا ى باھا) دېگەن بۇ سۆز پۈتكۈل ئەرەبلەرگە تونۇشلۇق بولۇپ، ھەر قاچان بىرەر كىشى قەۋمنىڭ بىخەۋەر ھالىتىدە دۈشمەننىڭ تۇيۇقسىز باستۇرۇپ كەلگەنلىكىنى ھىس قىلسا ئاشۇ سۆز بىلەن ۋارقىرايتتى. قەۋم شۇ ھامان كىچىكمەستىن جەم بولاتتى.

بۇ قىتىم پەيغەمبەر ئەلەيھىسسالامنىڭ ئاۋازىنى ئاڭلىغان ئەرەبلەر دەرھال كېلىپ جەم بولدى. رەسۇلۇللاھ ئۇلارغا: «ئى ئابدۇلمۇتەللىپ، فەھرى، كەئب ئەۋلادلىرى! ئەگەر مەن سىلەرگە «مۇشۇ تاغنىڭ كەينىدە بىر ئاتلىق قوشۇن باستۇرۇپ كېلىۋاتىدۇ، ئۇ سىلەرگە ھۇجۇم قىلماقچى» دېسەم، سىلەر مېنىڭ سۆزۈمگە ئىشىنەمسىلەر؟» دېدى.

ئەرەبلەر ئەمەلىيەتچان خەلق ئىدى. ئۇلار يىللاردىن بىرى راستچىل، ئىشەنچلىك، ئاقكۆڭۈل دەپ قارىغان، ئۇنىڭ بۇ خىل ئالاھىدىلىكىنى تالاي تەجرىبىلەردىن ئۆتكۈزگەن بۇ ئادەمنىڭ تاغ ئۈستىدە تۇرۇپ ئۆزلىرىگە سۆزلەۋاتقانلىقىنى كۆردى. ئۇلار ئۇنىڭ ئۆزلىرىنى ئالدىمايدىغانلىقىنى ئوبدان بىلەتتى. شۇڭا ئۇلار ئىنساپ بىلەن بۇ راستچىل، ئىشەنچلىك خەۋەر قىلغۇچىنى تەستىقلايدىغانلىقىنى بىلدۈرۈپ: «ھەئە، بىز سېنىڭ سۆزۈڭگە ئىشىنىمىز» دېيىشتى.

شۇ چاغدا رەسۇلۇللاھ ئۇلارغا: «ئۇنداقتا مەن سىلەرگە قاتتىق ئازاپ كېلىشتىن بۇرۇن سىلەرگە ئەۋەتىلگەن ئاگاھلاندۇرغۇچىمەن» دېدى.

قەۋم سۈكۈتكە چۈمدى، بىراق، ئەبۇ لەھەب: «ساڭا ھالاكەت بولسۇن! سەن بىزنى موشۇ ئىش ئۈچۈن چاقىردىڭمۇ؟» دېدى.

**ئەرەبلەرنىڭ پەيغەمبەر ئەلەيھىسسالامغا ئاشكارا دۈشمەنلىك قىلىشى**

**ۋە ئەبۇ تالىپنىڭ ئۇنىڭغا ھىسداشلىق قىلىشى:**

پەيغەمبەر ئەلەيھىسسالام ئىسلامىي دەۋەتنى ئاشكارا قىلىپ، اللە بۇيرىغاندەك ھەقىقىي ئوچۇق يەتكۈزگەن چاغدا، قەۋمى ئۇنىڭدىن يىراقلاپ كەتمىدى ۋە ئۇنىڭغا رەددىيە بەرمىدى. ئەمما ئۇلارنىڭ ئىلاھلىرىنى تىلغا ئېلىپ، ئۇلارنى ئەيىپلىگەندىن كېيىن قەۋمى ئۇنىڭغا قارشى چىقىپ، بىرلىكتە ئۇنىڭغا دۈشمەنلىك قىلىشقا باشلىدى.

تاغىسى ئەبۇ تالىب پەيغەمبەر ئەلەيھىسسالامغا ھىسداشلىق قىلىپ ئۇنى قوغدايتتى. ئۇنىڭغا كەلگەن ئەزىيەتلەرنى چېكىندۈرەتتى. رەسۇلۇللاھ توختىماي دەۋىتىنى

داۋاملاشتۇرۇپ، ھەقىقىي ئوچۇق-ئاشكارا يەتكۈزەتتى. ئۇنىڭ يولىنى ھىچنەرسە توسۇپ قالمايتتى. ئەبۇ تالىب ئۇنىڭغا غەمخورلۇق قىلىپ، ئۇنى مۇداپىئە قىلاتتى.

بىر مەزگىلدىن كېيىن قۇرەيشلەردىن بىر نەچچە ئادەم ئەبۇ تالىبنىڭ قېشىغا كېلىپ، ئۇنىڭغا: «ئى ئەبۇ تالىب! قېرىندىشىڭنىڭ ئوغلى بىزنىڭ ئىلاھلىرىمىزنى ھاقارەتلىدى، دىنىمىزنى ئەيىپلىدى، ياشلىرىمىزنى ئەخمەقكە، قېرىلىرىمىزنى ئازغۇنغا چىقاردى. سەن ئۇنى ئۆزۈڭ توسقىن ياكى بىزنىڭ توسۇشىمىزغا يول قويغىن. چۈنكى، سەنمۇ بىز تەرەپتە، بىز بىلەن ئوخشاش ئەقىدىدە» دېدى.

ئەبۇ تالىب ئۇلارغا چىرايلىق گەپلەر بىلەن ئۆزرەخاھلىق ئېيتىپ ياندۇردى، ئۇلارمۇ قايتىپ قېلىشتى.

### پەيغەمبەر ئەلەيھىسسالام بىلەن ئەبۇ تالىب ئوتتۇرىسىدا:

قۇرەيشلەر پەيغەمبەر ئەلەيھىسسالامنى قانداق توسۇش ۋە ئۇنىڭغا قانداق تەدبىر قوللىنىش ھەققىدە كۆپ باش قاتۇردى. شۇنىڭ بىلەن ئۇلار ئەبۇ تالىبنىڭ قېشىغا يەنە بىر قېتىم كېلىپ: «ئەي ئەبۇ تالىب! سەن ئارىمىزدىكى پىشقەدەم، نوپۇزلۇق ۋە ئورۇن مەرتىۋىسى يۇقىرى شەخس. بىز ساڭا قېرىندىشىڭنىڭ ئوغلىنى بۇ ئىشىدىن توسقىن دەپ بىر قانچە قېتىم ئېيتقان بۇلساقمۇ، سەن ئۇنى توسمىدىڭ. ئەزىرايى خۇدا، ئەمدى بىز ئۇنىڭ ئەجدادلىرىمىزنى تىللاپ بىزنى ئەقىلسىز، ھاماقەتكە چىقىرىپ، ئىلاھلىرىمىزنى ئەيىبلىشىگە چىداپ تۇرالمىمىز. سەن ئۇنى بىز بىلەن ئۆچەكشىشتىن توسقىن ياكى بىز بىر تەرەپ، سىلەر ئىككىڭلار بىر تەرەپ بولۇپ، ئىككى تەرەپنىڭ بىرسى تۈگەشكەن گەدەر ئۇرۇشىمىز» دەپ تەھدىت سالدى.

ئەبۇ تالىبقا ئۇلارنىڭ بۇ ھەيۋىسى ۋە يۈزسىزلەرچە تەھدىت سېلىشلىرى قاتتىق ئېغىر كەلگەن چېغى، ئۇ رەسۇلۇللاھنىڭ قېشىغا ئادەم ئەۋەتىپ چاقىرتىپ كەلدى ۋە ئۇنىڭغا: «ئى قېرىندىشىمىڭ ئوغلى! بۈگۈن قەۋم-جامائەتلەر يېنىمغا كېلىپ پالان-پۇستان گەپلەرنى قىلدى. شۇڭا، سەن مېنىمۇ، ئۆزۈڭنىمۇ ئاسرىغىن، قولۇمدىن كەلمەيدىغان ئىشلارغا مېنى تەڭلىككە سالمىغىن» دېدى.

### ئوڭ قولۇمغا قۇياشنى، سول قولۇمغا ئايىنى تۇتقۇزسىمۇ:

بۇ چاغدا رەسۇلۇللاھ تاغاممۇ ھامىيلىقتىن ۋاز كېچىدىغان ئوخشايدۇ، ئۇ ماڭا ياردەم قىلىشتىن ئاجىز كەلگەن چېغى، دەپ ئويلاپ: «ئى تاغا! اللە بىلەن قەسەمكى، ئۇلار ماڭا بۇ ئىشنى تاشلاش بەدىلىگە ئوڭ قولۇمغا قۇياشنى، سول قولۇمغا ئايىنى تۇتقۇزسىمۇ، اللە بۇ ئىشنى (يەنى ئىسلام دىنىنى) ئۈستۈنلۈككە ئىگە قىلمىغۇچە ياكى مەن مۇشۇ يولدا ھالاك بولۇپ تۈگەشمىگىچە ھەرگىز تاشلىمايمەن» دېدى-دە، كۆزلىرىدىن تارام-تارام ياش

تۆككىنچە چىقىپ كېتىپ قالدى.

پەيغەمبەر ئەلەيھىسسالام ئۇنىڭ يېنىدىن چىقىپ تېخى يىراققا بارمىغان ئىدى، ئەبۇ تالىب ئۇنى چاقىردى. رەسۇلۇللاھ كەينىگە بۇرۇلۇپ كېلىۋىدى، ئەبۇ تالىب: «بارغىن ئوغلۇم! خالىغىنىڭنى تەشۋىق قىلغىن، ئىشىڭنى داۋاملاشتۇرغىن، اللە بىلەن قەسەمكى، مەن ھەر قانداق ئەھۋالدا سېنى قەتئى تاشلىۋەتمەيمەن» دېدى.

### قۇرەيشلەرنىڭ مۇسۇلمانلارنى قىيىن - قىستاققا ئېلىشى:

پەيغەمبەر ئەلەيھىسسالام دەۋەت خىزمىتىنى توختاتماي ئېلىپ بېرىۋەردى. رەسۇلۇللاھنىڭ ئۆز دەۋىتىنى توختىتىشىدىن ۋە ئەبۇ تالىبىنىڭ ئارىغا چۈشۈپ بۇ مەسىلىنى ئوڭۇشلۇق ھەل قىلىشىدىن ئۈمىدسىزلەنگەن قۇرەيشلەر ئۆز قەبىلىسىدىكى تايانچىسى ۋە قوغدىغۇچىسى بولمىغان مۇسۇلمان ياشلارنى تۇتۇپ جازالاشقا باشلىدى.

ھەر بىر قەبىلە ئۆز ئىچىدىكى مۇسۇلمانلارنى تومۇز ئىسسىقتا مەككىنىڭ قۇملۇقىغا ئېلىپ چىقىپ ئۇرۇش، ئاچ ۋە ئۇسسۇز قويۇش ئارقىلىق جازالاشقا ياكى قاماش ۋە باغلاش ئارقىلىق ئازاپلاشقا كىرىشتى.

بلال - رەزىيەللاھۇ ئەنھۇ - ئۈمەييە ئىبنى خەلەفنىڭ قولى ئىدى. ئۇ مۇسۇلمان بولغاندىن كېيىن ئۈمەييە ئۇنى كۈن تازا قىزىغان بىر چاغدا مەككىنىڭ سايلىقىغا ئېلىپ چىقىپ، قۇملۇقتا ياتقۇزۇپ، ئۈستىگە قورام تاشنى ئېلىپ قويۇپ قىيىنلاشقا باشلايتتى. ئۈمەييە ئۇنىڭغا: «ئەزىرايى خۇدا! سەن ياكى مۇھەممەدنى ئىنكار قىلىپ، لات ۋە ئوززاغا باش قويىسەن ياكى بولمىسا سېنى موشۇنداق قىيىنلاشتۇرۇمەن» دەيتتى. گەرچە بلال قاتتىق قىيىنلىۋاتقان بولسىمۇ، بىراق «ئەھەد، ئەھەد» (اللە بىر) دېگەن سۆزنى ئېغىزىدىن چۈشۈرمەي تەكرارلايتتى.

ئەبۇ بەكرى سىددىق - رەزىيەللاھۇ ئەنھۇ - بۇ يەردىن ئۆتۈپ كېتىۋېتىپ بۇ ئەھۋالنى كۆردى - دە، ئۈمەييەگە بلالنىڭ ئورنىغا بلالدىنمۇ قاۋۇل ۋە كۈچلۈكرەك بىر نىگىر قۇلنى بىرىپ، بلالنى سېتىۋالدى ۋە ئۇنى ئازات قىلىۋەتتى.

مەخزۇم قەبىلىسى ئۆز قەبىلىسى ئىچىدىكى مۇسۇلمان بولغۇچىلاردىن ئەممار ئىبنى ياسىر بىلەن ئۇنىڭ ئاتا - ئانىسىنى ھاۋانىڭ قىزىقىدا مەككىنىڭ قۇملۇقىغا ئېلىپ چىقىپ تۈرلۈك ئۇسۇللار بىلەن قاتتىق قىيىنلاشقا باشلىدى. پەيغەمبەر ئەلەيھىسسالام ئۇلارنىڭ قېشىدىن ئۆتۈپ، ئۇلارغا: «ئى ياسىر ئائىلىسى! سەۋر قىلىڭلار، جەننەت سىلەرنى كۈتمەكتە» دېدى. ياسىرنىڭ ئانىسى ئىسلامدىن قايتماي چىڭ تۇرغانلىقى ئۈچۈن مۇشرىكلار تەرىپىدىن رەھىمسىزلەرچە ئۆلتۈرۈۋېتىلدى.

مۇستەب ئىبنى ئۈمەير مەككىدىكى ئەڭ چىرايلىق ۋە قاملاشقان يىگىت ئىدى. ئۇنىڭ ئانىسى ھاللىق باي خوتۇن ئىدى. ئۇ ئوغلىنى ئەتىۋارلاپ ئۇنىڭغا ئەڭ ياخشى كىيىملەرنى

كيدۈرەتتى. مۇسئەب ئىبنى ئۇمەير پەيغەمبەر ئەلەيھىسسالامنىڭ ئەرقەم ئىبنى ئەبۇ ئەرقەمنىڭ ھويلىسىدا ئىسلامغا دەۋەت قىلىۋاتقانلىقىنى ئاڭلاپ، ئۇ يەرگە كىردى ھەمدە ئىمان ئېيتىپ مۇسۇلمان بولدى. ئۇ سىرتقا چىققاندىن كېيىن ئانىسى ۋە قەۋمىدىن ئۆزىنىڭ مۇسۇلمان بولغانلىقىنى مەخپى تۇتتى. ئۇ رەسۇلۇللاھ بىلەن يۇشۇرۇن ئۇچرىشاتتى. بىر كۈنى ئوسمان ئىبنى تەلھە ئۇنىڭ ناماز ئوقۇۋاتقانلىقىنى كۆرۈپ قىلىپ، ئانىسى بىلەن قەۋمىگە خەۋەر قىلىپ قويدى. ئۇلار ئۇنى تۇتۇپ قاماپ قويدى ۋە نەچچە كۈنگىچە نان، سۇ بەرمەي قىيىندى.

كېيىن مۇسۇلمانلار تۇنجى قىتىم ھەبەشىستانغا ھىجرەت قىلغان چاغدا ئۇلار بىلەن بىللە ھىجرەت قىلىپ چىقىپ كەتتى. ئۇلار ھىجرەتتىن قايتىپ كەلگەندە ئۇلار بىللە بىللە قايتتى. ئۇ مەككىگە قايتىپ كەلگەن چاغدا ئىلگىركى ھالىتىدىن قىلچە ئەسەر قالمىغان بولۇپ، جاپا-مۇشەققەت ۋە سەرگەردانلىق ئۇنى بىر تىرە بىر سوڭەككە ئايلاندۇرۇپ قويغان ئىدى.

بىر قىسىم مۇسۇلمانلار قۇرەيش كاتتىباشلىرىدىن بەزى مۇشرىكلارنىڭ ھىمايىسىگە كىرگەن بولۇپ، ئۇلار مۇسۇلمانلارنى قوغدايتتى ۋە ھىمايە قىلاتتى. ئوسمان ئىبنى مەزۇن دەسلەپتە ۋەلىد ئىبنى مۇغىيرەنىڭ ھىمايىسىگە كىرگەن ئىدى. گەرچە ۋەلىد ئىبنى مۇغىيرە ۋەدىسىدە تۇرىدىغان كىشى بولسىمۇ، بىراق، ئوسمان ئىبنى مەزۇننىڭ غورۇر ۋە جاسارىتى بۇنىڭغا يول قويماي ۋەلىد ئىبنى مۇغىيرەنىڭ ھىمايىسىنى ئۇنىڭ ئۆزىگە قايتۇرۇپ بەردى ھەمدە: «مەن اللەدىن باشقا كىشىنىڭ ھىمايىسىگە كىرمەسلىكىنى ياخشى كۆردۈم» دېدى.

بۇنىڭ تەپسىلاتى مۇنداق: بىر كۈنى ئوسمان ئىبنى مەزۇن بىلەن بىر مۇشرىك ئوتتۇرىسىدا سۆھبەت بولدى. ئوسماننىڭ قىلغان گېپى مۇشرىكنىڭ ئاچچىقىنى كەلتۈرۈپ قويدى-دە، مۇشرىك ئورنىدىن تۇرۇپ ئۇنىڭ كۆزىگە مۇش بىلەن ئۇردى ۋە ئۇنىڭ بىر كۆزىنى كۆكەرتىۋەتتى.

ۋەلىد ئىبنى مۇغىيرە يېقىنلا يەردە بولۇپ، ئاشۇ ئەھۋالنى كۆرۈپ تۇرغان ئىدى. ئۇ ئوسمان ئىبنى مەزۇنغا: «ئى قېرىندىشىمنىڭ ئوغلى! ئەگەر سەن كۆزۈڭنىڭ بايامقىدەك قىسمەتكە دۇچار بولماسلىقىنى خالايدىغان بولساڭ، مەن ئەلۋەتتە ساڭا كىپىل بولۇپ، سېنى قوغدىغان بولاتتىم» دېدى.

ئوسمان ئىبنى مەزۇن: «ياق، اللە بىلەن قەسەم قىلىمەنكى، مەن يەنە بىر ساق كۆزۈمنىڭمۇ ئاشۇنداق ئەزىيەتكە يولۇقۇشىنى خالايمەن. ئى ئابدۇشەمس! مەن بۈگۈندىن باشلاپ سەندىن ئەزىزراق ۋە سەندىن كۈچلۈكرەك بولغان زات-اللە-نىڭ ھىمايىسى ئاستىدا بولمەن، سەن ھىمايەڭنى قايتۇرۇۋالغىن» دېدى.

قۇرەيشلەرنىڭ پەيغەمبەر ئەلەيھىسسالامغا قارشى تۇرۇشى ۋە ھەر خىل

## ئۇسۇلدا ئۇنىڭغا زىيانكەشلىك قىلىشى:

قۇرەيشلەر مۇسۇلمان بولغان ياشلارنى دىندىن قايتۇرۇش ئۈچۈن قىلغان ئۇرۇنۇش ۋە كۆرسەتكەن تىرىشچانلىقلىرىدا مۇۋەپپەقىيەت قازىنالمىدى. پەيغەمبەر ئەلەيھىسسالام يۇمشاپ، ئۇلارنىڭ دېگىنىگە كۆنمەكتە يوق ئەكسچە دەۋىتىنى داۋاملاشتۇرۇپ كېتىۋەردى. بۇنىڭغا چىدىمىغان قۇرەيشلەر بىر توپ قۇلاق كەستى گالۋاڭلارنى تەشكىللەپ، ئۇلارنى رەسۇلۇللاھقا قارشى كۈشكۈرۈتتى. ئۇلار رەسۇلۇللاھنى يالغانچى، سېھىرگەر، شائىر، كاھىن، ساراڭ دېگەندەك بولمىغۇر گەپلەر بىلەن ئەيىلدى. رەسۇلۇللاھقا ھەر خىل ئۇسۇل ۋە شەكىلدە زىيانكەشلىك قىلدى.

بىر كۈنى قۇرەيش كاتتىباشلىرى ھەجەرۇل ئەسۋەدنىڭ قېشىدا ئولتۇرغاندا، رەسۇلۇللاھ چىقىپ كەلدى ۋە بەيتۇللانى تاۋاپ قىلىپ ئۇلارنىڭ يېنىدىن ئۆتتى. ئۇلار بەزى گەپلەرنى قىلىپ رەسۇلۇللاھنى مەسخىرە قىلدى. ئۇلار بۇ مەسخىرىلىك گەپنى ئۈچ قىتىم تەكرار ئېيتتى. رەسۇلۇللاھ ئۇلارنىڭ ئالدىغا كېلىپ توختاپ، ئۇلارغا: «ئى قۇرەيش جامائىتى! ئاڭلاۋاتامسىلەر؟ مېنىڭ جېنىم ئۇنىڭ قولىدا بولغان اللە بىلەن قەسەمكى، مەن سىلەرگە قۇربانلىق قىلىنىدىغان ھايۋاننى ئېلىپ كەلدىم» دېدى. شۇنىڭ بىلەن ئۇلار قىلىۋاتقان گەپلىرىنى يىغىشتۇرۇپ جىمپ قىلىشتى ھەمدە رەسۇلۇللاھقا سىپايلىق بىلەن سۆزلەشكە باشلىدى.

ئەتىسى ئۇلار يەنە تۈنۈگۈنكى ئورنىدا ئولتۇرغاندا رەسۇلۇللاھ چىقىپ كەلدى. شۇ ھامان ئۇلارنىڭ ھەممىسى تەڭلا رەسۇلۇللاھنىڭ ئالدىغا ئېتىلىپ بېرىپ ئۇنى قورشىۋالدى. ئۇنىڭ ياقىسىنى تۇتۇپ تارتتى. شۇ ئەسنادا ئەبۇ بەكرى يىغلىغىنىچە ئورنىدىن تۇرۇپ، «(سىلەر رەببىم اللە) دېگەن كىشىنى ئۆلتۈرمەكچىمۇ؟» دەپ رەسۇلۇللاھنى قوغدىدى.

ئۇلار رەسۇلۇللاھنى قويۇپ بېرىپ تارقاپ كەتتى. ئەبۇ بەكرىمۇ قايتىپ كەلدى. ۋەھالەنكى، ئۇلار رەسۇلۇللاھنىڭ بېشىنى يېرىپ، ئۇنىڭ ساقلىدىن تۇتۇپ تارتقان ئىدى.

بىر كۈنى رەسۇلۇللاھ سىرتقا چىقتى. ئۇنىڭغا ئۇچرىغانلا كىشى مەيلى ھۆر ياكى قۇل بولسۇن ئۇنى يالغانچى دەپ ئەيىلدى ۋە ئۇنىڭغا ئەزىيەت يەتكۈزدى. پەيغەمبەر ئەلەيھىسسالام ئۆيىگە قايتىپ كەلدى. ئۇ ئۇچرىغان ئەزىيەت ۋە يولۇققان خاپىلىقنىڭ ئېغىرلىقىدىن كىيىمگە ئورۇنۇۋالدى. شۇڭا اللە ئۇنىڭغا: «ئى (ۋەھىي نازىل بولغان چاغدا) كىيىمگە چۈمكىلىۋالغۇچى (پەيغەمبەر!)، تۇر! (ئىنسانلارنى) اللەنىڭ ئازابىدىن ئاگاھلاندى» دېگەن ئايەتنى نازىل قىلدى.

## قۇرەيشلەر ئەبۇ بەكرىگە قانداق ئەزىيەتلەرنى يەتكۈزدى؟

بىر كۈنى ئەبۇ بەكرى سىددىق - رەزىيەللاھۇ ئەنھۇ - كىشىلەرنى اللە ۋە اللەنىڭ پەيغەمبىرى تەرەپكە دەۋەت قىلدى. مۇشرىكلار ئەبۇ بەكرىگە ئېتىلىپ كېلىپ، ئۇنى

دەسسەپ ناھايىتى قاتتىق ئۇردى. ئۇقبە ئىبنى رەببىئە ئىككى كەشىسى بىلەن ئۇنىڭ يۈزىگە ئۇرۇپ، ئۇنىڭ يۈز-كۆزلىرىنى تونۇغىلى بولماس قىلىۋەتتى.

تەيىم قەبىلىسىدىكىلەر ئەبۇ بەكرىنىڭ قېشىغا يۈگۈرۈپ كېلىشتى. ۋەھالەنكى، ئۇلار ئەبۇ بەكرىنى ئاللىقاچان ئۆلدى دەپ قارايتتى. ئەبۇ بەكرى كەچ بولغاندا ئېغىز ئاچتى. ئۇ: «رەسۇلۇللاھنىڭ ئەھۋالى قانداق؟ ئۇنىڭغا بىرەر ئىش بولدىمۇ-يوق؟» دېدى. ئۇنىڭ چۆرىسىدىكىلەر بىر ئېغىز مۇ گەپ قىلماي ئورۇنلىرىدىن تۇرۇپ كېتىشتى. ئۇمۇ جەمىل ئۇنىڭ قېشىغا يېقىن كەلدى. ئۇ مۇسۇلمان بولغانلاردىن ئىدى. ئەبۇ بەكرى ئۇنىڭدىن رەسۇلۇللاھنىڭ ئەھۋالىنى سورىدى. ئۇمۇ جەمىل: «ئۇ ساق-سالامەت» دېدى. ئەبۇ بەكرى: «اللە بىلەن قەسەمكى، مەن رەسۇلۇللاھنىڭ ئالدىغا بېرىپ ئۇنىڭ بىلەن كۆرۈشمىگىچە بىر لوقما تائام ياكى بىر يۇتۇم سۇ ئىچمەيمەن» دېدى.

كەچ كىرىپ ئەل ئايىغى بېسىققاندا ئەبۇ بەكرى ئۇمۇ جەمىل بىلەن ئانىسىنىڭ ھەمراھلىقىدا چىقىپ رەسۇلۇللاھنىڭ ئالدىغا كەلدى. رەسۇلۇللاھ ئۇنىڭغا قاتتىق ئىچ ئاغرىتتى. ئاندىن ئۇنىڭ ئانىسىغا دۇئا قىلدى ھەمدە ئۇنى اللە تەرەپكە دەۋەت قىلدى. ئۇمۇ رەسۇلۇللاھنىڭ ئالدىدا ئىمان ئېيتىپ مۇسۇلمان بولدى.

### قۇرەيشلەرنىڭ پەيغەمبەر ئەلەيھىسسالامنى سۈپەتلەشتە گاڭگىراپ قىلىشى:

قۇرەيشلەر پەيغەمبەر ئەلەيھىسسالامنىڭ قىلىۋاتقان ئىشلىرىغا قارىتا ئۇنى نىمە دەپ سۈپەتلەش، ھەر قايسى جايلاردىن رەسۇلۇللاھ بىلەن ئۇچرىشىش ياكى ئۇنىڭ سۆزلىرىنى ئاڭلاش مەقسىتىدە رەسۇلۇللاھ تەرەپكە كېلىۋاتقان ئادەملەرنى ئۇنىڭدىن قانداق توسۇش مەسلىسىدە گاڭگىراپ قالدى. شۇنىڭ بىلەن ئۇلار ۋەلىد ئىبنى مۇغىيرەنىڭ قېشىغا كەلدى. چۈنكى، ۋەلىد ئىبنى مۇغىيرە ياشقا چوڭ قېرى ئىدى. ئۇنىڭ ئۈستىگە ھەج مەۋسۈمى يېقىنلاپ كېلىۋاتاتتى.

ۋەلىد ئىبنى مۇغىيرە ئۇلارغا مۇنداق دېدى: «ئى قۇرەيش جامائىتى! ھەج مەۋسۈمى يېقىنلاپ كەلدى. ھەر قايسى جايلاردىن ئەرەبلەرنىڭ ھەج ئۆمەكلىرى كېلىدۇ، ئۇلار مۇھەممەدنىڭ ئىشىنى چوقۇم ئاڭلىدى. شۇڭا سىلەر دەرھال بىر پىكىرگە كېلىۋېلىڭلار، ھەممىڭلارنىڭ گېپى بىر يەردىن چىقسۇن. سىلەر ئۆز-ئارا بىر-بىرىگە زىت گەپلەرنى قىلىپ يۈرمەڭلار» دېدى.

ئۇلارنىڭ ئارىسىدا پەيغەمبەر ئەلەيھىسسالامنى نىمە دەپ سۈپەتلەش ھەققىدە كۆپ تالاش-تارتىشلار بولدى. ئۇلارنىڭ ئوتتۇرىغا قويغان تەكلىپ پىكىرلىرىنىڭ ھىچقايسىسىنى ۋەلىد ئىبنى مۇغىيرە قوبۇل كۆرمىدى. ئۇلار: «ئى ئەبۇ ئابدۇشەمس! ئۇنداقتا سەن نىمە دەيسەن؟» دەپ سورىدى.

ۋەلىد ئىبنى مۇغىيرە ئۇلارغا يول كۆرسىتىپ مۇنداق دېدى: «ئەڭ ياخشىسى سىلەر



مۇھەممەدنى سېھىرگەر، ئۇ سېھىرنى پەيدا قىلدى. ئۇ ئاتا بىلەن بالىنى، قېرىنداش بىلەن قېرىنداشنى، ئەر بىلەن ئايالنى، ئۇرۇق-تۇققان بىلەن ئۇرۇق-تۇققاننى بىر-بىرىدىن ئايرىۋېتىدۇ» دەڭلار.

ئۇلار بىر پىكىرگە كېلىۋالغاندىن كېيىن قايتىپ كەتتى. ھەج مەۋسۇمى يېتىپ كەلگەندە ئۇلارنىڭ ھەممىسى ھەر قايسى يوللارنىڭ دوقمۇش ۋە ئېغىزلىرىدا ئولتۇرۇپ، يولدىن ئۆتكەن ھەر بىر ئادەمگە رەسۇلۇللاھ ھەققىدىكى ھىلىقى ئۆزلىرى توقۇۋالغان گەپلەرنى قىلىپ، ئۇنى رەسۇلۇللاھ بىلەن ئۇچرىشىشتىن ئاگاھلاندۇردى.

**قۇرەيشلەرنىڭ پەيغەمبەر ئەلەيھىسسالامغا رەھىمسىزلىرىچە زىيانكەشلىك قىلىشى**

**ۋە ئۇنىڭدا چەكتىن ئېشىشى:**

قۇرەيشلەر ھەر خىل ئۇسۇل ۋە شەكىلدە رەسۇلۇللاھقا زىيانكەشلىك قىلدى. ئۇلار بۇنىڭدا نە ئۇرۇق-تۇققانچىلىق نە يېقىنلىق دېگەننى قىلچە ئىتبارغا ئالمىدى. ئۇلار ئادىمىلىك دائىرىسىدىن چىقىپ كەتتى.

بىر كۈنى رەسۇلۇللاھ مەسجىد دە سەجدە قىلىۋاتاتتى. ئۇنىڭ ئەتراپىدا بىر تۈركۈم قۇرەيشلەر قاراپ تۇرۇشاتتى. ئوقبە ئىبنى ئەبۇ مۇئىت توڭنىڭ زىيانلىرىنى ئېلىپ كېلىپ رەسۇلۇللاھنىڭ ئۈستىگە تاشلىدى. رەسۇلۇللاھ سەجدىدىن بېشىنى كۆتۈرەلمىدى. رەسۇلۇللاھ شۇ ھالەتتە تۇردى. قىزى پاتىمە - رەزىيەللاھۇ ئەنھا - يېتىپ كېلىپ ئۇنىڭ ئۈستىدىكى نەرسىلەرنى ئېلىۋەتتى ۋە ئۇنىڭغا بەد دۇئا قىلىپ ئۇنى قارغىدى. رەسۇلۇللاھمۇ ئۇنىڭغا بەد دۇئا قىلدى.

بىر كۈنى رەسۇلۇللاھ كەئبىنىڭ ئىچىدە ناماز ئوقۇۋاتاتتى. ئوقبە ئىبنى ئەبۇ مۇئىت كېلىپ، كىيىمى بىلەن رەسۇلۇللاھنىڭ بېشىنى چۈمكۈۋالدى ھەمدە ئۇنىڭ گېلىدىن تۇتۇپ قاتتىق بوغدى. ئەبۇ بەكرى يېتىپ كېلىپ، ئۇنىڭ مۇرىسىدىن تۇتۇپ ئۇنى ئىتتىرىۋەتتى ھەمدە: «(سىلەر رەببىم اللە) دېگەن كىشىنى ئۆلتۈرمەكچىمۇ؟» دەپ رەسۇلۇللاھنى ئۇنىڭ زىيانكەشلىكىدىن قوغدىدى.

**ھەمزە ئىبنى ئابدۇلمۇتەللىبىنىڭ مۇسۇلمان بولۇشى:**

بىر كۈنى ئەبۇ جەھىل ساڧا تېغىنىڭ قېشىدا رەسۇلۇللاھنىڭ يېنىدىن ئۆتۈۋېتىپ، رەسۇلۇللاھنى تىللاپ، ئۇنىڭغا ئازار بەردى. رەسۇلۇللاھ ئۇنىڭغا بىر ئېغىزمۇ گەپ قىلمىدى. ئەبۇ جەھىل كېتىپ قالدى.

ئۇزاق ئۆتمەيلا ھەمزە ئىبنى ئابدۇلمۇتەللىب يىچاق ئاسقان ھالدا ئوۋدىن قايتىپ كەلدى. ئۇ قۇرەيشلەر ئىچىدىكى ئالىجاناپ، غورۇرلۇق ۋە قورقۇمسىز كىشى ئىدى. ئابدۇللاھ ئىبنى جەدئاننىڭ دىدىكى ئەبۇ جەھىلنىڭ رەسۇلۇللاھقا قىلغانلىرىنى ھەمزىگە سۆزلەپ بەردى. ئۇ غەزەپلەنگىنىچە مەسجىدكە كىردى ۋە ئەبۇ جەھىلنىڭ كىشىلەر بىلەن

بىللە ئولتۇرغانلىقىنى كۆرۈپ، ئۇنىڭ يېنىغا كەلدى. ھەمزە ئۇنىڭ ئالدىدا توختاپ ئۇنىڭ بېشىغا ياچاق بىلەن ئۇرۇپ بېشىنى يېرىۋەتتى ئاندىن: «مەن مۇھەممەدنىڭ دىنىغا كېردىم، مەنمۇ ئۇنىڭ ئېيتقانلىرىنى ئېيتىمەن، سەن ئۇنى يەنە تىللامسەن؟» دېدى. ئەبۇ جەھىل سۈكۈتكە چۈمدى. ھەمزە باتۇر ۋە نوپۇزلۇق كىشى بولغانلىقى ئۈچۈن ئۇنىڭ مۇسۇلمان بولۇشى قۇرەيشلەرگە ئېغىر كەلدى.

**ئۆتتە ئىبنى رەبىئە بىلەن پەيغەمبەر ئەلەيھىسسالام ئوتتۇرىسىدىكى سۆھبەت:**

قۇرەيشلەر پەيغەمبەر ئەلەيھىسسالامغا ئەگىشىدىغانلارنىڭ كۈنسىرى كۆپىيىۋاتقانلىقىنى كۆرۈپ، ئۆتتە ئىبنى رەبىئە قۇرەيشلەرگە مۇنداق تەكلىپ بەردى: «بىز مۇھەممەدنىڭ قېشىغا بېرىپ، ئۇنىڭ بىلەن سۆزلىشىپ بەزى ئىشلارنى ئوتتۇرىغا قويمايلى. ئەگەر ئۇ بىزنىڭ تەلپىمىزنى قوبۇل قىلىپ، قىلىۋاتقان ئىشىنى توختاتسا، بىزمۇ ئۇنىڭ شەرتلىرىنى قوبۇل قىلايلى» دېدى. قۇرەيشلەر ئۇنىڭ تەكلىۋىگە قوشۇلۇپ، ئۇنى ئۆزلىرىگە ۋاكالىتەن پەيغەمبەر ئەلەيھىسسالامنىڭ قېشىغا سۆھبەتلىشىشكە ئەۋەتتى.

ئۆتتە رەسۇلۇللاھنىڭ قېشىغا كېلىپ ئۇنىڭ ئالدىدا ئولتۇرغاندىن كېيىن: «ئى قېرىندىشىمنىڭ ئوغلى! سەن بىزنىڭ ساڭا قانداق قارايدىغانلىقىمىزنى بىلىسەن. سەن قەۋمىڭگە چوڭ بىر خاپىلىقنى ئېلىپ كەلدىڭ. ئۇلارنىڭ بىرلىكىنى پارچىلىدىڭ، كۆز-قاراشلىرىنى كەمسىتتىڭ، ئىلاھلىرىنى ۋە دىنىنى ئەيىبلىدىڭ، ئۇلارنىڭ ئەجداتلىرىنى كاپىرغا چىقاردىڭ. سۆزۈمگە قۇلاق سالغىن، مەن ساڭا بەزى گەپلەرنى قىلاي. ئويلىنىپ بېقىپ، قوبۇل قىلغۇدەك بولسا قوبۇل قىلارسەن» دېدى.

پەيغەمبەر ئەلەيھىسسالام: «ئى ئەبۇل ۋەلىد! قېنى سۆزلە، ئاڭلاپ باقاي» دېدى.

ئۆتتە ئىبنى رەبىئە مۇنداق دېدى: «ئى قېرىندىشىمنىڭ ئوغلى! ئەگەر سەن بۇ ئارقىلىق مال-دۇنيا توپلاشنى ئىرادە قىلغان بولساڭ، ئۇنداقتا بىز ساڭا نۇرغۇن مال-دۇنيا بېرىپ، سېنى ئارىمىزدىكى ئەڭ باي ئادەمگە ئايلاندۇرايلى. ئەگەر سەن شان-شەرەپكە ئېرىشىشنى ئويلىغان بولساڭ، سېنى ئۆزىمىزگە باشلىق قىلىپ سايلايلى، ھېچبىر ئىشنى سېنىڭ رۇخسىتىڭسىز بىر تەرەپ قىلمايلى. ئەگەر سەن پادىشاھ بولۇشنى مەقسەت قىلغان بولساڭ، بىز سېنى ئۆزىمىزگە پادىشاھ قىلىۋالايلى. ئەگەر ساڭا جىن چاپلىشىپ قىلىپ، ئۆزۈڭ يالغۇز ئۇنىڭغا تاقابىل تۇرالمايۋاتقان بولساڭ، ئۇنداقتا بىز تىۋىپ-ھەكىملەرنى چاقىرىپ سېنى داۋالتايلى، قانچىلىك پۇل-مال كەتسىمۇ سەن ساقايغىچە چىقىمغا بىز ئىگە بولايلى.»

ئۇنىڭ سۆزى ئاخىرلاشقاندىن كېيىن، رەسۇلۇللاھ ئۇنىڭغا: «ئى ئەبۇل ۋەلىد! دەيدىغانلىرىڭنى دەپ بولدۇڭمۇ؟» دېدى.

- ھەئە، دەپ بولدۇم - دېدى ئۆتتە.

- ئەمدى مېنىڭ سۆزۈمنى ئاڭلىغىن - دېدى رەسۇلۇللاھ.

- بولدى، ئاڭلاي - دېدى ئۇتە.

پەيغەمبەر ئەلەيھىسسالام سۈرە «فۇسسەلەت» نىڭ بېشىدىن باشلاپ «سەجدە ئايىتى» غىچە ئوقۇدى. ئۇتە ئىككى قولىنى كەينىگە تاشلىغىنىچە رەسۇلۇللاھ ئوقۇغان ئايەتلەرنى پۈتۈن دىققىتى بىلەن ئاڭلىدى. رەسۇلۇللاھ سەجدە ئايىتىگە كەلگەندە توختاپ سەجدە قىلدى ئاندىن: «ئى ئەبۇل ۋەلىد! مېنىڭ دەيدىغانلىرىمنى سەن ئاڭلىدىڭ، مېنىڭ جاۋابىم مۇشۇ» دېدى.

ئۇتە قۇرەيشلەرنىڭ قېشىغا قايتىپ كەلدى. قۇرەيشلەر بىر-بىرىگە: «ئۇتە مۇھەممەدنىڭ قېشىدىن پۈتۈنلەي ئۆزگىرىپ قايتىپ كېلىپتۇ» دېيىشتى. ئۇتە ئۇلارنىڭ يېنىدا ئولتۇرۇۋىدى، ئۇلار: «ئى ئەبۇل ۋەلىد! قانداق خەۋەر ئېلىپ كەلدىڭ؟» دەپ سوراشتى.

ئۇتە: «ئەزىرايى خۇدا! مەن بۈگۈن مۇھەممەددىن ئاڭلىغان سۆزلەرنى ھىچقاچان ئاڭلاپ باققان ئەمەس. ئۇنىڭ سۆزلىرى نە شىئىرغا، نە سېھىرگە، نە كاھىننىڭ گەپلىرىگە ئوخشىمايدۇ. ئى قۇرەيش جامائىتى! سۆزۈمگە قۇلاق سىلىڭلار، سىلەرنىڭ مۇھەممەد بىلەن كارىڭلار بولمىسۇن» دېدى.

ئۇلار: «ئى ئەبۇ ۋەلىد! ئۇ سېنى تىلى بىلەن سېھىرلەپ قويۇپتۇ» دېيىشتى. ئۇتە: «بۇ مېنىڭ مۇھەممەد ھەققىدىكى كۆز قارىشىم، قالغىنىنى ئۆزۈڭلار بىلىڭلار» دېدى.

### مۇسۇلمانلارنىڭ ھەبەشىستانغا ھىجرەت قىلىشى:

پەيغەمبەر ئەلەيھىسسالام ساھابىلىرىگە كېلىۋاتقان ئازاب-ئوقۇبەتلەرنى كۆرۈپ، ئۇلارنى قوغداشقا كۈچى يەتمىگەنلىكتىن ئۇلارغا: «سىلەر ھەبەشىستان زېمىنىغا چىقىڭلار، ئۇ يەردە بىر ئادىل پادىشاھ بولۇپ، ئۇنىڭ قېشىدا ھېچكىم زۇلۇمغا ئۇچرىمايدۇ. ئۇ ياخشى جاي، اللە سىلەرگە چىقىش يولى بەرگىچە سىلەر شۇ يەردە تۇرۇڭلار» دېدى.

بىر تۈركۈم مۇسۇلمانلار ھەبەشىستان زېمىنىغا ھىجرەت قىلىپ چىقتى. مانا بۇ ئىسلام تارىخىدىكى تۇنجى ھىجرەت بولۇپ، ئۇلار ئوسمان ئىبنى مەزۇن باشچىلىقىدىكى ئون كىشى ئىدى - اللە ئۇلاردىن رازى بولسۇن! - .

ئۇنىڭدىن كېيىن جەئفەر ئىبنى ئەبۇ تالىب چىقتى. ئۇنىڭغا ئەگىشىپ بىر تۈركۈم مۇسۇلمانلار چىقىپ ھەممىسى ھەبەشىستان زېمىنىغا جۇغلاشتى. ئۇلارنىڭ ئىچىدە ئائىلىسىدىكىلەر بىلەن بىللە چىققانلارمۇ، ئۆزى يالغۇز چىققانلارمۇ بولۇپ، ھەبەشىستان زېمىنىغا ھىجرەت قىلىپ چىققان مۇسۇلمانلارنىڭ سانى 83 نەپەر ئىدى.

### قۇرەيشلەرنىڭ مۇسۇلمانلارنى ئىزدەپ كېلىشى:

قۇرەيشلەر مۇسۇلمانلارنىڭ ھەبەشىستان زېمىنىدا خاتىرجەم تۇرۇۋاتقانلىقىنى ئاڭلاپ ئابدۇللاھ ئىبنى ئەبۇرەبىئە بىلەن ئەمرى ئىبنى ئاسنى ئۇلارنىڭ ئارقىسىدىن ئەۋەتتى. ئۇلار ھەبەشىستان پادىشاھى نەجاشىغا ۋە ئۇنىڭ ۋەزىر-ۋۇزىرلىرىغا مەككىنىڭ قىممەتلىك سوغا-سالاملىرىنى ئېلىپ كەلدى. ئۇلار نەجاشىنىڭ ئالدىغا كىرىشتىن بۇرۇنلا ئۇنىڭ ۋەزىر-ۋۇزىرلىرىغا سوغا-سالاملارنى بېرىپ، ئۇلارنى ئۆزلىرىگە مايىل قىلدى ئاندىن پادىشاھنىڭ ھۇزۇرىغا كىرىپ، پادىشاھقا مۇنداق دېدى: «بىزنىڭ ئىچىمىزدىن بىر تۈكۈم نادان ياشلار چىقتى. ئۇلار ئۆز قەۋمىنىڭ دىنىنى تاشلىدى، سىلەرنىڭ دىنىڭلارغىمۇ كىرمىدى. ئۇلار بىزمۇ ۋە سىلەرمۇ تۇنۇمايدىغان بىر يىڭى دىننى پەيدا قىلدى. ئۇلار ئالىيلەرنىڭ زېمىنىغا قېچىپ كېلىپتۇ. قەۋمنىڭ چوڭلىرى- يەنى ئۇلارنىڭ ئاتا-ئانا، ئۇرۇق-تۇققان، قەۋم-قېرىنداشلىرى- بىزنى ئۇلارنى قايتۇرۇپ كېلىشكە ئەۋەتتى. چۈنكى، قەۋمنىڭ چوڭلىرى ئۇلارغا قارىغاندا بەكرەك يىراقنى كۆزلەيدۇ ھەم ئۇلارنىڭ مەنپەئەتىنى ئويلايدۇ. بىز ئالىيلەرنىڭ ئۇلارنى بىزگە قايتۇرۇپ بېرىشىنى ئۈمىد قىلىمىز» دېيىشتى.

پادىشاھنىڭ ۋەزىر-ۋۇزىرلىرى بىردەك «راست» دەپ ئۇلارنىڭ گەپلىرىنى تەستىقلاشتى ھەمدە پادىشاھقا: «سەن ئۇلارنى تاپشۇرۇپ بەرگىن» دېيىشتى.

نەجاشى بۇنىڭدىن غەزەپلىنىپ، ئۇلارنىڭ ئۆز دۆلىتىگە پاناھلىق ئىزدەپ كەلگەن مۇسۇلمانلارنى تاپشۇرۇپ بېرىش تەلىۋىنى رەت قىلدى. ئاندىن مۇسۇلمانلارنى چاقىرتىپ كېلىش بىلەن بىر ۋاقىتتا خىرىستىئان ئالىملىرىنىمۇ بىرلىكتە ئوردىغا چاقىرىپ، مۇسۇلمانلاردىن: «سىلەر قەۋمىڭلاردىن ئايرىلىپ چىقىپ، مېنىڭ ياكى باشقا مىللەتلەرنىڭ دىنىغا كىرمەي، ئىتىقاد قىلىۋاتقىنىڭلار قايسى دىن ئۇ؟» دەپ سورىدى.

### جەئفەر ئىبنى ئەبۇ تالبىننىڭ جاھىلىيەتنى تەسۋىرلىشى ۋە ئىسلامنى تونۇشتۇرۇشى:

جەئفەر ئىبنى ئەبۇ تالبىن - پەيغەمبەر ئەلەيھىسسالامنىڭ تاغىسىنىڭ ئوغلى - ئورنىدىن تۇرۇپ مۇنداق دېدى: «ئى پادىشاھ! بىز جاھىلىيەتتىكى بىر قەۋم ئىدۇق. بۇتلارغا چوقۇناتتۇق، بۇزۇق ئىشلارنى قىلاتتۇق، ئۆزىچە ئۆلۈپ قالغان ھايۋانلارنىڭ گۆشىنى يەيتتۇق، ئۇرۇق-تۇققانچىلىق مۇناسىۋەتلەرنى ئۈزەتتۇق، خوشنىدارچىلىققا رىئايە قىلمايتتۇق، ئارىمىزدىكى كۈچلۈكلەر ئاجىزلارغا زۇلۇم قىلاتتى.

بىز ئاشۇ ھالەتتە ئىدۇق. اللە بىزگە بىزنىڭ ئارىمىزدىن بىر ئادەمنى پەيغەمبەر قىلىپ ئەۋەتتى. بىز ئۇ ئادەمنىڭ نەسبىنى، راستچىللىقىنى، ئىشەنچلىك ۋە پاكلىقىنى بىلەتتۇق.

ئۇ بىزنى يالغۇز بىر اللەغا ئىبادەت قىلىشقا، بىز ۋە ئاتا-بوۋىلىرىمىز ئىبادەت قىلغان تاش ۋە بۇتلارنى تاشلاشقا، ئۇرۇق-تۇققانچىلىقنى ئۇلاشقا، خوشنىدارچىلىققا رىئايە قىلىشقا، ھارام ئىشلارنى قىلماسلىققا، قان تۆكمەسلىككە چاقىردى. ئۇ بىزنى بۇزۇق ئىشلاردىن، يالغان گۇۋاھلىق بېرىشتىن، يىتمىنىڭ مېلىنى يەۋىلىشتىن، پاك ئاياللارغا بوھتان چاپلاشتىن توستى. ئۇ بىزنى بىر اللەغا ئىبادەت قىلىشقا، اللەغا ھىچنەرسىنى

شېرىك كەلتۈرمەسلىككە ، ناماز ئوقۇشقا ، زاكات بېرىشكە ، رۇزا تۇتۇشقا - جەئفەر ئىسلامدىكى باشقا ئەمەللەرنى ساناپ ئۆتتى - بۇيرىدى . بىز ئۇنى تەستىقلىدۇق ، ئۇنىڭغا ئىشەندۇق ، ئۇ اللە تەرەپتىن ئېلىپ كەلگەن بۇيرۇق ۋە چەكلىمىلەردە ئۇنىڭغا ئەگەشتۇق ، يەككە - يىگانە اللەغا ئىبادەت قىلدۇق ، اللەغا ھىچنەرسىنى شېرىك كەلتۈرمىدۇق ، اللە بىزگە ھارام قىلغاننى ھارام بىلدۈق ، ھالال قىلغاننى ھالال بىلدۈق .

قەۋمىمىز بىزنى اللەغا ئىبادەت قىلىشتىن بۇتلارغا ئىبادەت قىلىشقا ، نىجىس ئىشلارنى قايتىدىن ھالال ساناشقا قايتۇرۇش ئۈچۈن بىزگە زۇلۇم قىلدى ، بىزنى ئازابلىدى ، بىزنى دىنىمىزدىن توستى .

ئۇلار بىزگە زۇلۇم قىلىپ ، بىزنى مەجبۇرلاپ ، بىزنى قىيناپ ، بىزنى دىنىمىزدىن ياندۇرماقچى بولۇۋىدى ، بىز ئۆزلىرىنىڭ زېمىنىغا پاناھلىق ئىزدەپ كەلدۇق ، سىلنى باشقىلاردىن ئۈستۈن بىلدۇق ، سىلنىڭ ھىمايىلىرىدە بولۇشنى ئارزۇ قىلدۇق ، سىلنىڭ ھوزۇرلىرىدا زۇلۇمغا ئۇچرىماسلىقىمىزنى ئۈمىد قىلدۇق .»

نەجاشى جەئفەر ئىبنى ئەبۇ تالىبنىڭ ئېيتقانلىرىنى تەمكىنلىك بىلەن جىمجىت ئولتۇرۇپ ئاڭلىغاندىن كېيىن : «سىلەردە پەيغەمبەرلار اللە تەرەپتىن ئېلىپ كەلگەن بىرەر نەرسە بارمۇ؟» دەپ سورىدى .

- ھەئە ، بار - دېدى جەئفەر .

- قېنى ئۇنى ئوقۇغىن! - دېدى نەجاشى .

جەئفەر - رەزىيەللاھۇ ئەنھۇ - سۈرە مەريەمنىڭ بېشىنى ئوقۇدى . بۇنى ئاڭلاپ نەجاشى يىغلاپ كەتتى ، ھەتتا يىغىدىن ئۇنىڭ ساقاللىرىمۇ ھۆل بولۇپ كەتتى . خىرىستىئان ئالىملىرىمۇ يىغلاپ ئالدىدىكى ئېچىپ ئولتۇرغان كىتابلىرىنىمۇ ھۆل قىلىۋېتىشتى .

### قۇرەيش ئەلچىلىرىنىڭ مەغلۇب بولۇشى :

نەجاشى مۇنداق دېدى : «ئۇنىڭ ئېيتقانلىرى بىلەن ئىسانىڭ ئېلىپ كەلگىنى بىر مەنبەدىن چىققان .» ئاندىن ئۇ قۇرەيشلەرنىڭ ئىككى ئەلچىسىگە بۇرۇلۇپ : «سىلەر كېتىڭلار ، اللە بىلەن قەسەمكى ، ئۇلارنى سىلەرگە ھەرگىز تاپشۇرۇپ بەرمەيمەن» دېدى .

ئەمرى ئىبنى ئاس ئەتسى پادىشاھنىڭ ئالدىغا يەنە كېلىپ : «ئى پادىشاھ! ئۇلار مەريەم ئوغلى ئىسا ھەققىدە بولمىغۇر گەپلەرنى قىلىدۇ» دېدى .

پادىشاھ مۇسۇلمانلارنى چاقىرىپ : «سىلەر مەريەم ئوغلى ئىسا ھەققىدە نىمە دەيسىلەر؟» دەپ سورىدى .

جەئفەر ئىبنى ئەبۇ تالىب مۇنداق دېدى : «بىز ئۇ ھەقتە پەيغەمبىرىمىز اللە تەرەپتىن نىمىنى ئېلىپ كەلگەن بولسا شۇنى دەيمىزكى ، ئىسا ئەلەيھىسسالام اللەنىڭ بەندىسى ،

ئەلچىسى، پاك قىز مەريەمگە تاشلىغان روھى ۋە كەلىمىسىدۇر.»

نەجاشى يەرگە ئىگىشىپ يەردىن كىچىككىنە بىر تال ياغاچ پارچىسىنى ئېلىپ: «اللە بىلەن قەسەمكى، مەريەم ئوغلى ئىسا سېنىڭ ئېيتقانلىرىڭدىن قولۇمدىكى مۇشۇ ياغاچ مىقدارى ئارتۇق ئەمەس» دېدى.

پادىشاھ مۇسۇلمانلارنى قايتۇرۇپ بەرمەيدىغانلىقىنى ئېيتىپ، ئۇلارنى خاتىرجەم قىلدى. ئىككى ئەلچى مەغلۇب بولۇپ قايتىپ كەتتى.

### ئۆمەر ئىبنى خەتتابنىڭ مۇسۇلمان بولۇشى:

اللە ئىسلام ۋە مۇسۇلمانلارنى ئۆمەر ئىبنى خەتتاب ئارقىلىق كۈچلەندۈردى. ئۆمەر ئىبنى خەتتاب ھەيۋەتلىك، جاسارەتلىك، كۈچلۈك ۋە قورقۇمسىز كىشى ئىدى. پەيغەمبەر ئەلەيھىسسالام ئۇنىڭ مۇسۇلمان بولۇشىنى ئارزۇ قىلاتتى، شۇڭا ئۇ اللەدىن ئۆمەرنىڭ مۇسۇلمان بولۇشىنى تىلەپ دۇئا قىلغان ئىدى.

ئۆمەرنىڭ مۇسۇلمان بولۇش جەريانى مۇنداق: ئۆمەرنىڭ سىڭلىسى پاتىمە بىلەن ئۇنىڭ ئېرى سەئىد ئىبنى زەيد مۇسۇلمان بولغان ئىدى. ئۆمەر ھەيۋەتلىك، ئىسلام ۋە مۇسۇلمانلارغا بولغان ئۆچمەنلىكى قاتتىق بولغاچقا، ئۇلار ئۆزلىرىنىڭ مۇسۇلمان بولغانلىقىنى ئۆمەردىن مەخپى تۇتاتتى. خەبىباب ئىبنى ئەرەت - رەزىيەللاھۇ ئەنھۇ - يۇشۇرۇنچە كېلىپ پاتىمەگە قۇرئان ئوقۇپ بېرەتتى.

بىر كۈنى ئۆمەر قىلىچىنى ئاسقىنىچە چىقىپ كەلدى. ئۇ رەسۇلۇللاھ ۋە ئۇنىڭ ساھابىلىرىنى كۆڭلىگە پۈكۈپ ماڭدى. ئۇ رەسۇلۇللاھ ۋە ئۇنىڭ ساھابىلىرىنىڭ سافانىڭ قېشىدىكى بىر ئۆيدە جۇغلىشىپ ئولتۇرغانلىقىنى ئاڭلىغان ئىدى. يولدا ئۇنىڭغا نۇئەيم ئىبنى ئابدۇللاھ ئۇچرىدى. ئۇ ئۆمەر بىلەن بىر قەبىلە - ئەدىي قەبىلىسىدىن - بولۇپ، مۇسۇلمان بولغان ئىدى.

- ئى ئۆمەر! قەيەرگە ماڭدىڭ؟ - دېدى نۇئەيم ئىبنى ئابدۇللاھ.

- دىندىن چىققان مۇھەممەدنىڭ قېشىغا ماڭدىم. ئۇ قۇرەيشنىڭ بىرلىكىنى بۇزدى، ئۇلارنىڭ كۆز - قاراشلىرىنى كەمسىتىپ، دىنى ۋە ئىلاھلىرىنى ئەيىبلەدى، مەن ئۇنى ئۆلتۈرۈۋېتىمەن - دېدى ئۆمەر.

- ئى ئۆمەر! سىنى نەپىسنىڭ ئالداپ كېتىپتۇ. سەن ئالدى بىلەن ئۆيۈڭگە قايتىپ، ئۆيۈڭدىكىلەرنى باشقۇرمامسەن؟ - دېدى نۇئەيم.

- مېنىڭ قايسى ئۆيۈمدىكىلەرنى دەيسەن؟ - دەپ سورىدى ئۆمەر.

- كۈيۈغلۇڭ، تاغاڭنىڭ ئوغلى سەئىد ئىبنى زەيد بىلە سېنىڭ سىڭلىڭ پاتىمە بىنتى خەتتاب مۇسۇلمان بولۇپ، مۇھەممەدنىڭ دىنىغا ئەگەشتى. سەن ئالدى بىلەن شۇلارنى

باشقۇرغىن - دېدى نۇتەيم.

ئۆمەر سىڭلىسى بىلەن كۈيئوغلنى نىشانلاپ كەينىگە ياندى. ئۇلارنىڭ قېشىدا خەبىباب ئىبنى ئەرەت بىلەن بولۇپ، ئۇلارغا سۈرە «تاھا» يېزىلغان بىر سەھىپىنى ئوقۇپ بېرىۋاتتى. ئۇلار ئۆمەرنىڭ شەپسىنى ئاڭلاپ، خەبىباب دەرھال قازىناققا يۇشۇرۇنۇۋالدى. پاتىمە سەھىپىنى ئېلىپ پاچىقى ئاستىغا تىقىۋالدى. ئۆمەر ئۆيگە يېقىنلاپ كەلگەن چاغدا، خەبىبابنىڭ ئوقۇغان ئاۋازىنى ئاڭلىغان ئىدى. ئۇ ئۆيگە كىرىپ: «نېمە ئاۋاز بۇ؟» دەپ سورىدى.

- بىز ھېچقانداق ئاۋاز ئاڭلىمىدۇق - دېدى ئەر-ئايال ئىككىسى.

- ياق، ئۇنداق ئەمەس، مەن سىلەرنىڭ مۇسۇلمان بولغانلىقىڭلاردىن خەۋەر تاپتىم، سىلەر مۇھەممەدنىڭ دىنىغا ئەگىشىپسىلەر - دېدى ئۆمەر ئۇلارغا ئاندىن كۈيئوغلنى سەئىد ئىبنى زەيدنىڭ ئالدىغا ئېتىلىپ كېلىپ ئۇنى تۇتتى. پاتىمە ئېرىنى قوغداش ئۈچۈن ئۇنىڭ ئالدىغا كېلىۋىدى، ئۆمەر ئۇنى ئۇرۇپ يارىلاندى.

شۇنىڭ بىلەن ئەر-ئايال ئىككىسى ئۆمەرگە: «شۇنداق، بىز مۇسۇلمان بولدۇق، اللە ۋە ئۇنىڭ پەيغەمبىرىگە ئىمان كەلتۈردۇق، نېمە قىلىشنى خالىساڭ شۇنى قىل» دېدى.

ئۆمەر سىڭلىسىدىن ئېقىۋاتقان قاننى كۆرۈپ، قىلغان ئىشىغا پۇشايىمان قىلدى. شۇڭا توختاپ سىڭلىسىغا: «سىلەر باياتتىن ئوقۇۋاتقان، مەن سىلەردىن ئاڭلىغان سەھىپىنى ماڭا بەرگىن، مەن مۇھەممەدنىڭ نېمە ئېلىپ كەلگەنلىكىنى كۆرۈپ باقاي» دېدى. ئۆمەر شۇ چاغدا ساۋاتلىق ئىدى.

پاتىمە: «ئۇنى ساڭا بېرىشتىن قورقىمىز» دېدى. ئۆمەر سىڭلىسىنى قورقماسلىققا ئۈندەپ، ھېچقانداق زىيان يەتكۈزمەيدىغانلىقىغا ئۆزىنىڭ ئىلاھلىرى بىلەن قەسەم ئىچتى.

پاتىمە: «ئى ئاكا! سەن ھازىر مۇشرىك بولغاچقا، نىجىس ھىساپلىنسىن، ئۇ سەھىپىنى پەقەت پاك ئادەملەرلا تۇتۇشقا بولىدۇ» دېدى.

ئۆمەر بېرىپ يۇيۇنۇپ كەلدى، ئاندىن پاتىمە ئۇنىڭغا سۈرە «تاھا» يېزىلغان سەھىپىنى بەردى. ئۆمەر سۈرە تاھانىڭ بېشىنى ئوقۇپ: «پاھ! نېمە دېگەن چىرايلىق ۋە ئېسىل سۆزلەر-ھە!» دېدى.

خەبىباب - رەزىيەللاھۇ ئەنھۇ - بۇلارنى ئاڭلاپ، يۇشۇرۇنۇپ تۇرغان يېرىدىن چىقتى ۋە: «ئى ئۆمەر! اللە بىلەن قەسەمكى، مەن اللە ئۆز پەيغەمبىرىنىڭ دۇئاسىغا خاس قىلغان كىشىنىڭ سەن بولۇشۇڭنى ئۈمىد قىلىمەن. چۈنكى، مەن تۆنۈگۈن پەيغەمبەر ئەلەيھىسسالامنىڭ: «ئى اللە! سەن ئىسلامنى ئەبۇ جەھىل ياكى ئۆمەر ئىبنى خەتتاب ئارقىلىق كۈچلەندۈرگىن» دەپ دۇئا قىلغانلىقىنى ئاڭلىدىم، ئى ئۆمەر! اللە بۇ شەرەپكە سىنى مۇيەسسەر قىلسۇن» دېدى.

ئۆمەر بۇنى ئاڭلاپ: «ئى خەبىباب! مېنى مۇھەممەدنىڭ قېشىغا باشلاپ بارغىن. مەن ئۇنىڭ ئالدىغا بېرىپ مۇسۇلمان بولاي» دېدى.

خەبىباب - رەزىيەللاھۇ ئەنھۇ - : «پەيغەمبەر ئەلەيھىسسالام سافا تېغىنىڭ قېشىدىكى بىر ئۆيدە بىر قانچە ساھابىلىرى بىلەن بىللە تۇرۇۋاتىدۇ» دېدى.

ئۆمەر قىلىچنى ئېسىپ رەسۇلۇللاھ بىلەن ساھابىلىرى تۇرۇۋاتقان ئۆيگە كېلىپ، ئىشىكنى چەكتى. ئىشىكنىڭ چىكىلگەن ئاۋازىنى ئاڭلاپ ساھابىلاردىن بىرى ئورنىدىن تۇرۇپ ئىشىكنىڭ يۇچۇقىدىن قارىدى. ئۇ ئۆمەرنىڭ قىلىچ ئاسقان ھالدا ئىشىك ئالدىدا تۇرغانلىقىنى كۆرۈپ، قورققىنىچە ئارقىسىغا ياندى - دە، رەسۇلۇللاھقا ئۆمەرنىڭ قىلىچ ئاسقان ھالدا ئىشىك ئالدىدا تۇرغانلىقىنى خەۋەر قىلدى.

ھەمزە ئىبنى ئابدۇلمۇتەللىب ئورنىدىن تۇرۇپ: «ئىشىكنى ئاچ، ئۇ كىرسۇن. ئەگەر ئۇ ياخشىلىقنى ئىرادە قىلىپ كەلگەن بولسا ياخشىلىقنى ئۇنىڭغا بېرىمىز. ئەگەر ئۇ يامانلىقنى ئىرادە قىلىپ كەلگەن بولسا ئۇنى ئۆزىنىڭ قىلىچى بىلەن ئۆلتۈرىمىز» دېدى. پەيغەمبەر ئەلەيھىسسالام: «ئۇنىڭ كىرىشىگە رۇخسەت قىلغىن» دېدى. ھىلىقى ساھابە ئىشىكنى ئاچتى.

پەيغەمبەر ئەلەيھىسسالام ئورنىدىن دەس تۇرۇپ، ئۆمەر تەرەپكە قاراپ ماڭدى. رەسۇلۇللاھ ئۆمەر بىلەن دالاندىلا ئۇچرىشىپ، ئۆمەرنىڭ بېلىدىن ياكى ياقىسىدىن تۇتتى ئاندىن ئۇنى قاتتىق سىلكىپ: «ئى خەتتابنىڭ ئوغلى! سەن بۇ يەرگە نىمە دەپ كەلدىڭ؟ اللە بىلەن قەسەمكى، مەن اللە ساڭا ئازاب چۈشۈرمىگىچە سېنى مۇسۇلمان بولىدۇ دەپ ئويلىمايتتىم» دېدى.

ئۆمەر: «ئى رەسۇلۇللاھ! مەن اللەغا، اللەنىڭ پەيغەمبىرىگە ۋە پەيغەمبەر اللە تەرەپتىن ئېلىپ كەلگەن ھەقىقە ئىمان كەلتۈرۈش ئۈچۈن كەلدىم» دېدى.

پەيغەمبەر ئەلەيھىسسالام ناھايىتى جاراڭلىق ئاۋازدا تەكبىر ئىيتتى. ئۆينىڭ ئىچىدىكى ساھابىلار بۇ تەكبىردىن ئۆمەرنىڭ مۇسۇلمان بولغانلىقىنى بىلدى.

مۇسۇلمانلار ئۆمەر بىلەن ھەزرىتى مۇسۇلمان بولغانلىقىغا ئىچ - ئىچىدىن خۇشال بولۇشتى.

ئۆمەر مۇسۇلمان بولغانلىقىنى جاكارلىدى. بۇ خەۋەر قۇرەيشلەر ئىچىگە تارالدى. ئۇلار ئۆمەر بىلەن تىرىكەشتى، ئۆمەرمۇ ئۇلارغا تاقابىل تۇردى. ئاخىرى قۇرەيش مۇشرىكلىرى ئۆمەردىن ئۈمىدىنى ئۈزدى.

قۇرەيشلەرنىڭ ھاشىم جەمەتى بىلەن بولغان مۇناسىۋەتنى ئۈزۈشى ۋە ئۇلارنى قامال قىلىشى:



ئىسلام دىنى قەبىلىلەر ئارىسىدا كەڭرى تارقىلىشقا باشلىغاندىن كېيىن، قۇرەيشلەر بىر يەرگە جەم بولۇپ، يەنە سۇيىقەست پىلانلاشتى. ئۇلار بىر ئەھدىنامە تۈزۈپ چىقتى. بۇ ئەھدىنامىدە ھاشىم ۋە ئابدۇلمۇتەللىب جەمەتى بىلەن بولغان مۇناسىۋەتنى قەتئىي ئۈزۈش، ئۇلار بىلەن قۇدا- باجلىق مۇناسىۋەت ئورناتماسلىق، سودا- سېتىق قىلماسلىق، ئۇلارغا بىر نەرسە سېتىپ بەرمەسلىك ۋە ئۇلاردىن بىر نەرسە سېتىۋالماسلىق كىرەكلىكى ئېنىق كۆرسىتىلدى. قۇرەيشلەرنىڭ ھەممىسى ئەھدىنامىگە تولۇق رىئايە قىلىدىغانلىقى ھەققىدە قەسەم ئېچىشتى. ئۇلار ئەھدىنامىنى قەغەزگە پۈتۈپ، ئۇنى كەئبىننىڭ تېمىغا ئېسىپ قويدى. بۇ ئۇلارنىڭ ئۇنى تولۇق ئەمەلگە ئاشۇرىدىغانلىقىنىڭ ئىپادىسى ئىدى.

### ئەبۇ تالىب جىلغىسىدا:

قۇرەيشلەرنىڭ بۇ خىل قىلمىشلىرى سەۋەبىدىن ھاشىم جەمەتى بىلەن ئابدۇلمۇتەللىب جەمەتى ئەبۇ تالىب تەرەپكە ئۆتۈپ، ئۇنىڭ بىلەن بىر جىلغىغا كىردى. پەقەت ئەبۇ لەھەبلا ھاشىم جەمەتى ئىچىدىن چىقىپ، قۇرەيشلەر بىلەن بىللە تۇردى. مانا بۇ پەيغەمبەرلىكنىڭ يەتتىنچى يىلى ئىدى.

جىلغىغا قامالغان مۇسۇلمانلار ھەقىقەتەن قاتتىق ئازاب چەكمەكتە ئىدى. ئۇلار ئاچلىقتىن خورمىنىڭ يوپۇرماقلىرىنى يەيتتى. كىچىك بالىلارنىڭ ئاچلىقتىن يىغلىغان ئاۋازى يىراق- يىراقلاغا ئاڭلىناتتى. قۇرەيشلەر بولسا مۇسۇلمانلارنى بىر نەرسە سېتىۋېلىشتىن توسۇش ئۈچۈن، سودىگەرلەرنىڭ ماللىرىغا يۇقىرى باھا قويۇپ، ئۇنىڭ باھاسىنى ئۆرلىتىۋېتەتتى.

ئاشۇ ھالەتتە ئۈچ يىل ئۆتتى. ئۇلارغا قۇرەيشلەر ئىچىدىكى ئىنسانپەرۋەر كىشىلەر تەرىپىدىن مەخپى رەۋىشتە يەتكۈزۈپ بېرىلگەن نەرسىلەرنى ھېسابقا ئالمىغاندا، ھېچقانداق ئوزۇق- تۈلۈك يەتكۈزۈپ بېرىلمىدى. پەيغەمبەر ئەلەيھىسسالام كېچە- كۈندۈز، ئاشكارا- يۇشۇرۇن ئۇلارغا دۇئا قىلاتتى. ھاشىم قەبىلىسى اللەدىن ساۋاب ئۈمىد قىلىپ قىيىنچىلىققا بەرداشلىق بېرەتتى.

### ئەھدىنامىنىڭ يىرتىلىشى ۋە قامالنىڭ بىكار قىلىنىشى:

قۇرەيشلەر ئىچىدىكى ھىشام ئىبنى ئەمرى ئىبنى رەبىئە قاتارلىق بىر قانچە ۋىجدانلىق ئىنسانپەرۋەر كىشىلەر بىرلىشىپ، بۇ تەڭسىز ئەھدىنامىگە قارشى چىقتى. ھىشام قەۋمى ئىچىدە ئۆز-ئارا ئالاقىگە ئەھمىيەت بېرىدىغان ئېسىل كىشى ئىدى. ئۇ قۇرەيشلەر ئىچىدىكى بىر قانچە نوپۇزلۇق كىشىلەر بىلەن كۆرۈشۈپ، ئۇلارغا ھاشىم جەمەتىدىكىلەرنىڭ ئازاب- ئوقۇبەت ئىچىدە تۇرۇۋاتقانلىقىنى، بۇ خىل تەڭسىزلىككە سۈكۈت قىلىپ تۇرۇۋېرىشنىڭ ئادىمىگە رىئايە تامامەن يات ئىكەنلىكىنى سۆزلەپ ئۇلارنىڭ ئىنسانىيلىق تۇيغۇسىنى قوزغىدى. ھىشام ئىبنى ئەمرى باشچىلىقىدىكى بەش ئادەم بۇ تەڭسىز ئەھدىنامىنىڭ ئىچىدىن چېكىنىپ چىقىپ، ئۇنى يىرتىپ تاشلاش قارارىغا كەلدى.

ئەتسى قۇرەيشلەرنىڭ يىغىنىدا زۇھەير ئىبنى ئەبۇ ئۇمەييە (ئابدۇلمۇتەللىبىنىڭ قىزى ئاتىكە ئۇنىڭ ئانىسى ئىدى) سۆز قىلىپ مۇنداق دېدى: «ئى مەككە ئاھالىسى! بىز تاماقلارنى يەپ، كىيىملەرنى كىيىپ يۈرۈۋىرىمىز، ۋەھالەنكى، ھاشىم جەمەتى قىيىنچىلىق ئىچىدە تۇرماقتا، ئۇلار بىر نەرسە سېتىۋالمايدۇ، بىر نەرسىسىنىمۇ ساتالمايدۇ. اللە بىلەن قەسەمكى، بۇ تەڭسىز ئەھدىنامە يىرتىپ تاشلانمىغىچە مەن ھەرگىز ئولتۇرمايمەن» دېدى.

ئەبۇ جەھىل قارشى چىقماقچى بولۇۋىدى، ئاقماي قالدى. مۇتئىم ئىبنى ئەدىي ئەھدىنامىنى يىرتىش ئۈچۈن بېرىۋىدى، ئۇنىڭدىكى «اللە» نىڭ ئىسمىدىن باشقا ھەممە خەتلەرنى ئاللىقاچان قۇرت يەپ بولغانلىقى مەلۇم بولدى. بۇلارنى پەيغەمبەر ئەلەيھىسسالام ئەبۇ تالىبقا ئالدىدىن خەۋەر بەرگەن ئىدى. خەت يىرتىپ تاشلىنىپ، ئۇنىڭدىكى بارلىك شەرتلەر بىكار قىلىندى.

### ئەبۇ تالىب بىلەن خەدىجەنىڭ ۋاپات بولۇشى:

ئەبۇ تالىب بىلەن خەدىجە بىر يىلدا (پەيغەمبەرلىكنىڭ 10-يىلى) ۋاپات بولدى. ئوقۇغۇچىلارغا ئايانكى، ئۇ ئىككىيلەن باشتىن-ئاخىرى رەسۇلۇللاھنى قوللاپ-قۇۋەتلەپ، دۈشمەننىڭ زىيانكەشلىكىدىن قوغداپ كەلدى. رەسۇلۇللاھقا ياردەم بېرىپ، ئۇنىڭ ئەڭ ياخشى، ۋاپادار ياردەمچىلىرىدىن بولۇپ كەلدى. ھەتتا مۇشرىكلار قايتا-قايتا تەلەپ قىلىپ بىسىم ئىشلەتكەن ۋاقىتتىمۇ ئەبۇ تالىب رەسۇلۇللاھنى ئۇلارغا تاپشۇرۇپ بەرمىدى.

### قۇرئاننىڭ ساغلام قەلبلەرگە چۈشۈشى:

تۇفەيل ئىبنى ئەمرىدەۋسى مەككىگە كەلدى. ئۇ نوپۇزلۇق ئەرباپ ۋە تالانتلىق شائىر ئىدى. قۇرەيشلەر ئۇنىڭ رەسۇلۇللاھ بىلەن ئۇچرىشىپ قىلىشىدىن ئەنسىرەپ ئۇنى رەسۇلۇللاھقا يېقىنلىشىشتىن ۋە ئۇنىڭ سۆزلىرىنى ئاڭلاشتىن توستى ھەمدە: «بىز سېنىڭ ۋە قەۋمىڭنىڭ بىز يولۇققان ئاۋارچىلىققا يولۇقۇشىدىن ئەنسىرەيمىز، شۇڭا سەن مۇھەممەدكە سۆزلىمىگەن ۋە ئۇنىڭ سۆزلىرىنىمۇ ئاڭلىمىغەن» دېدى.

تۇفەيل مۇنداق دەيدۇ: «اللە بىلەن قەسەمكى، ئۇلار ماڭا ئاشۇنداق دەۋەرگە چىكە مەنمۇ راستلا ئۇنىڭغا سۆزلىمەسلىك ۋە ئۇنىڭ سۆزلىرىنى ئاڭلىماسلىق قارارىغا كېلىپ، قۇلىقىمغا پاختا تىقىۋالدىم. ئەتسى مەسجىدكە كىرسەم پەيغەمبەر ئەلەيھىسسالام كەبىننىڭ قېشىدا تۇرۇپ ناماز ئوقۇۋېتىپتۇ. مەن ئۇنىڭغا يېقىن بىر يەردە تۇردۇم. ئاخىرى اللە ماڭا ئۇنىڭ بىر قىسىم سۆزلىرىنى ئاڭلاتماي قويمىدى. ئۇنىڭ سۆزلىرى قۇلىقىمغا كىرگەندە مەن ئۇ سۆزلەرنىڭ تولىمۇ گۈزەل ۋە يېقىملىق ئىكەنلىكىنى ھىس قىلدىم-دە، ئۆزۈمگە شۇنداق دېدىم: «ۋاي، ئانىسىدىن قارغىش ئالغان! اللە بىلەن قەسەمكى، مەن بىر ئەقىل ئىگىسى، ئۇنىڭ ئۈستىگە شائىر. مەن گۈزەل سۆزلەر بىلەن سەت سۆزلەرنى پەرق ئېتەلەيمەن. ئۇنداقتا نېمىشقا ئۇنىڭ سۆزلىرىنى ئاڭلاپ باقمايمەن؟ ئەگەر ئۇنىڭ ئېيتقانلىرى ياخشى بولسا ئۇنى قوبۇل قىلسام، ناچار بولسا تاشلىۋەتسەم بولمىدىمۇ؟»

تۇفەيل پەيغەمبەر ئەلەيھىسسالامنىڭ ئۆيىگە كېلىپ، ئۇنىڭ بىلەن كۆرۈشتى ۋە بولغان جەريانلارنى بىر-بىرلەپ سۆزلەپ بەردى. رەسۇلۇللاھ ئۇنىڭغا ئىسلامنى چۈشەندۈردى ۋە قۇرئاننى ئوقۇپ بەردى. ئۇ مۇسۇلمان بولۇپ قەۋمىگە قايتتى. ئۇنىڭ يىتەكلىشى بىلەن ئائىلىسىدىكىلەر مۇسۇلمان بولدى. ئۇ دەۋىس قەبىلىسىنى ئىسلامغا دەۋەت قىلدى، ئۇلارنىڭ ئىچىدە ئىسلام ئاشكارا بولدى.

### پەيغەمبەر ئەلەيھىسسالامنىڭ تائىققا چىقىشى ۋە ئۇ يەردە ئەزىيەتكە ئۇچرىشى:

ئەبۇ تالىپنىڭ ۋاپاتىدىن كېيىن قۇرەيشلەر پەيغەمبەر ئەلەيھىسسالامغا ئەبۇ تالىپ ھايات ۋاقتىدا قىلالمىغان ئەسكىلىكلەرنى قىلىشقا باشلىدى. ھەتتا بىر تۈركۈم ئەقىلسىز قۇرەيش لۈكچەكلىرى رەسۇلۇللاھنىڭ ئالدىنى توسۇپ ئۇنىڭ باش-كۆزلىرىگە توپا چاچتى.

قۇرەيشلەرنىڭ زىيانكەشلىكى، ئىسلامغا بولغان ئۆچمەنلىكى ۋە ئىسلامنى مەنسىتمەسلىكى كۈنسىرى كۈچەيگەنلىكتىن، رەسۇلۇللاھ تائىققا چىقىپ، تائىقنىڭ ئەقىللىق كىشىلىرىنى تېپىپ، ئۇلارنى ئىسلامغا دەۋەت قىلىشنى كۆڭلىگە پۈكتى.

پەيغەمبەر ئەلەيھىسسالام تائىققا كېلىپ، تائىقنىڭ بىر قانچە نوپۇزلۇق ۋە مۆتىۋەر كىشىلىرى بىلەن ئۇچرىشىپ، ئۇلارنى اللە تەرەپكە دەۋەت قىلدى. ئۇلارنىڭ پۈزىتىسىسى تولىمۇ ناچار بولدى. ئۇلار رەسۇلۇللاھنى مەسخىرە قىلدى، گالۋاڭ كىشىلەر بىلەن قۇللارنى كۈشكۈرۈتۈپ، رەسۇلۇللاھنى ئېغىزىغا كەلگەنچە تىللىدى ۋە تاشلارنى ئېتىپ ئۇردى.

رەسۇلۇللاھ بىر تۈپ خورما دەرىخىنىڭ سايىسىغا كېلىپ ئولتۇردى. ئۇ ھەقىقەتەن جاپا چەككەن ۋە ھېرىپ-چارچىغان ئىدى. ئۇ تائىقتا ئۇچرىغان ئەزىيەتلەر مۇشرىكلار تەرىپىدىن ئۇچرىغان ھەر قانداق ئەزىيەتتىن قاتتىق بولدى. تائىقلىقلار يولنىڭ ئىككى تەرىپىدە سەپ بولۇپ تۇرۇپ، رەسۇلۇللاھ بىر قەدەم باسقان ھامان ئۇنىڭ پۇتىغا تاش ئېتىپ، ئۇنى يارىلاندىردى. ئۇنىڭ ئىككى پۇتىدىن قانلار ئاقتى.

ئۇ تىلى ۋە دىلى بىلەن ئۆزىنىڭ ئاجىزلىقى، ئامالسىزلىقى ۋە بىچارىلىكى ئۈستىدىن اللەغا شىكايەت قىلدى. اللەدىن ئۆزىگە ياردەم بېرىشنى ۋە كۈچلەندۈرۈشنى تىلدى:

«ئى اللە! مەن ساڭا ئاجىزلىقىم، ئامالسىزلىقىم ۋە بىچارىلىكىم ئۈستىدىن شىكايەت قىلىمەن. ئى شەپقەتلىك ۋە مېھرىبان اللە! سەن بوزەك ئېتىلگۈچىلەرنىڭ پەرۋەردىگارىسەن، مېنىڭ پەرۋەردىگارىمەن. سەن مېنى كىمگە تاپشۇرسەن؟ ماڭا قوپاللىق قىلغۇچىلاغمۇ ياكى مېنىڭ ئىشىمغا چاڭ سېلىۋالغان دۈشمەنگىمۇ؟..... ئەگەر سەن ماڭا غەزەپ قىلمايدىغانلا بولساڭ، باشقا ھەر قانداق ئىشقا پەرۋا قىلمايمەن. سېنىڭ ساقلىشىڭ چەكسىزدۇر. قاراڭغۇ زۇلۇماتلارنى يورۇتقان، دۇنيا ۋە ئاخىرەتنىڭ ئىشلىرىنى تۈزۈگەن يۈزۈڭنىڭ نۇرى بىلەن ساڭا سىغىنىپ پاناھ تىلەيمەنكى، ماڭا غەزەپ قىلمىغايەن، مەندىن نارازى بولمىغايەن. بارلىق جاپا-مۇشەققەتنى سېنىڭ رازىلىقىڭ

ئۈچۈن چېكىمەن. سېنىڭ ياردىمىڭ بولمىسا قولۇمدىن ھېچ ئىش كەلمەيدۇ.»

اللە پەيغەمبەر ئەلەيھىسسالامغا تاغ پەرىشتىسىنى ئەۋەتتى. پەرىشتە رەسۇلۇللاھدىن تائىفىلقلار ياشاۋاتقان شەھەرنى ئىككى تەرەپتىكى تاغ بىلەن قوشۇپ دۈم كۆمتۈرۈۋېتىشكە رۇخسەت قىلىشنى سورىدى. رەسۇلۇللاھ: «ياق، مەن ئۇلارنىڭ ئەۋلادلىرى ئىچىدىن اللەغا ئىبادەت قىلىدىغان ۋە اللەغا ھېچ نەرسىنى شىرك كەلتۈرمەيدىغان كىشىلەرنىڭ چىقىشىنى ئۈمىد قىلىمەن» دېدى.

ئۇتە ئىبنى رەبىئە بىلەن شەيبە ئىبنى رەبىئە رەسۇلۇللاھ ئۇچرىغان ئەزىيەتلەرنى كۆرۈپ، ئۇلارنىڭ ئىنسانپەرۋەرلىكى قوزغالدى-دە، ئەدەس ئىسىملىك خىرىستىئان چاكىرىنى چاقىرىپ، ئۇنىڭغا: «ماۋۇ بىر ساپ ئۈزۈمنى تەخسىگە سېلىپ، ئاۋۇ كىشىگە ئاپىرىپ بەرگىن، ئۇنى يېسۇن!» دېدى. چاكىر ئۈزۈمنى ئېلىپ رەسۇلۇللاھنىڭ قېشىغا كەلدى. ئۇ رەسۇلۇللاھنىڭ سۆزىنى ئاڭلاپ، ئۇنىڭ ئەخلاقىنى كۆرۈپ مۇسۇلمان بولدى.

پەيغەمبەر ئەلەيھىسسالام تائىفتىن مەككىگە قايتىپ كەلدى. ئۇنىڭ قەۋمى يەنىلا قارشىلىق، دۈشمەنلىك، مەسخىرە ۋە زاڭلىق قىلىش مەيدانىدا چىڭ تۇرماقتا ئىدى.

### ئىسرا، مىراج ۋە نامازنىڭ پەرىز قىلىنىشى:

پەيغەمبەر ئەلەيھىسسالام بىر كىچىدىلا مەسجىدىل ھەرامدىن مەسجىدىل ئەقساغا ئېلىپ بېرىلدى. ئۇ اللە خالىغان مىقداردا اللە بىلەن يېقىنلاشتى، ئاسمانلارنى كەزدى، مۆجىزىلەرنى كۆردى، پەيغەمبەرلەر بىلەن ئۇچراشتى.

«(پەيغەمبەر) نىڭ كۆزى (ئوڭ-سولغا) بۇرالمىدى، (كۆزلەنگەن نەرسىدىن) ئۆتۈپ كەتمىدى. شۈبھىسىزكى، ئۇ پەرۋەردىگارنىڭ (قۇدرىتىنى كۆرسىتىدىغان بۈيۈك ئالامەتلەرنى) كۆردى» (سۈرە نەجم: 17-18 - ئايەتلەر).

ئۇ ئاسماندا اللەنىڭ ئەزىز مېھنى بولدى. بۇلار رەسۇلۇللاھنىڭ كۆڭلى ئۈچۈن تەسەللى، تائىقتا ئۇچرىغان ئازاب ۋە خارلىقنىڭ ئورنىنى تولدۇرۇش بولدى.

ئەتىسى رەسۇلۇللاھ قۇرەيشلەرگە بولغان ئىشلارنى خەۋەر قىلدى. ئۇلار بۇنى ئىنكار قىلدى، مەسخىرە قىلدى ۋە ئۇنىڭ راستلىقىغا ئىشەنمىدى. ئەبۇ بەكرى: «اللە بىلەن قەسەمكى، ئۇنىڭ ئېيتقانلىرى پۈتۈنلەي راست. سىلەر بۇنىڭدىن نىمىشقا ئەجەپلىنىسىلەر؟ اللە بىلەن قەسەمكى، ئۇ ماڭا كېچە ياكى كۈندۈزنىڭ مەلۇم سائىتىدە ئاسماندىن خەۋەر كېلىدىغانلىقىنى ئېيتىدۇ، مەن ئۇنىڭ راستلىقىغا ئىشىنىمەن. بۇ تېخىمۇ ئەجەپلىنەرلىك ئەمەسمۇ؟» دېدى.

اللە پەيغەمبەر ئەلەيھىسسالامغا ۋە ئۇنىڭ ئۈمىتىگە بىر كۈندە ئەللىك ۋاقت ناماز ئوقۇشنى پەرىز قىلغان ئىدى. رەسۇلۇللاھ اللەدىن يەڭگىللىتىپ بېرىشنى تەلەپ قىلىۋېرىپ، ئاخىرى اللە ئەللىك ۋاقت نامازنى بەش ۋاقتقا چۈشۈرۈپ بەردى. كىمكى

بەش ۋاقت نامازنى اللەغا ئىشىنىپ ۋە اللەدىن ساۋاب ئۈمىد قىلىپ ئادا قىلسا، اللە ئۇنىڭغا ئەللىك ۋاقت نامازنىڭ ئەجرىنى بېرىدۇ.

### پەيغەمبەر ئەلەيھىسسالامنىڭ قەبىلىلەر بىلەن ئۇچرىشى:

پەيغەمبەر ئەلەيھىسسالام ھەج مەۋسۇمىدا ئەرەب قەبىلىلىرى بىلەن ئۇچرىشىپ، ئۇلارنى ئىسلامغا دەۋەت قىلىشقا باشلىدى ھەمدە ئۆزىنى (پەيغەمبەر ئەلەيھىسسالام ئۆزىنى دېمەكچى) دۈشمەننىڭ زىيانكەشلىكىدىن قوغداشنى تەلەپ قىلىپ، ئۇلارغا مۇنداق دېدى: «مەن اللەنىڭ سىلەرگە ئەۋەتكەن ئەلچىسى. اللە سىلەرنى ئۆزىگە ئىبادەت قىلىشقا، ئۇنىڭغا ھىچنەرسىنى شىرىك كەلتۈرمەسلىكىگە، اللەنى قويۇپ ئىبادەت قىلىۋاتقان بۇتلارنى تاشلاشقا، اللەغا ئىمان كەلتۈرۈشكە، ئۇنى تەستىقلاشقا، مېنىڭ دىندا غەلبە قىلغانلىقىم ئاشكارا بولغۇچە مېنى قوغداشقا بۇيرىدۇ.»

رەسۇلۇللاھنىڭ سۆزى ئاخىرلاشقاندا ئەبۇ لەھەب ئورنىدىن تۇرۇپ، ئۇلارغا: «بۇ (مۇھەممەد) سىلەرنى لات ۋە ئۇزادىن ۋاز كېچىشكە، جىن-شەيتانلار بىلەن بولغان مۇناسىۋەتنى ئۈزۈشكە، ئۆزى ئېلىپ كەلگەن بىدئەت ۋە ئازغۇنلۇقنى قوبۇل قىلىشقا چاقىرىدۇ. سىلەر ئۇنىڭغا ئىتائەت قىلماڭلار، ئۇنىڭ سۆزىگە قۇلاق سالماڭلار» دېدى.

### ئەنسارلارنىڭ مۇسۇلمان بولۇشقا باشلىشى:

پەيغەمبەر ئەلەيھىسسالام ھەج مەۋسۇمىدا چىقىپ مىنا تېغىدىكى ئەقەبە دېگەن جايدا خەزرج قەبىلىسىدىن كەلگەن بىر تۈركۈم ئەنسارلار بىلەن ئۇچرىشىپ، ئۇلارنى اللە تەرەپكە دەۋەت قىلدى. ئۇلارغا ئىسلامنى چۈشەندۈردى ۋە قۇرئاننى تىلاۋەت قىلىپ بەردى.

ئۇلار مەدىنىدە يەھۇدىيلارنىڭ قوشنىسى ئىدى. ئۇلار يەھۇدىيلاردىن پات ئارىدا دۇنياغا كېلىدىغان بىر پەيغەمبەرنىڭ خەۋرىنى ئاڭلاپ، ئۆز-ئارا: «ئى قەۋم! اللە بىلەن قەسەم، شۇنى ئېسىڭلاردا تۇتۇڭلاركى، يەھۇدىيلار سىلەرنى قورقۇتقان پەيغەمبەرگە ئۇلاردىن بۇرۇن بىز ئەگىشەيلى» دېيىشكەن ئىدى. شۇڭا ئۇلار رەسۇلۇللاھنىڭ دەۋىتىگە ئاۋاز قوشۇپ، ئۇنىڭغا ئەگەشتى ھەمدە رەسۇلۇللاھقا مۇنداق دېدى: «بىز قېرىنداشلىرىمىزنى قالدۇرۇپ قويۇپ كەلدۇق، ئۇلار ناھايتى ئىناق ۋە ئىجىل كىشىلەر. اللە پات ئارىدا سېنى ئۇلار بىلەن ئۇچراشتۇرۇشى مومكىن. بىز ئۇلارنىڭ ئالدىغا بېرىپ، ئۇلارنى ساڭا ئاۋاز قوشۇشقا چاقىرايلى! سەن بىزگە چۈشەندۈرگەن دىننى ئۇلارغا چۈشەندۈرەيلى! ئەگەر اللە سېنى ئۇلار بىلەن بىرگە ئۇيۇشتۇرسا، ئۇنداقتا سەندىن ئەزىزراق ئادەم مەۋجۇت بولمايدۇ.»

ئۇلار ئىمان كەلتۈرگەن ۋە پەيغەمبەرگە ئەگەشكەن ھالدا يۇرتىغا قايتىپ كەلدى. ئۇلار مەدىنىگە كېلىپلا، قېرىنداشلىرىغا پەيغەمبەر ئەلەيھىسسالام ھەققىدە سۆزلەپ بەردى. ئۇلارنى ئىسلامغا دەۋەت قىلدى. نەتىجىدە ئىسلام ئۇلارنىڭ ئىچىدە تارقىلىپ، ئەنسارلارنىڭ ئۆيلىرىدىن ئىسلام كىرىمگەن بىرەر مۇ ئۆي قالمىدى.

### بىرىنچى ئەقەبە بەيىتى:

كېلەر يىلى ھەج مەۋسۇمىدا ئەنسارلاردىن 12 كىشى كېلىپ، رەسۇلۇللاھ بىلەن ئۇچراشتى ھەمدە رەسۇلۇللاھقا اللەنى بىر دەپ ئەقىدە قىلىشقا، ئوغرىلىق ۋە زىنا قىلماسلىققا، بالىلىرىنى ئۆلتۈرمەسلىككە، ياخشى ئىشلاردا پەيغەمبەرگە ئىتائەت قىلىشقا بەيئەت بەردى. مانا بۇ بىرىنچى قىتىملىق ئەقەبە بەيىتى ئىدى.

ئۇلار قايتماقچى بولغاندا، رەسۇلۇللاھ مۇسئەب ئىبنى ئۇمەيرنى ئۇلار بىلەن بىللە ئەۋەتتى ھەمدە ئۇنى ئۇلارغا قۇرئان ئوقۇپ بېرىشكە، ئۇلارغا ئىسلامنى چۈشەندۈرۈشكە بۇيرىدى. شۇڭا مۇسئەب ئىبنى ئۇمەير مەدىنىدە «قۇرئان ئۆگەتكۈچى» دېگەن نام بىلەن تونۇلدى. ئۇ ئەسئەد ئىبنى زۇرارەنىڭ ئۆيىگە چۈشكەن بولۇپ، ئۇلارغا نامازدا ئىمام بولۇپ بېرەتتى.

### مەدىنىدە ئىسلامنىڭ تارقىلىشى:

ئىسلام ئەۋس ۋە خەزرج قەبىلىسىدىكى ئەنسارلارنىڭ ئۆيلىرىدىن مەدىنىنىڭ باشقا تەرەپلىرىگە تارقىلىشقا باشلىدى. ئەۋس قەبىلىسىدىكى ئابدۇلئەشھەل جەمەتىنىڭ ئابىرۇيلۇق سەردارلىرىدىن سەئىد ئىبنى مۇئاز بىلەن ئۇسەيد ئىبنى ھۇزەير ئۆزىدىن بۇرۇن مۇسۇلمان بولغانلارنىڭ پاراستى، سەممىيلىكى ۋە مۇسئەب ئىبنى ئۇمەيرنىڭ دەۋىتى بىلەن باشتا مۇسۇلمان بولدى. ئۇنىڭدىن كېيىن ئابدۇلئەشھەل جەمەتىدىكى باشقا كىشىلەر مۇسۇلمان بولدى. ئەنسارلارنىڭ ئۆيلىرىدە مۇسۇلمان بولمىغان بىرمۇ ئەر-ئايال قالمىدى.

### ئىككىنچى ئەقەبە بەيىتى:

مۇسئەب ئىبنى ئۇمەير كېلەر يىلى مەككىگە قايتىپ كەلدى. ئەنسارلاردىن تەركىب تاپقان بىر بۆلۈك مۇسۇلمانلار ھەج قىلغىلى كەلگەن مەدىنىلىك مۇشرىكلار بىلەن بىرلىكتە مەككىگە كەلگەن ئىدى. ئۇلار رەسۇلۇللاھ بىلەن ئەقەبەدە ئۇچرىشىشقا ۋەدىلەشتى. ئۇلار ھەج پائالىيەتلىرىنى ئاخىرلاشتۇرۇپ، كېچىنىڭ ئۈچتىن بىر قىسمى ئۆتكەندە ئەقەبەدىكى بىر جىلغىدا رەسۇلۇللاھ بىلەن ئۇچراشتى. ئۇلار 73 ئەر، 2 ئايال ئىدى. پەيغەمبەر ئەلەيھىسسالام تاغىسى ئابباس ئىبنى ئابدۇلمۇتەللىب بىلەن بىللە كەلدى. ئابباس ئىبنى ئابدۇلمۇتەللىب شۇ چاغدا تېخى مۇسۇلمان بولمىغان ئىدى.

پەيغەمبەر ئەلەيھىسسالام ئالدى بىلەن ئۇلارغا سۆز قىلدى، قۇرئاننى تىلاۋەت قىلدى، ئۇلارنى اللە تەرەپكە دەۋەت قىلدى، ئىسلامغا قىزىقتۇردى. ئاندىن كېيىن ئۇلارغا مۇنداق دېدى: «مەن سىلەردىن مېنى خوتۇن-قىزلىرىڭلارنى ۋە بالا-چاقىلىرىڭلارنى قوغدىغاندەك قوغداشقا بەيئەت ئالىمەن» دېدى. ئۇلار چوقۇم شۇنداق قىلىدىغانلىقى ھەققىدە رەسۇلۇللاھقا بەيئەت بەردى.

ئۇلارمۇ رەسۇلۇللاھدىن ئۆزىنى تاشلىۋەتمەسلىكىنى، غەلبە قازانغاندىن كىيىن مەككىگە

قايتىپ كەتمەسلىكىنى تەلەپ قىلدى. رەسۇلۇللاھ ئۇلارنىڭ تەلۋىگە قوشۇلدىغانلىقى ھەققىدە ئۇلارغا ۋەدە بەردى ھەمدە ئۇلارغا: «مەن سىلەر بىلەن بىللە، مەن سىلەرنىڭ، سىلەر مېنىڭ، سىلەرنىڭ دۈشمىنىڭلار مېنىڭ دۈشمىنىم، سىلەرنىڭ دوستۇڭلار مېنىڭ دوستۇم» دېدى.

ئاخىرىدا رەسۇلۇللاھ ئۇلارنىڭ ئىچىدىن 12 ئادەمنى ۋەكىل سۈپىتىدە سايلاپ چىقىپ، ئۇلارنى باشقا كىشىلەرگە مەسئۇل قىلدى. ئۇلارنىڭ توققۇزى خەزرج، ئۈچى ئەۋس قەبىلىسىدىن ئىدى.

### مەدىنىگە ھىجرەت قىلىشقا رۇخسەت قىلىش:

ئەنسارلار رەسۇلۇللاھقا ئىسلام ئۈستىدە مۇستەھكەم تۇرۇشقا، رەسۇلۇللاھقا ۋە ئۇنىڭغا ئەگەشكەنلەرگە ياردەم بېرىشكە بەيئەت قىلىپ، بىر تۈركۈم مۇسۇلمانلارنى ئۆز ئىچىگە سىغدۇرغاندىن كېيىن پەيغەمبەر ئەلەيھىسسالام ساھابىلىرىنى ۋە مەككىدىكى باشقا مۇسۇلمانلارنى مەدىنىگە ھىجرەت قىلىپ چىقىشقا، مەدىنىدىكى ئەنسارى قېرىنداشلىرىغا قوشۇلۇشقا بۇيرۇپ مۇنداق دېدى: «اللە سىلەرگە قېرىنداشلارنى ۋە سىلەر خاتىرجەم جايلىشىدىغان ماكاننى سىلەرگە ھازىرلاپ بەردى، سىلەر شۇ يەرگە توپ-توپ بولۇپ چىقىڭلار.»

پەيغەمبەر ئەلەيھىسسالام مەككىدە قالدى، ئۇ اللەنىڭ مەدىنىگە ھىجرەت قىلىشقا رۇخسەت قىلىشىنى كۈتمەكتە ئىدى.

مۇسۇلمانلارنىڭ مەككىدىن مەدىنىگە ھىجرەت قىلىشى بىزنىڭ ئويلىغىنىمىزدەك ئۇنداق ئاسان بولمىدى. قۇرەيشلەر بۇنى ئاڭلاپ مەككىدىن مەدىنىگە بارىدىغان بارلىق يول ئېغىزلىرىغا توساقلارنى قۇرۇپ، مۇسۇلمانلارنى توسماقچى بولدى. مۇسۇلمانلار ھىجرەت يولىدا ھەر تۈرلۈك جاپا-مۇشەققەتلەرگە ئۇچرىدى. بىراق، جاپا-مۇشەققەت ۋە قىيىنچىلىق ئۇلارنى مەككىنى تاشلاپ مەدىنىگە ھىجرەت قىلىش نىشانىدىن ۋاز كەچتۈرۈرەلمىدى. ئۇلارنىڭ ئىچىدە ئەبۇ سەلەمەگە ئوخشاش ئايالى ۋە بالىسىنى مەككىدە قالدۇرۇپ، مەدىنىگە يالغۇز كېتىشكە مەجبۇر بولغانلارمۇ؛ سۇھەيبگە ئوخشاش بارلىق مال-مۈلۈك ۋە ئىگىلىكىدىن ۋاز كېچىشكە مەجبۇر بولغانلارمۇ بار ئىدى.

ئۆمەر ئىبنى خەتتاب، تەلەھ، ھەمزە، يەزىد ئىبنى ھارىسە، ئابدۇرراھمان ئىبنى ئەۋف، زۇبەير ئىبنى ئەۋۋام، ئەبۇ ھۇزەيفە، ئوسمان ئىبنى ئەففان قاتارلىق بىر تۈركۈم ساھابىلار ئارقا-ئارقىدىن مەدىنىگە ھىجرەت قىلدى. مەككىدە پەيغەمبەر ئەلەيھىسسالام بىلەن بىللە ئەلى ئىبنى ئەبۇ تالىب، ئەبۇ بەكرى سىددىق ۋە مەجبۇرى تۇتۇپ قىلىنغان كىشىلەردىن باشقا ھېچكىم قالمايدى.

قۇرەيشلەرنىڭ ئاخىرقى قىتىم رەسۇلۇللاھقا سۈيقەست پىلانلىشى ۋە ئۇلارنىڭ

سۈيۈقەستنىڭ مەغلۇپ بولۇشى:

قۇرەيشلەر پەيغەمبەر ئەلەيھىسسالامنىڭ مەدىنىدە بىر بۆلۈك ساھابە ۋە ئەنسارلارغا ئىرىشكەنلىكىنى، قۇرەيشلەرنىڭ ئەمدى ئۇلارنى باشقۇرالمىدىغانلىقىنى كۆرۈپ پەيغەمبەر ئەلەيھىسسالامنىڭ مەدىنىگە چىقىپ كېتىشىدىن ساراسىمىگە چۈشۈپ قالدى. چۈنكى، ئەھۋال راستلا ئۇلار ئويلىغاندەك بولۇپ قالسا، ئۇلار مەڭگۈ ئامال-چارىسىز قالاتتى. شۇنىڭ بىلەن قۇرەيش كاتتباشلىرى دەرھال «دارۇننەدۋە» (قۇرەيشلەرنىڭ مۇھىم ئىشلارنى كېڭىشىدىغان جايى)گە يىغىلىپ، مۇھەممەدنىڭ مەسلىسىنى قانداق بىر تەرەپ قىلىش ھەققىدە كېڭەش ئۆتكۈزدى.

ئاخىرى ئۇلار: «ھەر بىر قەبىلە ئۆز تەۋەلىكىدىكى نوپۇزلۇق ئائىلىلەردىن قاۋۇل، جاسارەتلىك يىگىتتىن بىردىن يىگىت چىقىرىپ بەرسە، ئۇلارنىڭ ھەممىسى بىردىن ئۆتكۈز قىلىپنى كۆتۈرۈپ، مۇھەممەدنىڭ ئۈستىگە باستۇرۇپ كىرىپ، تەڭلا قىلىچ ئۇرۇپ ئۆلتۈرۈۋەتسە، ئاندىن ئۇنىڭدىن خاتىرجەم بولالايمىز. چۈنكى، مۇشۇنداق قىلغاندا ئۇنىڭ قىساس قېنى ھەممە قەبىلىلەرگە چېچىلىپ كېتىدۇ-دە، نەتىجىدە ئابدۇماناف جەمەتى قۇرەيش قەبىلىلىرىنىڭ ھەممىسى بىلەن ئۇرۇش قىلىشقا مادارى يەتمەيدۇ. بۇ چاغدا ئۇلار خۇن ھەققى ئۈچۈن تۆلەمگە رازى بولۇشتىن باشقا ئامال تاپالمايدۇ. شۇنىڭ بىلەن ئۇلارغا تۆلەم بېرىپ ئىشنى ساقايتىمىز» دېگەن قارارغا كېلىشىپ يىغىننى ئاخىرلاشتۇردى.

اللە پەيغەمبەر ئەلەيھىسسالامغا بۇ سۈيۈقەستنى خەۋەر قىلدى. رەسۇلۇللاھ ئەلى ئىبنى ئەبۇ تالىبنى ئۆزىنىڭ ئورنىدا ياتقۇزۇپ، ئۇنى ئۆزىنىڭ تونى بىلەن يېپىپ قويغاندىن كېيىن: «ئۇلار ساڭا ھەرگىز زىيان يەتكۈزەلمەيدۇ» دېدى.

قاتىللار رەسۇلۇللاھنىڭ دەرۋازىسى ئالدىدا ئۇنىڭ ئۆيىگە باستۇرۇپ كىرىپ، ئۇنى ئۆلتۈرۈشكە تەييارلىنىپ تۇرغان پەيتتە رەسۇلۇللاھ بىر سىقىم توپىنى ئېلىپ ئۆيدىن چىقتى. اللە ئۇلارنىڭ كۆزلىرىنى پەردىلىۋەتتى. ئۇلار ھىچنەم كۆرەلمىدى. رەسۇلۇللاھ سۈرە «ياسىن» نىڭ بېشىدىن «فَوَعَّشْنَا نِأَهُمْ فَوَهُمْ لَآ يَبْأُرُونَ» (ئۇلارنىڭ كۆزلىرىنى پەردىلىدۇق، شۇنىڭ ئۈچۈن ئۇلار ھىچ نەرسىنى كۆرەلمەيدۇ) دېگەن ئايىتىنى ئوقۇغىنىچە قولىدىكى توپىنى ئۇلارنىڭ باشلىرىغا چېچىۋېتىپ، چىقىپ كەتتى.

بىر چاغدا ئۇلارنىڭ قېشىغا بىر ئادەم كېلىپ: «بۇ يەردە نىمىنى كۈتىۋاتىسىلەر؟» دەپ سورىدى.

- مۇھەممەدنى كۈتىۋاتىمىز - دېيىشتى ئۇلار.

- زىيان تارتىپسىلەر، ئۇ ئاللىقاچان چىقىپ، ئۆز يولىغا كېتىپ بولدى - دېدى ھىلىقى ئادەم.

ئۇلار قاراپ ئۇنىڭ ئورنىدا بىر ئادەمنىڭ ياتقانلىقىنى كۆرۈپ، ئۇنىڭ رەسۇلۇللاھ



ئىكەنلىكىدىن قىلچە شەكلەنمىدى. ئەتىسى تاڭ ئاتقاندا ئۇنىڭ ئورنىدىن ئەلى قوپتى. ئۇلار خىجىل بولۇپ زىيان تارتقىنىچە كېتىپ قىلىشتى.

### پەيغەمبەر ئەلەيھىسسالامنىڭ مەدىنىگە ھىجرەت قىلىشى:

پەيغەمبەر ئەلەيھىسسالام ئەبۇ بەكرىنىڭ قېشىغا كېلىپ، ئۇنىڭغا: «اللە ماڭا ھىجرەت قىلىشقا رۇخسەت قىلدى» دېدى. ئەبۇ بەكرى: «ئى رەسۇلۇللاھ! مېنى ئۆزۈڭگە ھەمراھ قىلىۋالماقچىمۇ سەن؟» دەپ سورىدى. پەيغەمبەر ئەلەيھىسسالام: «ھەئە» دېدى. ئەبۇ بەكرى خۇشاللىقىدىن يىغلىۋەتتى ھەمدە بالدۇرلا سەپەر ئۈچۈن تەييارلاپ قويغان ئىككى تۆگىنى ئېلىپ كەلدى. ئابدۇللاھ ئىبنى ئۇرەيقتىنى يول باشلاشقا ياللىۋالدى.

مەككىلىكلەر رەسۇلۇللاھنى راستچىل ۋە ئىشەنچلىك دەپ قارىغاچقا موھىم نەرسىلىرىنى ئۇنىڭ قېشىدا ئامانەت قويغان ئىدى. شۇڭا پەيغەمبەر ئەلەيھىسسالام ئەلنىڭ ئۆزىگە ۋاكالىتەن ئامانەتلەرنى ئىگىلىرىگە قايتۇرۇشى ئۈچۈن ئۇنى ئۆزىنىڭ ئورنىدا مەككىدە قالدۇرۇپ قويدى.

### سەۋر غارىدا:

پەيغەمبەر ئەلەيھىسسالام بىلەن ئەبۇ بەكرى يۇشۇرۇن ھالدا مەككىدىن چىقتى. ئەبۇ بەكرى ئوغلى ئابدۇللاھنى مەككىلىكلەرنىڭ ئۇ ئىككەيلەن ھەققىدە نىمە دەيدىغانلىقىغا قۇلاق سېلىشنى بۇيرىدى. ئازاد قىلىۋەتكەن قۇلى ئامىر ئىبنى فۇھەيرەنى بىر توپ قوينى ئۇلارنىڭ ئارقىسىدا بېقىشقا ئورۇنلاشتۇردى. قاراڭغۇ چۈشكەندە ئۇ قويلارنى ھەيدەپ ئاپىرىپ سېغىپ ئۇلارنى سۇغۇراتتى. ئەبۇ بەكرىنىڭ قىزى ئەسما ئۇلارغا تاماق يەتكۈزۈپ بېرەتتى.

پەيغەمبەر ئەلەيھىسسالام بىلەن ئەبۇ بەكرى سەۋر غارى (مەككىنىڭ تۆۋىنىدىكى بىر تاغنىڭ ئۆڭكۈرى) ئالدىغا كېلىپ توختىدى. ئەبۇ بەكرى ئۆڭكۈردىكى زىيانداشلارنىڭ رەسۇلۇللاھنى چېقىۋېلىشىدىن ئەنسىرەپ، ئۆڭكۈرگە ئالدى بىلەن ئۆزى كىردى ئاندىن رەسۇلۇللاھنى چاقىردى.

دەل شۇ پەيتتە اللە بىر ئۆمۈچۈكنى ئەۋەتتى. ئۆمۈچۈك غار بىلەن غار ئالدىدىكى دەرەخ ئارلىقىغا تور توقۇپ، رەسۇلۇللاھ بىلەن ئەبۇ بەكرىنى يۇشۇردى. اللە ئىككى ياۋا كەپتەرنى ئەۋەتتى. كەپتەرلەر تور بىلەن دەرەخ ئارلىقىغا چۈشۈپ پالاقلاشقا باشلىدى. «ئاسمان ۋە زېمىننىڭ قوشۇنلىرى اللەنىڭدۇر» (سۈرە فەتھ: 4 - ئايەت).

مۇشرىكلار رەسۇلۇللاھنىڭ ئىزىنى بويلاپ تاغنىڭ ئۆڭكۈرى ئالدىغا كېلىپ قالدى. بىراق، ئۇلار ئۆڭكۈر ئېغىزىدىكى ئۆمۈچۈك تورىنى كۆرۈپ: «ئەگەر بۇ يەردىن ئادەم كېرگەن بولسا ئۆڭكۈر ئېغىزىدا ئۆمۈچۈكنىڭ تورى بولاتتىمۇ؟» دېيىشكىنىچە كېتىپ قېلىشتى.

## قاينغۇرما اللە بىز بىلەن بىللە:

پەيغەمبەر ئەلەيھىسسالام بىلەن ئەبۇ بەكرى غاردا تۇرۇۋاتقاندا، ئەبۇ بەكرى بىر توپ ئادەملەرنىڭ پۇت-پاچاقلارنى كۆرۈپ: «ئى رەسۇلۇللاھ! ئەگەر ئۇلارنىڭ بىرەرسى بېشىنى شۇنداق تۆۋەن قىلسا بىزنى چوقۇم كۆرۈپ قالىدۇ» دېدى. پەيغەمبەر ئەلەيھىسسالام: «ئى ئەبۇ بەكرى! ئىككىمىزنىڭ ئۈچىنچىسى اللە تۇرسا، شۇنىڭدىن ئەنسىرەمسەن؟» دېدى.

مۇشۇ ھەقتە قۇرئان كەرىم مۇنداق دەيدۇ: «ئۇنىڭغا پەقەت بىر كىشى (يەنى ئەبۇ بەكرى سىددىق) ھەمراھ ئىدى. ئەينى زاماندا ئۇ ئىككىسى غاردا ئىدى. (رەسۇلۇللاھ) ھەمراھىغا: «غەم قىلمىغىن، اللە ھەقىقەتەن بىز بىلەن بىللە» دەيتتى» (سۈرە تەۋبە: 40-ئايەت).

## سۇراقەنىڭ پەيغەمبەر ئەلەيھىسسالامنى قوغلاپ چىققانلىقى ۋە ئۇ يولۇققان ھادىسىلەر:

قۇرەيشلەر پەيغەمبەر ئەلەيھىسسالامنى ئىزدەپ تاپالمىغاندىن كېيىن، ئۇنى تۇتۇپ كەلگۈچىلەرگە يۈز تۆگە ئىنئام قىلىدىغانلىقىنى ئىلان قىلدى. بۇ چاغدا پەيغەمبەر ئەلەيھىسسالام بىلەن ئەبۇ بەكرى غاردا ئۈچ كۈن تۇرغاندىن كېيىن، ئۆز يولىغا كېتىپ قالغان ئىدى. ئۇ ئىككىيلەن بىلەن ئامىر ئىبنى فۇھەيرە ۋە ئۇلار ياللىۋالغان يول باشلىغۇچى بىللە بولۇپ، يول باشلىغۇچى ئۇلارنى دېڭىز ساھىلى تەرەپكە ئېلىپ ماڭدى.

سۇراقە ئىبنى مالىك قۇرەيشلەر ۋەدە قىلغان يۈز تۆگىگە ئىرىشىشنىڭ خىيالىدا رەسۇلۇللاھنى ئۇلارغا تۇتۇپ بەرمەكچى بولۇپ، ئېتىغا مىنگىنىچە ئۇلارنىڭ كەينىدىن ئىز قوغلاپ كەلدى. ئۇ ئۇچقاندەك كېتىۋاتقىنىدا بىردىنلا ئۇنىڭ ئېتى پۇتلىشىپ يىقىلىپ، ئۇ ئات ئۈستىدىن موللاق ئېتىپ چۈشتى. شۇنداقتىمۇ ئۇ يەنە ئېتىغا مىنىپ مېڭىۋىدى، ئېتىنىڭ ئىككى پۇتى تىزغىچە يەرگە پېتىپ كېتىپ، ئاتتىن موللاق ئېتىپ يىقىلدى. ئۇ ئۈچىنچى قېتىم ئېتىغا مىنىپ مېڭىپ ئۇلارغا يېتىشىۋالاي دېگەندە، ئۇنىڭ ئېتى يەنە مۆدۈرۈپ يىقىلىپ، ئۇنىڭ ئىككى پۇتى يەنە يەرگە پېتىپ كەتتى. ئۇنىڭ ئالدىدا گويا قارا تۈتۈندەك ۋەھىملىك بىر چاڭ توزان ئاسمانغا كۆتۈرۈلدى.

سۇراقە بۇ ئەھۋاللارنى كۆرگەندىن كېيىن رەسۇلۇللاھنى اللەنىڭ قوغداۋاتقانلىقىنى، بۇنىڭغا ھېچقانداق ئامال يوقلۇقىنى بىلىپ، ئۇلارنى چاقىردى ھەمدە: «مەن سۇراقە ئىبنى جەئسەم بولمەن، ماڭا قاراڭلار، مەن سىلەرگە گەپ قىلاي، اللە بىلەن قەسەمكى، مەن ئەمدى سىلەرگە ھېچقانداق زىيان يەتكۈزمەيمەن» دېدى.

رەسۇلۇللاھ ئەبۇ بەكرىگە: «ئۇنىڭدىن سورىغىن، ئۇنىڭ بىزگە ئېيتىدىغان قانداق تەلىۋى باركىن؟» دېۋىدى، سۇراقە: «ماڭا ئامانلىق خېتى يېزىپ بەرگىن» دېدى. رەسۇلۇللاھ ئامىر ئىبنى فۇھەيرەنى بىر تال چەمە رەختكە ئامانلىق خېتى يېزىپ بېرىشكە بۇيرىدى.

## كسىرانىڭ بىلەيزۈكى سۇراقەنىڭ قولىدا:

پەيغەمبەر ئەلەيھىسسالام سۇراقەگە: «ئەگەر سەن كىسىرانىڭ بىلەيزۈكىنى قولۇڭغا تاقىساڭ قانداق قىلسەن؟» دېدى.

بۇ ئىشلار ئۆمەر - رەزىيەللاھۇ ئەنھۇ - نىڭ خەلىپىلىك دەۋرىدە يۈز بەردى. كىسىرانىڭ بىلەيزۈكى، كەمىرى ۋە تاجى ئېلىپ كېلىنگەن چاغدا، ئۆمەر - رەزىيەللاھۇ ئەنھۇ - سۇراقەنى چاقىرىپ، كىسىرانىڭ شاھلىق تاجىنى ئۇنىڭغا كىيدۈرۈپ، كەمىرى ۋە بىلەيزۈكىنى ئۇنىڭغا تاقاپ قويدى.

ئۆز گېپىمىزگە كېلەيلى: سۇراقە رەسۇلۇللاھ يېزىپ بەرگەن ئامانلىق خېتىنى قولغا ئالغاندىن كېيىن، قولىدىكى ئوزۇق - تۈلۈكىنى رەسۇلۇللاھقا تەڭلىدى. رەسۇلۇللاھ: «بىز بىلەن ئۇچراشقانلىقىڭنى قۇرەيشلەردىن يۇشۇرغىن» دېدى.

### مۇبارەك ئادەم:

ئۇلار كېتىۋاتقان يولىدا خۇزائە قەبىلىسىدىن ئۇمۇ مەئبەد ئىسىملىك بىر ئايالنىڭ يېنىدىن ئۆتتى. ئۇ ئايالنىڭ قېشىدا بىر قوي بولۇپ، ئۇ ئورۇق ئاۋارلىقىدىن ھەمراھلىرىدىن ئايرىلىپ قالغان ئىدى. پەيغەمبەر ئەلەيھىسسالام ئۇ قوينىڭ ئەمچىكىنى قولى بىلەن سىلاپ، اللەغا دۇئا قىلىۋىدى، قوينىڭ ئەمچىكى سۈتكە تولدى. رەسۇلۇللاھ قوينى سېغىپ ئۇ ئايالنى ۋە ھەمراھلىرىنى سۈت بىلەن سۇغاردى. ئۇلار سۈتنى ئىچىپ قاندى. ئاندىن كېيىن رەسۇلۇللاھ ئۆزى ئىچتى. ئىككىنچى قىتىم قوينى يەنە سېغىۋىدى، قاچا سۈتكە لىق تولدى. كەچتە ئەبۇ مەئبەد (ئۇمۇ مەئبەدنىڭ ئېرى) قايتىپ كەلگەندە، ئايالى بۇلغان ئىشلارنى ئۇنىڭغا سۆزلەپ بېرىپ: «بىزنىڭ قېشىمىزدىن بىر مۇبارەك ئادەم ئۆتتى» دېدى ۋە رەسۇلۇللاھنىڭ ياخشى تەرىپىنى قىلدى. ئېرى: «اللە بىلەن قەسەمكى، مېنىڭچە ئۇ قۇرەيشلەر ئىزدەۋاتقان ئادەمنىڭ دەل ئۆزى شۇ» دېدى.

يول باشلىغۇچى ئۇلارنى ئېلىپ ماڭدى. ئۇلار مەدىنە ئەتراپىدىكى «قۇبا» مەسجىدىنىڭ قېشىغا كېلىپ توختىدى. ئاشۇ رەبىئەل ئەۋۋەلنىڭ 12 - كۈنى (دۈشەنبە كۈنى) ئىدى. ئەنە ئاشۇ ئىسلام تارىخىنىڭ باشلىنىش نۇقتىسى ئىدى.

### 4 - مەدىنىدە

#### مەدىنىلىكلەر پەيغەمبەر ئەلەيھىسسالامنى قانداق قارشى ئالدى؟

ئەنسارلار پەيغەمبەر ئەلەيھىسسالامنىڭ مەككىدىن چىققانلىقىنى ئاڭلاپ، گۇيا روزىدارنىڭ يىڭى ئايىنى كۈتكىنىدىنمۇ بەكرەك تەقەززالىق بىلەن رەسۇلۇللاھنى كۈتۈشكە باشلىدى. ئۇلار ھەر كۈنى بامدات نامىزىنى ئوقۇپلا شەھەر سىرتىغا چىقىپ رەسۇلۇللاھنىڭ كېلىشىنى كۈتەتتى. تاكى ھاۋا قىزىپ باشلارنى كۆيدۈرگەندە ئاندىن ئۆيلىرىگە كىرىپ كىتەتتى.

پەيغەمبەر ئەلەيھىسسالام مەدىنىگە يېتىپ كەلگەن چاغدا ئۇلار ئۆيلىرىگە كىرىپ كېتىشكەن ئىدى. يەھۇدىيلار ئەنسارلارنىڭ قىلىۋاتقان ئىشلىرىنى كۆرۈپ تۇرغاچقا، رەسۇلۇللاھنىڭ يېتىپ كەلگەنلىكىنى كۆرگەن بىر يەھۇدىي يۇقىرى ئاۋاز بىلەن ۋارقىراپ رەسۇلۇللاھنىڭ يېتىپ كەلگەنلىكىنى ئەنسارلارغا خەۋەر قىلدى. ئەنسارلار رەسۇلۇللاھنىڭ ئالدىغا يۈگۈرۈپ چىقىشتى. بۇ چاغدا رەسۇلۇللاھ ھەمراھى ئەبۇ بەكرى بىلەن خورمىنىڭ سايىسىدا ئولتۇرغان ئىدى. ئۇلارنىڭ كۆپىنچىسى بۇندىن ئىلگىرى رەسۇلۇللاھنى كۆرۈپ باقمىغان بولغاچقا يېشى ئوخشاش بۇ ئىككى ئادەمنىڭ قايسىسىنىڭ پەيغەمبەر ئەلەيھىسسالام ئىكەنلىكىنى پەرقلەندۈرەلمىدى. بۇنى سەرگەن ئەبۇ بەكرى - رەزىيەللاھۇ ئەنھۇ - ئورنىدىن تۇرۇپ، تونى بىلەن رەسۇلۇللاھقا سايە چۈشۈرۈپ بەردى. كىشىلەر دەرھال پەيغەمبەر ئەلەيھىسسالامنى تونۇپ، ئۇنىڭ كەلگەنلىكىگە خۇرسەن بولۇپ تەكبىر ئېيتتى. ئۇلار ھاياتىدا ھېچنەرسىگە رەسۇلۇللاھنىڭ كەلگىنىگە خۇشاللانغاندەك خۇشاللىنىپ باقمىغان ئىدى. ئاياللا ۋە بالىلار رەسۇلۇللاھنى ئىشارەت قىلىپ: «بۇ رەسۇلۇللاھ، رەسۇلۇللاھ كەلدى» دەپ چۇرقىرىشتى. ئەنسارلارنىڭ قىزلىرى بولسا خۇشاللىق بىلەن ناخشا ئېيتىپ تەنتەنە قىلاتتى:

رەسۇلۇللاھ تۇلۇن ئايدەك چېچىپ نۇر،  
چىقىپ كەلدى سەنئەتۇل ۋىدادىن.

خۇداغا شۈكرى قىلماق بىزگە لازىم،  
بىرەر ئادەم قول ئۈزمىسىلا دۇئادىن.

مۇسۇلمانلارغا مەقبۇل ئۇشبۇ دىنى،  
رەسۇلۇللاھ ئېلىپ كەلدى خۇدادىن.

ئەنەس ئىبنى مالىكىل ئەنسارى - شۇ چاغدا ئۇ بىر بالا ئىدى - مۇنداق دەيدۇ: «پەيغەمبەر ئەلەيھىسسالام مەدىنىگە كىرىپ كەلگەن كۈنى مەن ئۇنى كۆردۈم. مەن ھىچقاچان ئۇ مەدىنىگە كىرگەن كۈنىدىنمۇ پارلاق ۋە شانلىق بىر كۈننى كۆرگەن ئەمەسمەن.»

**قۇبا مەسجىدى ۋە مەدىنىدىكى تۇنجى جۈمە:**

پەيغەمبەر ئەلەيھىسسالام قۇبادا تۆت كۈن تۇرۇپ، شۇ جايدا بىر مەسجىد بىنا قىلدى.  
ئەبۇ ئەييۇبىل ئەنسارنىڭ ئۆيىدە:

پەيغەمبەر ئەلەيھىسسالام مەدىنىگە يېتىپ كەلگەن چاغدا كىشىلەر يولدا توپ-توپ بولۇپ، ئۇنى قارشى ئالدى. ھەممە كىشى رەسۇلۇللاھنى ئۆزىنىڭ ئۆيىدە تۇرۇشقا تەكلىپ قىلىپ، تۆگىسىنىڭ ئارغامچىسىنى تۇتۇۋالدى. رەسۇلۇللاھ: «تۆگىنى ئۆز ئىختىيارىغا قويۇۋېتىڭلار، ئۇ اللەنىڭ ئەمرى بىلەن ماڭىدۇ» دېدى. تۆگە بىردەم ماڭغاندىن كېيىن ھازىرقى پەيغەمبەر ئەلەيھىسسالام مەسجىدنىڭ ئورنىغا كېلىپ چوگۇندى. ئۇ جاي شۇ ۋاقىتتا رەسۇلۇللاھنىڭ ئانا تەرەپ تاغلىرى بولغان بەنى نەججار جەمەتىدىكى ئىككى يىتىم بالىنىڭ خورمىزارلىقى ئىدى.

پەيغەمبەر ئەلەيھىسسالام تۆگىدىن چۈشتى. ئەبۇ ئەييۇب (خەزرج قەبىلىسىدىن خالىد ئىبنى زەيدۇن نەججارى) رەسۇلۇللاھنىڭ يۈك-تاغلىرىنى ئېلىپ ئۆيىگە ئەكىرىپ كەتتى. رەسۇلۇللاھ ئۇنىڭ ئۆيىگە چۈشتى. ئۇ رەسۇلۇللاھنى ئالاھىدە ھۆرمەت ۋە ئىكرام بىلەن كۈتىۋالدى. ئۇ ئۆزى ئۆيىنىڭ ئۈستىدە، رەسۇلۇللاھ ئاستىدا بولۇشنى خالىماي رەسۇلۇللاھقا ئۆيىنىڭ ئۈستىنى بىكارلاپ بېرىپ، ئاستىغا چۈشكەن ئىدى، رەسۇلۇللاھ: «ئى ئەبۇ ئەييۇب! بىزنى ۋە بىزنى يوقلاپ كەلگۈچىلەرنى قىيناپ قويىمىغىن، يەنىلا بىز ئاستىدا تۇرايلى» دېدى.

### پەيغەمبەر ئەلەيھىسسالامنىڭ مەسجىدىنى ۋە تۇرالغۇسىنى بىنا قىلىش:

پەيغەمبەر ئەلەيھىسسالام ھىلىقى ئىككى يىتىم بالىنى چاقىرىپ، ئۇلارنىڭ خورمىزارلىقىنى ئورنىغا مەسجىد سېلىش ئۈچۈن سېتىۋالماقچى بولدى. ئۇلار: «ئى اللەنىڭ ئەلچىسى! بىز ئۇنى ئۆزلىرىگە ھەدىيە قىلايلى» دېۋىدى، رەسۇلۇللاھ ئۇلارنىڭ تەلىۋىنى رەت قىلىپ، يەنىلا پۇلغا سېتىۋالدى. ئاندىن كېيىن شۇ جايغا مەسجىد بىنا قىلدى.

پەيغەمبەر ئەلەيھىسسالاممۇ كۆپچىلىك بىلەن بىرلىكتە مەسجىد بىنا قىلىش ئەمگىكىگە قاتناشتى. ئۇلار بىلەن بىللە خىشلارنى يۆتكىدى. مۇسۇلمانلار ئۇنىڭغا ئەگەشتى. رەسۇلۇللاھ ئەمگەك قىلغۇچ مۇنداق دەيتتى:

ئى اللە! چىن ھايات — ھاياتى ئاخىرەت،

مۇھاجىر ئەنسارغا قىلغىن مەغپىرەت.

مۇسۇلمانلار بولسا بۇنىڭدىن چەكسىز خۇشاللىققا چۈمۈپ اللەغا ھەمدۇسانا ئېيتاتتى.

پەيغەمبەر ئەلەيھىسسالام ئەبۇ ئەييۇبنىڭ ئۆيىدە يەتتە ئاي تۇردى. ئۇنىڭ مەسجىد ۋە تۇرالغۇسى پۈتكەندىن كېيىن ئاندىن ئۆز تۇرالغۇسىغا كۆچۈپ كەتتى.

مۇھاجىرلارنىڭ ھەممىسى مەدىنىگە يېتىپ كېلىپ رەسۇلۇللاھقا قوشۇلدى. مەككىدە زورلۇق بىلەن تۇتۇپ قىلىنغان كىشىلەردىن باشقا ھېچكىم قالمىدى. مەدىنىدە ئەنسارلاردىن مۇسۇلمان بولمىغان بىرمۇ ئائىلە قالمىدى.

## مۇھاجىرلار بىلەن ئەنسارلار ئوتتۇرىسىدا قېرىنداشلىق مۇناسىۋىتى ئورنىتىش:

پەيغەمبەر ئەلەيھىسسالام مۇھاجىرلار بىلەن ئەنسارلار ئوتتۇرىسىدا قېرىنداشلىق مۇناسىۋىتى ئورنىتتى. ئۇلارنى تەڭلىك (يەنى بارلىق مال-مۈلكىنىڭ يېرىمىنى قېرىندىشىغا بۆلۈپ بېرىش) ئاساسىدا قېرىنداش قىلىپ قويدى. ئەنسارلار مۇھاجىرلارنى ئۆزىگە قېرىنداش قىلىۋېلىشتا ئۆز-ئارا مۇسابىقىلىشەتتى. ھەتتا قېرىندىشىنى تالىشىپ چەك تاشلىشاتتى. ئۆي-بىسات، مال-مۈلۈك، چارۋا-ماللارنىڭ ھەممىسىنىڭ يېرىمىنى مۇھاجىر قېرىندىشىغا بۆلۈپ بېرىشتە چىڭ تۇراتتى. قېرىندىشىنىڭ مەنپەئەتىنى ئۆز مەنپەئەتىدىن ئۈستۈن ئورۇنغا قوياتتى.

ئەنسارى مۇھاجىرغا: «قارىغىن، مېلىمنىڭ يېرىمىنى سەن ئالغىن» دەيتتى. مۇھاجىر بولسا: «ياق، مېنى بازارغا باشلاپ بارغىن (سودا قىلىپ تۇرمۇشۇمنى قامداي)» دەيتتى. قىسقىسى ئەنسارلار مۇھاجىرلارنىڭ مەنپەئەتىنى ئۆز مەنپەئەتىدىن ئۈستۈن ئورۇنغا قوياتتى. مۇھاجىرلار بولسا غورۇر ۋە پاكلىقنى موھىم بىلەتتى.

پەيغەمبەر ئەلەيھىسسالامنىڭ مۇھاجىر ۋە ئەنسارلار ئوتتۇرىسىدا ئىتتىپاقلىق ئەھدىنامىسى ئورنىتىشى، يەھۇدىيلارنىڭ ئەھدىنامىدە قەيت قىلىنىشى:

پەيغەمبەر ئەلەيھىسسالام مۇھاجىر ۋە ئەنسارلار ئوتتۇرىسىدا ئون نەچچە ماددىلىق ئىسلامىي ئىتتىپاقلىق ئەھدىنامىسى ئورنىتتى. بۇ ئەھدىنامىنىڭ بىر ماددىسىدا يەھۇدىيلار قەيت قىلىنغان بولۇپ، مۇسۇلمانلار تەرەپتە تۇرغان يەھۇدىيلارنىڭ مەلۇم شەرتلەرگە رىئايە قىلىشى ئاساسىدا دىنى ۋە مال-مۈلكىنى قوغداش بەلگىلەندى.

### ئەزاننىڭ يولغا قويۇلۇشى:

پەيغەمبەر ئەلەيھىسسالام مەدىنىدە جايلىشىپ خاتىرجەم بولدى. ئىسلام ئىشلىرى مەلۇم دەرىجىدە تەرتىپكە چۈشۈپ، كىشىلەر نامازغا چاقىرقىسىز كېلىشكە باشلىدى. رەسۇلۇللاھ يەھۇدىي خىرىستىئانلارنىڭ كاناي ياكى قوڭغۇراق چېلىپ، ئوت يېقىپ ئادەم چاقىرىش ئۇسۇلىنى قوللىنىشىنى خالىمايتتى.

دەل شۇ ۋاقىتتا اللە مۇسۇلمانلارنى ئەزان ئارقىلىق ھۆرمەتلىدى. بىر قىسىم مۇسۇلمانلارغا چۈشىدە قانداق ئەزان ئېيتىشىنى ئۆگەتتى. پەيغەمبەر ئەلەيھىسسالام ئۇنى ئىتراپ قىلىپ، مۇسۇلمانلار ئۈچۈن ئەزاننى يولغا قويدى. بىلال ئىبنى رەباھ ئەزان ئېيتىشقا تەيىنلەندى. ئۇ پەيغەمبەر ئەلەيھىسسالامنىڭ مۇئەزرىنى شۇنداقلا قىيامەتكىچە بارلىق مۇئەزرىنىڭ ئىمامى بولدى.

### مەدىنىدە مۇناپىقلارنىڭ ئاشكارا بولۇشى:

ئىسلام مەدىنىدە كەڭرى تارقىلىشقا باشلىدى. ئابدۇللاھ ئىبنى سالامغا ئوخشاش يەھۇدىيلارنىڭ بىر تۈركۈم موللا-ئۆلىمالىرى ئىمان ئېيتىپ مۇسۇلمان بولدى. يەھۇدىيلار

ۋە ئابدۇللاھ ئىبنى ئۇبەيگە ئوخشاش ئولتۇرسا- قوپسا باشلىق بولۇشنى ئويلاپ، باشلىقلىق چۈشنى چۈشەيدىغانلار ھەسەتتىن قىلدەك تولغىنىپ ئولتۇرالمىي قالدى. چۈنكى، ئىسلام ئاشكارا بولۇپ، كىشىلەر ئۇنىڭغا توپ- توپ بولۇپ كىرىشكە باشلىغاچقا ئۇلارنىڭ شىرىن چۈشلىرى ئاللىقاچان غايىپ بولغان ئىدى. شۇڭا قەلبىدە مۇناپىقلىق كېسىلى بارلار، خوجايىنلىق تاماسىدا يۈرىدىغانلار پەيغەمبەر ئەلەيھىسسالامغا ھەسەت قىلىپ، ئۇنى دۈشمەن بىلدى. ئۇلارنىڭ ئارىسىدا ئاشكارا دۈشمەنلەرمۇ، يۇشۇرۇن مۇناپىقلارمۇ بار ئىدى.

### قىبلىنىڭ ئۆزگەرتىلىشى:

دەسلەپتە بەيتۇلمۇقەددەس مۇسۇلمانلار ئۈچۈن «قىبلە» قىلىپ بەلگىلەنگەچكە، پەيغەمبەر ئەلەيھىسسالام ۋە باشقا مۇسۇلمانلار بەيتۇلمۇقەددەسكە قاراپ ناماز ئوقۇيتتى. پەيغەمبەر ئەلەيھىسسالام مەدىنىگە كېلىپ، ئارىدىن 16 ئاي ئۆتتى. ئۇ قىبلىنىڭ كەئىبگە ئۆزگەرتىلىشىنى ياخشى كۆرەتتى. چۈنكى، كەئىبىنىڭ ھۆرمەت ۋە مۇھەببىتى ئەرەب مۇسۇلمانلىرىنىڭ قەلبىگە چوڭقۇر سىڭگەن، ئۇلارنىڭ قان- قېنى بىلەن بىرلىشىپ كەتكەن ئىدى. ئۇلار كەئىبنى ھەر قانداق بىر ئۆيگە تەڭ قىلمايتتى، ئىبراھىم ۋە ئىسمائىل ئەلەيھىسسالامنىڭ قىبلىسىنى ھەر قانداق بىر قىبلە بىلەن باراۋەر ئورۇندا قويمىتتى. ئۇلار قىبلىنىڭ كەئىبگە ئۆزگەرتىلىشىنى ئارزۇ قىلاتتى. گەرچە بەيتۇلمۇقەددەسنىڭ قىبلە قىلىنىشى ئۇلارغا نىسبەتەن قوبۇل قىلىش تەس ئىش بولسىمۇ، بىراق، ئۇلار: «ئاڭلىدۇق ۋە ئىتائەت قىلدۇق.....»؛ بىز ئۇنىڭغا ئىمان كەلتۈردۇق، چۈنكى، ھەممىسى پەرۋەردىگارمىزنىڭ ئورۇنلاشتۇرۇشى» دېدى. قىسقىسى ئۇ مەيلى ئۇلارنىڭ خاھىشىغا ئۇيغۇن كەلسۇن ياكى كەلمىسۇن، ئۇلارنىڭ ئۆرپ- ئادەتلىرى بىلەن بىرلەشمەسۇن ياكى بىرلەشمەسۇن ئۇلار پەيغەمبەر ئەلەيھىسسالامغا ئىتائەت قىلىش ۋە ئۇنىڭ بۇيرىقىغا بويسۇنۇشنى ھەممىنىڭ ئالدىغا قويغانلىقى ئۈچۈن شۇنداق قىلغان ئىدى.

اللە ئۇلارنىڭ قەلبلىرىدىكى اللەدىن قورقۇش ۋە اللەنىڭ ئەمرىگە بويسۇنۇش تۇيغۇسىنى ئىمتىھان قىلغاندىن كېيىن، پەيغەمبىرىنى ۋە باشقا مۇسۇلمانلارنى كەئىبنى قىبلە قىلىشقا بۇيرىدى:

«شۇنىڭدەك (يەنى سىلەرنى ئىسلامغا ھىدايەت قىلغاندەك) كىشىلەرگە (يەنى ئۆتكەنكى ئۈممەتلەرگە) شاھىت بولۇشۇڭلار ئۈچۈن ۋە پەيغەمبەرنىڭ سىلەرگە شاھىت بولۇشى ئۈچۈن، بىز سىلەرنى ياخشى ئۈممەت قىلدۇق. سەن يۈز كەلتۈرۈپ كېلىۋاتقان تەرەپنى (يەنى بەيتۇلمۇقەددەسنى) قىبلە قىلغانلىقىمىز پەيغەمبەرگە ئەگەشكەنلەرنى ئاسىيلىق قىلغانلاردىن (يەنى مۇرتەد بولۇپ كەتكەنلەردىن) ئايرىۋېلىشىمىز ئۈچۈنلا ئىدى. اللە ھىدايەت قىلغانلاردىن باشقىلارغا بۇ (يەنى قىبلىنىڭ ئۆزگەرتىلىشى) ھەقىقەتەن ئېغىردۇر. اللە سىلەرنىڭ ئىمانىڭلارنى (يەنى ئىلگىرى بەيتۇلمۇقەددەسكە قاراپ ئوقۇغان نامىزىڭلارنى) بىكار قىلىۋەتمەيدۇ» (سۈرە بەقەرە: 143-ئايەت).

مۇسۇلمانلار اللە ۋە اللەنىڭ پەيغەمبىرىگە ئىتائەت قىلغانلىقى ئۈچۈن بەيتۇلمۇقەددەسنى قىبلە قىلىشتىن كەئبىنى قىبلە قىلىشقا قايتتى. مۇسۇلمانلار دۇنيانىڭ قەيىرىدە بولمىسۇن كەئبە قىيامەتكىچە ئۇلارنىڭ يۈز كەلتۈرىدىغان قىبلىسى بولدى.

### قۇرەيشلەرنىڭ مەدىنىدىكى مۇسۇلمانلارغا قارشى ئىغۋاگەرچىلىك قىلىشى:

مەدىنىدە ئىسلام مۇقىملاشقاندىن كېيىن قۇرەيشلەر مۇسۇلمانلارنىڭ كۈنسىرى گۈللىنىپ، ئىشلىرىنىڭ كۈندىن-كۈنگە يۈكسىلىۋاتقانلىقىنى بىلىپ مۇسۇلمانلارغا قارشى ئىغۋاگەرچىلىك، دۈشمەنلىك ۋە ئۇرۇش ئوتىنى ياقاتتى. ۋەھالەنكى، اللە ئۇلارنى سەۋر قىلىشقا، كەڭ قورساق ۋە ئەپۋان بولۇشقا بۇيرۇپ: «(ئۇرۇشتىن) قولۇڭلارنى يىغىڭلار، ناماز ئوقۇڭلار» (سۈرە نىسا: 77-ئايەت) دېدى.

### ئۇرۇش قىلىشقا رۇخسەت قىلىشى:

مۇشرىكلارنىڭ مۇسۇلمانلارغا يەتكۈزگەن ئەزىيەت ۋە كۈلپەتلىرى كۈچىيىپ كەتكەنلىكتىن اللە ئۇلارغا ئۇرۇش قىلىشقا رۇخسەت قىلدى. ئەمما ئۇرۇشنى ئۇلارغا پەرز قىلمىدى.

«ھۇجۇم قىلىنغۇچىلارغا، زۇلۇمغا ئۇچرىغانلىقلىرى ئۈچۈن، (قارشىلىق كۆرسىتىشكە) رۇخسەت قىلىندى، اللە ئۇلارغا ياردەم بېرىشكە ئەلۋەتتە قادىردۇر» (سۈرە ھەج: 39-ئايەت).

### قوشۇن ۋە ئەبۇ غازىتى:

پەيغەمبەر ئەلەيھىسسالام بەزى قەبىلىلەرگە قوشۇن ئەۋەتتى. قوشۇن كۆپىنچە ۋاقتلاردا ئۇرۇش قىلماستىن، توقۇنۇش پەيدا قىلىپ قايتىپ كەلدى. بۇ مۇشرىكلارنىڭ دىللىرىغا قورقۇنچ تاشلاپ، مۇسۇلمانلارنىڭ ئاكتىپلىقى ۋە جەڭگىۋارلىقىنى قوزغاشنى مەقسەت قىلاتتى.

پەيغەمبەر ئەلەيھىسسالام ئۆزى قوشۇن باشلاپ بېرىپ «ئەبۇئاد» دىگەن جايدا غازات قىلدى. بۇ رەسۇلۇللاھ قىلغان تۇنجى غازات بولۇپ، شۇنىڭدىن كېيىن نورغۇنلىغان غازات ۋە قوشۇن ئەۋەتىشلەر بولدى.

### رامىزان روزىسىنىڭ پەرز قىلىنىشى:

ھىجرەتنىڭ ئىككىنچى يىلى رامىزان روزىسى پەرز قىلىندى. اللە ئايەت نازىل قىلىپ مۇنداق دېدى: «ئى مۇئمىنلەر! (گۇناھلاردىن) ساقلىنىشىڭلار ئۈچۈن، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك، سىلەرگىمۇ (رامىزان روزىسى) پەرز قىلىندى» (سۈرە بەقەرە: 183-ئايەت).

«رامىزان ئېيىدا قۇرئان نازىل بولۇشقا باشلىدى، قۇرئان ئىنسانلارغا يېتەكچىدۇر،



ھىدايەت قىلغۇچى ۋە ھەق بىلەن ناھەقنى ئايرىغۇچى روشەن ئايەتلەردۇر، سىلەردىن كىمكى رامىزان ئېيىدا ھازىر بولسا رامىزان روزىسىنى تۇتسۇن» (سۈرە بەقەرە: 185- ئايەت).

## 5- ھەل قىلغۇچى بەدرى ئۇرۇشى

ھىجرەتنىڭ ئىككىنچى يىلى رامىزاندا بۈيۈك بەدرى ئۇرۇشى بولدى. اللە بۇ ئۇرۇشنى «ھەق بىلەن ناھەق ئايرىلغان كۈندىكى ئۇرۇش» دەپ ئاتىدى.

«ئەگەر سىلەر اللەغا، ئىككى گۇرۇھ (يەنى مۇسۇلمانلار بىلەن كاپىرلار) ئۇچرىشىپ ھەق بىلەن ناھەق ئايرىلغان كۈندە (يەنى بەدرى ئۇرۇشى بولغان كۈندە) بەندىمىزگە (يەنى مۇھەممەد ئەلەيھىسسالامغا) بىز نازىل قىلغان نەرسىلەر (يەنى ئايەتلەر ۋە پەرىشتىلەر) گە ئىشەنسەڭلار.....» (سۈرە ئەنفال: 41- ئايەت).

بۇ ئۇرۇشنىڭ يۈز بېرىش سەۋەبى مۇنداق: پەيغەمبەر ئەلەيھىسسالام ئەبۇ سۇفيان ئىبنى ھەرب باشچىلىقىدىكى زور قۇرەيش كارۋىنىنىڭ شامدىن كېلىۋاتقانلىقى خەۋىرىنى ئاڭلىدى. بۇ قۇرەيشلەرنىڭ چوڭ سودا كارۋىنى ئىدى. ئۇرۇش مۇسۇلمانلار بىلەن قۇرەيش مۇشرىكلىرى ئوتتۇرىسىدا بولدى. قۇرەيشلەر ئىسلامغا قارشى تۇرۇش ۋە مۇسۇلمانلارنى ئاجىزلاشتۇرۇش ئۈچۈن ئېلىپ بېرىلغان بۇ ئۇرۇشقا بارلىق مال-مۈلۈك ۋە كۈچىنى چىقاردى. ئۇلارنىڭ ئەسكەرلىرى مەدىنىنىڭ چىگىرىسىدىن يايلىقىغىچە سۈزۈلدى.

پەيغەمبەر ئەلەيھىسسالام ئىسلامنىڭ ئەشەددى دۈشمىنى ئەبۇ سۇفيان ئىبنى ھەربنىڭ كارۋان بېشى ئىكەنلىكىنى ئاڭلاپ، مۇسۇلمانلارنى كارۋاننىڭ ئالدىغا چىقىشقا چاقىردى. ئۇ پەقەت بىر كارۋاننىڭ ئىشى بولغاچقا يىتەرلىك ئەسكىرى كۈچ توپلىمىدى.

ئەبۇ سۇفيان پەيغەمبەر ئەلەيھىسسالامنىڭ ئۆزىنى نىشانلاپ كېلىۋاتقانلىقى خەۋىرىنى ئاڭلاپ، دەرھال مەككىگە ئەلچى ئەۋەتىپ، قۇرەيشلەرنىڭ ئۆزىنى مۇسۇلمانلارنىڭ ھۇجۇمىدىن قوغداشنى تەلەپ قىلدى. ئەبۇ سۇفيان قۇتقۇزۇشنى تەلەپ قىلىپ ئەۋەتكەن ئەلچى مەككىگە يېتىپ كەلگەن ھامان مەككىلىكلەر دەرھال قوزغىلىپ چىقتى. قۇرەيشلەرنىڭ كاتتىباشلىرىدىن ئەبۇ لەھەبىدىن باشقا ھىچقايسىسى ئايرىلىپ قالماي چىقتى. ئەبۇ لەھەب ئورنىغا ئادەم ئەۋەتتى.

ئەنسارلارنىڭ رەسۇلۇللاھنىڭ چاقىرىقىغا ئاۋاز قوشۇشى ۋە جان پىدالىق بىلەن ئىتائەت

قىلىشى:

پەيغەمبەر ئەلەيھىسسالام قۇرەيشلەرنىڭ قوزغىلىپ چىققانلىقىنى ئاڭلاپ، ساھابىلىرى (ئەنسارلار) بىلەن مەسلىھەتلەشتى. چۈنكى، ئۇلار ئۆز يۇرتىدا پەيغەمبەر ئەلەيھىسسالامنى قوغداشقا بەيئەت بەرگەن ئىدى. رەسۇلۇللاھ مەدىنىدىن چىقىشتىن بۇرۇن، ئۇلارنىڭ كۆڭلىدە نىمە بارلىقىنى بىلمەكچى بولۇپ، ئالدى بىلەن مۇھاجىرلار بىلەن سۆزلەشتى. ئۇلار

ناھايتى ياخشى گەپ قىلدى. ئاندىن كېيىن ئەنسارلار بىلەن سۆزلەشتى. ئۇلارمۇ ناھايتى ياخشى گەپ قىلدى. ئۈچىنچى قېتىم ئۇلار بىلەن يەنە سۆزلەشتى. بۇنىڭدىن ئەنسارلار رەسۇلۇللاھنىڭ ئۆزلىرىنى مۇھىم بىلگەنلىكىنى چۈشەندى. شۇنىڭ بىلەن سەئىد ئىبنى مۇئاز ئالدىراپ ئىغىز ئاچتى: «ئى رەسۇلۇللاھ! ئىھتىمال سەن بىزگە گەپ قىلىۋاتساڭ كىرەك، ئىھتىمال سەن ئەنسارلارنىڭ ئۆز بۇرچىنى ئورۇندىيالماسلىقىدىن، سېنى قۇغداس ۋەدىسىنى ئەمەلگە ئاشۇرالماسلىقىدىن ئەنسىرەۋاتساڭ كىرەك. مەن ئەنسارلارغا ۋاكالىتەن شۇنى ئوچۇق ئىيتىمەنكى، سەن خالىغىنىڭ بويىچە ئىش كۆرگىن. ئۆزۈڭ خالىغان كىشى بىلەن مۇناسىۋەتلەشكىن، خالىغان كىشى بىلەن مۇناسىۋەتنى ئۈزگىن. بىزنىڭ ماللىرىمىزدىن خالىغىنىڭچە ئېلىپ، بىزگە خالىغىنىڭنى بەرگىن. بىزدىن ئالغىنىڭ بىزگە نىسبەتەن بىزگە قالدۇرۇپ قويغىنىڭدىن كۆپ سۈيۈملۈكدۇر. بىز ھەر قاچان سېنىڭ بۇيرۇقىڭغا تەييارمىز. اللە بىلەن قەسەمكى، ئەگەر سەن بىزنى ئوتقا باشلىساڭ ئوتقا، سۇغا باشلىساڭ سۇغا سەن بىلەن بىللە كىرىمىز.»

مىقداد رەسۇلۇللاھقا مۇنداق دېدى: «بىز ساڭا مۇسا ئەلەيھىسسالامنىڭ قەۋمى مۇسا ئەلەيھىسسالامغا: «سەن پەرۋەردىگارنىڭ بىلەن بىللە بېرىپ ئىككىڭلار ئۇرۇشۇڭلار، بىز بۇ يەردە ئولتۇرۇپ تۇرايلى» دېگەندەك دېمەيمىز، بەلكى، بىز سېنىڭ ئالدىڭدا، كەينىڭدە، ئوڭ ۋە سول تەرىپىڭدە تۇرۇپ، سەن بىلەن بىللە ئۇرۇش قىلىمىز.»

پەيغەمبەر ئەلەيھىسسالام ساھابىلىرىنىڭ سۆزلىرىنى ئاڭلاپ، يۈزىدىن خۇشاللىق نۇرلىرى جىلۋە قىلدى. كۆڭلى خۇرسەنلىككە تولدى ھەمدە: «ئاتلىنىڭلار، غەلبە بىزگە مەنسۇب» دېدى.

### بىلار جىھادقا ۋە شەھىدلىككە ئىنتىلمەكتە:

مۇسۇلمانلار بەدرى ئۇرۇشى مەيدانىغا قاراپ ماڭدى. بۇ چاغدا 16 ياشلىق ئۇمەير ئىبنى ئەبۇ ۋەققاس ئىسىملىك بىر بالا چىقىپ كەلدى. ئۇ يېشى كىچىك بولغاچقا پەيغەمبەر ئەلەيھىسسالامنىڭ ئۇنى قۇبۇل قىلماي قايتۇرۇۋېتىشىدىن ئەنسىرەپ، باشقىلارنىڭ كۆرۈپ قالماسلىقى ئۈچۈن سەپنىڭ ئارقىسىدىن يۇشۇرۇنچە كېلىۋاتاتتى. ئاكىسى سەئىد ئىبنى ئەبۇ ۋەققاس ئۇنىڭ نىمە ئۈچۈن بۇنداق قىلىدىغانلىقىنى سورىۋېدى، ئۇ: «مەن پەيغەمبەر ئەلەيھىسسالامنىڭ مېنى قايتۇرۇۋېتىشىدىن ئەنسىرەيمەن. ۋەھالەنكى، مەن جىھادقا چىقىشنى ياخشى كۆرىمەن، اللەنىڭ ماڭا شەھىدلىك ئاتا قىلىشىنى ئارزۇ قىلىمەن» دېدى.

ئىش ئۇنىڭ ئويلىغىنىدەك بولدى. ئۇ چوڭلارنىڭ يېشىغا يەتمىگەچكە پەيغەمبەر ئەلەيھىسسالام ئۇنى قايتۇرۇۋەتمەكچى بولدى. بىراق، ئۇمەير يىغلاپ تۇرۇۋالغاچقا رەسۇلۇللاھنىڭ ئۇنىڭغا ئىچى ئاغرىپ، قاتنىشىشقا ئىجازەت بەردى. ئۇ غازاتقا قاتنىشىپ، شەھىد بولۇش ئارزۇسىغا يەتتى.

مۇسۇلمانلار بىلەن كاپىرلار ئوتتۇرىسىدىكى سان ۋە تەييارلىق جەھەتتىكى پەرق:

پەيغەمبەر ئەلەيھىسسالام 313 كىشى بىلەن جەڭگە ئاتلاندى. ئۇلاردا ئىككى ئات ۋە يەتمىش تۆگە بولۇپ، ئىككى-ئۈچ ئادەم بىر تۆگىگە نۆۋەتلىشىپ مەنەتتى. نۆۋەتلىشىپ مەنەتتە ئەسكەر بىلەن قۇماندان، خوجاين بىلەن چاكار پەرقسىز ئىدى. نۆۋەتلىشىپ مەنەتچىلەرنىڭ ئىچىدە پەيغەمبەر ئەلەيھىسسالام ۋە ئەبۇ بەكرى، ئۆمەر قاتارلىق كاتتا ساھابىلارمۇ بار ئىدى.

بايراق مۇستەب ئىبنى ئۇمەيرگە تۇتقۇزۇلدى. مۇھاجىرلارنىڭ بايرىقىنى ئەلى ئىبنى ئەبۇ تالب، ئەنسارلارنىڭ بايرىقىنى سەئىد ئىبنى مۇئاز كۆتۈردى.

ئەبۇ سۇفيان مۇسۇلمانلارنىڭ كارۋانغا تېگىش قىلىش ئۈچۈن ئاتلىنىپ چىققانلىقى خەۋىرىنى ئاڭلاپ كارۋاننى ئاستىلاتتى ھەمدە كارۋاننى دېڭىز ساھىلى تەرەپكە ئېلىپ ماڭدى. ئەبۇ سۇفيان كارۋاننىڭ مۇسۇلمانلارنىڭ ھۇجۇمىدىن قۇتۇلغانلىقىنى كۆرۈپ يەتكەندىن كېيىن قۇرەيشلەرگە خەت يېزىپ: «سىلەر پەقەت كارۋاننىڭ قوغداش ئۈچۈنلا چىقتىڭلار، ئەمدى قايتىپ كېتىڭلار» دېدى. ئەبۇ جەھىل قايتىپ كەتمەي ئۇرۇش قىلىمىز دەپ تۇرۇۋالدى.

قۇرەيشلەر مىڭدىن ئارتۇقراق ئادەم بىلەن چىققان بولۇپ، ئۇلارنىڭ ئىچىدە قۇرەيشنىڭ كاتتباشلىرى، قۇماندانلىرى، چەۋەندازلىرى ۋە باتۇر قەھرىمانلىرى بار ئىدى. شۇڭا پەيغەمبەر ئەلەيھىسسالام: «مەككىلىكلەر سىلەرگە پۈتۈن جېنىنى تىكتى» دېدى.

پەيغەمبەر ئەلەيھىسسالام تۈن نىسپىدە ساھابىلىرى بىلەن بىللە سۇنىڭ قېشىغا كېلىپ، بىر كۆلچەك ياساپ ئۇنىڭغا سۇ توشقۇزدى ئاندىن باشقا كۆلچەك ۋە سۇ ئازگاللىرىنى تىندۇرۇۋەتتى.

اللە ئاشۇ كېچىدە يامغۇر ياغدۇردى. بۇ يامغۇر مۇشربىكلارغا چوڭ ئاپەت بولدى. يوللار تىيىلغاق بولۇپ، ئۇلارنىڭ ئىلگىرىلىشىگە زور توسالغۇ بولدى. ئەكسىچە مۇسۇلمانلار ئۈچۈن رەھمەت بولدى. يەر قېتىپ، قۇملار چىڭدى. قەدىملەر مۇستەھكەملىنىپ، ئىشەنچ كۈچەيدى.

اللە مۇنداق دەيدۇ: «(تاھارەت ئېلىپ، غۇسلى قىلىپ) پاك بولۇشۇڭلار ئۈچۈن، سىلەردىن شەيتاننىڭ ۋەسۋەسىنى كەتكۈزۈش ئۈچۈن، (اللەنىڭ ياردىمىگە ئىشەنچ قىلىپ) كۆڭلۈڭلارنىڭ توق تۇرۇشى ئۈچۈن، قەدىمىڭلارنىڭ (قۇمغا پېتىپ كەتمەي) مەزمۇت تۇرۇشى ئۈچۈن، اللە سىلەرگە بۇلۇتتىن يامغۇر ياغدۇرۇپ بەردى» (سۈرە ئەنفال: 11-ئايەت).

### ئۇرۇشقا تەييارلىنىش:

پەيغەمبەر ئەلەيھىسسالامغا ئۇرۇش مەيدانىنىڭ شەرقىي شىمال تەرەپىگە جايلاشقان ئىگىز بىر دۆۋە ئۈستىگە جەڭ مەيدانىغا قارىتىپ ياغاچ قورشام بىلەن بىر ئۆي بىنا قىلىندى.

رەسۇلۇللاھ جەڭ مەيدانىدا ئۇياندىن بۇيانغا مېڭىپ: «بۇ ئىنشائاللاھ ئەتە پالانى ئۆلتۈرۈلدىغان جاي، ئاۋۇ ئىنشائاللاھ ئەتە پالانى بېشىنى يەيدىغان جاي....» دەپ قولى بىلەن كۆرسىتىشكە باشلىدى. ئەتىسى ئەھۋال راستلا رەسۇلۇللاھنىڭ دېگىنىدەك بولدى.

مۇشرىكلار جەڭ مەيدانىغا يېتىپ كېلىپ، ئىككى قوشۇن روبىرۇ ھالەتتە تۇردى. پەيغەمبەر ئەلەيھىسسالام: «ئى اللە! قۇرەيشلەر ھاكاۋۇرلۇقى ۋە مەغرۇرلۇقى بىلەن ساڭا قارشى تۇرغىلى، سېنىڭ پەيغەمبىرىڭنى يالغانغا چىقارغىلى كەلدى» دېدى. ئاشۇ رامزاننىڭ ئون يەتتىنچى كىچىسى (جۈمە كۈنى) ئىدى. تاڭ ئاتقاندا قۇرەيشلەر بىلەن مۇسۇلمانلار قارمۇ-قارشى ھالدا سەپ تۈزدى.

### دۇئا ۋە ئىلتىجا:

پەيغەمبەر ئەلەيھىسسالام جەڭچىلەرنىڭ سېپىنى تۈپتۈز قىلغاندىن كېيىن ھىلىقى تۆپىلىك ئۈستىگە ياسالغان ئۆي (قۇماندانلىق شىتابى)غا كىرىپ كەتتى. ئەبۇ بەكرى ئۇنىڭ بىلەن بىللە كىردى. رەسۇلۇللاھ اللەغا كۆپلەپ دۇئا ۋە ئىلتىجا قىلدى. اللەغا يالۋۇردى، اللەدىن ياردەم تەلەپ قىلدىكى، ئۇ اللەنىڭ ھۆكۈمىگە قارشى تۇرغۇچى، ئۇنىڭ تەقدىرىنى چېكىندۈرگۈچى يوق، غەلبە پەقەت اللە تەرەپتىنلا كېلىدۇ.

رەسۇلۇللاھ: «ئى اللە! ئەگەر سەن مۇشۇ (مۇسۇلمان) جامائەتنى ھالاك قىلىۋېتىدىغان بولساڭ، بۇندىن كېيىن زېمىندا ئىبادەت قىلىدىغان ئادەملەر قالمايدۇ» دېدى ۋە اللەغا يالۋۇرۇپ: «ئى اللە! سەن ماڭا بەرگەن ۋەدەڭنى ئەمەلگە ئاشۇرغىن، ئى اللە! سېنىڭ ياردىمىڭنى تىلەيمەن» دېدى. پەيغەمبەر ئەلەيھىسسالام ئىككى قولىنى شۇ قەدەر ئىگىز كۆتۈردىكى، ئۇنىڭ تونى مۇرىسىدىن چۈشۈپ كەتتى. ئەبۇ بەكرى رەسۇلۇللاھقا تەسەللى بېرىپ، ئۇنىڭغا ئىچ ئاغرىتتى.

### ئىككى پىرقە پەرۋەردىگارى توغرىسىدا مۇنازىرىلەشتى:

پەيغەمبەر ئەلەيھىسسالام جەڭ مەيدانىغا چىقىپ، مۇسۇلمانلارنى جەڭگە ئىلھاملاندۇردى. مۇشرىكلار تەرەپتىن ئۆتتە، قېرىندىشى شەيبە ۋە ئوغلى ۋەلىددىن ئىبارەت بىر ئائىلىلىك ئۈچ ئادەم سەپتىن سۇغۇرۇلۇپ چىقىپ يەكەمۇيەك ئېلىشىشنى تەلەپ قىلدى. مۇسۇلمانلار تەرەپتىن ئەنسارلاردىن ئۈچ يىگىت مەيدانغا چۈشتى.

- سىلەر كىم بولىسىلەر؟- دەپ سورىدى مۇشرىكلار تەرىپىدىن چۈشكەنلەر.

- ئەنسار يىگىتلىرىمىز- دېدى مۇسۇلمانلار تەرىپىدىن مەيدانغا چۈشكەنلەر.

- يارايىسىلەر، بىراق، بىزگە قۇرەيشلەردىن ئۆزىمىزگە لايىق تەڭ دېمەتلىرىمىز چىقسۇن- دېدى ئۇلار.

پەيغەمبەر ئەلەيھىسسالام: «ئى ئەبۇ ئۇبەيدە ئىبنى ھارس، تۇر! ئى ھەمزە تۇر! ئى

ئەلى تۇر!» دېدى. ئۇلار سەپتىن ئايرىلىپ مۇشرىكلارنىڭ ئالدىغا يېقىنلاپ بېرىۋىدى، مۇشرىك تەرەپ: «مانا ئەمدى بىز بىلەن تەڭ تۇرالايدىغانلار چىقتى» دېيىشتى-دە، كۆز يۇمۇپ ئاچقۇچە تۇتۇشۇپ كەتتى. ئەبۇ ئوبەيدە (ئۇ ھەممىدىن پىشقەدەم ياشانغان كىشى ئىدى) ئۆتتە ئىبنى رەبئە بىلەن، ھەمزە شەيبە بىلەن، ئەلى ۋەلىد بىلەن تۇتۇشتى. ھەمزە بىلەن ئەلى ئۆز رەقىبلىرىگە پۇرسەت بەرمەيلا، قىلىچ ئۇرۇپ بىردەمدىلا ئۇلارنى يەر چىشلەتتى. ئەمما ئوبەيدە رەقىبى ئۆتتە بىلەن قاتتىق ئېلىشىپ، ھەر ئىككىلىسى بىر-بىرىنى ئېغىر يارىلاندىرۇپ ھالسىزلىنىپ كەتتى. شۇڭا ھەمزە بىلەن ئەلى ئۆتتەگە ھۇجۇم قىلىپ، ئۇنى جەھەننەمگە ئۇزاتتى. ئاندىن ئوبەيدەنى كۆتۈرۈپ مەيداندىن قايتىپ كىردى. ئۇنىڭ بىر پۇتى ئۈزۈۋېتىلگەن ئىدى. شۇڭا ئۇ يارىدا ھالىتىدە جان ئۈزدى.

### ئىككى تەرەپنىڭ گىرەلەشمە جەڭگە كىرىشى:

مۇشرىكلار كەڭ كۆلەمدە ئومۇمىي ھۇجۇم قوزغىدى. ئۇلار مۇسۇلمانلارغا يېقىنلاپ كەلدى. پەيغەمبەر ئەلەيھىسسالام قوشۇنغا ئاتلىنىش بۇيرىقى بېرىپ: «كەڭلىكى ئاسمان-زېمىندەك كېلىدىغان جەننەتكە ئاتلىنىڭلار» دېدى.

### تۇنجى شەھىد:

ئۇمەير ئىبنى ھۇمامىل ئەنسارى تۇرۇپ: «ئى رەسۇلۇللاھ! جەننەتنىڭ كەڭلىكى ئاسمان-زېمىندەك كېلەمدۇ؟» دەپ سورىدى. رەسۇلۇللاھ: «شۇنداق» دېۋىدى، ئۇ: «ئەجەب ياخشى، ئەجەب ياخشى» دەپ كەتتى. رەسۇلۇللاھ: «نېمە دەپ ئەجەب ياخشى» دەپسەن؟» دېۋىدى، ئۇمەير: «ئى رەسۇلۇللاھ! مەن ئاشۇ جەننەت ئەھلىدىن بۇلارمەنمىكىن دەپ شۇنداق دېدىم» دېدى. رەسۇلۇللاھ: «سەن چوقۇم جەننەت ئەھلىدىن» دېۋىدى، ئۇ يېنىدىكى خالتىسىدىن بىر قانچە تال خورما قېقىنى ئېلىپ ئاغزىغا سالدى. ئاندىن: «ئەگەر مەن مۇشۇلارنى يەپ ياشاۋېرىدىغان بولسام، بۇ تولىمۇ ئۇزۇن ھايات بولۇپ كەتكۈدەك» دېدى-دە، قولىدا ئېشىپ قالغان خورمىلارنى يەرگە تاشلىۋېتىپ، گىرەلەشمە جەڭگە كىرىپ كەتتى. ئۇ دۈشمەن بىلەن ئۇرۇشۇپ-ئۇرۇشۇپ، ئاخىرى شەھىد بولۇپ يىقىلدى، ئۇ بەدرى ئۇرۇشىدىكى تۇنجى شەھىد ئىدى.

مۇسۇلمانلار اللە يولىدا باتۇرلۇق بىلەن جەڭ قىلدى. پەيغەمبەر ئەلەيھىسسالام ئۆزىمۇ جەڭگە بىۋاسىتە قاتنىشىپ، دۈشمەنلەر بىلەن ئۇرۇشتى. بوشاشماي جەڭ قىلىشتا باشقىلارغا ئۈلگە كۆرسەتتى. ئاسماندىن ياردەمچى پەرىشتىلەر چۈشۈپ مۇسۇلمانلار بىلەن بىرلىكتە ئۇرۇش قىلىپ، ئۇلارنىڭ كۈچىگە كۈچ قوشتى.

بىر تۇققان قېرىنداشلارنىڭ اللە ۋە اللەنىڭ پەيغەمبىرىنىڭ دۈشمەنلىرىنى ئۆلتۈرۈشتە مۇسابىقىلىشىشى:

ياشلار شەھىد بولۇپ، بەختكە ئىرىشىشتە ئۆز-ئارا مۇسابىقىلەشتى. مۇسابىقە يېقىن

دوستلار بىلەن بىر تۇققان قېرىنداشلار ئوتتۇرىسىدا بولدى.

ئابدۇراھمان ئىبنى ئەۋف - رەزىيەللاھۇ ئەنھۇ - مۇنداق دەيدۇ: «بەدرى كۈنىسى مەن سەپتە تۇرۇۋاتاتتىم، شۇنداق قارىسام ئوڭ يېنىمدا بىر، سول يېنىمدا بىر ئىككى يىگىت پەيدا بولدى. گویا مەن ئۇلارغا ئىشەنمىگەندەك قاراپ قالدىم. توساتتىن ئۇلارنىڭ بىرى يەنە بىرىدىن يۇشۇرغاندەك قىلىپ: «ئى تاغا! ماڭا ئەبۇ جەھىل دېگەننى كۆرسىتىپ قويغان بولسىڭىز» دېدى. مەن ئۇنىڭغا: «ئىنىم! سەن ئۇنى نىمە قىلىسەن؟» دېسەم، ئۇ: «مەن ئۇنى كۆرۈپلا قالسام ئۇنى ئۆلتۈرۈشكە ياكى ئۇنى ئۆلتۈرۈش يولىدا ئۆزۈم ئۆلۈشكە اللەغا ئەھدى قىلغان ئىدىم» دېدى. يەنە بىرىمۇ ھەمراھىدىن يۇشۇرۇنچە ماڭا شۇ گەپنى قىلدى. مەن ئۇلارنىڭ جاسارىتىگە راستلا ئەجەبلىنىپ، ئۇلارغا ئەبۇ جەھىلنى كۆرسىتىپ قويدۇم. ئۇلار شۇ ھامان ئېتىلىپ بېرىپ، ئەبۇ جەھىلگە قىلچ ئۇرۇپ ئۇنى ئۆلتۈردى.

ئەبۇ جەھىل ئۆلتۈرۈلگەندىن كېيىن، پەيغەمبەر ئەلەيھىسسالام: «بۇ ئەبۇ جەھىل مۇشۇ ئۇمىتىنىڭ فرئەۋنى» دېدى.

### ئوپۇچۇق غەلبە:

ئۇرۇش مۇسۇلمانلارنىڭ غەلبىسى، مۇشرىكلارنىڭ مەغلۇبىيىتى بىلەن ئاخىرلاشتى. ئۇرۇش ئاخىرلاشقاندىن كېيىن، پەيغەمبەر ئەلەيھىسسالام مۇنداق دېدى: «اللە ھەقىقەتەن كاتتىدۇر، ۋەدىسىنى ئەمەلگە ئاشۇرغان، بەندىسىگە ياردەم بەرگەن، گورۇھلارنى يالغۇز چېكىندۈرگەن اللەغا ھەمدۇسانا بولسۇن. بۈيۈك اللە ھەقىقەتەن راست ئېيتتى: اللە سىلەرگە بەدرىدە نۇسرەت ئاتا قىلدى، ھالبۇكى، سىلەر كۈچسىز ئىدىڭلار (سانىڭلار ۋە قورالڭلار ئاز ئىدى). اللەنىڭ سىلەرگە بەرگەن نۇسرىتىگە شۈكۈر قىلىش يۈزىسىدىن اللەدىن قورقۇڭلار» (سۈرە ئال ئىمران: 122 - ئايەت).

پەيغەمبەر ئەلەيھىسسالام مۇشرىكلارنىڭ جەسەتلىرىنى بەدرىدىكى بىر سېسىق قۇدۇققا تاشلاشقۇزىۋەتتى. ئاندىن ئۇلارنىڭ ئۈستىدە تۇرۇپ: «ئى قۇدۇققا تاشلانغانلار! رەببىڭلارنىڭ ۋەدىسىنى ھەق تاپتىڭلارمۇ؟ مەنمۇ پەرۋەردىگارمىنىڭ ماڭا بەرگەن ۋەدىسىنى ھەق تاپتىم» دېدى.

كاپىرلاردىن 70 كىشى ئۆلتۈرۈلۈپ، 70 كىشى ئەسىر ئېلىندى. مۇسۇلمانلاردىن مۇھاجىرلاردىن ئالتە، ئەنسارلاردىن سەككىز جەمئى 14 كىشى شەھىد بولدى.

پەيغەمبەر ئەلەيھىسسالام ئەسىرلەرنى ساھابىلىرى ئوتتۇرىسىدا تەقسىم قىلدى ھەمدە ئۇلارغا ياخشى مۇئامىلە قىلىشنى تەۋسىيە قىلدى.

### بەدرى ئۇرۇشىدىن كېيىن:

پەيغەمبەر ئەلەيھىسسالام مەدىنىگە زەپەر قۇچۇپ قايتىپ كەلدى. مەدىنە ۋە مەدىنە ئەتراپىدىكى دۈشمەن كۈچلەر قورقۇشقا باشلىدى. كۆپلىگەن مەدىنىلىكلەر مۇسۇلمان بولدى. مەككە مۇشرىكلىرى ئۆلۈپ كەتكەن كىشىلىرى ئۈچۈن يىغا-زارى قىلىشىپ، قايغۇ-ھەسرەتكە پاتتى. دۈشمەنلەرنىڭ يۈرىكىنى قورقۇنۇپ باستى.

**ئەسىرلەرنىڭ مۇسۇلمان بالىلارغا خەت ئۆگىتىپ قويۇشى بەدىلىگە ئۇلارنى قويۇپ بېرىش:**

پەيغەمبەر ئەلەيھىسسالام ئەسىرلەرنى قويۇپ بەردى. تۆلەم تۆلەشكە قۇربى يېتىدىغانلاردىن تۆلەم (فەدىيە) ئالدى، قۇربى يەتمەيدىغانلار كەچۈرۈم قىلىندى. بىر قىسىم ئەسىرلەرنىڭ ئۇرۇق-تۇققانلىرى كېلىپ، تۆلەم تۆلەپ ئۇلارنى ئەسىرلىكتىن قۇتقۇزدى. ئەسىرلەر ئىچىدىكى ساۋاتلىقلاردىن ھەر بىرىگە ئون نەپەر مۇسۇلمان ئۆسمۈرنىڭ ساۋادىنى چىقىرىش ئۇلارنى قويۇپ بېرىشنىڭ شەرتى قىلىپ بەلگىلەندى. زەيد ئىبنى سابىت مۇشۇ يول بىلەن ساۋادىنى چىقارغانلارنىڭ بىرى ئىدى.

بەنۇ قەينۇقا يەھۇدىيلارنىڭ بېشى بولۇپ، ئۇلار پەيغەمبەر ئەلەيھىسسالام بىلەن تۈزۈشكەن ئەھدىنى بۇزۇپ رەسۇلۇللاھقا قارشى ئۇرۇش قىلدى ۋە مۇسۇلمانلارغا ئەزىيەت يەتكۈزدى. شۇنىڭ بىلەن پەيغەمبەر ئەلەيھىسسالام ئۇلارنى 15 كېچە-كۈندۈز مۇھاسىرىگە ئالدى. ئاخىرى ئۇلار يۇۋاشلاپ رەسۇلۇللاھنىڭ ھۆكۈمىگە بويسۇنىدىغانلىقىنى بىلدۈردى. يەھۇدىيلارنىڭ ئىتتىپاقىدىشى، مۇناپىقلارنىڭ كاتتىبېشى ئابدۇللاھ ئىبنى ئۇبەي ئارىغا چۈشۈپ ئۇلارنى تىلىۋالدى. ئۇلارنىڭ ئىچىدە رەسمىي ئۇرۇش قىلالايدىغانلارنىڭ سانى 700 نەپەر بولۇپ، ئۇلار قۇيمىچىلىق، زەرگەرچىلىك، ھۈنەر-كەسىپ ۋە سودا بىلەن شۇغۇللىناتتى.

## 6- ئوھۇد غازىتى

### جاھىلىيەت قىزغىنلىقى ۋە قىساس ئېلىش:

قۇرەيشلەر بەدرى ئۇرۇشىدا ئېغىر تالاپەت يەپ، ئېچىنىشلىق مەغلۇب بولۇپ مەككەگە قايتقاندىن بىرى ئىچىنى بىر نەرسە تاتىلاپ، قوقاسقا دەسسۈۋالغاندەك بىر يەردە جىم تۇرالمىي قالدى. بەدرى ئۇرۇشىدا ئاتىلىرىدىن، ئوغۇللىرىدىن ۋە قېرىنداشلىرىدىن ئايرىلىپ قالغان مۇشرىكلار ئەبۇ سۇفيان بىلەن سۆزلىشىپ، ئاشۇ كارۋاندىكى ماللىرىنى مۇسۇلمانلاردىن قىساس ئېلىش ئۈچۈن ئېلىپ بېرىلىدىغان ئۇرۇشقا سەرىپ قىلىدىغانلىقىنى بىلدۈردى. قۇرەيشلەر رەسۇلۇللاھ بىلەن ئۇرۇش قىلىش ئۈچۈن توپلاندى. شائىرلار شىئىر ئوقۇپ كىشىلەرنى ئۇرۇشقا قىزىقتۇردى ۋە ئۇلارنىڭ غەيرەت-جاسارىتىنى قوزغىدى.

قۇرەيشلەر ھىجرەتنىڭ ئۈچىنچى يىلى شەۋۋالنىڭ ئوتتۇرىلىرىدا قۇرەيش ئوغلانلىرى ۋە ئىتتىپاقداش قەبىلىلەردىن تەركىب تاپقان قوشۇننى باشلاپ ئۇرۇشقا ئاتلاندى. قۇرەيش

كاتتباشلىرى خوتۇن-بالىلىرىنى ئېلىپ چىقتى. ئۇلار يول يۈرۈپ مەدىنىگە يېقىن بىر جايغا كېلىپ بارگاھ قۇردى.

پەيغەمبەر ئەلەيھىسسالام بۇ ئۇرۇشقا نىسبەتەن مۇسۇلمانلار مەدىنىنىڭ ئىچىدە مۇداپىئەدە تۇرۇش، مۇشرىكلار مەدىنىگە باستۇرۇپ كىرمىگىچە مۇسۇلمانلار مەدىنىنىڭ سىرتىغا چىقىپ ئۇلار بىلەن ئۇرۇشماسلىق پۈزۈتسىيىسىدە بولدى. ئويلىمىغان يەردىن مۇناپىق ئابدۇللاھ ئىبنى ئۇبەي پەيغەمبەر ئەلەيھىسسالامنىڭ قارىشىغا قوشۇلدىغانلىقىنى بىلدۈردى. بىراق، بەدرى ئۇرۇشىغا قاتنىشالمىغان بىر قىسىم مۇسۇلمان ئەزىمەتلەر: «ئى رەسۇلۇللاھ! سەن بىزنى دۈشمەنلىرىمىزنىڭ ئالدىغا ئېلىپ چىققىن، ئۇلار بىزنىڭ قورقۇنچاق ۋە ئاجىز ئەمەسلىكىمىزنى كۆرۈپ قويسۇن» دېيىشتى.

ئۇلار رەسۇلۇللاھقا شۇنداق دەۋەرگەچكە، رەسۇلۇللاھ ئۆيىگە كىرىپ جەڭ كىيىملىرىنى كىيىپ چىقتى. ئۇرۇش قىلىش تەكلىۋىنى بەرگەنلەر پۇشايمان قىلىپ: «ئى رەسۇلۇللاھ! ئۆزۈڭ بىلىپ بىر ئىش قىلغىن، بىزنىڭ ئۇنداق ياكى مۇنداق دېيىشكە ھەققىمىز يوق، ئەگەر خالىساڭ چىقىمىساقمۇ مەيلى» دېيىشتى. پەيغەمبەر ئەلەيھىسسالام: «پەيغەمبەر جەڭ كىيىمىنى كىيگەندىن كېيىن، ئۇرۇش قىلمىغۇچە ئۇنى سېلىۋېتىشكە بولمايدۇ» دېدى.

پەيغەمبەر ئەلەيھىسسالام 1000 نەپەر ساھابىنى ئەگەشتۈرۈپ جەڭگە ئاتلاندى. ئۇلار مەدىنە بىلەن ئوھۇد ئارىلىقىدىكى «شەۋت» دېگەن جايغا كەلگەندە ئابدۇللاھ ئىبنى ئۇبەي قوشۇننىڭ ئۈچتىن بىر قىسمىنى ئۇرۇش قىلىشتىن قايتۇرۇپ ئېلىپ كەتتى. ئاسىيلار ئۆزلىرىنىڭ بۇ قىلمىشى ئارقىلىق قوشۇننىڭ ئۇرۇش قىلىش ئىرادىسىنى بوشاشتۇرماقچى بولدى.

### ئوھۇد مەيدانىدا:

پەيغەمبەر ئەلەيھىسسالام قوشۇننى ئەگەشتۈرۈپ مەدىندىن ئۈچ كىلومېتىر يىراقلىققا جايلاشقان ئوھۇد تېغىنىڭ يېنىدىكى بىر جىلغىغا چۈشتى. ئاندىن ئۇ ئوھۇد تېغىنىڭ باغرىدا تۇرۇپ ئەسكەرلەرگە: «بىز ئۇرۇش قىلىش بۇيرۇقى بەرمىگىچە ئاراڭلاردىن ھېچكىمنىڭ ئۇرۇشقا ئاتلىنىشىغا بولمايدۇ» دېدى. رەسۇلۇللاھ 700 نەپەر قوشۇن بىلەن ئۇرۇشقا تەييارلاندى. 50 ئادەمدىن تەشكىل تاپقان ئوقياچىلارغا ئابدۇللاھ ئىبنى جۇبەيرنى قۇماندان قىلىپ، ئۇنىڭغا مۇنۇلارنى تاپىلدى: «ئاتلىق دۈشمەن قوشۇننىڭ ئارقىمىزدىن باستۇرۇپ كەلمەسلىكى ئۈچۈن بىزنى ئوقيا بىلەن مۇداپىئە قىلغىن. بىز مەيلى غەلبە قىلايلى ياكى مەغلۇب بولايلى ئوقياچىلارنىڭ ئۆز ئورنىدىن بىر قەدەممۇ ئايرىلىشىغا قەتئىي بولمايدۇ. گەرچە سىلەر قۇشلارنىڭ قوشۇندىكىلەرنىڭ جەسەتلىرىنى چوقۇلاۋاتقانلىقىنى كۆرسەڭلارمۇ ئۆز ئورنۇڭلاردىن قەتئىي ئايرىلماڭلار.» پەيغەمبەر ئەلەيھىسسالام ساۋۋتىنى قوشلاپ كىيىپ، بايراقنى مۇستەب ئىبنى ئۇمەيرگە تۇتقۇزۇپ جەڭگە ھازىرلاندى.

تەڭ دېمەتلىكلەر ئوتتۇرىسىدىكى مۇسابىقە:



پەيغەمبەر ئەلەيھىسسالام ئوھۇد كۈنىسى بىر تۈركۈم بالىلارنى يېشى كىچىك دەپ قاراپ جەڭدىن قايتۇرۇۋەتتى. شۇ قاتاردا 15 ياش ئۆپچۆرسىدىكى سەمرەتە ئىبنى جۇندەب بىلەن رافىئۇ ئىبنى خەدىچنى قايتۇرۇۋەتكەن ئىدى. رافىئۇنىڭ ئاتىسى ئوغلى ئۈچۈن ئارىغا چۈشۈپ: «ئى رەسۇلۇللاھ! مېنىڭ ئوغلۇم ئۇستا مەرگەن» دېدى. شۇنىڭ بىلەن رەسۇلۇللاھ ئۇنىڭ جەڭگە قاتنىشىشىغا ئىجازەت بەردى. ئۇنىڭ بىلەن تەڭ دېمەتلىك بولغان سەمرەتە ئىبنى جۇندەب قايتۇرۇۋېتىلگەن يېرىدىن كېلىپ: «ئى رەسۇلۇللاھ! سەن رافىئۇنى ئېلىپ قېلىپ، مېنى قايتۇرۇۋەتتىڭ. ئەگەر ئىككىمىزنى چېلىشىشقا سالغان بولساڭ ئەلۋەتتە مەن ئۇنى يېڭىۋالاتتىم» دېدى. رەسۇلۇللاھ ئۇ ئىككى بالىنى چېلىشتۇرۇۋىدى، راست دېگەندەك سەمرەتە ئىبنى جۇندەب رافىئۇنى يېڭىۋالدى. شۇنىڭ بىلەن ئۇنىڭمۇ ئىجازەت بېرىلدى. ئوھۇد كۈنى جەڭگە قاتنىشىپ مۇشرىكلار بىلەن جەڭ قىلدى.

### ئۇرۇش:

ئىككى تەرەپ بىر-بىرىگە دېۋەيلەپ كېلىپ، بارا-بارا ئارىلىق يېقىنلاشتى-دە، گىرەلەشمە جەڭگە كىرىپ كەتتى. ئەبۇ سۇفياننىڭ ئايالى ھىندى بىنتى ئۇتبە ئاياللار ئىچىدە تۇرۇپ، ئۇلارغا يىتەكچىلىك قىلاتتى. ئاياللار جەڭ سەپلىرىنى ئارىلاپ، داپ چېلىپ، غەزەل ئېيتىپ ئەرلەرنى جەڭگە قىزىقتۇراتتى. كىشىلەر ئۇرۇش قاينىمىغا غەرق بولدى. ئۇرۇش ئوتى قىزىپ كەتتى.

ئەبۇ دۇجانە رەسۇلۇللاھنىڭ قىلىچىنى قولغا ئېلىپ، ئۇنىڭ ھەققىنى تولۇق ئادا قىلىشقا ئىرادە باغلىغان ھالدا جەڭ مەيدانىغا كىرىپ كەتتى. ئۇ باتۇرلۇق بىلەن ئۇرۇشۇپ، ئالدىغا كەلگەنلا مۇشرىكنى ئۆلتۈرۈپ، مۇشرىكلارنىڭ سېپىنى پاتپاراق قىلىۋەتتى.

ھەمزە ئىبنى ئابدۇلمۇتەللىب تولۇپ تاشقان غەيرەت ۋە جاسارەت بىلەن باتۇرلارچە جەڭ قىلدى. ئۇ مۇشرىكلارنىڭ كۆزگە كۆرۈنگەن سەركەردىلىرىدىن بىر قانچىنى ئۆلتۈرۈپ، دۈشمەننىڭ ھەيۋىسىنى يەرگە ئوردى. دەل شۇ پەيتتە بىر قارا قول ئۇنىڭغا سوزۇلماقتا ئىدى. ۋەھشى ئىبنى ھەرب ئەسلىدە جۇبەير ئىبنى مۇتەئىمنىڭ قولى بولۇپ، جۇبەيرنىڭ تاغىسى تۇئەيمە بەدرى ئۇرۇشىدا ئۆلتۈرۈلگەن ئىدى. شۇڭا ئۇ ۋەھشىگە ئەگەر ئۇ رەسۇلۇللاھنىڭ تاغىسى ھەمزىنى ئۆلتۈرۈپ تاغىسى تۇئەيمەنىڭ قىساسىنى ئېلىپ بېرەلسە ئۇنى ئازات قىلىدىغانلىقىنى ئېيتقان ئىدى. ۋەھشى نەيزىۋازلىق ماھارىتى بىلەن مەشھۇر بولۇپ، ئۇنىڭ نەيزىسى نەخ تېگەتتى. شۇڭا ئۇ ھەمزىنى ئۆلتۈرۈشنىڭ قەستىدە جەڭ سەپلىرىنى ئارىلاپ يۈرەتتى. ئەبۇ سۇفياننىڭ ئايالى ھىندىمۇ ئۇنى ھەمزىنى ئۆلتۈرۈشكە قىزىقتۇراتتى. ۋەھشى نەيزىنى ھەمزە - رەزىيەللاھۇ ئەنھۇ-غا ئاتتى. نەيزە ئۇنىڭ نەق سۆڭىكىگە تېگىپ، نەيزىنىڭ ئۈچى ئۇنىڭ ئالدى تەرىپىدى چىقىپ قالدى-دە، ئۇ شەھىد بولۇپ يىقىلدى.

مۇستەب ئىبنى ئومەير پەيغەمبەر ئەلەيھىسسالامنى قوغداش ئۈچۈن باتۇرلۇق بىلەن جەڭ قىلىپ، ئاخىرى شەھىد بولدى. مۇسۇلمانلار ئېغىر سىناقلار بىلەن سىنالدى.

### مۇسۇلمانلارنىڭ غەلبىسى:

بىر مەيدان كەسكىن جەڭدىن كېيىن اللە مۇسۇلمانلارغا غەلبە ئاتا قىلدى ۋە ئۆز ۋەدىسىنى ئەمەلگە ئاشۇرۇپ بەردى. مۇشرىكلار جان قايغۇسىغا چۈشتى. مۇشرىكلارنىڭ مەغلۇب بولۇشى مۇقەررەلىشىپ قالدى. ھىندى بىنتى ئوتبە باشچىلىقىدىكى ئاياللارنىڭ ھەممىسى كىيىملىرىنى شىمايلاپ ئالدى-ئارقىسىغا قارىماي قاچتى.

### غەلبىنىڭ كۆز يۈمۈپ ئاچقۇچە مەغلۇبىيەتكە ئۆزگىرىشى:

مۇشرىكلارنىڭ مەغلۇب بولۇپ چېكىنگەنلىكىنى، ھىچنىمگە قارىماي قېچىپ ئاياللارنىڭ قېشىغا بېرىپ توختىغانلىقىنى كۆرگەن ئوقياچىلار مۇسۇلمانلارنىڭ تولۇق غەلبە قىلغانلىقىغا ئىشەنچ قىلىپ بىردىنلا ئارقا سەپ مۇداپىئەسىنى بوشاشتۇرۇپ قويدى. ئۇلار دۈشمەنلەر تاشلاپ قاچقان غەنىمەتلەرنى تېرىۋالغىلى كېتىشتى. ئوقياچىلارنىڭ قۇماندانى ئابدۇللاھ ئىبنى جۇبەير ئۇلارغا پەيغەمبەر ئەلەيھىسسالامنىڭ «ھەر قانداق ئەھۋالدا ئۆز ئورنىدىن ئايرىلماسلىق» بۇيرىقىنى ئەسلىتىپ بولسىمۇ، بىراق، ئۇلار «مۇشرىكلار ئەمدى قايتىپ كەلمەيدۇ» دەپ ئويلاپ بۇيرۇققا قۇلاق سالمىدى. نەتىجىدە مۇسۇلمانلارنىڭ ئارقا تەرىپىدىن يۇچۇق ئىچىلىپ، مۇشرىكلارنىڭ ئاتلىق قوشۇنى ئاشۇ يۇچۇقتىن ئۇلارغا ھۇجۇم قىلدى. ئەمەلىيەتتە ئاللىقاچان بايرىقى يىقىلىپ قېچىپ كەتكەن مۇشرىكلار كۆپ سانلىق ئوقياچىلارنىڭ غەنىمەت تىرىشكە كەتكەنلىكىنى كۆرۈپ ئارقىغا قايتىپ قايتۇرما ھۇجۇمغا ئۆتكەن ئىدى.

مۇشرىكلاردىن بىرى: «قۇلاق سېلىڭلار! مۇھەممەد ئۆلتۈرۈلدى» دەپ چۇقان سالدى. بۇنى ئاڭلاپ مۇسۇلمانلار ئارقىغا چېكىندى. پۇرسەتنى غەنىمەت بىلگەن مۇشرىكلار قايتىدىن ھۇجۇمغا ئۆتتى. مانا بۇ مۇسبەت ۋە پاكلاش كۈنى بولدى. دۈشمەنلەر رەسۇلۇللاھ تەرەپكە يوپۇرلۇپ كەلدى. ئوتبە ئىبنى ئەبى ۋەققاس رەسۇلۇللاھقا تاش ئېتىپ ئۇنى يىقىتىۋەتتى ۋە ئۇنىڭ ئاستى ئۇدۇل چىشىنى سۇندۇرۇۋەتتى. بېشى، ئاستى ئېڭىكى ۋە پىشانىسى يېرىلدى. رەسۇلۇللاھ يۈزىدىن ئېقىۋاتقان قاننى سۈرتكىنىچە: «پەيغەمبەرنىڭ باش-كۆزىنى قانغا بويىغان ۋە چىشىنى چاققان قەۋم قانداقمۇ نىجات تاپسۇن؟ ھالبۇكى، پەيغەمبەر ئۇلارنى نىجاتلىققا چاقىرىۋاتسا.....» دەيتتى.

مۇسۇلمانلار پەيغەمبەر ئەلەيھىسسالامنىڭ قەيەردە ئىكەنلىكىنى بىلمەيتتى. ئەلى ئىبنى ئەبۇ تالىب رەسۇلۇللاھنىڭ قولىنى تۇتتى. تەلھە ئىبنى ئوبەيدۇللاھ ئۇنى كۆتۈرۈپ، ئورنىدىن تۇرغۇزدى. مالىك ئىبنى سىنان رەسۇلۇللاھنىڭ يۈزىدىكى قاننى شۇراپ يۇتۇۋەتتى.

دۈشمەنلەرنىڭ ھىچنىمگە قارىماي قېچىشى ئەمەلىيەتتە قېچىش بولماستىن بەلكى، قايتۇرما ھۇجۇمغا ئۆتۈش پۇرسىتىنى يارىتىش ئۈچۈن چېكىنىش بولدى.

مۇسۇلمانلارغا يەتكەن مۇسبەت ۋە جاپا-مۇشەققەتلەر، ئۇلار تارتقان زىيان ۋە مەغلۇبىيەتلەر، ئىسلام ۋە مۇسۇلمانلارنىڭ كۈچى، پەيغەمبەر ۋە دىننىڭ ياردەمچىسى بولغان كىشىلەرنىڭ شەھىد قىلىنىشى قاتارلىقلارنىڭ ھەممىسى ئوقياچىلارنىڭ ئېغىر خاتالىقىنىڭ نەتىجىسى، شۇنداقلا ئۇلارنىڭ پەيغەمبەرنىڭ «ئاخىرقى مىنۇتلارغىچە ئۆز ئورنىدىن ئايرىلماسلىق بۇيرىقى»غا خىلاپلىق قىلغانلىقىنىڭ ئېچىنىشلىق ئاقىۋىتى ئىدى.

اللەنىڭ تۆۋەندىكى سۆزى بۇنىڭ يىتەرلىك پاكىتىدۇر: «اللە سىلەرگە قىلغان (دۈشمىنىڭلارغا قارشى نۇسرەت ئانا قىلىشتىن ئىبارەت) ۋەدىسىدە تۇردى؛ اللەنىڭ ئىزنى بىلەن ئۇلارنى قىرۋاتاتتىڭلار، اللە سىلەر ياقىتۇرىدىغان غەلبىنى كۆرسەتكەندىن كېيىن زەئىپلىشىپ قالدىڭلار، پەيغەمبەرنىڭ ئەمرى توغرىسىدا جاڭجاللاشتىڭلار، (پەيغەمبەرنىڭ ئەمرىگە) بويسۇنمىدىڭلار، بەزىلىرىڭلار دۇنيانى كۆزلىدىڭلار، بەزىلىرىڭلار ئاخىرەتنى كۆزلىدىڭلار، ئاندىن اللە سىناش ئۈچۈن سىلەردىن دۈشمەننى قايتۇردى (يەنى سىلەرنى غەلبىدىن مەغلۇبىيەتكە يۈزلەندۈردى) ۋە سىلەرنى ھەقىقەتەن ئەپۇ قىلدى. اللە مۇئمىنلەرگە مەرھەمەت قىلغۇچىدۇر» (سۈرە ئال ئىمران: 152-ئايەت).

### مۇھەببەت ۋە ئۆزىنى پىدا قىلىشنىڭ تەڭداشسىز نەمۇنىلىرى:

مۇشرىكلار تەرىپىدىن ئېتىلغان بىر تاش رەسۇلۇللاھنىڭ مەڭزىگە قاتتىق تەككەچكە ئۇنىڭ بېشىدىكى مىس قالپاقنىڭ ئىككى پارچە ھالقا تۆمۈرى ئۇنىڭ مەڭزىگە پېتىپ كەتكەن ئىدى. ئەبۇ ئوبەيدە ئىبنى جەرراھ رەسۇلۇللاھنىڭ جاراھىتىنى ئاغرىتىپ قويماسلىق ئۈچۈن ئېغىزىنى رەسۇلۇللاھنىڭ يۈزىگە يېقىن ئەكىلىپ، ھېلىقى تۆمۈر پارچىلىرىنىڭ بىرىنى چىشى بىلەن چىشلەپ ئاۋايلاپ تارتىپ ئېلىۋېدى ئۇنىڭ بىر چىشى چۈشۈپ كەتتى. يەنە بىر تال تۆمۈر پارچىسىنى ئالماقچى بولۇۋېدى، ئوخشاشلا يەنە بىر چىشىمۇ چۈشۈپ كەتتى.

ئەبۇ دۇجانە رەسۇلۇللاھنىڭ ئالدىدا تىك تۇرۇپ ئۆزىنىڭ دۈمبىسىنى قالدۇرۇپ، رەسۇلۇللاھنى دۈشمەننىڭ ئوقىدىن قوغدىدى. ئوق ئۇنىڭ ئۈستى-باشلىرىغا يامغۇردەك يېغىۋاتقان بولسىمۇ، بىراق، ئۇ مىدىرلىماي چىڭ تۇردى.

سەئىد ئىبنى ئەبى ۋەققاس مۇشرىكلارغا ئۈزۈلدۈرمەي ئوق ياغدۇرۇپ، ئاخىرى ئۇلارنى رەسۇلۇللاھنىڭ ئەتراپىدىن چېكىندۈردى. رەسۇلۇللاھ ئۇنىڭ ئالدىغا ئوقيانى تاشلاپ بىرىپ: «ئاتە سەئىد! ساڭا ئاتا-ئانام پىدادۇر» دېدى.

قەتادە ئىبنى نۇئماننىڭ بىر كۆزى يارىلىنىپ، كۆزىنىڭ گۆھىرى سىرتىغا پولىتىيىپ چىقىپ قالدى. رەسۇلۇللاھ ئۇنىڭ بۇ كۆزىنى ئۆز ئورنىغا سېلىپ قويۇۋېدى، ئۇنىڭ بۇ

كۆزى ئەڭ چىرايلىق ھەم روشەن كۆرىدىغان كۆز بولۇپ قالدى.

مۇشرىكلار رەسۇلۇللاھنى ئۆلتۈرۈش مەقسىتىدە باستۇرۇپ كەلدى. تەلھە ئىبنى ئۇبەيدۇللاھ ئوتتۇرىغا سەكرەپ چىقىپ، ئۆزى يالغۇز ئون بىر ئادەم بىلەن ئۇرۇشۇپ ھەممىنى بىر-بىرلەپ ئۆلتۈردى. ئۇ رەسۇلۇللاھنى قوغداش ئۈچۈن قولىنى قالقان قىلىۋىدى، ئۇنىڭ قولى يارىلىنىپ، بارماقلىرى كېسىۋېتىلدى. پەيغەمبەر ئەلەيھىسسالام شۇ يەردىكى بىر قورام تاشنىڭ ئۈستىگە چىقماقچى بولۇپ، يارىلىنىش ۋە ئاجىزلىشىش سەۋەبىدىن چىقالمىغاندا تەلھە رەسۇلۇللاھقا پەلەمپەي بولۇپ بەردى. رەسۇلۇللاھ شۇ يەردە ئۆلتۈرۈپ ناماز ئوقۇدى.

مۇسۇلمانلار ئىچىدە چېكىنمەي ئۇرۇش قىلغانلارنىڭ بىرى ئەنەس ئىبنى مالىكىنىڭ تاغىسى ئەنەس ئىبنى نەزرى. مۇسۇلمانلارنىڭ ئىرادىسى سۇنۇپ، چېكىنىشكە باشلىغاندا ئۇ قەتئى چېكىنمەي ئالغا ئىلگىرلىدى. ئۇنىڭغا سەئىد ئىبنى مۇئاز ئۇچراپ: «قەيەرگە؟ ئى ئەبۇ ئەمرى!» دېگەندە، ئۇ: «مەن ئوھۇد تېغى تەرىپىدىن جەننەتنىڭ پۇراقلىرىنى پۇراۋاتمەن» دېگىنىچە ئىلگىرلەپ كەتتى.

ئەنەس ئىبنى نەزرى بىر تۈركۈم مۇھاجىر ۋە ئەنسارلارنىڭ قېشىغا كېلىپ قالدى ۋە ئۇلارنىڭ قورالسىز بىچارە ھالەتتە تۇرغانلىقىنى كۆرۈپ: «نىمىگە قاراپ تۇرىسىلەر؟» دېدى. ئۇلار: «رەسۇلۇللاھ ئۆلتۈرۈلۈپتۇ» دېۋىدى، ئۇ: «رەسۇلۇللاھدىن كېيىن ھايات قىلىپ نىمە قىلىسىلەر؟ تۇرۇڭلار رەسۇلۇللاھ ئۆلگەن يولدا سىلەرمۇ ئۆلۈڭلار» دېدى-دە، باستۇرۇپ كېلىۋاتقان دۈشمەنلەر بىلەن ئۇرۇشۇپ، ئاخىرى شەھىد قىلىۋېتىلدى.

ئەنەس - رەزىيەللاھۇ ئەنھۇ - مۇنداق دەيدۇ: «جەڭ ئاخىرلاشقاندىن كېيىن ئۇنىڭ 80 نەچچە يېرىنىڭ زەخمىلەندۈرۈلگەنلىكىنى كۆردۈق. ئۇنى ھېچكىم تونۇيالماي، ھەمىشەسى ئۇنىڭ بارمىقىدىكى بىر بەلگىسىدىن تونۇدى.»

زىياد ئىبنى سەكەن بەش نەپەر ئەنسارى يىگىتى بىلەن بىرلىكتە مۇشرىكلار بىلەن جەڭ قىلىپ رەسۇلۇللاھنى قوغدىدى. ئۇ توختىماي ئۇرۇشۇپ، باتۇرلۇق بىلەن جەڭ قىلىپ ئاخىرى يىقىلدى. پەيغەمبەر ئەلەيھىسسالام: «ئۇنى مېنىڭ قېشىمغا ئېلىپ كېلىڭلار» دېدى. ئۇلارنى ئۇنى رەسۇلۇللاھنىڭ قېشىغا ئېلىپ كەلدى. رەسۇلۇللاھ ئۇنىڭغا ئۆز پۇتىنى ياستۇق قىلىپ بەردى. ئۇ مەڭزىنى رەسۇلۇللاھنىڭ پۇتى ئۈستىدە قويغىنىچە جان ئۈزدى.

ئەمرى ئىبنى جەمۇھنىڭ پۇتى توكۇر ئىدى. ئۇنىڭ تۆت ئوغلى بولۇپ، ئۇلار رەسۇلۇللاھ بىلەن بىللە ئۇرۇش قىلاتتى. ئۇلار ئوھۇد جېڭىگە ئاتلىنىشقا تەييارلىنىۋاتقاندا ئاتىسى ئەمرى ئىبنى جەمۇھمۇ ئۇلار بىلەن بىللە چىقماقچى بولۇۋېدى، بالىلىرى ئۇنىڭغا: «اللە سېنىڭ جەڭگە چىقماسلىقىڭغا رۇخسەت قىلدى، بىز چىققاندىن كېيىن سەن چىقمىساڭمۇ بولىدۇ، اللە سەندىن بۇ مەجۇرىيەتنى كۆتۈرۈۋەتتى» دېدى.

ئەمرى ئىبنى جەمۇھ رەسۇلۇللاھنىڭ ئالدىغا كېلىپ: «مېنىڭ ئوغوللىرىم مېنى سەن بىلەن بىللە جەڭ قىلىشتىن توستى. اللە بىلەن قەسەمكى، مەن شەھىد بولۇشنى، مۇشۇ توكۇر پۈتۈم بىلەن جەننەتكە قەدەم بېسىشنى ئارزۇ قىلاتتىم» دېدى. پەيغەمبەر ئەلەيھىسسالام ئۇنىڭغا: «اللە سەندىن جەڭ قىلىش مەجبۇرىيىتىنى كۆتۈرۈۋەتتى» دېدى. ئاندىن ئۇنىڭ ئوغۇللىرىغا: «سىلەر نىمە ئۈچۈن ئۇنىڭغا يول قويماسىلەر؟ اللە ئۇنىڭغا شەھىدلىكنى ئاتا قىلسا ئەجەب ئەمەس» دېدى. شۇنىڭ بىلەن ئۇ پەيغەمبەر ئەلەيھىسسالام بىلەن بىرلىكتە چىقىپ، ئوھۇد كۈنى شەھىد قىلىندى.

زەيد ئىبنى سابىت - رەزىيەللاھۇ ئەنھۇ - مۇنداق دەيدۇ: «رەسۇلۇللاھ مېنى سەئىد ئىبنى رەبئىنى ئىزدەشكە ئەۋەتتى ۋە: «ئۇنى كۆرسەڭ مەندىن سالام دېگىن ھەمدە ئۇنىڭغا: «رەسۇلۇللاھ سەندىن ئۆزۈڭنى قانداقراق ھىس قىلىۋاتىسەن؟» دەپ سورايدۇ، دېگىن» دېدى. شۇنىڭ بىلەن مەن جەسەتلەر ئارىسىنى ئارىلاپ يۈرۈپ، ئاخىرى ئۇنى تاپتىم. ۋەھالەنكى، ئۇ ئاخىرقى نەپەسكە چۈشۈپ قالغانىكەن. ئۇنىڭ بەدىنىدە نەيزە ئۇرۇلغان، قىلىچ كەسكەن ۋە ئوق تەككەن جاراھەت بولۇپ، بەدىنىنىڭ 70 نەچچە يېرى ئوخشىمىغان دەرىجىدە يارىلانغانىكەن. ئۇنىڭغا: «ئى سەئىد! رەسۇلۇللاھ ساڭا سالام يوللىدى ۋە ئەھۋالنىڭ قانداقراق ئىكەنلىكىنى ئېيتىشىڭنى دېدى» دېدىم. سەئىد ناھايىتى تۆۋەن ئاۋاز بىلەن: «رەسۇلۇللاھغىمۇ سالام بولسۇن، ئۇنىڭغا ئېيتىپ قويغىنكى، مەن جەننەتنىڭ ھىدىنى پۇراۋاتىمەن، قەۋمىم ئەنساھارغا يەتكۈزۈپ قويغىنكى، سىلەرنىڭ كۆزۈڭلار مېدىرلاپلا تۇرىدىكەن، رەسۇلۇللاھ بىرەر پىشكەللىككە يولۇقۇپ قالسا قىيامەت كۈنى اللەنىڭ ئالدىدا ئۆزۈڭلارنى ئاقلاشقا يۈزۈڭلار قالمايدۇ» دېدى - دە، شۇ ھامان جان ئۈزدى.

ئاشۇ كۈنى ئابدۇللاھ ئىبنى جەھش اللەغا دۇئا قىلىپ مۇنداق دېدى: «ئى اللە مەن سەندىن شۇنى ئۆتۈنۈپ سورايمەنكى، مەن ئەتە دۈشمەن بىلەن ئۇچراشقايمەن، ئۇلار مېنى ئۆلتۈرۈپ، ئىچ باغرىمنى يېرىپ، قۇلاق بۇرنۇمنى كېسىپ تاشلىغاي. سەن مەندىن: «ساڭا نىمە بولدى؟» دەپ سورىغايسەن. مەن: «سېنىڭ يولۇڭدا مۇشۇنداق بولدۇم» دەپ جاۋاپ بەرگەيمەن.»

### مۇسۇلمانلارنىڭ مەركىزى نوقتىغا قايتىشى:

مۇسۇلمانلار پەيغەمبەر ئەلەيھىسسالامنىڭ ھايات ئىكەنلىكىنى بىلگەندىن كېيىن قايتىدىن جانلىنىپ، ھەممىسى تىز سۈرەتتە رەسۇلۇللاھنىڭ ئەتراپىغا يىغىلدى. ئوبەي ئىبنى خەلفە رەسۇلۇللاھنى كۆرۈپ: «ئى مۇھەممەد! بۈگۈن يا سەن ئۆلسەن، يا مەن ئۆلمەن» دەپ قاتتىق ئەزۋەيلەپ كەلدى. رەسۇلۇللاھ: «ئۇنى ماڭا قويۇپ بېرىڭلار» دېدى. ئوبەي ئىبنى خەلفە رەسۇلۇللاھنىڭ قېشىغا يېتىپ كەلدى. رەسۇلۇللاھ ساھابىلىرىدىن بىرىنىڭ نەيزىسىنى قولغا ئېلىپ، ئۇنىڭ بوينىغا نەيزىنى سانچىۋېدى، ئۇ ئاتتىن يىقىلىپ نەچچە دومىلاپ چۈشتى.

ئەلى - رەزىيەللاھۇ ئەنھۇ - قالقىنىغا سۇ توشقۇزۇپ كېلىپ، رەسۇلۇللاھنىڭ يۈزىدىكى قاننى يۇدى. ئەلى قالقاندېكى سۇنى قۇيۇپ بەردى، پاتىمە - رەزىيەللاھۇ ئەنھا - رەسۇلۇللاھنىڭ يۈزىدىكى قاننى قولى بىلەن سىلاپ يۇدى. بىراق، قاننى سۇ بىلەن يۇغانسىرى قان كۆپ چىقىپ كەتكەچكە، پاتىمە بىر بورا پارچىسىنى كۆيدۈرۈپ، ئۇنىڭ كۈلىنى قان چىقىۋاتقان جايغا چاپلىدى، شۇنىڭ بىلەن قان توختىدى.

ئائىشە بىنتى ئەبۇ بەكرى بىلەن ئۇمۇ سۇلەيم ئىككىسى تۇلۇمدا سۇ ئەكىلىپ يارىدارلارنىڭ ئېغىزلىرىغا سۇ تېمىتتى. ئۇلار سۇ تۇشقۇزۇلغان تۇلۇمنى ئۆشنىسىدە يۈدۈپ كۆتۈرەتتى. سۇنى ئېلىپ كېلىپ، ئۇلارنىڭ ئېغىزلىرىغا قۇياتتى، تۇلۇمنى بىكارلاپ يەنە سۇ ئېلىپ كېلىشكە ماڭاتتى. ئۇمۇ سۇلەيت ئۇلارنىڭ تۇلۇملىرىغا سۇ قاچىلاپ بېرەتتى.

ھىندى بىنتى ئۇتبە باشلىچىقىدىكى ئاياللار جەڭ مەيدانلىرىنى ئارىلاپ، شەھىدلەرنىڭ قۇلاق بۇرۇق قاتارلىق ئەزالىرىنى كېسەتتى. ئۇ ھەمىزنىڭ جەستىنى ئويۇپ، يۈرىكىنى چىقىرىپ چاينىدى. بىراق، يۇتالماي تۈكۈرۈۋەتتى.

ئەبۇ سۇفيان قايتىش ئالدىدا تاغ ئۈستىگە چىقىپ، يۇقىرى ئاۋاز بىلەن: «ئۇرۇش دېگەن مانا شۇ، غەلبە بىر كۈن ساڭا، بىر كۈن ماڭا... ھۇبەل كاتتىدۇر!» دەپ توۋلىدى. رەسۇلۇللاھ: «ئى ئۆمەر! قوپ، ئۇنىڭغا: «اللە ئۇلۇغ ۋە كاتتىدۇر، ئەھۋال سەن ئېيتقاندىكى ئەمەس، بىزنىڭ ئۆلۈكلىرىمىز جەننەتتە، سىلەرنىڭ ئۆلۈكلىرىڭلار دەۋزەختە دېگەن» دېدى. ئەبۇ سۇفيان: «بىزگە لات ۋە ئۇززا مەدەتكار، بىراق، سىلەرگە ئۇنداق ئەمەس» دېدى. پەيغەمبەر ئەلەيھىسسالام: «ئۇنىڭغا جاۋاب بېرىڭلار» دېدى. ساھابىلار: «نېمە دەيمىز» دېۋىدى، رەسۇلۇللاھ: «اللە بىزنىڭ ئىگىمىز، سىلەرنىڭ ئۇنداق ئىگەڭلار يوق، دەڭلار» دېدى.

ئەبۇ سۇفيان قايتىش ئالدىدا قايتىش ئالدىدا تۇرۇۋاتقان مۇسۇلمانلارغا: «كېلەر يىلى بەدرىدە ئۇچرىشايلى» دەپ توۋلىدى. رەسۇلۇللاھ ساھابىلىرىدىن بىرىگە: «بۇلىدۇ، بۇ ئىككىمىزنىڭ ئوتتۇرىسىدىكى ۋەدە بولسۇن، دېگەن» دېدى.

مۇسۇلمانلار شەھىدلەرنىڭ قېشىغا قايتتى. رەسۇلۇللاھ ھەمىزە - رەزىيەللاھۇ ئەنھۇ - غا قاتتىق قايغۇردى. چۈنكى، ھەمىزە رەسۇلۇللاھنىڭ تاغىسى، ئېمىلدەش قېرىندىشى ۋە رەسۇلۇللاھنى قوغداش يولىدا ئۇرۇش قىلغۇچى ئىدى.

### مۇئىمىن ئايالنىڭ سەۋرچانلىقى:

سەفىيە بىنتى ئابدۇلمۇتەللىب ھەمىزىنىڭ جەسىدىنى كۆرگىلى كەلدى. چۈنكى، ھەمىزە ئۇنىڭ ئانا ۋە ئاتا بىر قېرىندىشى ئىدى. پەيغەمبەر ئەلەيھىسسالام ئۇنىڭ ئوغلى زۇبەير ئىبنى ئەۋۋامغا: «ئاناڭغا ئېيتقىن، ئۇ قېرىندىشىنى كۆرمەي قايتىپ كەتسۇن» دېدى. زۇبەير ئانىسىغا: «ئى ئانا! پەيغەمبەر ئەلەيھىسسالام سېنى قايتىپ كېتىشكە بۇيرىدۇ»

دېدى. سەفییە بىنتى ئابدۇلمۇتەللىب: «نېمىشقا؟ مەن قېرىندىشىمنىڭ ھەر قايسى ئەزالىرىنىڭ كېسىۋېتىلگەنلىكىنى ئاڭلىدىم. بۇلارنىڭ ھەممىسى اللە يولىدا بولدى. ئىنشائاللاھ مەن ئەلۋەتتە ساۋاب ئۈمىد قىلىمەن ۋە سەۋر قىلىمەن» دېدى ۋە كېلىپ ھەزرىتى جەستىگە قارىدى، دۇئا قىلدى، ئۇنىڭغا اللەدىن رەھمەت ۋە مەغپىرەت تىلدى. ئۇنىڭدىن كېيىن رەسۇلۇللاھنىڭ ئەمرى بۇيىچە دەپنە قىلىندى.

### مۇسئەب ئىبنى ئۇمەير ۋە ئوھۇدنىڭ شەھىدلىرى قانداق دەپنە قىلىندى؟

پەيغەمبەر ئەلەيھىسسالامنىڭ بايراقچىسى مۇسئەب ئىبنى ئۇمەير ئۆلتۈرۈلدى. ئۇ ئىسلامدىن ئىلگىرى راھەت-پاراغەتلىك تۇرمۇشتا ياشىغان ئىدى. مانا ئەمدى ئۇنىڭغا بىر دانە تون كىپەنلىك قىلىندى. توننىڭ قىسقىلىقىدىن ئۇنىڭ بېشىنى ياپسا پۇتى، پۇتىنى ياپسا بېشى ئېچىلىپ قالدى. پەيغەمبەر ئەلەيھىسسالام: «ئۇنىڭ بېشىنى تون بىلەن يېپىڭلار، پۇتىنى قۇمۇش بىلەن يۆگەڭلار» دېدى.

پەيغەمبەر ئەلەيھىسسالام ئوھۇدنىڭ شەھىدلىرىدىن ئىككى ئادەمنى بىر كىيىمدە كىپەنلەپ يەرلىككە قويدى. ئاندىن: «ئۇلارنىڭ قايسىسى قۇرئاننى كۆپرەك ياد بىلەتتى؟» دەپ سورىۋېتىدى، «ماۋۇ» دەپ كۆرسىتىلگەن كىشىنى لەھەدكە بالدۇر ئېلىپ كىردى ۋە: «مەن ئۇلارغا قىيامەت كۈنى گۇۋاھچى بولىمەن» دېدى. ئۇلارنى قانلىرى بىلەن دەپنە قىلىشقا بۇيرىدى، ئۇلارغا ناماز ئوقۇلمىدى ۋە يۇيۇلمىدى.

### ئاياللارنىڭ رەسۇلۇللاھنى ئۈستۈن بىلىشى:

مۇسۇلمانلار مەدىنىگە قايتىپ كەلدى. ئۇلار بەنى دىنار قەبىلىسىدىكى بىر ئايالنىڭ يېنىدىن ئۆتتى. ئۇ ئايالنىڭ ئېرى، قېرىندىشى ۋە ئاتىسى جەڭدە شەھىد بولغان ئىدى. ئۇ ئايالغا ئۇلارنىڭ شەھىد بولغانلىقى خەۋرى يەتكۈزۈلدى. ئۇ ئايال: «پەيغەمبەر ئەلەيھىسسالام قانداقراق؟» دەپ سورىدى. ساھابىلار: «سەن ئۈمىد قىلغاندەك پەيغەمبەر ئەلەيھىسسالامنىڭ ئەھۋالى ياخشى» دېۋىدى، ئۇ ئايال: «ماڭا رەسۇلۇللاھنى كۆرسىتىپ قويۇڭلار، مەن ئۇنىڭغا قاراپ باقاي» دېدى. ساھابىلار رەسۇلۇللاھنى ئۇنىڭغا كۆرسىتىپ قويۇۋېتىدى، ئۇ ئايال: «رەسۇلۇللاھ ئامان بولسىلا، باشقا ھەر قانداق مۇسەبەتنىڭ كارايتى چاغلىق» دېدى.

پەيغەمبەر ئەلەيھىسسالام ۋە مۇسۇلمانلارنىڭ دۈشمەننىڭ كەينىدىن قوغلاپ زەربە بېرىشى، مۇسۇلمانلارنىڭ رەسۇلۇللاھقا ياردەم بېرىشتە جان پىدالىق كۆرسىتىشى:

مۇشرىكلار ئۆز-ئارا تاپا-تەنە قىلىشىپ، بىر-بىرىگە: «بۇ سىلەرنىڭ نىمە قىلغىنىڭلار؟ مۇھەممەد ۋە ئۇنىڭ ئەگەشكۈچىلىرىنى مەغلۇب قىلىپسىلەر-يۇ، بىراق، ئۇلارنى تۈپ يىلتىزىدىن قۇرۇتۇۋەتمەپسىلەر» دېيىشتى.

پەيغەمبەر ئەلەيھىسسالام بۇ تەرەپلەرنى ئاللىقاچان ئويلاپ يەتكەچكە دۈشمەننىڭ

كەينىدىن قوغلاپ زەربە بېرىشكە بۇيرىدى. ۋەھالەنكى، مۇسۇلمانلار جاراھەت ۋە يارىلىرى بىلەن ھالسىزلانغان ئىدى. جەڭدىن قايتقان كۈننىڭ ئەتىسى (يەكشەنبە كۈنى) پەيغەمبەر ئەلەيھىسسالامنىڭ جاكارىچىسى كىشىلەرگە رەسۇلۇللاھنىڭ «دۈشمەننىڭ كەينىدىن قوغلاپ زەربە بېرىشكە ئاتلىنىش بۇيرىقى» نى يەتكۈزدى ھەمدە ئوھۇد ئۇرۇشىغا قاتناشمىغان كىشىلەرنىڭ قوغلاپ زەربە بېرىش ئۈچۈن چىقىشقا بولمايدىغانلىقىنى ئىلان قىلدى. ئوھۇد ئۇرۇشىغا قاتناشقان مۇسۇلمانلاردىن بىرىمۇ ئايرىلىپ قالماي رەسۇلۇللاھ بىلەن بىللە چىقتى. ئۇلار مەدىنىدىن سەككىز مىل يىراقلىقتىكى «ھەمرا ئۇل ئەسەد» دېگەن جايغىچە دۈشمەننىڭ ئارقىسىدىن قوغلاپ كېلىپ، شۇ يەردە دۈشمەن، سەيشەنبە ۋە چارشەنبە ئۈچ كۈن تۇرغاندىن كېيىن مەدىنىگە قايتىپ كەتتى.

ئوھۇد ئۇرۇشىدا مۇسۇلمانلاردىن 70 كىشى شەھىد قىلىندى. ئۇلارنىڭ كۆپ قىسمى ئەنسارلاردىن ئىدى. مۇشرىكلاردىن بولسا 22 ئادەم ئۆلتۈرۈلدى.

ئەڭ سۆيۈملۈك جان:

ھىجرەتنىڭ ئۈچىنچى يىلى ئەزل ۋە قارە قەبىلىسى رەسۇلۇللاھدىن ئۇلارغا دىندىن تەلىم بېرىش ئۈچۈن مۇسۇلمانلاردىن بىر قانچە كىشىنى ئەۋەتىشنى تەلەپ قىلدى. رەسۇلۇللاھ ئۇلارنىڭ تەلۋىگە ئاساسەن ئاسم ئىبنى سابىت، خۇبەيب ئىبنى ئەدىي، زەيد ئىبنى دەسنە قاتارلىق ئالتە ساھابىنى ئۇلار بىلەن بىللە ئەۋەتتى. ئۇلار مۇسۇلمانلارنى ئالداپ، ئۇلارنىڭ كۆپ قىسمىنى ئۆلتۈرۈۋەتتى.

زەيدنى ئۆلتۈرۈش ئۈچۈن ھەرەمنىڭ سىرتىغا ئېلىپ چىقتى. قۇرەيشلەردىن بىر توپ كىشىلەر جۇغلاشتى. ئەبۇ سۇفيان ئۇنىڭغا: «ئى زەيد! اللەنىڭ نامى بىلەن سەندىن سورايىمەنكى، سەن ئائىلەڭدە خاتىرجەم ئولتۇرۇپ، سېنىڭ ھازىرقى ئورنىڭدا مۇھەممەدنىڭ بولۇشىنى خالامسەن؟» دېدى. زەيد: «اللە بىلەن قەسەمكى، مەن ئائىلەمدە خاتىرجەم ئولتۇرۇپ، رەسۇلۇللاھنىڭ مېنىڭ ئورنىمدا بولۇشىنى ئەمەس، بەلكى، ئۇنىڭغا بىر تال تىكەننىڭ سانچىلىشىنىمۇ خالمايمەن» دېدى. ئەبۇ سۇفيان: «مەن ئىنسانلار ئىچىدە ھېچ بىر كىشىنى مۇھەممەدنىڭ ساھابىلىرى ئۇنى ياخشى كۆرگەندەك ياخشى كۆرگەنلىكىنى كۆرمىدىم» دېدى. شۇنىڭدىن كېيىن زەيد ئۆلتۈرۈلدى.

مۇشرىكلار خۇبەيبنى دارغا ئېسىش ئۈچۈن ئېلىپ كەلدى. خۇبەيب ئۇلارغا: «ئەگەر قوشۇلساڭلار، مەن ئىككى رەكئەت ناماز ئوقۇۋالسام» دېدى. ئۇلار ئۇنىڭ ناماز ئوقۇۋېلىشىغا قوشۇلدى. خۇبەيب - رەزىيەللاھۇ ئەنھۇ - ئىككى رەكئەت ناماز ئوقۇدى. ئۇ نامازنى مۇكەممەل ۋە چىرايلىق ئادا قىلدى. ئاندىن ئۇلارغا قاراپ: «اللە بىلەن قەسەمكى، ئەگەر سىلەر مېنى «ئۆلۈمدىن قورقتى» دېمىگەن بولساڭلار، مەن نامازنى تېخىمۇ ئۇزۇن ئوقۇغان بولاتتىم» دېدى ۋە تۆۋەندىكى شىئىرنى ئوقۇدى:

«پەقەت ئىمان بىلەن ئۆلسەم بولدى، يوقكى پەرۋايم،



شەھىد بولۇپ يىقىلسام سول تەرەپ ياكى ئوڭ ياندىن.  
خۇدانىڭ يولىدا ئۆلدۈم، ئەگەر ئۇ خالىسا شەكسىز،  
ئورۇن ئالغان بۇ قىينالغان ۋۇجۇدۇم باغۇ-رىزۋاندىن.»

### مەئۇنە قۇدۇقى:

پەيغەمبەر ئەلەيھىسسالام ئامىر ئىبنى مالىكىنىڭ تەلىۋىگە ئاساسەن بىر تۈركۈم ساھابىلارنى ئامىرنىڭ قەبىلىسىدىكىلەرنى ئىسلامغا دەۋەت قىلىشقا ئەۋەتتى. ئۇلار مۇسۇلمانلار ئىچىدىن تاللانغان 70 نەپەر كىشى ئىدى. ئۇلار مېڭىپ «مەئۇنە قۇدۇقى» دىگەن جايغا كەلگەندە ئەسىيە، رەئىل، زەكۋان ئايماقلىرىدىن تەركىب تاپقان بەنۇ سۇلەيم قەبىلىسى باستۇرۇپ كېلىپ، ئۇلارنى قونالغۇسىدىلا قورشىۋالدى. مۇسۇلمانلار بۇ ئەھۋالنى كۆرۈپ، دەرھال قىلىچلىرىنى سۇغۇرۇپ ئۇلار بىلەن ئۇرۇشقان بولسىمۇ، بىراق، ئاخىرقى ھېسابتا 70 نەپەر مۇسۇلماننىڭ ھەممىسى ئۆلتۈرۈۋېتىلدى. پەقەت كەئب ئىبنى زەيدلا ئۇلارنى ئارىسىدىن قۇتۇلۇپ چىقتى. ئۇ «خەندەك غازىتى» غىچە ياشاپ، شۇ چاغدا شەھىد قىلىندى.

### ئۆلتۈرۈلگۈچىنىڭ سۆزى ئۆلتۈرگۈچىنىڭ مۇسۇلمان بولۇشىغا سەۋەب بولدى:

مۇشۇ قوشۇندا ھەرام ئىبنى مەلھان ئۆلتۈرۈۋېتىلدى. ئۇنى جەببار ئىبنى سەلما ئۆلتۈرگەن بولۇپ، ھەرامنىڭ ئۆلۈم ئالدىدا ئېيتقان بىر ئىغىز سۆزى جەببارنىڭ مۇسۇلمان بولۇشىغا سەۋەب بولدى. ھەرام ئىبنى مەلھان دىنغا ئۆزىنى ئاتىغان كىشى بولۇپ، بۇ ھەقتە جەببار مۇنداق دەيدۇ: «مېنىڭ مۇسۇلمان بولۇشىمغا سەۋەب بولغىنى شۇكى، مەن ئاشۇ كۈنى قوشۇندىكىلەردىن بىر ئادەمنىڭ ئارقا تەرىپىدىن ئۇنىڭ تاغىقىغا نەيزە سانجىدىم. قارىسام نەيزىنىڭ ئۇچى ئۇنىڭ كۆكرىكىدىن چىقىپ تۇرۇپتۇ. ئاشۇ ھالەتتە مەن ئۇنىڭ: «كەئبىنىڭ پەرۋەردىگارى بىلەن قەسەمكى، مەن ئىرىشتىم» دەۋاتقانلىقىنى ئاڭلىدىم. دە، كۆڭلۈمدە: «ئۇ نىمىگە ئىرىشكەندۇ؟ مەن ئۇنى ئۆلتۈرەلمەي قالدىمۇ ياكى؟» دەپ ئويلىدىم. شۇنىڭدىن كېيىن باشقىلاردىن ئاشۇ سۆز توغرىسىدا سورىۋىدىم، ئۇلار ماڭا: «شەھىدلىككە ئىرىشتى» دېيىشتى. شۇنىڭ بىلەن مەن: «اللە بىلەن قەسەم، ئۇ راست ئىرىشىپتۇ» دېدىم. ئۇنىڭ ئاشۇ سۆزى مېنىڭ مۇسۇلمان بولۇشىمغا سەۋەب بولدى.»

### بەنۇ نەزىرنى سۈرگۈن قىلىش:

بەنۇ نەزىر چوڭ يەھۇدىي قەبىلىسى بولۇپ، پەيغەمبەر ئەلەيھىسسالام بەنى ئامىر قەبىلىسىدىن ئۆلتۈرۈلگەن ئىككى ئادەمنىڭ خۇنى ئۈچۈن تۆلەم (دىيەت) تەلەپ قىلىپ بەنۇ نەزىر قەبىلىسىگە چىقتى. بەنۇ نەزىر قەبىلىسى بىلەن بەنى ئامىر قەبىلىسى قەسەم ئىچىپ دوستلاشقان ئىتتىپاقداش قەبىلە بولۇپ، بەنۇ نەزىر دوستلۇقنى بۇزۇپ، بەنى ئامىرنىڭ ئىككى ئادىمىنى ئۆلتۈرۈۋەتكەن ئىدى. ئۇلار تاشقى جەھەتتە پەيغەمبەر ئەلەيھىسسالامغا

ناھايتى سپايە مۇئامىلە قىلىپ، ياخشى ۋەدىلەرنى بەرگەن بولسىمۇ، بىراق، ئۇلار ئىچكى جەھەتتە سۈيقەست قىلىشنى پىلانلىدى. پەيغەمبەر ئەلەيھىسسالام ئۇلارنىڭ ئۆيىدە تامغا يۆلىنىپ ئولتۇردى. ئۇلار بىر-بىرىگە: «سەلەر بۇنداق ياخشى پۇرسەتنى ئىككىنچى قىتىم ھەرگىز تاپالمايسىلەر. ئاراڭلاردا كىم ئۆگزىگە چىقىپ، ئۈستىدىن تاش تاشلاپ، بۇ ئادەمدىن بىزنى قۇتقۇزىدۇ؟» دېدى. پەيغەمبەر ئەلەيھىسسالام بىر تۈركۈم ساھابىلار بىلەن بىللە بولۇپ، ئۇلارنىڭ ئىچىدە ئەبۇ بەكرى، ئۆمەر ۋە ئەلى - رەزىيەللاھۇ ئەنھۇ - قاتارلىقلار بار ئىدى.

ئۇلارنىڭ قىلماقچى بولغانلىرىنى رەسۇلۇللاھقا اللە خەۋەر قىلدى. رەسۇلۇللاھ مەدىنىگە قايتىپ، مۇسۇلمانلارنى ئۇلار بىلەن ئۇرۇش قىلىش ئۈچۈن ئاتلىنىشقا بۇيرىدى. رەسۇلۇللاھ قوشۇننى باشلاپ يېتىپ كەلدى. بۇ ھىجرەتنىڭ تۆتىنچى يىلى، رەبىئۇل ئەۋۋەل ئېيىنىڭ ئوتتۇرىلىرى ئىدى. رەسۇلۇللاھ ئۇلارنى ئالتە كۈن مۇھاسىرىگە ئالدى. اللە ئۇلارنىڭ دىللىرىغا قۇرقۇنچ تاشلىدى. ئۇلار رەسۇلۇللاھتىن ئۆزلىرىنىڭ قېنىدىن كېچىپ سۈرگۈن قىلىۋېتىشنى، قورال-يارقاق كۆتۈرمەي مال-مۈلۈكلىرىدىن پەقەت تۆگىگە ئارتقىلى بولىدىغانلىرىنىلا ئېلىپ چىقىپ كېتىشنى ئۆتۈندى. رەسۇلۇللاھ ئۇلارنىڭ تەلىۋىنى قۇبۇل قىلدى. ئۇلار تۆگە كۆتۈرەلەيدىغان مال-مۈلۈكلىرىنى تۆگىگە ئارتىپ چىقىپ كېتىشتى. پەيغەمبەر ئەلەيھىسسالام ئۇلارنىڭ قالغان مال-مۈلۈكلىرىنى دەسلەپكى مۇھاجىرلارغا تەقسىم قىلىپ بەردى.

### زاتۇررىقا غازىتى:

ھىجرەتنىڭ تۆتىنچى يىلى پەيغەمبەر ئەلەيھىسسالام «نەجد» گە يۈرۈش قىلىپ، نەخلى دېگەن جايغا چۈشتى. پەيغەمبەر ئەلەيھىسسالام بىلەن بىللە چىققانلارنىڭ سانى ئالتە نەپەر بولۇپ، ئۇلاردا پەقەت بىرلا تۆگە بار ئىدى. ئۇلار يولنىڭ كۆپ قىسمىنى پىيادە ماڭغاچقا، ئۇلارنىڭ پۇتلىرى ئىشىشىپ، تىرناقلىرى چىقىپ كەتتى. ئۇلار يول يۈرگەندە پۇتلىرىغا لاتا يۆڭكۈلگۈچقا، بۇ يۈرۈش «زاتۇررىقا» (پۇتغا لاتا ئوراش) غازىتى دەپ ئاتالدى.

ئىككى تەرەپ بىر-بىرى بىلەن يېقىنلاشقان بولسىمۇ، بىراق، ئۇلارنىڭ ئوتتۇرىسىدا ئۇرۇش بولمىدى. كىشىلەر بىر-بىرىدىن قۇرقۇشتى. شۇڭا پەيغەمبەر ئەلەيھىسسالام «سالاتۇل خەۋى» (قۇرقۇنچ ئىچىدە ئوقۇلغان ناماز) نى ئوقۇدى.

### 7- خەندەك غازىتى

ھىجرەتنىڭ بەشىنچى يىلى شەۋۋال ئېيىدا خەندەك غازىتى («ئەھزاب غازىتى» دەپمۇ ئاتىلىدۇ) بولدى. بۇ ھەل قىلغۇچ ۋە جاپالىق ئۇرۇش بولۇپ، مۇسۇلمانلار مىسلىسىز دەرىجىدە ئېغىر سىناقلار بىلەن سىنالدى. بۇ ھەقتە اللە مۇنداق دەيدۇ:

«ئەينى ۋاقىتتا ئۇلار يۇقىرى تەرىپىڭلاردىنمۇ، تۆۋەن تەرىپىڭلاردىنمۇ (ھۇجۇم قىلىپ)

كەلگەن ئىدى. بۇ چاغدا كۆزۈڭلار چەكچىيىپ قالغان، يۈرىكىڭلار ئاغزىڭلارغا قاپلىشىپ قالغان، اللە ھەققىدە تۈرلۈك گۇمانلاردا بولغان ئىدىڭلار. بۇ يەردە مۇئمىنلەر سىنالغان ۋە (بېشىغا كەلگەن كۈننىڭ قاتتىقلىقىدىن گويا ئۇلارنى يەر سىلكىگەندەك) قاتتىق تەۋرىنىشكە ئۇچرىغان ئىدى» (سۈرە ئەھزاب: 10-11-ئايەتلەر).

بۇ ئۇرۇشنىڭ سەۋەبى يەنىلا يەھۇدىيلارغا بېرىپ چېتىلىدۇ. بەنۇ نەزىر قەبىلىسى بىلەن بەنۇ ۋائىل قەبىلىسىدىن بىر قانچە كىشى مەككە قۇرەيشلىرىنىڭ قېشىغا كېلىپ، ئۇلارنى پەيغەمبەر ئەلەيھىسسالام بىلەن ئۇرۇش قىلىشقا چاقىردى. مەككىلىكلەر ئىلگىرى پەيغەمبەر ئەلەيھىسسالام بىلەن ئۇرۇش قىلىپ باققان، ئۇرۇشنىڭ ئوتى بىلەن داغلىنىپ باققان بولغاچقا، ئۇرۇشقا تەييارلىنىپ بولۇپ يالتيىپ قالدى. يەھۇدىيلارنىڭ ئەلچىلىرى بۇ ئۇرۇشنى مەككىلىكلەرگە چىرايلىق ۋە ئاسان قىلىپ كۆرسەتتى ھەمدە: «بىز سىلەر بىلەن باشتىن-ئاخىرى بىللە بولۇپ، مۇھەممەدنى تۈپ يىلتىزىدىن قۇرۇتۇپ تاشلايمىز» دېدى. بۇ گەپ قۇرەيشلەرنىڭ كۆڭلىگە ياقتى. شۇنىڭ بىلەن ئۇلار ئەلچىلەرنىڭ چاقىرىغا ئاكتىپلىق بىلەن ئاۋاز قوشۇپ، ئۇرۇشقا تەييارلاندى. ئۇنىڭدىن كېيىن ئەلچىلەر غەتفان قەبىلىسىگە كېلىپ، ئۇلارنىمۇ ئۇرۇش قىلىشقا چاقىردى. ئۇنىڭدىن كېيىن ئۇلار قەبىلىلەر ئارا ئايلىنىپ يۈرۈپ، ئۇلارنىڭ ھەممىسىگە مەدەنىگە ھۇجۇم قىلىش پىلانىنى ئوتتۇرىغا قويدى ھەمدە قۇرەيشلەرنىڭ بۇنىڭغا ئاۋاز قوشقانلىقىنى ئەسكەرتتى.

ئۇلار كېلىشىم بۇيىچە مۇسۇلمانلارغا قارشى قوشۇن توپلىدى. دۈشمەن قوشۇنلىرىنىڭ سانى قۇرەيشلەردىن تۆت مىڭ، غەتفاندىن ئالتە مىڭ بولۇپ، جەمئى ئون مىڭ كىشىلىك قوشۇن ئىدى. بۇ قوشۇنغا ئەبۇ سۇفيان ئىبنى ھەرب قۇماندان قىلىپ بەلگىلەندى.

### ھېكمەت مۇئمىننىڭ يوقۇتۇپ قويغان نەرسىسىدۇر:

مۇسۇلمانلار مەدىنىدە قوغدىنىشنى ۋە مەدىنىنى مۇداپىئە قىلىشنى قارار قىلدى. چۈنكى، مۇسۇلمانلار قوشۇننىڭ سانى شۇ چاغدا ئۈچ مىڭدىن ئاشمايتتى.

سەلمان فارىسى مەدىنىنىڭ ئەتراپىغا خەندەك كولاش تەكلىۋىنى بېرىپ: «ئى رەسۇلۇللاھ! بىز فارس زېمىنىدا ئاتلىق قوشۇننىڭ تاجاۋۇزىدىن قورقساق، شەھەر ئەتراپىغا خەندەك كولايتتۇق» دېدى. پەيغەمبەر ئەلەيھىسسالام ئۇنىڭ تەكلىۋىنى قۇبۇل قىلىپ، مەدىنىنىڭ دۈشمەن باستۇرۇپ كىرىدىغان ئوچۇق تەرىپىگە خەندەك كولاشقا بۇيرىدى. خەندەك كولاش ۋەزىپىسىنى ساھابىلارگە تەڭ تەقسىم قىلىپ، ھەر ئون ئادەمگە قىرىق گەز يەر بۆلۈپ بەردى.

### مۇسۇلمانلار ئوتتۇرىسىدىكى باراۋەرلىك ۋە غەمخورلۇق روھى:

پەيغەمبەر ئەلەيھىسسالام مۇسۇلمانلارنى ئەمگەككە ۋە ئەجىرگە قىزىقتۇرۇپ، ئۇلار بىلەن بىرلىكتە خەندەك كولاشقا قاتناشتى. سوغۇق قاتتىق بولۇپ، رەسۇلۇللاھ جاپا-مۇشەققەتنى

ئۇلار بىلەن بىللە تارتتى. ئۇلار قورساق تويغۇچىلىك نەرسىنى گاھىدا تاپسا، گاھىدا تاپالمايتتى.

ئەبۇ تەلەھ مۇنداق دەيدۇ: «بىز قورساقنىڭ ئاچلىقىدىن رەسۇلۇللاھغا شىكايەت قىلدۇق ۋە قورساقلىرىمىزغا تاش تېڭىۋالدۇق. پەيغەمبەر ئەلەيھىسسالاممۇ قورسىقىغا تاشتىن ئىككىنى تېڭىۋالدى. شۇنداقتىمۇ ئۇلار خۇشال ئىدى، اللەغا ھەمدۇسانا ئېيتاتتى. غەزەل ئېيتىشاتتى. زارلانمايتتى ۋە ھارغىنلىق ھىس قىلمايتتى.»

ئەنەس - رەزىيەللاھۇ ئەنھۇ - مۇنداق دەيدۇ: «سوغۇق بىر ئەتىگەندە پەيغەمبەر ئەلەيھىسسالام غەندەككە چىقتى. مۇھاجىر ۋە ئەنسارلار ئىشلەۋاتاتتى. ئۇلارنىڭ ئىشلىشىپ بېرىدىغان قۇل - چاكارلىرى يوق ئىدى. پەيغەمبەر ئەلەيھىسسالام ئۇلار ئۇچرىغان جاپا ۋە ئاچلىقنى كۆرۈپ، مۇنۇ بېيىتنى ئوقۇدى:

«ئى اللە! ئاخىرەت ھاياتى ھەقىقىي ھايات،

مۇھاجىر ئەنسارغا قىلغىن مەغپىرەت.»

ساھابىلار رەسۇلۇللاھقا مۇنداق دەپ جاۋاب قايتۇردى:

«بەيئەت قىلىپ ئەگەشتۇق مۇھەممەدكە، جىھادقا

ئاتلىنىمىز ئەبەدكە، مەنسۇب بولساق ھاياتقا.»

خەندەك كولاش جەريانىدا مۇسۇلمانلار ناھايتى چوڭ بىر قورام تاشقا دۇچ كەلدى. ئۇنىڭغا مېتىن (جوتۇ) نىڭ كۈچى يەتمەيتتى. ئۇلار رەسۇلۇللاھقا ئەھۋالنى ئېيتتى. رەسۇلۇللاھ كېلىپ، قولغا مېتىننى ئالدى - دە، «بىسىمىللاھ» دېگىنىچە تاشنى مېتىن بىلەن بىرنى ئۇرۇۋىدى، تاشنىڭ ئۈچتىن بىر قىسمى چىقىلدى. رەسۇلۇللاھ: «اللە كاتتىدۇر، ماڭا شامنىڭ خەزىنىلىرى بېرىلدى. اللە بىلەن قەسەمكى، مەن شامنىڭ قىزىل قەسىرلىرىنى كۆرۈۋاتمەن» دېدى. ئاندىن كېيىن تاشنى يەنە بىرنى ئۇرۇۋىدى، تاشنىڭ ئۈچتىن ئىككى قىسمى چىقىلدى. رەسۇلۇللاھ: «اللە كاتتىدۇر، ماڭا فارس زېمىنىنىڭ خەزىنىلىرى بېرىلدى. اللە بىلەن قەسەمكى، مەن مەدائىننىڭ ئاق قەسىرلىرىنى كۆرۈۋاتمەن» دېدى. ئاندىن تاشنى ئۈچىنچى قىتىم ئۇرۇۋىدى، تاشنىڭ قالغان پارچىسى چىقىلدى. رەسۇلۇللاھ: «اللە كاتتىدۇر، ماڭا يەمەننىڭ خەزىنىلىرى بېرىلدى. اللە بىلەن قەسەمكى، مەن مۇشۇ ئورنۇمدا، مۇشۇ سائەتتە سەنئاننىڭ دەرۋازىلىرىنى كۆرۈۋاتمەن» دېدى.

### غازاتتىكى پەيغەمبەرلىك مۆجىزىلىرى:

پەيغەمبەر ئەلەيھىسسالامنىڭ قولىدا كۆپلىگەن مۆجىزىلەر ئاشكارا بولدى. مۇسۇلمانلار خەندەك كولاش جەريانىدا كولىغىلى بولمايدىغان قاتتىق يەرگە دۇچ كېلەتتى. بۇنداق چاغدا رەسۇلۇللاھ بىر قاچا سۇنى ئېلىپ كېلىپ، اللە خالىغان دۇئالارنى ئوقۇپ، قاچىغا

دەم سۈرۈپ، قاچىدىكى سۇنى ئاشۇ قاتتىق يەرگە چاچاتتى. شۇنىڭ بىلەن يەر يۇمشاپ قۇملۇققا ئايلىنىپ كېتەتتى.

بۇ جەرياندا يەنە ئازغىنە تاماققا بەرىكەت بېرىلىپ، قوشۇندىكى بارلىق ئەزالارنىڭ قورسىقى تويۇشتەك ھەممىگە مەشھۇر مۆجىزە ئاشكارا بولدى.

ئەينى ۋاقىتتا ئۇلار يۇقىرى تەرىپىڭلاردىنمۇ، تۆۋەن تەرىپىڭلاردىنمۇ (ھۇجۇم قىلىپ) كەلگەن ئىدى:

قۇرەيش ۋە غەتفانلار ئون مىڭ كىشىلىك زور قوشۇننى باشلاپ كېلىپ مەدىنىنىڭ ئالدىدا بارگاھ قۇردى. پەيغەمبەر ئەلەيھىسسالام ئۈچ مىڭ قوشۇن بىلەن ئۇلارغا تاقابىل تۇرۇشقا تەييارلاندى. دۈشمەن قوشۇنلىرى بىلەن مۇسۇلمانلار ئوتتۇرىسىنى خەندەك ئايرىپ تۇراتتى.

مۇسۇلمانلار بىلەن بەنۇ قۇرەيزە ئوتتۇرىسىدا ئىتتىپاقداشلىق كېلىشىمى بولۇپ، بەنۇ نەزىرنىڭ قەبىلە باشلىقى ھۇيەي ئىبنى ئەختەب ئۇلارنى كېلىشىمنى بۇزۇشقا مەجبۇرلىدى. ئۇلار كۆپ ئىككىلىنىشلەردىن كېيىن كېلىشىمنى بۇزدى. بۇ خىل ئەھۋال مۇسۇلمانلارغا نىسبەتەن خەۋپنىڭ يەنىمۇ كۈچەيگەنلىكىدىن دىرەك بېرەتتى. ئۇنىڭدىن باشقا بىر قىسىم مۇناپىقلاردىن مۇناپىقلىق قىلمىشلىرى سادىر بولدى. پەيغەمبەر ئەلەيھىسسالام غەتفانلارغا مەدىنىنىڭ مېۋىلىرىنىڭ ئۈچتىن بىرىنى بېرىش شەرتى ئاساسىدا ئۇلار بىلەن سۆھبەتلىشىشنى ئويلىدى. ئەنساڧلار ئۇرۇش چىقىمىنىڭ كۆپ قىسمىنى ئۈستىگە ئالغانلىقى ئۈچۈن، غەتفانلارغا بېرىدىغان مېۋىلەرنى بۇنىڭدىن ئاشۇرۇۋەتكەندە ئەنساڧلارنىڭ يۈكى بەكلا ئېغىرلاپ كېتەتتى.

بىراق، پەيغەمبەر ئەلەيھىسسالام سەئىد ئىبنى مۇئاز بىلەن سەئىد ئىبنى ئۇبادەنىڭ دۈشمەن ئالدىدا قىلچە تىز پۈكمەي، ئۆز غورۇرىنى ساقلاپ مۇستەھكەم تۇرغانلىقىنى كۆرۈپ، ئۆز پىكىرىدىن دەرھال ياندى. چۈنكى، سەئىد مۇنداق دېدى: «ئى رەسۇلۇللاھ! بىز ۋە ئاشۇ غەتفانلار ئىلگىرى ئوخشاشلا اللەغا شىرىك كەلتۈرەتتۇق، بۇتلارغا چوقۇناتتۇق، اللەغا ئىبادەت قىلمايتتۇق. شۇنداقتىمۇ، ئۇلار بىزدىن سىتئۇالماي ياكى بىزنىڭ مېھنىمىز بولماي تۇرۇپ بىزنىڭ بىر تال خورمىمىزنى يىيەلمەيتتى. ھازىر بىزنى اللە ئىسلام بىلەن ھۆرمەتلەپ، ئىسلامغا يىتەكلەپ، سېنى ۋە بىزنى ئىسلام بىلەن ئەزىز قىلغان تۇرسا، ئەجىبا ئۇلارغا ماللىرىمىزنى بېرەمدۇق؟ اللە بىلەن قەسەمكى، بۇنداق قىلىشىمىزنىڭ ھاجىتى يوق، اللە بىلەن قەسەمكى، بىز ئۇلارغا پەقەت قىلچىلا بىرىمىز. اللە نىمىنى تەقدىر قىلغان بولسا شۇنى كۆرەيلى» دېدى. پەيغەمبەر ئەلەيھىسسالام ئۇنىڭ ئېيتقانلىرىغا قوشۇلۇپ: «سەن دېگەندەك بولسۇن» دېدى.

ئىسلام باتۇرى بىلەن جاھىلىيەت باتۇرى ئوتتۇرىسىدا:

پەيغەمبەر ئەلەيھىسسالام بىلەن مۇسۇلمانلار دۈشمەننىڭ مۇھاسىرىسىدە تۇردى. ئۇلارنىڭ ئوتتۇرىسىدا ئۇرۇش بولمىدى. قۇرەيش چەۋەندازلىرى ئاتلىرىنى چاپتۇرۇپ كېلىپ، خەندەك ئالدىدا توختاپ قالدى. ئۇلار خەندەكنى كۆرۈپ: «ئەزىرايى خۇدا! بۇ ئەرەبلەر بىلمەيدىغان تاكتىكا ئىكەن» دېيىشتى.

ئاندىن ئۇلار خەندەكنىڭ تار يېرىنى تېپىپ، ئاتلىرىنى چاپتۇرغىنىچە شۇيەردىن مەدىنە زېمىنىغا بۆسۈپ ئۆتتى. ئۇلارنىڭ ئىچىدە ئەمرى ئىبنى ئەبدۇ ۋۇددە ئىسىملىك داڭلىق بىر چەۋەنداز بولۇپ، مىڭ چەۋەندازغا تەڭ كېلىدۇ دەپ باھا بېرىلەتتى. ئۇ مەدىنە زېمىنىغا ئۆتكەندىن كېيىن: «مەن بىلەن ئېلىشىشقا كىم چىقىدۇ؟» دېدى. ئۇنىڭ بىلەن ئىلىشىشقا ئەلى ئىبنى ئەبۇ تالىب چىقىپ، ئۇنىڭغا: «ئى ئەمرى! ئەگەر سېنى قۇرەيشلەردىن بىر ئادەم ئىككى ئىشقا چاقىرسا، ئۇنىڭ بىرىنى قۇبۇل قىلىشقا اللەغا ئەھدى قىلغان ئىدىڭ، شۇنداقمۇ؟» دېدى.

- شۇنداق - دېدى ئەمرى.

- ئۇنداقتا، مەن سېنى اللە تەرەپكە، اللەنىڭ پەيغەمبىرى تەرەپكە ۋە ئىسلامغا چاقىرىمەن - دېدى ئەلى ئىبنى ئەبۇ تالىب.

- ياق، بۇنىڭغا ئەھتىياجىم يوق - دېدى ئەمرى.

- ئەمىسە سېنى تەسلىم بولۇشقا چاقىرىمەن - دېدى ئەلى ئىبنى ئەبۇ تالىب.

- ئى قېرىندىشىمنىڭ ئوغلى! ئەزىرايى خۇدا، مەن سېنى ئۆلتۈرۈشنى ياخشى كۆرمەيمەن - دېدى ئەمرى.

- اللە بىلەن قەسەمكى، مەن سېنى ئۆلتۈرۈشنى ياخشى كۆرمەن - دېدى ئەلى ئىبنى ئەبۇ تالىب.

بۇنى ئاڭلاپ ئەمرىنىڭ غەزىپى تۇتتى - دە، ئېتىدىن سەكرەپ چۈشۈپ، ئېتىنى بوغۇزلىۋەتتى، يۈزىگە كاپاتلىدى. ئاندىن كېيىن ئەلنىڭ ئالدىغا كەلدى. ئۇ ئىككىسى تۇتۇشۇپ كەتتى. ئەلى ئۇنى ئۆلتۈردى.

### ئانا ئوغۇلنى جەڭ ۋە شەھىدلىككە قىزىقتۇرىدۇ:

مۇئىنلەرنىڭ ئانىسى ئائىشە - رەزىيەللاھۇ ئەنھا - مۇنداق دەيدۇ: «مەن بەنى ھارىسە قورغىنىدا مۇسۇلمان ئاياللار بىلەن بىللە ئىدىم. بۇ ئاياللارغا ھىجاب پەرىز بولۇشتىن ئىلگىركى چاغ ئىدى. بىزنىڭ قېشىمىزدىن سەئىد ئىبنى مۇئاز ئۆتتى. ئۇنىڭ ئۈستىدە بىر قىسقا تۈمۈر كىيىم بولۇپ، بىلىكىنىڭ ھەممە يېرى كىيىمنىڭ سىرتىغا چىقىپ قالغان ئىدى. ئۇ غەزەل ئىيتىپ كېلىۋاتاتتى. ئانىسى ئۇنىڭغا: «ئوغلۇم! سەن سەپكە قوشۇلغىن، اللە بىلەن قەسەمكى، سەن ھەقىقەتەن كىچىككەپ كەلدىڭ» دېدى. مەن: «ئى سەئىدنىڭ

ئانىسى! اللە بىلەن قەسەمكى، مەن سەئىدنىڭ تۈمۈر كىيىمى ھازىرقىدىن ئۇزۇنراق بولسا بوپتىكەن دەپ ئويلاپ قالدۇم» دېدىم. مەن ئەنسىرگەن ئىش ئاخىرى يۈز بەردى. سەئىدكە بىر ئوق كېلىپ تەگدى-دە، ئوق ئۇنىڭ بىلىكىنىڭ تومۇرىنى ئۈزۈۋەتتى. ئۇ بەنۇ قۇرەيزە غازىتىدا شەھىد بولدى.

### ئاسمان ۋە زېمىندا اللەنىڭ قوشۇنلىرى بار:

مۇشرىكلار مۇسۇلمانلارنى ھەر تەرەپتىن قورشاپ، ئۇلارنى بىر ئايغا يېقىن مۇھاسىرىگە ئالدى. سىناق كۈچەيدى، مۇناپىقلىق ئاشكارا بولدى. بىر قىسىم كىشىلەر پەيغەمبەر ئەلەيھىسسالامدىن ئۆيلىرىگە قايتىشقا ئىجازەت سوراپ: «بىزنىڭ ئۆيلىرىمىز ھەقىقەتەن ئوچۇقچىلىقتا» دېيىشتى. (ئەمەلىيەتتە) ئۇلارنىڭ ئۆيلىرى ئوچۇقچىلىقتا ئەمەس، ئۇلار پەقەت قېچىشنىلا ئويلايدۇ» (سۈرە ئەھزاب: 13-ئايەت).

پەيغەمبەر ئەلەيھىسسالام ۋە ئۇنىڭ ساھابىلىرى اللە سۈپەتلىگەندەك، قاتتىق قورقۇنۇپ ئىچىدە ئىدى. دەل شۇ چاغدا رەسۇلۇللاھنىڭ قېشىغا غەتفان قەبىلىسىدىن نۇئەيم ئىبنى مەسئۇد دېگەن كىشى كېلىپ: «ئى رەسۇلۇللاھ! مەن مۇسۇلمان بولدۇم. مېنىڭ قەۋمىم مۇسۇلمان بولغانلىقىمنى بىلمەيدۇ. سەن مېنى ئۆزۈڭ خالىغان بىر ئىشقا بۇيرىغىن» دېدى. پەيغەمبەر ئەلەيھىسسالام: «سەن بىزنىڭ ئىچىمىزدە بىردىنبىر ئادەم، سەن قولۇڭدىن كېلىشىچە دۈشمەننىڭ ئۇرۇش قىلىش ئىرادىسىنى سۇسلاشتۇرغىن. چۈنكى، جەڭنىڭ (بىرى جەڭ، توققۇزى رەڭدۇر)» دېدى.

نۇئەيم ئىبنى مەسئۇد چىقىپ، بەنۇ قۇرەيزەنىڭ قېشىغا كەلدى. ئۇلار بىلەن سۆزلىشىپ، ئۇلارنى ئۆزلىرىنىڭ مەيدانىنىڭ توغرىلىقىدىن گۇمانلاندىرۇردى. قۇرەيشلەر ۋە بىر يۇرتلۇق بولمىغان غەتفانلارغا بولۇشۇپ، بىر يۇرتلۇق ۋە دائىملىق قوشنا بولغان مۇھاجىر ۋە ئەنسارلار بىلەن دۈشمەنلىشىشنىڭ توغرىلىقىغا قارىتا ئۇلارنىڭ كۆڭلىدە داۋالغۇش پەيدا قىلدى. ئۇلارغا قۇرەيشلەر ۋە غەتفانلار بىلەن بىر سەپتە تۇرۇپ ئۇرۇش قىلماسلىقىنى، ئەگەر ئۇرۇش قىلىدىغان بولسا ئۇلارنىڭ (قۇرەيش ۋە غەتفانلارنىڭ) نوپۇزلۇق كىشىلىرىدىن بىر قانچىنى رەنگە ئېلىپ تۇرۇپ ئاندىن ئۇرۇش قىلىشنى ئېيتتى. ئۇلار نۇئەيمگە: «سەن ھەقىقەتەن ئاقىلانە پىكىر قىلدىڭ» دېيىشتى.

ئاندىن كېيىن نۇئەيم ئىبنى مەسئۇد قۇرەيشلەرنىڭ قېشىغا بېرىپ، ئۇلارغا دوستلۇق ئىزھار قىلدى ھەمدە ئۇلارغا يەھۇدىيلارنىڭ مۇھەممەد بىلەن بولغان ئەھدىنى بۇزغانلىقىغا پۇشايىمان قىلغانلىقىنى، شۇڭا ئۇلارنىڭ ئىچىدىن نوپۇزلۇق كىشىلەردىن بىر قانچىنى رەنگە ئېلىپ مۇھەممەدكە تۇتۇپ بېرىپ، بۇزۇلغان مۇناسىۋىتىنى ئەسلىگە كەلتۈرمەكچى بولغانلىقى، مۇھەممەدنىڭ ئۇلارنى ئۆلتۈرۈۋېتىدىغانلىقىنى ئېيتتى.

ئاندىن كېيىن ئۇ غەتفانلارنىڭ قېشىغا بېرىپ، قۇرەيشلەرگە دېگەن گەپلەرنى دېدى. قۇرەيش ۋە غەتفانلارنىڭ ھەر ئىككىلىسى قورقۇپ قالدى ھەمدە ئۇلارنىڭ كۆڭلىدە

يەھۇدىيلارغا قارىتا غەزەپ نەپرەت پەيدا بولدى. ھەر قايسى گورۇھلار ئوتتۇرىسىغا بۆلگۈنچىلىك ئېقىپ كىردى. ھەممىسى بىر-بىرىگە ئېھتىيات بىلەن مۇئامىلە قىلدى.

ئەبۇ سۇفيان بىلەن غەتفانلارنىڭ قۇماندانى رەسۇلۇللاھ بىلەن بىر قىتىملىق ھەل قىلغۇچ جەڭ قىلىشنى ئوتتۇرىغا قويۇۋىدى، يەھۇدىيلار ئارقىغا تارتتى ۋە ئۇلارنىڭ نوپۇزلۇق كىشىلىرىدىن بىر قانچىنى رەنگە ئېلىپ تۇرۇپ، ئاندىن ئۇرۇش قىلىدىغانلىقىنى ئېيتتى. قۇرەيش بىلەن غەتفانلار نۇئەيم ئىبنى مەسئۇدنىڭ سۆزىنىڭ راستلىقىنى بىلىپ، ئۇلارنىڭ تەلىۋىگە قوشۇلۇشنى رەت قىلدى. بۇنى كۆرۈپ يەھۇدىيلارمۇ نۇئەيم ئىبنى مەسئۇدنىڭ سۆزىنىڭ راستلىقىنى بىلىدى. نەتىجىدە ئۇلار بىر-بىرىدىن يۈز ئۆرۈدى. ئۇلارنىڭ ئىتتىپاقلىقى بۇزۇلۇپ، بىرلىكى پارچىلاندى.

ئەڭ مۇھىمى شۇكى، اللە قاتتىق سوغۇق بىر كىچىدە مۇشرىكلارنىڭ بىرلەشمە قوشۇنىغا شامال ئەۋەتتى. شامال ئۇلارنىڭ قازانلىرىنى دۈمكۈمتۈرۈپ، چىدىر-بارگاھلىرىنى ئۇچۇرۇۋەتتى. ئەبۇ سۇفيان تۇرۇپ: «ئى قۇرەيشلەر! ئەزىرايى خۇدا، سىلەر ئادەم تۇرىدىغان يەردە تۇرماپسىلەر، ئۇلاغلىرىمىز ھالاك بولدى، بەنۇ قۇرەيشە بىزنى تاشلىۋەتتى، ئۇلاردىن بىز زادىلا ياقتۇرمايدىغان ئىشلار سادىر بولدى. كۆرۈپ تۇرۇپسىلەر، قاتتىق شامال قازانلىرىمىزنى دۈمكۈمتۈرۈپ، ئوتلىرىمىزنى ئۇچۇرۇپ، چىدىر-بارگاھلىرىمىزنى ئۇچۇرۇپ كېتىپتۇ. بولدى، مەن بۇ يەردىن كۆچمەن، سىلەرمۇ كۆچۈڭلار» دېدى. ئەبۇ سۇفيان گېپىنى دەپ بولۇپلا، باغلاقلىق تۆگىسىنىڭ قېشىغا كېلىپ، ئۇنىڭغا مىندى-دە، تۆگىسىنى يېشىپ قويۇۋەتتى.

غەتفانلار قۇرەيشلەرنىڭ قىلغانلىرىنى ئاڭلاپلا، شەھەرلىرىگە قايتىشقا تەمشەلدى. پەيغەمبەر ئەلەيھىسسالام ناماز ئوقۇۋاتاتتى. ئۇ دۈشمەن قوشۇنلىرىنىڭ ئەھۋالىنى تىڭ-تىڭلاپ كېلىشكە ئەۋەتكەن ھۈزەيفە ئىبنى يەمان قايتىپ كېلىپ، رەسۇلۇللاھقا ئەھۋالنى مەلۇم قىلدى ۋە كۆرگەنلىرىنى سۆزلەپ بەردى. ئەتىسى ئەتىگەندە رەسۇلۇللاھ بىلەن مۇسۇلمانلارمەدىنىگە قايتىپ كېلىپ، قوراللىرىنى قويدى.

بۆيۈك اللە ھەقىقەتەن راست ئېيتتى: «ئى مۇئمىنلەر! اللەنىڭ سىلەرگە بەرگەن نېمىتىنى ئەسلەڭلار، ئۆز ۋاقتىدا ئۈستۈڭلارغا (كۇففارلاردىن ئۇيۇشقان ئۇرۇشقۇچى) قوشۇن كەلگەن ئىدى. بىز ئۇلارغا قارشى بوران ۋە سىلەرگە كۆرۈنمەيدىغان قوشۇن (يەنى پەرىشتىلەرنى) ئەۋەتتۇق، اللە سىلەرنىڭ قىلغان ئىشىڭلارنى كۆرۈپ تۇرغۇچىدۇر» (سۈرە ئەھزاب: 9-ئەيەت)

«اللە كاپىرلار (يەنى مەدىنىگە ھۇجۇم قىلغان ئىتتىپاقداش قوشۇن)نى خاپا قايتۇردى، ئۇلار مەقسىتىگە يېتەلمىدى، اللە (دۈشمەنگە بوران ۋە پەرىشتىلەرنى ئاپىرىدە قىلىپ) مۇئمىنلەرنى ئۇرۇشىز غەلبىگە ئېرىشتۈردى، اللە كۈچلۈكتۇر، غالىبتۇر» (سۈرە ئەھزاب: 24-ئايەت).



ئۇرۇش ئاخىرلاشتى. قۇرەيشلەر شۇنىڭدىن كېيىن مۇسۇلمانلارغا قارشى ئۇرۇش قىلىشقا جۈرئەت قىلالمىدى. رەسۇلۇللاھ ئۇلارغا: «مۇشۇ يىلدىن باشلاپ قۇرەيشلەر سىلەرگە ھوجۇم قىلالمايدۇ، بەلكى، سىلەر ئۇلارغا ھوجۇم قىلىپ بارىسىلەر» دېدى.

خەندەك ئۇرۇشىدا مۇسۇلمانلاردىن يەتتە ئادەم شەھىد قىلىندى. مۇشرىكلاردىن تۆت ئادەم ئۆلتۈرۈلدى.

## 8- بەنۇ قۇرەيزە غازىتى

### بەنۇ قۇرەيزەنىڭ كېلىشىمنى بۇزۇشى:

پەيغەمبەر ئەلەيھىسسالام مەدىنىگە كەلگەن چاغدىلا مۇھاجىر ۋە ئەنسارلار ئوتتۇرىسىدا ئىتتىپاقلىق كېلىشىمى ئورناتقان بولۇپ، ئۇ كېلىشىمدە يەھۇدىيلار بىلەن ئەھدى تۈزۈشكەنلىكى قەيت قىلىنغان. مۇئەييەن شەرتلەر ئاساسىدا ئۇلارنىڭ دىنى ۋە مال-مۈلكى قوغدىلىدىغانلىقى ۋە ئۆز-ئارا ياردەم بېرىدىغانلىقى بەلگىلەنگەن. ئەھدىنامىنىڭ بىر ماددىسىدا: «ئىككى تەرەپ ئۇرۇشتا ۋە يەسرەبىكە (مەدىنىگە) باستۇرۇپ كەلگەنلەرگە قارشى تۇرۇشتا بىر-بىرىگە ياردەم بېرىدۇ، نەسەھەت ۋە ياخشىلىق قىلىشقا بولىدۇكى، گۇناھ قىلىشقا بولمايدۇ» دېيىلگەن.

بەنۇ نەزىرنىڭ قەبىلە باشلىقى ھۇيەي ئىبنى ئەختەب بەنۇ قۇرەيزەنى ئەھدىنى بۇزۇشقا، قۇرەيشلەر بىلەن ئېغىز-بۇرۇن ياللىشىشقا مەجبۇرلاشتا مۇۋەپپەقىيەت قازاندى. بەنۇ قۇرەيزەنىڭ قەبىلى باشلىقى كەئب ئىبنى ئەسەد دەسلەپتە: «مەن مۇھەممەدنىڭ باشتىن-ئاخىرى ئۆز ۋەدىسىدە راستچىللىق بىلەن تۇرۇپ كېلىۋاتقانلىقىنى كۆرۋاتىمەن» دېگەن بولسىمۇ، بىراق، ئاخىرىدا يەنىلا ئۆزلىرى بىلەن پەيغەمبەر ئەلەيھىسسالام ئوتتۇرىسىدىكى ئەھدى ۋە كېلىشىمنى بۇزۇپ، ئارىنى ئوچۇق قىلىۋەتتى. رەسۇلۇللاھ ئۇلارنىڭ ئەھدىنى بۇزغانلىقىنى ئاڭلىغاندىن كېيىن ئەۋس قەبىلىسىنىڭ باشلىقى سەئىد ئىبنى مۇئاز بىلەن خەزرج قەبىلىسىنىڭ باشلىقى سەئىد ئىبنى ئوبادە (ئۇلار بەنۇ قۇرەيزەنىڭ ئىتتىپاقداشلىرى) نى بىر قانچە ئەنسارلار بىلەن خەۋەرنىڭ راست ياكى يالغانلىقىنى تەكشۈرۈشكە ئەۋەتتى. ئۇلار تەكشۈرۈش جەريانىدا ئەھۋالنىڭ ئۇلار ئاڭلىغاندىنمۇ ئېغىر ئىكەنلىكىنى بىلدى. بەنۇ قۇرەيزەنىڭ جىنايىتى چەكتىن ئاشقان بولۇپ، ئۇلار: «اللەنىڭ پەيغەمبىرى دىگەن كىم ئۇ؟، مۇھەممەد بىلەن بىزنىڭ ئارىمىزدا ھېچقانداق ئەھدى ۋە كېلىشىم يوق» دېيىشتى.

ھەتتا ئۇلار تېخى مۇسۇلمانلارغا ھوجۇم قىلىشقا، مۇسۇلمانلارنىڭ ئارقىسىدىن ئۇلارغا نەيزە سانچىشقا تەييارلانغان ئىدى. بۇنداق قىلىش ئۇرۇش مەيدانىدا ئوچۇق-ئاشكارا ھوجۇم قىلىشتىنمۇ ئېغىر ۋە دەھشەتلىك ئىدى. بۇ اللەنىڭ: «ئەينى ۋاقىتتا ئۇلار يۇقىرى تەرىپىڭلاردىنمۇ، تۆۋەن تەرىپىڭلاردىنمۇ (ھوجۇم قىلىپ) كەلدى» دېگەن سۆزىنىڭ نەخ ئۆزى ئىدى.

بۇ مۇسۇلمانلارغا نىسبەتەن ھەقىقەتەن ئېغىر كەلدى.

### بەنۇ قۇرەيزەگە يۈرۈش قىلىش:

پەيغەمبەر ئەلەيھىسسالام بىلەن مۇسۇلمانلار خەندەكتىن مەدىنىگە قايتىپ كېلىپ، قوراللىرىنى قويدى. جىبرىئىل كېلىپ: «ئى رەسۇلۇللاھ! سەن قورالنى قويدۇڭمۇ؟» دېدى. رەسۇلۇللاھ: «شۇنداق» دېۋىدى، جىبرىئىل: «پەرىشتىلەر تېخى قورالنى قويمىدى، اللە سېنى بەنۇ قۇرەيزەگە ئاتلىنىشقا بۇيرىدۇ. مەنمۇ بېرىپ ئۇلارنى تەۋرىتىمەن» دېدى. پەيغەمبەر ئەلەيھىسسالام جاكارىچىنى بۇيرىدى. ئۇ كىشىلەرگە رەسۇلۇللاھنىڭ: «ئاڭلىغۇچىلارنىڭ ھەممىسى ئىتائەت قىلسۇن، بەنۇ قۇرەيزەگە قاراپ دەرھال ئاتلانسۇن» دېگەن بۇيرىقىنى يەتكۈزدى.

پەيغەمبەر ئەلەيھىسسالام قوشۇنى باشلاپ بەنۇ قۇرەيزەگە يېتىپ كەلدى. ئۇلارنى 25 بەش كېچە - كۈندۈز مۇھاسىرىگە ئالدى. مۇھاسىرە ئۇلارنى ھالىدىن كەتكۈزدى، اللە ئۇلارنىڭ دىللىرىغا قورقۇنچ تاشلىدى.

### سەئىدنىڭ كەسكىن ھۆكۈمى:

ئىزاھات: ئەسلى تىكىستتە: «كىمكى ئاڭلىغان بولسا ئىتائەت قىلسۇن، ئەسەر نامىزىنى بەنۇ قۇرەيزەگە بېرىپ ئوقۇسۇن» دېيىلگەن بولۇپ، بۇ قاندىقتۇر ئەسەر نامىزىنى بەنۇ قۇرەيزەدە ئوقۇش مەسلىسى بولماستىن، بەلكى، ئەھۋالنىڭ جىددى ھەم تىزلىكىنى، قوشۇننىڭ دەرھال ئاتلىنىش لازىملىقىنى ئىپادىلەيتتى. شۇڭا ئۇنىڭ مەزمۇنى بۇيىچە «ئاڭلىغۇچىلارنىڭ ھەممىسى ئىتائەت قىلسۇن، بەنۇ قۇرەيزەگە قاراپ دەرھال ئاتلانسۇن» دەپ تەرجىمە قىلىندى.

بەنۇ قۇرەيزە پەيغەمبەر ئەلەيھىسسالامنىڭ ھۆكۈمىگە بويسۇنۇدىغانلىقىنى ئېيتىپ «ئاق بايراق» چىقاردى. ئەۋسلىكلەر ئۇلارنىڭ ئىتتىپاقىدىشى بولغاچقا، ئارىغا چۈشۈپ رەسۇلۇللاھدىن ئۇلارنى كەچۈرۈم قىلىشنى ئۆتۈندى. پەيغەمبەر ئەلەيھىسسالام ئۇلارغا: «ئى ئەۋسلىكلەر! سىلەرنىڭ ئىچىڭلاردىن بىر ئادەمنىڭ ھۆكۈم قىلىشىغا قوشۇلامسىلەر؟» دېدى. ئۇلار: «قوشۇلمىز» دېۋىدى، پەيغەمبەر ئەلەيھىسسالام: «ئۇ بولسا سەئىد ئىبنى مۇئاز» دېدى ۋە ئۇنى چاقىرىپ كېلىشكە ئەلچى ئەۋەتتى. ئۇ يېتىپ كېلىۋىدى، ئۇنىڭ قەبىلىسىدىكىلەر ئۇنىڭغا: «ئى ئابا ئەمرى! سەن ئىتتىپاقداشلىرىڭغا ياخشىلىق قىلغىن. پەيغەمبەر ئەلەيھىسسالام سېنىڭ ئۇلارغا ياخشىلىق قىلىشنىڭ ئۈچۈن سېنى مۇشۇ ئىشقا ئىگە قىلدى» دېيىشتى. ئۇلار ئۆتۈنۈشلىرى كۆپ بولۇۋىدى، سەئىد ئۆزىگە: «مانا، سەئىدنىڭ اللە يولىدا ھېچبىر مالا مەت قىلغۇچىنىڭ مالا مەتتىگە پىسەنت قىلمايدىغان ۋاقتى كەلدى» دېدى - دە، ئۇ: «مەن ئۇلارنىڭ ئەزەبلىرىنى ئۆلتۈرۈشكە، مال - مۈلۈكلىرىنى مۇسادىرە قىلىشقا، خوتۇن - قىزلىرىنى ئەسىر ئېلىشقا ھۆكۈم قىلىمەن» دېدى. پەيغەمبەر ئەلەيھىسسالام: «سەن ئۇلارغا اللەنىڭ ھۆكۈمى بىلەن ھۆكۈم قىلدىڭ» دېدى.

سەئىدىنىڭ چىقارغان ھۆكۈمى بەنى ئىسرائىلنىڭ شەرىئىتىدىكى «جەڭ قانۇنى»غا ۋە تەۋراتتىكى ھۆكۈمگە ئۇيغۇن كەلدى. بەنۇ قۇرەيزەگە سەئىدىنىڭ ھۆكۈمى يۈرگۈزۈلدى. مۇسۇلمانلار دۈشمەننىڭ ئارقا تەرىپىدىن ھۇجۇم قىلىشىدىن ۋە ئىچكى قالايمىقانچىلىقتىن خاتىرجەم بولدى.

بۇندىن ئىلگىرى ئەۋس قەبىلىسى كەئب ئىبنى ئەشرەفىنى ئۆلتۈرگەن بولسا، مانا ئەمدى خەزرەج قەبىلىسى ئەھزاب ئۇرۇشىنى تەشكىللىگۈچىلەرنىڭ بىرى بولغان يەھۇدىي سالام ئىبنى ئەبۇل ھۇقەيقنى ئۆلتۈردى. ئۇ سالام ئىبنى ئەبۇل ھۇقەيق پەيغەمبەر ئەلەيھىسسالامغا دۈشمەنلىك قىلغۇچىلارنىڭ بېشى بولۇپ، كىشىلەرنى رەسۇلۇللاھقا زىيانكەشلىك قىلىشقا كۈشكۈرتەتتى. ئۇنىڭ ئۆلۈمى بىلەن مۇسۇلمانلار ئىسلام ۋە مۇسۇلمانلارغا سۈيىقەست قىلىدىغان، مۇسۇلمانلارغا قارشى ھەرىكەتلەرگە رەھبەرلىك قىلىدىغان كاتتىباشلاردىن قۇتۇلۇپ ئارام تاپتى.

### زۇلۇم قىلغۇچىنى ئەپۇ قىلىش، يامانلىق قىلغۇچىغا ياخشىلىق قىلىش:

پەيغەمبەر ئەلەيھىسسالام نەجد تەرەپكە قوشۇن ئەۋەتتى. ئۇلار بەنى ھۇنەيفە قەبىلىسىنىڭ باشلىقى سۇمامە ئىبنى ئۇسالنى تۇتۇپ كېلىپ، ئۇنى مەسجىدنىڭ بىر تۈۋرۈكىگە باغلاپ قويدى. رەسۇلۇللاھ ئۇنىڭ يېنىدىن ئۆتۈۋېتىپ: «سەندە نىمە بار؟ ئى سۇمامە!» دېۋىدى، سۇمامە: «ياخشىلىق بار ئى مۇھەممەد! ئۆلتۈرۈۋەتسەڭ بىر جان ئىگىسىنى ئۆلتۈرسەن، ئىنئام قىلساڭ تەشەككۈر ئىگىسىگە ئىنئام قىلسەن. مال-دۇنيا دېسەڭ دېگىنىڭنى بېرىمەن» دېدى. پەيغەمبەر ئەلەيھىسسالام ئۇنى شۇ يېتى تاشلاپ قويۇپ كەتتى. ئۇ ئىككىنچى قېتىم كېلىپ، ئالدىنقى قېتىم سورىغان سوئالنى سورىۋېتىپ، سۇمامە ئالدىنقى قېتىمقى بىلەن ئوخشاش جاۋاب بەردى. ئۈچىنچى قېتىم يەنە شۇنداق بولدى. رەسۇلۇللاھ ئۇنى قويۇپ بېرىشكە بۇيرىدى. ئۇ باغلاقتىن بوشانغاندىن كېيىن مەسجىدكە يېقىن جايدىكى بىر خورمىزارلىققا بېرىپ غۇسلى تاھارەت ئالدى. ئاندىن قايتىپ كېلىپ شاھادەت ئېيتىپ مۇسۇلمان بولدى ۋە: «اللە بىلەن قەسەمكى، يەر يۈزىدە مەن ئەڭ ئوچ كۆرىدىغان ئادىم سەن ئىدىك، ئەمدى سەن ئەڭ ياخشى كۆرىدىغان ئادىم بولۇپ قالدىڭ، سەن ئېلىپ كەلگەن دىن يەر يۈزىدە مەن ئەڭ يامان كۆرىدىغان دىن ئىدى، ئەمدى ئۇ مەن ئەڭ ياخشى كۆرىدىغان دىنغا ئايلاندى. مەن ئەسلىدە ئۆمرە قىلىشقا ماڭغان ئىدىم، كېتىۋاتقىنىمدا ئادەملىرىڭ مېنى تۇتۇۋالدى» دېدى. رەسۇلۇللاھ ئۇنى تەبرىكلىدى ۋە ئۆمرە قىلىپ كېلىشكە بۇيرىدى. سۇمامە مەككىگە يېتىپ كېلىۋېتىپ، قۇرەيشلەر ئۇنىڭغا: «سەن دىندىن چىقىپسەن» دېيىشتى. سۇمامە: «ياق، دىندىن چىقىمىدىم، بەلكى، مەن مۇھەممەد ئەلەيھىسسالامغا ئەگىشىپ مۇسۇلمان بولدۇم. قەسەم قىلىمەنكى، رەسۇلۇللاھ رۇخسەت قىلمىغۇچە سىلەرگە يەمامەدىن بىر تال بۇغداينىڭ دېنىنى ماڭغۇزمايمەن» دەپ

جاكارلىدى. يەمامە قەدىمدىن تارتىپ مەككىنىڭ ئاشلىق بازىسى ئىدى، شۇڭا ئۇ يۇرتىغا قايتىپ بارغان ھامان يەمامەدىن مەككىگە بارىدىغان يولنى ئۈزۈپ تاشلاپ، مەككىگە بىر تۆگىمۇ ئاشلىق ئۆتكۈزمىدى. نەتىجىدە قۇرەيش خەلقى ئاشلىقتىن ئىغىر قىسىلىپ رەسۇلۇللاھقا خەت يازدى. ئۇلار خىتىدە رەسۇلۇللاھ بىلەن بولغان ئۇرۇق-تۇققانچىلىقنى دەپ بولسىمۇ سۇمامەنىڭ مەككىگە كېلىدىغان ئاشلىقنى قويۇۋىتىشىنى ئۆتۈندى. شۇنىڭ بىلەن رەسۇلۇللاھ سۇمامەگە خەت يېزىپ مەككىگە ئاشلىق يەتكۈزۈپ بېرىشكە يول قويۇشنى ئېيتتى.

## 9- ھۈدەيبىيە سۈلھىسى

پەيغەمبەر ئەلەيھىسسالامنىڭ چۈشى ۋە مەككىگە كىرىشكە تەييارلىنىشى:

پەيغەمبەر ئەلەيھىسسالام مەدىنىدە تۇرۇپ مەككىگە كىرىپ بەيتۇللانى تاۋاپ قىلىپ چۈش كۆردى. ئۇ كۆرگەن چۈشىنى ساھابىلارغا سۆزلەپ بەردى. ساھابىلار بۇنىڭدىن چەكسىز خۇشاللىققا چۈمدى. چۈنكى، ئۇلارنىڭ مەككە ۋە كەئبىدىن ئايرىلغىنىغا ئۇزۇن يىللار بولغان، بەيتۇللانى تاۋاپ قىلىش تۇيغۇسى ھەسسىلەپ كۈچەيگەنىدى. بولۇپمۇ مەككىدە تۇغۇلۇپ، شۇ يەردە ئۆسۈپ يېتىلگەن مۇھاجىرلار ئۇزۇندىن بىرى مەككىگە كىرەلمىگەچكە ئۆز يۇرتىنى قاتتىق سېغىنغانىدى. پەيغەمبەر ئەلەيھىسسالام ئۇلارغا ئەھۋالنى خەۋەر قىلىۋىدى، ئۇلارنىڭ ھەممىسى رەسۇلۇللاھ بىلەن بىللە چىقىشقا تەييارلاندى.

ئۇزاق ئايرىلىشتىن كېيىنكى مەككىگە قىلىنغان سەپەر:

پەيغەمبەر ئەلەيھىسسالام ھىجرەتنىڭ ئالتىنچى يىلى زۇلقەئدە ئېيىدا ئۇرۇش قىلىش ئەمەس بەلكى، ئۆمرە قىلىش مەقسىتىدە مەدىنىدىن ھۈدەيبىيەگە چىقتى. رەسۇلۇللاھ بىلەن 1500 كىشى بىللە چىققان بولۇپ، بەيتۇللاھنى ئۇلۇغلاش يۈزىسىدىن ئۇنى زىيارەت قىلىش مەقسىتىدە چىققانلىقىنى كىشىلەرگە بىلدۈرۈش ئۈچۈن قۇربانلىق قىلىنىدىغان ماللارنىمۇ ئېلىۋالغان ۋە ئۆمرىگە ئىھرام باغلىغان ئىدى.

رەسۇلۇللاھ قۇرەيشلەرنىڭ ئەھۋالىنى ئىگىلەش ئۈچۈن ئالدىدىن تىڭ-تىڭلاشقا ئادەم ئەۋەتتى. رەسۇلۇللاھ «ئەسفان» دېگەن جايغا كېلىۋىدى، ئالدىدىن ئەۋەتكەن خەۋەرچى قايتىپ كېلىپ رەسۇلۇللاھقا كەئب ئىبنى لۇئەينىڭ رەسۇلۇللاھ بىلەن ئۇرۇشۇش ۋە رەسۇلۇللاھنى بەيتۇللادىن توسۇش ئۈچۈن قوشۇن توپلىغانلىقىنى ئىيتتى. رەسۇلۇللاھ مېڭىپ ھۈدەيبىيەنىڭ بىر چېتىگە كېلىپ، شۇ يەرنى قونالغۇ قىلدى. ئۇ يەردە سۇ ئاز بولغاچقا مۇسۇلمانلار رەسۇلۇللاھقا ئۇسساپ كەتكەنلىكىنى ئېيتىشتى. رەسۇلۇللاھ ئوقىدىندىن بىر تال ئوقنى سۇغۇرۇپ ئېلىپ، ئوقنى سۇغا سېلىشقا بۇيرىدى. ئۇلار رەسۇلۇللاھنىڭ ئەمرىنى بىجا كەلتۈرگەندىن كېيىن سۇ بارلىق مۇسۇلمانلارنىڭ قانغۇدەك ئىچىشىگە يەتتى.

رەسۇلۇللاھ قۇرەيشلەرنىڭ ئۆزىدىن ئەنسىرەپ قىلىۋاتقانلىقىنى بىلىپ، ئۇلارغا بىر ئادەمنى ئەلچى قىلىپ ماڭدۇرۇشنى ئويلىدى. دە، ئوسمان ئىبنى ئەففاننى چاقىرىپ، ئۇنى قۇرەيشلەرگە ئەلچى قىلىپ ئەۋەتىدىغانلىقىنى ئېيتىپ، ئۇنىڭغا: «قۇرەيشلەرگە بىزنىڭ ئۇرۇشقىلى كەلمىگەنلىكىمىزنى، پەقەت ئۆمرە ھەج قىلىش ئۈچۈنلا كەلگەنلىكىمىزنى ئۇقتۇرغىن ۋە ئۇلارنى ئىسلامغا چاقىرغىن» دېدى ھەمدە ئۇنى مەككىدىكى بارلىق مۇئمىن ئەر-ئاياللار بىلەن كۆرۈشۈپ، ئۇلارغا فەتىھ بىشارىتىنى يەتكۈزۈشكە ۋە ئۇ يەردىكى كىشىلەرنىڭ ئىمانىنى يۇشۇرۇپ يۈرمەسلىكى ئۈچۈن ئۇلارغا اللە بۇ دىننى مەككە تۇپرىقىدا ھامان ئۈستۈنلۈككە ئىگە قىلىدىغانلىقىنى خەۋەر قىلىشقا بۇيرىدى.

ئوسمان - رەزىيەللاھۇ ئەنھۇ - مەككىگە يېتىپ كەلدى. ئۇ ئەبۇ سۇفيان باشچىلىقىدىكى قۇرەيش كاتتىباشلىرىنىڭ ئالدىغا كېلىپ ئۇلارغا ئەلچىلىكنى يەتكۈزدى. ئوسمان ئەلچىلىك ۋەزىپىسىنى ئورۇنداپ بولغان چاغدا، ئۇلار ئوسمانغا: «ئەگەر خالىساڭ بەيتۇللانى تاۋاپ قىلىپ كەتكىن» دېۋىدى، ئوسمان رەسۇلۇللاھ تاۋاپ قىلىش پۇرسىتىگە ئىرىشمىگۈچە ئۆزى يالغۇز تاۋاپ قىلمايدىغانلىقىنى ئېيتتى.

### رىزۋان بەيئىتى:

پەيغەمبەر ئەلەيھىسسالامغا ئوسماننىڭ ئۆلتۈرۈلگەنلىكى ھەققىدە يالغان خەۋەر يېتىپ كەلدى. بۇ چاغدا رەسۇلۇللاھ بىر تۈپ دەرەخنىڭ سايىسى ئاستىدا ئىدى. مۇسۇلمانلارنىڭ ھەممىسى قوزغىلىپ، رەسۇلۇللاھقا «قەتئى قىيامىلىققا» بەيئەت قىلدى. پەيغەمبەر ئەلەيھىسسالام ئۆزىنىڭ قولىنى تۇتۇپ: «بۇ ئوسمان ئۈچۈن» دېدى. مانا بۇ ھۈدەيبىيەدىكى دەرەخ ئاستىدا قىلىنغان «رىزۋان بەيئىتى» بولۇپ، بۇ ھەقتە اللە مۇنداق دەيدۇ:

«اللە مۇئمىنلەردىن ھەقىقەتەن رازى بولدى، (ئى مۇھەممەد!) ئۆز ۋاقتىدا ئۇلار (ھۈدەيبىيەدە) دەرەخ (سايىسى) ئاستىدا ساڭا بەيئەت قىلدى» (سۈرە فەتھ: 18-ئايەت).

پەيغەمبەر ئەلەيھىسسالامغا ئارقا-ئارقىدىن قۇرەيشلەرنىڭ تۆت نەپەر ئەلچىسى كەلدى. پەيغەمبەر ئەلەيھىسسالام ئۇلارنىڭ ھەممىسىگە: «بىز ئۇرۇش قىلغىلى كەلمىدۇق بەلكى، ئۆمرە ھەج قىلغىلى كەلدۇق» دېگەن بولسىمۇ، بىراق، قۇرەيشلەر بۇنىڭغا ئىشەنمەي تۇرۇۋالدى.

ئاشۇ ئەلچىلەرنىڭ بىرى بولغان ئۇرۋە ئىبنى مەسئۇد سەقەفىي قەۋمنىڭ قېشىغا قايتىپ: «ئى قەۋم! اللە بىلەن قەسەمكى، مەن نۇرغۇن پادىشاھلارغا ئەلچى بولۇپ بارغان. كىسرا، قەيسەر ۋە نەجاشىيلارنىڭ ھوزۇرىدا بولغان ئىدىم. ئەزىرايى خۇدا! مەن مۇھەممەدنىڭ ئادەملىرىنىڭ ئۇنىڭغا ھۆرمەت قىلغىنىدەك بۇ شاھلارنىڭ ھىچ بىرىگە شۇنداق ھۆرمەت قىلىنغانلىقىنى كۆرمىدىم» دېدى ۋە ساھابىلارنىڭ پەيغەمبەر ئەلەيھىسسالامغا كۆرسەتكەن چىن ھۆرمىتىنى ئۇلارغا سۈرەتلەپ بەردى.

## كېلىشىم ۋە سۈلھى، ھېكمەت ۋە سەۋرچانلىق:

قۇرەيشلەر سۇھەيل ئىبنى ئەمرىنى ئەلچىلىككە ئەۋەتتى. پەيغەمبەر ئەلەيھىسسالام ئۇنىڭ كېلىۋاتقانلىقىنى كۆرۈپ: «ئۇلارنىڭ سۇھەيلنى ئەۋەتكىنىگە قارىغاندا ئۇلار چوقۇم سۈلھىنى تاللاپتۇ» دېدى. ئىككى تەرەپ سۆھبەتلىشىپ بىرلىككە كەلگەندىن كېيىن، پەيغەمبەر ئەلەيھىسسالام ئەلى ئىبنى ئەبۇ تالىبنى چاقىرىپ، شەرتنامىنى يېزىشقا بۇيرىدى. ئەلى «بسم اللہ الرحمن الرحيم» (ناھايتى شەپقەتلىك ۋە مېھرىبان اللەنىڭ ئىسمى بىلەن باشلايمەن) دەپ يازغانىدى، سۇھەيل: «بىز <الرحمن> (شەپقەتلىك اللە) نىڭ كىملىكىنى تونۇمايمىز، سەن ئىلگىرىكىدەكلا <بسمك اللہم> (سېنىڭ ئىسمىڭ بىلەن ئى اللە! بۇ ئىشىمنى باشلايمەن) دەپ يازغىن» دېدى. مۇسۇلمانلار: «اللە بىلەن قەسەمكى، ئۇنداق دەپ يازمايمىز، پەقەت <بسم اللہ الرحمن الرحيم> (ناھايتى شەپقەتلىك ۋە مېھرىبان اللەنىڭ ئىسمى بىلەن باشلايمەن) دەپ يازمىز» دېدى. پەيغەمبەر ئەلەيھىسسالام: «بولدى، ئۇنىڭ دېگىنى بۇيىچە: <بسمك اللہم> (سېنىڭ ئىسمىڭ بىلەن ئى اللە! بۇ ئىشىمنى باشلايمەن) دەپ يازغىن» دېدى.

شۇنىڭ بىلەن ئەلى: «اللەنىڭ پەيغەمبىرى مۇھەممەد ئەلەيھىسسالام شۇنىڭغا سۈلھى قىلىدۇكى» دەپ يازغانىدى، سۇھەيل رەسۇلۇللاھقا: «بىز سېنىڭ پەيغەمبەرلىكىڭنى ئېتىراپ قىلغان بولساق، سەن بىلەن ئۇرۇشۇپ، سېنى بەيتۇللاھدىن توسۇپ يۈرمەيتتۇق. شۇڭا: «مۇھەممەد ئىبنى ئابدۇللاھ» دەپ يازغىن» دېدى. پەيغەمبەر ئەلەيھىسسالام ئۇنىڭغا: «گەرچە سىلەر مېنى ئىنكار قىلساڭلارمۇ مەن يەنىلا اللەنىڭ ھەق پەيغەمبىرىمەن» دېدى. دە، ئەلنى سۇھەيلنىڭ دېگىنىدەك يېزىشقا ۋە كېلىشىمدىكى «رەسۇلۇللاھ» (اللەنىڭ پەيغەمبىرى) دېگەن سۆزنى ئۆچۈرۈۋېتىشكە بۇيرىدى. بىراق، ئەلى: «ياق، مەن بۇ سۆزنى مەڭگۈ ئۆچۈرمەيمەن» دەپ تۇرۇۋالغانىدى، رەسۇلۇللاھ ھىلىقى سۆزنىڭ ئورنىنى ئەلدىن سوراپ، ئۇنى ئۆز قولى بىلەن ئۆچۈردى.

پەيغەمبەر ئەلەيھىسسالام: «اللەنىڭ پەيغەمبىرى سىلەرنىڭ بۇ يىل بەيتۇللاھنى تاۋاپ قىلىشىمىزغا توسقۇنلۇق قىلماسلىقىڭلارغا سۈلھى قىلىدۇ» دېۋىدى، سۇھەيل ئەرەبلەرنىڭ «مۇھەممەد بۇ يىل زۇلۇق كۈچى بىلەن مەككىگە كىرىپتۇ» دەپ سۆز چۆچەك قىلماسلىقى ئۈچۈن، پەيغەمبەر ئەلەيھىسسالامنىڭ بۇ يىل قايتىپ كېتىپ، كېلەر يىلى قايتا كېلىپ بەيتۇللاھنى تاۋاپ قىلىشىنى ئېيتتى. شەرتنامە ئۇنىڭ دېگىنى بۇيىچە يېزىلدى.

سۇھەيل يەنە مۇنداق دېدى: «ئەگەر بىزنىڭ ئىچىمىزدىن بىر ئادەم سېنىڭ دىنىڭغا كىرىپ، سېنىڭ قېشىڭغا كەلسە، سەن ئۇنى بىزگە قايتۇرۇپ بېرىسەن» دېۋىدى، مۇسۇلمانلار: «سۇبھانەللاھ! مۇسۇلمان بولۇپ كەلگەنلەرنى مۇشەركىلارغا قايتۇرۇپ بېرمەدۇق؟» دېيىشتى.

شەرتنامىنىڭ ماددىلىرى يېزىلىۋاتقان پەيتتە قۇرەيش ۋەكىلى سۇھەيل ئىبنى ئەمرىنىڭ

ئوغلى ئەبۇ جەندەل كويىزا- كىشەنلىرىنى سۆرەپ مەككىنىڭ تۆۋەن تەرىپىدىن چىقىپ كېلىپ، مۇسۇلمانلارنىڭ ئارىسىغا ئۆزىنى ئاتتى. سۇھەيل بۇنى كۆرۈپ: «مانا بۇ قايتۇرۇشقا تىگىشلىك تۇنجى ئىش» دېدى. رەسۇلۇللاھ: «بىز تېخى سۇلھى ماددىلىرىنى پۈتۈشۈپ بولمىدۇقۇ؟» دېۋىدى، سۇھەيل: «ئۇنداقتا مەن سەن بىلەن ھېچقانداق كېلىشىم ئىمزالىمايمەن» دېدى. رەسۇلۇللاھ: «ئۇنى ماڭا قالدۇرغىن» دېگەندى، سۇھەيل: «ئۇنى ساڭا مەڭگۈ قالدۇرالمىمەن» دېدى. رەسۇلۇللاھ قايتا-قايتا تەلەپ قىلغان بولسىمۇ، بىراق، سۇھەيل ئۇنىمىدى.

ئەبۇ جەندەل: «ئى مۇسۇلمانلار! مەن مۇسۇلمان بولۇپ، قېشىڭلارغا كەلسەم مېنى مۇشۇرىكلارغا قايتۇرۇپ بېرەمسىلەر؟ مەن يولۇققان ئازابنى كۆرمەيۋاتامسىلەر؟» دېدى. ئۇ اللە يولىدا ھەقىقەتەن قاتتىق ئازابلانغان ئىدى. شۇنداقتىمۇ پەيغەمبەر ئەلەيھىسسالام ئەبۇ جەندەلنى قۇرەيشلەرگە قايتۇرۇپ بەردى.

كېلىشىمگە مۇنۇلار يېزىلدى: ئىككى تەرەپ ئون يىل ئۇرۇش توختىتىدۇ، بۇ ئون يىل ئىچىدە ئىككى تەرەپ كىشىلىرى بىر-بىرىدىن ئەمىن بولىدۇ. قۇرەيشلەر تەرەپتىن ئىگە-چاقىلىرىنىڭ رۇخسىتىسىز (قېچىپ) كەلگەن ھەر قانداق بىر ئەر قۇرەيشكە شەرتسىز قايتۇرۇلىدۇ، ئەمما مۇسۇلمانلار تەرەپتىن قۇرەيشلەر تەرەپكە قېچىپ كەتكەنلەر مۇسۇلمانلارغا قايتۇرۇپ بېرىلمەيدۇ. ھەر قايسى ئەرەب قەبىلىلىرى پەيغەمبەر ئەلەيھىسسالام ياكى قۇرەيشلەردىن كىمنىڭ ھىمايىسىگە كىرىشىنى خالىسا، شۇنىڭ ھىمايىسىگە كىرسە بولىدۇ.

### مۇسۇلمانلارنىڭ سۈلھىدە تۆۋەن ئورۇندا تۇرۇشى ۋە مەدىنىگە قايتىپ كېتىشى:

مۇسۇلمانلار سۈلھىدىكى تەڭسىزلىك، مەككىگە كىرمەي قايتىپ كېتىش، پەيغەمبەر ئەلەيھىسسالام ئۈستىگە ئالغان روھى بىسىم قاتارلىقلارنى كۆرۈپ ئۇلارنىڭ كۆڭلى تولىمۇ يىرىم بولدى. ئۇلار تۈگىشىپ كەتكىلى تاسلا قالدى. دېمىسىمۇ بۇ ئۇلارغا ھەقىقەتەن ئېغىر كەلگەن ئىدى. ئۆمەر - رەزىيەللاھۇ ئەنھۇ - ئەبۇ بەكرىنىڭ قېشىغا كېلىپ: «پەيغەمبەر ئەلەيھىسسالام بىزگە: «بىز بەيتۇللاھقا بېرىپ، ئۇنى تاۋاپ قىلىمىز» دېمىگەنمۇ؟» دەپ سورىدى. ئەبۇ بەكرى: «دېگەن» دېدى، ئاندىن: «ساڭا مۇشۇ يىل چوقۇم كىرسەن» دېگەنمۇ؟ دەپ سورىدى. ئۆمەر: «ياق» دېۋىدى، ئەبۇ بەكرى: «توغرا، سەن چوقۇم كېلىپ، ئۇنى تاۋاپ قىلسەن» دېدى.

پەيغەمبەر ئەلەيھىسسالام سۈلھىدىن بىكار بولغاندىن كىين ھەدىيە (قۇربانلىق ئۈچۈن ئېلىپ كەلگەن مال)نى بوغۇزلىدى. ئاندىن ئولتۇرۇپ، بېشىنى چۈشۈرتتى. بۇ ئەھۋال مۇسۇلمانلارغا ھەقىقەتەن ئېغىر كەلدى. چۈنكى، ئۇلار مەدىنىدىن چىققاندا مەككىگە كىرىپ، ئۆمەر ھەج قىلىدىغانلىقىدىن قىلچە شەكلەنمىگەن ئىدى. ئەمما ئۇلار پەيغەمبەر ئەلەيھىسسالامنىڭ قۇربانلىق قىلىپ، بېشىنى چۈشۈرتكەنلىكىنى كۆرۈپ، دەرھال

ئورۇنلىرىدىن تۇرۇپ، ماللىرىنى بوغۇزلىدى ۋە بېشىنى چۈشۈرتتى.

### تەڭسىز شەرتنامە ۋە روشەن غەلبە:

ئاشۇ ئىشلاردىن كېيىن پەيغەمبەر ئەلەيھىسسالام مەدىنىگە قايتىپ كەلدى. ئۇنىڭ مەدىنىگە قايتىشىدا اللە مۇنۇ ئايەتنى نازىل قىلدى:

«اللەنىڭ سېنىڭ ئىلگىرىكى ۋە كېيىنكى گۇناھلىرىڭنى كەچۈرۈشى ئۈچۈن، ساڭا بەرگەن نېمىتىنى مۇكەممەللەشتۈرۈشى ئۈچۈن، سېنى توغرا يولغا باشلىشى ئۈچۈن، ساڭا كۈچلۈك ياردەم بېرىشى ئۈچۈن، ساڭا بىز ھەقىقەتەن روشەن غەلبە ئاتا قىلدۇق» (سۈرە فەتھ: 1-3-ئايەتلەر).

ئۆمەر - رەزىيەللاھۇ ئەنھۇ - : «ئى رەسۇلۇللاھ! مۇشۇ روشەن غەلبىمۇ؟» دەپ سورىۋىدى، پەيغەمبەر ئەلەيھىسسالام: «ھەئە» دېدى.

### سەلەر بىرەر نەرسىنى ياقتۇرما سىلىقلىقلار مۇمكىن، ئەمما ئۇ سەلەر ئۈچۈن پايدىلىقتۇر:

رەسۇلۇللاھ مەدىنىگە قايتقان چاغدا ئۇنىڭ قېشىغا قۇرەيشلەر تەرىپىدىن ئەبۇ بەسر ئىبنى ئۇتبە ئىبنى ئۇسەيد ئىسىملىك بىر ئادەم مۇسۇلمان بولۇپ كەلدى. ئارقىدىنلا قۇرەيشلەرنىڭ ئىككى ئادىمى ئۇنى ئىزدەپ كېلىپ: «ئارىمىزدىكى كېلىشىم بۇيىچە ئەبۇ بەسرنى قايتۇرۇپ كېتىمىز» دېيىشتى. پەيغەمبەر ئەلەيھىسسالام ئۇنى ئۇ ئىككىسىگە قايتۇرۇپ بەردى. ئۇ ئىككى ئادەم ئەبۇ بەسرنى ئېلىپ بىر يەرگە كەلگەندە، ئەبۇ بەسر ئۇ ئىككى ئادەمنىڭ قولىدىن قېچىپ سەيفۇل بەھرى دېگەن جايغا كېلىۋالدى. بۇنى ئاڭلاپ ئەبۇ جەندەل ئىبنى سۇھەيلىمۇ مۇشۇ ئىشلارنىڭ قولىدىن قېچىپ چىقىپ ئەبۇ بەسرگە قوشۇلدى. شۇنداق قىلىپ قۇرەيشلەردىن بىرەر ئادەم مۇسۇلمان بولسىلا دەرھال چىقىپ ئەبۇ بەسرنىڭ سېپىگە قوشۇلۇشقا باشلىدى. نەتىجىدە ئۇلار بىر جامائەت (پارتىزانلار ئەترىتى) بولۇپ ئۇيۇشتى. قۇرەيشلەرنىڭ شامغا بارىدىغان كارۋانلىرىنىڭ ئالدىنى توسۇپ، ئادەملىرىنى ئۆلتۈرۈپ، ماللىرىنى مۇسادىرە قىلدى. بۇنىڭغا چىدىمىغان قۇرەيشلەر پەيغەمبەر ئەلەيھىسسالامغا ئەلچى ئەۋەتىپ، بۇندىن كېيىن قۇرەيشلەردىن مۇسۇلمان بولۇپ پەيغەمبەر ئەلەيھىسسالامنىڭ ئالدىغا بارغانلارنى قۇرەيشلەرگە قايتۇرۇپ بەرمەسلىكىنى رەسۇلۇللاھدىن ئۆتۈنۈپ سورىدى.

ئاخىرقى ھادىسىلەر شۇنى كۆرسەتتىكى، پەيغەمبەر ئەلەيھىسسالام قۇرەيشلەرنىڭ ھەر قانداق (يولسىز) تەلەپلىرىنى قوبۇل قىلىش ئۈچۈن تۆۋەن ئورۇندا تۇرغان، قۇرەيشلەر بۇنىڭدا زور پايدىغا ئىرىشكەندەك كۆرۈنگەن، مۇسۇلمانلار پەقەت ئىمان ۋە پەيغەمبەرگە بولغان ئىتائەتنىڭ كۈچى بىلەنلا ئۇنى چىداپ تۇرۇپ ئۈستىگە ئالغان ھۇدىيىيە سۈلھىسى ئىسلامنىڭ غەلبە قىلىشى ۋە ئەرەب يېرىم ئارىلىغا مىسلىسىز سۈرئەتتە كەڭ تارقىلىشى ئۈچۈن يېڭى بىر دەۋرۋازىنىڭ ئېچىلىشى بولدى. شۇنداقلا مەككىنى فەتھ قىلىشنىڭ،



قەيسەر، كىسرا، مۇقەۋقىس قاتارلىق دۇنيا پادىشاھلىرىنى ۋە ئەرەب ئەمىرلىرىنى ئىسلامغا دەۋەت قىلىشنىڭ باشلىنىشى بولدى. بۈيۈك اللە ھەقىقەتەن راست ئېيتتى:

«سىلەر بىرەر نەرسىنى ياقتۇرمايلىقىڭلار مۇمكىن، ئەمما ئۇ سىلەر ئۈچۈن پايدىلىقتۇر؛ سىلەر بىرەر نەرسىنى ياقتۇرۇشۇڭلار مۇمكىن، ئەمما ئۇ سىلەر ئۈچۈن زىيانلىقتۇر. (سىلەرگە نېمىنىڭ پايدىلىق ئىكەنلىكىنى) اللە بىلىدۇ، سىلەر بىلمەيسىلەر» (سۈرە بەقەرە: 216-ئايەت).

### خالد ئىبنى ۋەلىد ۋە ئەمرى ئىبنى ئاسنىڭ مۇسۇلمان بولۇشى:

ھۇدەيبىيە سۈلھىسى دىللار ئۈچۈنمۇ فەتىھ بولدى. قۇرەيشلەرنىڭ ھەربىي قۇماندانى، زور ئۇرۇشلارنىڭ قەھرىمانى خالد ئىبنى ۋەلىد مۇسۇلمان بولدى. پەيغەمبەر ئەلەيھىسسالام ئۇنى «اللەنىڭ قىلچى» دەپ ئاتىدى. ئۇ اللە يولىدا كۆپلىگەن سىناقلار بىلەن سىنالدى. شام ئۇنىڭ قولى بىلەن فەتىھ قىلىندى. يەنە كاتتا قۇماندان ۋە ئەمىرلەرنىڭ بىرى، ئۆمەر رەزىيەللاھۇنىڭ خەلىپىلىك دەۋرىدىكى مىسىرنىڭ فەتىھ قىلغۇچىسى ئەمرى ئىبنى ئاس مۇسۇلمان بولدى. خالد ئىبنى ۋەلىد بىلەن ئەمرى ئىبنى ئاس مەدىنىگە ھۇدەيبىيە سۈلھىسىدىن كېيىنلا كەلگەن بولۇپ، ئۇلار مۇسۇلمان بولغاندىن كېيىن، ئۇلارنىڭ ئىسلامى ھەقىقەتەن ياخشى بولدى.

ھۇدەيبىيە سۈلھىسى مۇسۇلمانلار بىلەن مۇشرىكلارنىڭ ئارىلىشىشى ئۈچۈن پۇرسەت ياراتتى. مۇشرىكلار ئىسلامنىڭ گۈزەل تەرەپلىرىنى ۋە مۇسۇلمانلارنىڭ ئەخلاقىنى كۆردى. مۇشۇ سۈلھىدىن تولۇق بىر يىل ئۆتمەيلا كۆپلىگەن خەلقلەر ئىسلامغا كىردى.

### 10 - پادىشاھ ۋە ئەمىرلەرنى ئىسلامغا دەۋەت قىلىش

#### دەۋەت ۋە ھېكمەت:

سۈلھى تامام بولۇپ، ئەھۋاللار بىر ئىزغا چۈشكەندىن كېيىن پەيغەمبەر ئەلەيھىسسالام دۇنيانىڭ پادىشاھلىرىغا ۋە ئەرەب ئەمىرلىرىگە خەت يېزىپ، خېتىدە ئۇلارنى ھېكمەت ۋە چىرايلىق نەسىھەت بىلەن ئىسلامغا ۋە اللەنىڭ يولىغا دەۋەت قىلدى. رەسۇلۇللاھ بۇ ئىشقا ئالاھىدە ئەھمىيەت بەردى، ھەر بىر پادىشاھقا شۇنىڭغا لايىق ئەلچى تاللىدى. رەسۇلۇللاھقا: «پادىشاھلار مۆھۈر بېسىلمىغان خەتنى قوبۇل قىلمايدۇ» دېيىلگەندە، رەسۇلۇللاھ بېغىنى كۈمۈشتىن قىلىپ بىر ئۈزۈك ياساتتى ۋە ئۇنىڭغا «مۇھەممەدۇن رەسۇلۇللاھ» (اللەنىڭ ئەلچىسى مۇھەممەد) دېگەن خەتنى ئويدۇردى.

#### ھەر قىلىنىڭ ئىسلام ئالدىدا تەسلىم بولۇشى ۋە ئىسلامنى قوبۇل قىلىشتىن باش تارتىشى:

پەيغەمبەر ئەلەيھىسسالام مەكتۇب يوللىغان ئاشۇ پادىشاھلار رۇم ئىمپىراتورى ھىرەقلى، فارس ئىمپىراتورى كىسرا ئىبروئىز، ھەبەشىستان پادىشاھى نەجاشى ۋە مىسىر پادىشاھى مۇقەۋقىس ئىدى.

ھەرەقلى، نەجاشى ۋە مۇقەۋقىس رەسۇلۇللاھنىڭ خېتىگە ئەدەب بىلەن جاۋاب قايتۇردى. ھەرەقلى رەسۇلۇللاھنىڭ ئىشى-ئىزلىرىنى تەكشۈرۈش ئۈچۈن، ئۇنىڭ ئەھۋالىدىن خەۋەردار كىشىلەرنى ئىزدىدى. بۇ دەل ئەبۇ سۇفياننىڭ تىجارەت ئۈچۈن غەززەگە بارغان ۋاقتىغا توغرا كەلدى. ھەرەقلى ئۇنى چاقىرىتىپ پەيغەمبەر ئەلەيھىسسالام ھەققىدە ئۇنىڭدىن كۆپلىگەن سوئاللارنى سورىدى. ئۇنىڭ جاۋابى دىنلارنىڭ تارىخى، پەيغەمبەرلەرنىڭ خۇسۇسىيىتى ۋە ئىشى-ئىزلىرى، ئۈممەتلەرنىڭ پەيغەمبەرگە تۇتقان پۇزۇتسىيىسى، اللەنىڭ ئۇلارغا يۈزگۈزگەن قانۇنىيىتى قاتارلىقلاردىن خەۋەردار تەجرىبىلىك ۋە ئاقىل ئادەمنىڭ جاۋابى بولدى. ئەبۇ سۇفيان كىشىلەرنىڭ ئۆزىنى يالغانچى دېيىشىدىن خىجىل بولۇپ پادىشاھقا راست گەپ قىلدى.

ھەرەقلى بۇلارنى ئاڭلاپ پەيغەمبەر ئەلەيھىسسالامنىڭ ھەق پەيغەمبەر ئىكەنلىكىگە كەسكىن ئىشەندى. ئۇ ئەبۇ سۇفيانغا: «ئەگەر سېنىڭ ئىيقانلىرىڭ راست بولسا ئۇزاققا قالماي ئۇ (پەيغەمبەر) مەن دەسسەپ تۇرغان مۇشۇ ئورۇنغا ئىگە بولىدۇ. مەن ئۇ پەيغەمبەرنىڭ دۇنياغا كېلىدىغانلىقىنى بىلەتتىم. بىراق، سىلەرنىڭ ئىچىڭلاردىن چىقىدىغىنىنى ئويلاپ باقمىغان ئىدىم. ئەگەر مەن ئۇنىڭ قېشىغا يېتىپ بارالغان بولسام ئۇنىڭ بىلەن ئۇچرىشىش ئۈچۈن جاپالارنى چىكىشكە رازى ئىدىم. ئەگەر ئۇنىڭ قېشىدا بولغان بولسام ئەلۋەتتە ئۇنىڭ پۇتىنى يۇيۇپ قويغان بولاتتىم» دېدى.

پادىشاھ ئوردا دەرۋازىسىنى تاقاشقا بۇيرىدى. ئاندىن ۋەزىر-ۋۇزىرلىرىغا قاراپ: «ئى رۇملۇقلار! سىلەر پادىشاھىڭلارنىڭ ئاشۇ پەيغەمبەرگە ئەگىشىشىنى قوللامسىلەر؟ سىلەرمۇ ئۇنىڭغا ئەگىشىپ نىجاتلىققا ۋە توغرا يولغا ئىگە بولۇشنى خالامسىلەر؟» دېۋىدى، ئۇلارنىڭ ئارىسىدا ۋاراڭ-چۇرۇڭ كۆتۈرۈلدى. ئۇلار قېچىپ ئۆزلىرىنى ئىشىككە ئاتتى. بىراق، ئىشىك تاقالغان ئىدى. ھەرەقلى ئۇلارنىڭ قاچقانلىقىنى كۆرۈپ، ئىماندىن ئۈمىد ئۈزدى. ئاندىن ئۇلارغا: «بولدى قايتىپ كېلىڭلار، مەن بايامقى گەپنى سىلەرنى سىناش ئۈچۈن ئېيتقان ئىدىم، سىلەرنىڭ دىنىڭلاردا مۇستەھكەم تۇرغانلىقىڭلارنى كۆردۈم» دېدى. ئۇلار پادىشاھقا باش ئۇردى ۋە ئۇنىڭدىن مەمنۇن بولۇشتى.

رۇم ئىمپىراتورى ھەرەقلى پادىشاھلىقنى ھىدايەتتىن ئۈستۈن بىلدى. ئەبۇ بەكرى ۋە ئۆمەر - رەزىيەللاھۇ ئەنھۇ - لارنىڭ دەۋرىدە ھەرەقلى بىلەن مۇسۇلمانلار ئوتتۇرىسىدا بىر قانچە قىتىملىق ئۇرۇش ۋە جەڭلەر بولدى. ئاشۇ ئۇرۇشتا ئۇنىڭ تەختى ۋە ھۆكۈمرانلىقى يىمىرىلدى.

### نەجاشى ۋە مۇقەۋقىسنىڭ ئەدەب بىلەن جاۋاب قايتۇرۇشى:

نەجاشى بىلەن مۇقەۋقىس پەيغەمبەر ئەلەيھىسسالامنىڭ ئەلچىلىرىگە ھۆرمەت بىلەن مۇئامىلە قىلدى. ئۇلارنىڭ قايتۇرغان جاۋابىمۇ ناھايىتى دوستانە بولدى. مۇقەۋقىس رەسۇلۇللاھقا سوغا-سالاملارنى ئەۋەتتى. ئۇ ئەۋەتكەن سوغا-سالاملار ئىچىدە ئىككى قىز

بولۇپ، ئۇنىڭ بىرى رەسۇلۇللاھنىڭ ئايالى، ئوغلى ئىبراھىمنىڭ ئانىسى ماريە ئىدى.

### كسىرانىڭ ھاكاۋۇرلۇقى ۋە ئۇنىڭ ھالاكتى:

فارس (ئىران) پادىشاھى كسىرا پەيغەمبەر ئەلەيھىسسالامنىڭ خېتىنى كۆرۈپ، ئۇنى يىرتىپ تاشلىۋەتتى ۋە: «مېنىڭ ھۆكۈمرانلىقىم ئاستىدىكى بىر قۇل ماڭا مۇشۇنداق خەت يازامدۇ؟» دېدى. ئۇنىڭ بۇ گېپى پەيغەمبەر ئەلەيھىسسالامغا يەتكۈزۈلگەندە، رەسۇلۇللاھ: «اللە ئۇنىڭ ھۆكۈمرانلىقىنى ۋەيران قىلسۇن» دېدى.

كسىرا يەمەننىڭ ۋالىيسى بازانغا پەيغەمبەر ئەلەيھىسسالامنى تۇتۇپ كېلىش ھەققىدە پەرمان چۈشۈردى. بازان پەيغەمبەر ئەلەيھىسسالامغا ئەلچى ئەۋەتتى. ئەلچى رەسۇلۇللاھقا: «شاھىنشاھ كسىرا ئالىيلىرى پادىشاھ بازانغا پەرمان چۈشۈرۈپتۇ. ئۇ مېنى سېنىڭ ئالدىڭغا ئەۋەتتى. سەن مەن بىلەن ئۇنىڭ ئالدىغا بارغايسەن» دېدى. پەيغەمبەر ئەلەيھىسسالام ئەلچىگە اللەنىڭ كسىرانىڭ تەختىگە ئۇنىڭ ئوغلى شىرۋەيھنى ھۆكۈمران قىلغانلىقىنى ئېيتتى.

ئەھۋال ھەققىدە شۇنداق بولدى. اللە ئۇنىڭ ھۆكۈمرانلىقىنى يوقۇتۇپ، ئۇنىڭ تەختىگە مۇسۇلمانلارنى ئىگە قىلدى. ئىران خەلقىنى ئىسلامغا ھىدايەت قىلدى. پەيغەمبەر ئەلەيھىسسالام ئەرەب ئەمىرلىرىگە مەكتۇب يوللىدى. ئۇلارنىڭ ئىچىدە مۇسۇلمان بولغانلارمۇ، مۇسۇلمان بولۇشتىن باش تارتقانلارمۇ بولدى.

### 11 - خەيبەر غازىتى

#### اللە تەرەپتىن كەلگەن مۇكاپات:

اللە ھۇدەيبىيەدە رىزۋان بەيئىتىگە قاتناشقانلارغا پات ئارىدا قولغا كېلىدىغان فەتھ ۋە كۆپلىگەن غەنىمەتلەر بىلەن خۇشخەۋەر بېرىپ مۇنداق دېگەن ئىدى: «اللە مۇئمىنلەردىن ھەقىقەتەن رازى بولدى، (ئى مۇھەممەد!) ئۆز ۋاقتىدا ئۇلار (ھۇدەيبىيەدە) دەرەخ (سايىسى) ئاستىدا ساڭا بەيئەت قىلدى. اللە ئۇلارنىڭ دىلىدىكىنى (يەنى راستلىق بىلەن ۋاپانى) بىلىدۇ، اللە ئۇلارغا (ئۇلار بەيئەت قىلىۋاتقاندا) تەمكىنلىك چۈشۈرۈپ بەردى ۋە ئۇلارنى يېقىن غەلبە (يەنى خەيبەرنىڭ پەتھى قىلىنىشى) بىلەن ۋە ئۇلار ئالدىغان نۇرغۇن غەنىمەتلەر بىلەن مۇكاپاتلىدى. اللە غالىپتۇر، ھېكمەت بىلەن ئىش قىلغۇچىدۇر» (سۈرە فەتھ: 18-19 - ئايەتلەر).

مەزكۇر فەتھ ۋە غەنىمەتلەرنىڭ مۇقەددىمىسى خەيبەر غازىتى بولدى. خەيبەر يەھۇدىيلارنىڭ مۇستەملىكىسى ئاستىدىكى جاي بولۇپ، ئۇ قورغان ۋە قەلئەلەرنى ئۆز ئىچىگە ئالغاندىن باشقا يەھۇدىيلارنىڭ ھەربىي بازىسى ئىدى. شۇڭا پەيغەمبەر ئەلەيھىسسالام ئۇلار تەرەپتىن كېلىدىغان خەۋپنى يوقاتماقچى بولدى. خەيبەر مەدىنىنىڭ شەرقى شىمالغا جايلاشقان بولۇپ، ئۇ مەدىنىگە يەتمەش مىل كېلىدۇ.

## پەيغەمبەرنىڭ قۇماندانلىقى ئاستىدىكى مۇئىن قوشۇن:

پەيغەمبەر ئەلەيھىسسالام زۇلھەججە ياكى مۇھەررەم ئېيىنىڭ بېشىدا ھۇدەيبىيەدىن قايتىپ كېلىپ، مۇھەررەم ئېيىنىڭ ئاخىرىدا خەيبەرگە قوشۇن تارتىپ چىقتى. ئامىر ئىبنى ئەكۋە خەيبەرگە قىلغان يۈرۈشىدە مۇنداق دەپ بىيىت ئوقۇيتتى:

«رەببىمىز سەن بولمىساڭ تاپماس ئىدۇق ھىدايەت،

بىلمەس ئىدۇق نىمىدۇر ناماز، زاكات ئىبادەت.

زۇلۇم قىلسا مۇشرىكلار قىلماسمىز ھېچ ئىتائەت،

ئازدۇرماقچى بولسا ھەم رەت قىلىمىز تائەبەت.

بېغىشلىغىن بىزلەرگە خاتىرجەملىك سائادەت،

ئېلىشقاندا ياۋ بىلەن ئاتا قىلغىن مەتانەت.»

قوشۇن ئالغا ئىلگىرلىمەكتە ئىدى. ئۇلارنىڭ سانى 1400 نەپەر بولۇپ، ئۇلار بىلەن 200 ئاتلىق قوشۇن بار ئىدى. رەسۇلۇللاھ ھۇدەيبىيەگە قاتناشمىغان كىشىلەرنىڭ بۇ قىتىمقى ئۇرۇشقا قاتنىشىشىغا ئىجازەت بەرمىدى. كېسەللەرنى داۋالاش، يارىدارلارنى قۇتقۇزۇش، جەڭچىلەرنى سۇ ۋە تاماق بىلەن تەمىنلەش ئىشلىرىنى قىلىشقا 20 نەپەر ئايال ساھابە بىللە چىقتى.

پەيغەمبەر ئەلەيھىسسالام يولدا يىمەكلىك سورىدى. ئۇنىڭغا تالغان كەلتۈرۈلدى. رەسۇلۇللاھ ئۇنى نەمدەشكە بۇيرىدى. ئاندىن رەسۇلۇللاھ بىلەن مۇسۇلمانلار ئۇنى بىللە يىدى. خەيبەرگە يېتىپ كەلگەندە، رەسۇلۇللاھ اللەغا دۇئا قىلىپ، ياخشىلىق تىلىدى. خەيبەردىن ۋە خەيبەر ئەھلىنىڭ يامانلىقىدىن پاناھ تىلىدى.

رەسۇلۇللاھ بىرەر قەۋمگە قوشۇن تارتىپ چىقسا، شۇ يەردە بىر كېچىنى تاڭ ئاتقۇزاتتى. ئەگەر ئەزان ئاۋازىنى ئاڭلىسا باستۇرۇپ كىرىشتىن توختايتتى. ئاڭلىمىسا ھۇجۇم قىلاتتى. بۇ قىتىمۇ رەسۇلۇللاھ شۇ يەردە بىر كېچە قوندى، ئەمما ئەزان ئاۋازىنى ئاڭلىمىدى. تاڭ ئاتقاندا خەيبەرنىڭ ئىشچى-دېھقانلىرى دېھقانچىلىق سايمانلىرىنى كۆتۈرۈپ چىقتى. ئۇلار رەسۇلۇللاھ بىلەن قوشۇننى كۆرۈپ: «مۇھەممەد قوشۇن باشلاپ كېلىپتۇ» دېيىشكىنىچە ئارقىسىغا ئۆرۈلۈپ قاچتى. پەيغەمبەر ئەلەيھىسسالام بۇنى كۆرۈپ: «اللە كاتتىدۇر! خەيبەر خاراب بولدى. بىز بىر قەۋمنىڭ زېمىنىغا چۈشسەك، ئۇلارنىڭ ئەتىگىنى نىمە دېگەن كۆڭۈلسىز-ھە!» دېدى.

## ماھىر قۇماندان:

پەيغەمبەر ئەلەيھىسسالام خەيبەرنىڭ قورغانلىرىغا چۈشۈپ، ئۇلارنى بىر-بىرلەپ فەتىھ قىلىشقا باشلىدى. تۇنجى قىتىم فەتىھ قىلىنغانى نائىم قورغىنى بولۇپ، ئۇنى ئەلى -

رەزىيەللاھۇ ئەنھۇ - فەتھ قىلدى. مۇسۇلمانلار ئۇنى فەتھ قىلىش ئۈچۈن قاتتىق جاپا چەكتى. ئەلى - رەزىيەللاھۇ ئەنھۇ - نىڭ كۆزى ئاغرىپ قالغان ئىدى. رەسۇلۇللاھ: «ئەتە بايراقنى بىر ئادەم تۇتىدۇ، بۇ ئادەمنى اللە ۋە اللەنىڭ پەيغەمبىرى ياخشى كۆرىدۇ، اللە ئۇنىڭ قولى بىلەن (جايلارنى) فەتھ قىلىدۇ» دېدى. ساھابىلارنىڭ چوڭلىرى ئاشۇ ئادەمنىڭ ئۆزى بولۇپ قىلىشنى ئۈمىد قىلىپ، بوينىنى سوزۇپ رەسۇلۇللاھقا قارىدى. رەسۇلۇللاھ ئەلنى چاقىردى. ئەلى كۆزى ئاغرىق ھالىتىدە كەلدى. رەسۇلۇللاھ ئۇنىڭ كۆزىگە «سۇق» دەپ قويدى ۋە دۇئا قىلدى. نەتىجىدە ئەلنىڭ كۆزى گويا ئاغرىپ باقمىغاندەك ساقىيىپ كەتتى. ئاندىن رەسۇلۇللاھ بايراقنى ئۇنىڭغا تۇتقۇزدى.

ئەلى - رەزىيەللاھۇ ئەنھۇ - : «ئۇلارمۇ بىزگە ئوخشاش بولغانغا قەدەر ئۇلار بىلەن ئېلىشىمەن» دېدى.

پەيغەمبەر ئەلەيھىسسالام ئەلگە مۇنۇلارنى تاپىلدى: «سەن مېڭىپ ئۇلارنىڭ زېمىنىغا چۈشكەندە، ئۇلارنى ئىسلامغا دەۋەت قىلغىن. ئۇلارنى اللە پەرز قىلغان ئۆتەشكە تىگىشلىك مەجبۇرىيەتلەردىن خەۋەرلەندۈرگىن. اللە بىلەن قەسەمكى، اللەنىڭ سەن ئارقىلىق بىر ئادەمنى ھىدايەت قىلىشى سەن ئۈچۈن قىزىل تۆگىدىنمۇ ياخشى.»

### اللەنىڭ شىرى بىلەن يەھۇدىيلارنىڭ باتۇرى ئوتتۇرىسىدا:

ئەلى - رەزىيەللاھۇ ئەنھۇ - خەيبەر شەھرىگە كەلدى. يەھۇدىيلارنىڭ مەرھەب ئىسىملىك بىر باتۇرى غەزەل ئېيتىپ ئەلنىڭ ئالدىغا چىقتى. ئۇ ئىككىسى تۇتۇشۇپ، ئاخىرى ئەلى ئۇنى يەڭدى. ئۇنىڭ بېشىغا ئۇرۇپ جەڭ قالىپقىنى يېرىۋەتتى ۋە ئۇنى مەغلۇب قىلىپ يەر چىشلەتتى. نەتىجىدە شەھەر فەتھ قىلىندى.

### ئاز ئەمەل قىلىپ، كۆپ ئەجىرگە ئېرىشتى:

خەيبەرلىكلەر ئىچىدە بىر نىگىر قۇل بولۇپ، ئۇ خوجايىنىنىڭ قويلرىنى باقاتتى. ئۇ خەيبەرلىكلەرنىڭ قورال كۆتۈرۈۋالغانلىقىنى كۆرۈپ، ئۇلاردىن: «نېمە ئىش قىلماقچى بولۇۋاتىسىلەر؟» دەپ سورىدى. ئۇلار: «ئۆزىنى پەيغەمبەر دەۋالغان ئاشۇ كىشى بىلەن ئۇرۇش قىلىمىز» دېدى. ئۇنىڭ كۆڭلىگە پەيغەمبەرنىڭ نامى چۈشتى. شۇنىڭ بىلەن ئۇ قويلرىنى ھەيدەپ رەسۇلۇللاھنىڭ ئالدىغا كەلدى ۋە: «سەن نېمە دەيسەن؟ نېمىگە چاقىرىسەن؟» دېدى. رەسۇلۇللاھ: «مەن ئىسلامغا، بىر اللەدىن باشقا ئىلاھ يوق، مۇھەممەد ئەلەيھىسسالام اللەنىڭ پەيغەمبىرى دەپ گۇۋاھلىق بېرىشىڭگە، بىر اللەدىن باشقىغا ئىبادەت قىلماسلىقىڭغا چاقىرىمەن» دېدى. نىگىر قۇل: «ئەگەر مەن اللەغا ئىمان كەلتۈرسەم ماڭا نېمە بار؟» دەپ سورىدى. رەسۇلۇللاھ: «ئەگەر شۇ ھالىتىڭدە ئۆلۈپ كەتسەڭ ساڭا جەننەت بار» دېدى.

ئۇ مۇسۇلمان بولدى. ئاندىن كېيىن: «ئى اللەنىڭ پەيغەمبىرى باشقىلارنىڭ قويلرى

مەندە ئامانەت ئىدى» دېدى. رەسۇلۇللاھ: «سەن قويلانى تۈزلەڭلىككە ئاپىرىپ قويۇپ بەرگىن، اللە سەندىكى ئامانەتنى ئىگىسىگە يەتكۈزىدۇ» دېدى. ئۇ رەسۇلۇللاھنىڭ دېگىنى بۇيىچە قىلىۋىدى، يەھۇدىيلار ئۇنىڭ مۇسۇلمان بولغانلىقىنى بىلدى. رەسۇلۇللاھ قوشۇنغا نەسەت قىلدى ۋە ئۇلارنى جىھادقا قىزىقتۇردى. مۇسۇلمانلار يەھۇدىيلار بىلەن ئۇرۇش قىلدى. ئۇرۇش جەريانىدا نىگىر قۇل ئۆلتۈرۈلگۈچىلەر قاتارىدا ئۆلتۈرۈلدى. پەيغەمبەر ئەلەيھىسسالام ئۇنىڭ جەستى ئالدىغا كېلىپ: «اللە بۇ قۇلنى ھۆرمەتلەپ، ئۇنى خەيبەرگە ئېلىپ كەلدى. مەن ئۇنىڭ بېشىدا ئىككى ھۆر-پەرىنى كۆردۈم، ۋەھالەنكى، ئۇ اللە ئۈچۈن بىرمۇ سەجدە قىلىپ باقمىغان ئىدى» دېدى.

### مەن ساڭا بۇنى دەپ ئەگەشمىدىم:

ئەرابىيلاردىن بىر ئادەم پەيغەمبەر ئەلەيھىسسالامنىڭ قېشىغا كېلىپ، رەسۇلۇللاھقا ئىمان كەلتۈردى ۋە ئۇنىڭغا ئەگەشتى. ئاندىن: «مەن سەن بىلەن بىللە ھىجرەت قىلىپ كېتەيمۇ؟» دېۋىدى، رەسۇلۇللاھ ئۇنى بىر بۆلۈك ساھابىلارگە تاپشۇردى. خەيبەر غازىتى بولغاندا، رەسۇلۇللاھ غەنمەت ئالدى ۋە ئۇنىڭدىن ئاشۇ كىشىگە بىر ئۆلۈش تەقسىم قىلدى. ئۇ كىشى قوشۇننىڭ ئارقا سەپ مۇداپىئەسىدە ئىدى. ئۇ قايتىپ كەلگەن چاغدا، كىشىلەر تەقسىم قىلىنغان غەنمەتنى ئۇنىڭغا بېرىۋىدى، ئۇ كىشى ئۇنىڭ نىملىكىنى سورىدى. ئۇلار: «رەسۇلۇللاھ ساڭا تەقسىم قىلغان غەنمەت» دېيىشتى. شۇنىڭ بىلەن ئۇ كىشى غەنمەتنى ئېلىپ، رەسۇلۇللاھنىڭ ئالدىغا كەلدى ۋە: «ئى رەسۇلۇللاھ! بۇ نىمە؟» دەپ سورىدى. رەسۇلۇللاھ: «سېنىڭ نىسۋەڭ، مەن ئۇنى ساڭا تەقسىم قىلىپ قويدۇم» دېۋىدى، ئۇ كىشى: «مەن ساڭا بۇنى دەپ ئەگەشمىدىم، بەلكى، بۇ يەرگە - بوغۇزىنى كۆرسەتتى - ئوق ئېتىلسۇن، اللە يولىدا ئۆلۈپ جەننەتكە كىرەي دەپ ئەگەشتىم» دېدى. رەسۇلۇللاھ: «ئەگەر راست ئېيتقان بولساڭ، اللە سېنى راستقا چىقىرىدۇ» دېدى.

شۇنىڭدىن كېيىن ئۇ كىشى جەڭ مەيدانىغا كېتىپ، ئۆلتۈرۈلگەن ھالەتتە رەسۇلۇللاھنىڭ ئالدىغا كەلتۈرۈلدى. رەسۇلۇللاھ: «ئاشۇ كىشى شۇمۇ» دېدى. ئۇلار: «ھەئە» دېۋىدى، رەسۇلۇللاھ: «ئۇ كىشى اللەغا راست ئېيتقان ئىدى، اللە ئۇنى راستقا چىقاردى» دېدى. رەسۇلۇللاھ ئۇنى ئۆزىنىڭ تونى بىلەن كىپەنلىدى، ئاندىن ئۇنىڭغا: «ئى اللە بۇ سېنىڭ بەندەڭ، ئۇ سېنىڭ يولۇڭدا ھىجرەت قىلىپ چىقىپ، شەھىد قىلىندى. مەن بۇنىڭغا گۇۋاھچىمەن» دېدى.

### خەيبەر زېمىنىدا تۇرۇۋېلىشنىڭ شەرتى:

بىر قانچە كۈن داۋاملاشقان ئۇرۇش ۋە مۇھاسىرىدىن كېيىن، قورغانلار ئارقا-ئارقىدىن فەتھ قىلىنىشقا باشلىدى. ئاخىرى خەيبەرلىكلەر سۈلھىلىشىشنى تەلەپ قىلدى. رەسۇلۇللاھ ئۇلارغا خەيبەرنى بەردى. ئۇلار خەيبەردە تۇرغان مەزگىلدە ھەر يىللىق ئاشلىق ۋە مېۋىنىڭ يېرىمىنى تاپشۇرۇشنى شەرت قىلدى.

رەسۇلۇللاھ ئۇلارغا ئابدۇللاھ ئىبنى رەۋاھەنى ئەۋەتتەتتى. ئابدۇللاھ ئىبنى رەۋاھە مەھسۇلاتنى يېرىمدىن ئىككىگە بۆلۈپ، ئۇلارنىڭ قايسىنى خالىسا شۇنى تاللىۋېلىشىنى ئېيتاتتى. ئاندىن ئۇلارغا: «ئاسمان ۋە زېمىن مۇشۇ ئادالەت بىلەن بەرپا بولغان» دەيتتى.

### يەھۇدىيلارنىڭ جىنايەتكارانە ئۇرۇنۇشى:

مۇشۇ غازاتتا پەيغەمبەر ئەلەيھىسسالام يەھۇدىي سالام ئىبنى مەشكەمنىڭ خوتۇنى زەينەب بىنتىل ھەرىس ھەدىيە قىلغان قوينىڭ گۆشىنى يەپ زەھەرلەندى. بۇ كاۋاپ قىلىنغان قوي بولۇپ، يەھۇدىي خوتۇن ئۇنىڭغا زەھەر سالغان ئىدى. بۇ يەھۇدىي خوتۇن باشقىلاردىن رەسۇلۇللاھنىڭ قوينىڭ ئالدى قول گۆشىگە ئامراق ئىكەنلىكىنى سوراپ بىلىۋېلىپ، ئالدى قول گۆشىگە زەھەرنى كۆپرەك سالدى. رەسۇلۇللاھ گۆشىنى بىر چىشلەپلا، ئۇنىڭ زەھەرلەنگەنلىكىنى بىلىپ، ئۇنى تۈكۈرۈۋەتتى.

رەسۇلۇللاھ يەھۇدىيلارنى جۇغلاپ، ئۇلارغا: «مەن سىلەردىن گەپ سورىسام، سىلەر بۇنىڭغا راستچىللىق بىلەن جاۋاب بېرەمسىلەر؟» دېدى.

- جاۋاب بېرىمىز - دېدى ئۇلار.

- سىلەر بۇ قوينىڭ گۆشىگە زەھەر سالدىڭلارمۇ؟ - دەپ سورىدى رەسۇلۇللاھ ئۇلاردىن.

- شۇنداق - دېيىشتى ئۇلار.

- نېمىشقا بۇنداق قىلدىڭلار؟ - دەپ سورىدى رەسۇلۇللاھ.

- ئەگەر سەن يالغانچى بولساڭ، سەندىن قۇتۇلايلى دېدۇق. ئەگەر سەن راست پەيغەمبەر بولساڭ، ساڭا زەھەر تەسىر قىلمايدۇ - دېيىشتى يەھۇدىيلار.

يەھۇدىي خوتۇن رەسۇلۇللاھنىڭ ئالدىغا ئېلىپ كېلىندى. ئۇ رەسۇلۇللاھقا: «مەن سېنى ئۆلتۈرۈشنى ئويلىغان ئىدىم» دېدى. رەسۇلۇللاھ: «اللە سېنى ماڭا زىيانكەشلىك قىلىش ئىمكانىيىتىگە ئىگە قىلمايدۇ» دېدى. ساھابىلار: «بۇ خوتۇننى ئۆلتۈرۈۋەتمەيلىمۇ؟» دېۋىدى، رەسۇلۇللاھ: «ياق» دېدى ۋە ئۇنى جازالىمىدى.

رەسۇلۇللاھ دەسلەپتە بۇ خوتۇننى ئۆلتۈرمىگەن ئىدى. بىراق، كېيىن مۇشۇ گۆشتىن يىگەن بەشەر ئىبنى بەراۋ ئىبنى مەئروور زەھەرلىنىپ ئۆلۈپ كەتكەنلىكى ئۈچۈن ئۇ خوتۇننى ئۆلۈمگە بۇيرىدى.

### فەتھ ۋە غەنىمەتلەر:

پەيغەمبەر ئەلەيھىسسالام خەيبەرنىڭ ئىشلىرىنى ئاخىرلاشتۇرۇپ، پەدەككە ئاندىن ۋادىل قۇراغا قايتىپ كەلدى. ئۇ جايدىكى ئاھالىلەرنى ئىسلامغا دەۋەت قىلدى ھەمدە ئۇلارغا ئەگەر ئۇلار مۇسۇلمان بولسا ماللىرىنى ۋە جانلىرىنى ساقلاپ قالدىغانلىقىنى، قالغان ئىشلىرىدىن اللە ھېساب ئالدىغانلىقىنى ئۇقتۇردى.

ۋادىل قۇرادا يەھۇدىيلار قوللىرىدىكى مال-مۈلۈكلەرنى رەسۇلۇللاھقا تاپشۇردى. مۇسۇلمانلار ماللارنى غەنىمەت ئالدى. پەيغەمبەر ئەلەيھىسسالام ئۇنى ساھابىلىرىگە ئۈلەشتۈرۈپ بەردى. زېمىن ۋە خورمىزارلىقنى يەھۇدىيلارنىڭ قولىدا قالدۇرۇپ، ئۇلارنى ئىشلەشكە قالدۇردى.

تەيما يەھۇدىيلرى رەسۇلۇللاھنىڭ خەيىبەر، پەدەك ۋە ۋادىل قۇرادا قىلغان ئىشلىرىنى ئاڭلاپ، رەسۇلۇللاھ بىلەن سۈلھلىشىشكە كەلدى ۋە ماللىرىنى تاپشۇردى. پەيغەمبەر ئەلەيھىسسالام قوشۇننى ئېلىپ مەدىنىگە قايتتى.

### ئۆمرە ھەجنىڭ قازاسى:

كېلەر يىلى (ھىجرەتنىڭ يەتتىنچى يىلى) پەيغەمبەر ئەلەيھىسسالام بىلەن مۇسۇلمانلار «ھۇدەيبىيە سۈلھىسى» دىكى كېلىشىمگە ئاساسەن ئالدىنقى يىلدىكى ئۆمرە ھەجنىڭ قازاسىنى قىلىش ئۈچۈن مەككىگە كەلدى. قۇرەيشلەر يولنى ئېچىۋەتتى. ئۇلار ئۆيلىرىنىڭ ئىشىكىنى تاقاپ، تاغقا چىقىپ قاراپ تۇرۇشتى. پەيغەمبەر ئەلەيھىسسالام باشچىلىقىدىكى مۇسۇلمانلار مەككىدە ئۈچ كۈن تۇردى ۋە ئۆمرە ھەج قىلىپ مەدىنىگە قايتىپ كەتتى. اللە مۇنداق دەيدۇ:

«اللە پەيغەمبەرگە، ھەق رەۋىشتە، ھەقىقىي راست چۈش كۆرسەتتى. (ئى مۇھەممەد! سەن ۋە ساھابىلىرىڭ) خۇدا خالىسا (دۈشمەندىن) ئەمىن بولغان، (بەزىلىرىڭلار) باشلىرىڭلارنى چۈشۈرگەن ۋە (بەزىلىرىڭلار) قىرقىغان ھالدا، قورقماي چوقۇم مەسجىدى ھەرەمغا كىرىسىلەر، اللە (سۈلھىدىكى) سىلەر بىلمەيدىغان (پايدىنى) بىلىدۇ. اللە بۇنىڭدىن بۇرۇن (سىلەرگە) يېقىن بىر غەلبىنى (يەنى خەيىبەرنىڭ پەتھىسىنى مۇيەسسەر) قىلدى» (سۈرە فەتھ: 27-ئايەت).

### قىزنى بېقىۋېلىش قىزغىنلىقى:

ئىسلامنىڭ تەسىرى بىلەن روھ ۋە ئەقىللىرى زور دەرىجىدە ئۆزگەردى. جاھىلىيەتتە تىرىك كۆمۈۋېتىش ئادەتكە ئايلانغان قىزلار مانا ئەمدى ئىسلامدا ئۆز قەدرى ۋە قىممىتىنى تاپتى. مۇسۇلمانلار ئۇنى بېقىۋېلىش ۋە تەربىيەلەش ۋەزىپىسىنى بىر-بىرىدىن تالاشتى.

پەيغەمبەر ئەلەيھىسسالام مەدىنىدىن چىقماقچى بولۇۋىدى، ھەمىزنىڭ قىزى: «تاغا! تاغا!» دىگىنىچە رەسۇلۇللاھقا ئەگىشىپ كەلدى. شۇنىڭ بىلەن ئەلى بېرىپ ئۇنى قۇچىقىغا ئالدى ۋە پاتىمەگە: «تاغانىڭ قىزىنى قولۇڭغا ئالغىن» دېدى. پاتىمە ئۇنى قۇچىقىغا ئالدى. ئەلى، زەيد ۋە جەئفەر ئۈچەيلەن بۇ قىزنى تالىشىپ قالدى. ئەلى: «ئۇنى مەن باقاي، چۈنكى، ئۇ مېنىڭ تاغانىڭ قىزى» دېدى. جەئفەر: «ئۇنى مەن باقاي، چۈنكى، ئۇ مېنىڭ تاغانىڭ قىزى بولغاندىن سىرت، ئايالىم ئۇنىڭ ھاممىسى» دېدى. زەيد: «ئۇنى مەن باقاي، چۈنكى، ئۇ مېنىڭ قېرىندىشىمنىڭ قىزى» دېدى. پەيغەمبەر



ئەلەيھىسسالام ئۇنى ھاممىسىغا بۇيرۇپ بەردى ۋە: «ھامما دېگەن ئانىنىڭ ئورنىدا» دېدى. ئاندىن ئەلگە: «سەن مەندىن، مەن سەندىن» دېدى. جەئفەرگە: «سەن قىياپەت ۋە ئەخلاققا ماڭا ئوخشايسەن» دېدى. زەيدكە: «سەن بىزنىڭ قېرىندىشىمىز ۋە بىزنىڭ ئازادگەردىمىز» دېدى.

## 12 - مۇئەتە غازىتى

### مۇسۇلمان ئەلچىنى ئۆلتۈرۈش ۋە ئۇنىڭ جازاسىنى تارتىش:

پەيغەمبەر ئەلەيھىسسالام رۇم پادىشاھى قەيسەرگە قاراشلىق بۇسرانىڭ ۋالىيسى شۇرەھبىل ئىبنى ئەمرىل غەسسانغا ھارس ئىبنى ئۇمەيرىل ئەزدىنى ئەلچى قىلىپ ئەۋەتتى. پادىشاھ ئۇنى ئۆلتۈرۈۋەتتى. تارىختىن بىرى پادىشاھ ۋە ئەمىرلەرنىڭ ئەلچىلەرنى ئۆلتۈرۈشى زادىلا كۆرۈلۈپ باقمىغان ئىش بولۇپ، ئەلچىنى ئۆلتۈرۈش ئەلچى ۋە كونسۇللارغا ئېغىر تەھدىت بولسا، ئەلچى ئەۋەتكۈچىگە نىسبەتەن چىدىغۇسىز ھاقارەتتۇر. بۇنداق زوراۋاننىڭ چوقۇم ھەيۋىسىنى يەرگە ئۇرۇپ، ئۇنىڭ تىگىشلىك جازاسىنى بەرمەي بولمايدۇ.

### رۇم زېمىنىدىكى تۇنجى قوشۇن:

پەيغەمبەر ئەلەيھىسسالامغا ئەلچىنىڭ ئۆلتۈرۈلگەنلىك خەۋرى يەتكەن ھامان، رەسۇلۇللاھ بۇسراغا قوشۇن ئەۋەتىشنى ئىرادە قىلدى. بۇ ئىش ھىجرەتنىڭ سەككىزىنچى يىلى جامادىل ئۇلا ئېيىدا يۈز بەرگەن ئىدى. قوشۇن تەييارلاندى، ئۇلارنىڭ سانى ئۈچ مىڭ ئىدى. گەرچە قوشۇننىڭ ئىچىدە كاتتا ساھابىلار بولسىمۇ، بىراق، رەسۇلۇللاھ ئۇلارغا ئازاد قىلىۋەتكەن قولى زەيد ئىبنى ھارسەنى قۇماندان قىلىپ: «ئەگەر زەيد يىقىلسا جەئفەر قۇماندان بولسۇن، جەئفەر يىقىلسا ئابدۇللاھ ئىبنى رەۋاھە قۇماندان بولسۇن» دېدى. قوشۇن يولغا چىقىۋىدى، كىشىلەر ئۇلارنى ئۇزاتتى ۋە ئۇلارنىڭ زەپەر قۇچۇپ قايتىپ كېلىشىنى تىلىدى. چۈنكى، ئۇلارنىڭ ئالدىدا ئۇزۇن ۋە مۇشەققەتلىك سەپەر بىلەن ياۋۇز دۈشمەن ئۇلارنى كۈتۈپ تۇراتتى.

قوشۇن يولغا چىقىپ «مەئان» دېگەن جايغا كەلگەندە، مۇسۇلمانلارغا ھىرەقلىنىڭ «بەلقا» دېگەن جايدا يۈز مىڭ كىشىلىك رۇم قوشۇنى بىلەن تەييارلىنىپ تۇرغانلىقى، يەنە ئۇنىڭغا كۆپلىگەن ئەرەب قەبىلىلىرىنىڭ قوشۇلغانلىقى ھەققىدە خەۋەر يەتتى. شۇنىڭ بىلەن ئۇلار «مەئان» دېگەن جايدا قانداق قىلىش ھەققىدە ئۆز-ئارا مەسلىھەتلىشىپ، ئىككى كۈننى ئۆتكۈزدى. ئۇلار: «بىز پەيغەمبەر ئەلەيھىسسالامغا دۈشمەنلىرىمىزنىڭ سانىنى خەۋەر قىلىپ خەت يازايلى. ئۇ بىزگە ياردەمگە قوشۇن ئەۋەتتى ياكى قانداق قىلىش ھەققىدە بىزگە بۇيرۇق چۈشۈرۈشى مومكىن» دېدى.

### بىز دۈشمەن بىلەن سان ۋە كۈچكە تايىنىپ ئۇرۇش قىلمايمىز:

ئابدۇللاھ ئىبنى رەۋاھە كىشىلەرنى ئىلھاملاندۇرۇپ: «ئى قەۋم! اللە بىلەن قەسەمكى،

سەلەر شەھىدلىكى ئىزدەپ چىققان تۇرۇپ، ئۇنى ئۆچ كۆرۈۋاتىسىلەر. بىز دۈشمەن بىلەن سان، كۈچ ۋە كۆپلۈككە تايىنىپ ئەمەس، بەلكى، اللە بىزنى ھۆرمەتلىك قىلغان مۇشۇ دىنغا تايىنىپ ئۇرۇش قىلىمىز. يا غەلبە يا شەھىدلىكتىن ئىبارەت ئىككى ياخشىلىقنىڭ بىرىنى قولغا كەلتۈرۈش ئۈچۈن ئۇرۇشقا ئاتلىنىڭلار» دېدى. شۇنىڭ بىلەن قوشۇن مېڭىشى داۋاملاشتۇردى.

### جان پىدا قىلغۇچىلارنىڭ ئۇرۇش قىلىشى ۋە شىرلارنىڭ ھۆكرىشى:

قوشۇن بەلقانىڭ چىگىرىسىغا يېتىپ كەلگەندە، رۇم ۋە ئەرەبلەرنىڭ بىرلەشمە ئارمىيىسى بىلەن ئۇچراشتى. دۈشمەن يېقىنلاپ كەلدى. مۇسۇلمانلار «مۇئەتە» دېگەن جايدا ئۇرۇشقا ئاتلاندى. ئىككى تەرەپ قوشۇنلىرى رەسمىي جەڭگە كىردى.

پەيغەمبەر ئەلەيھىسسالام بايراقنى زەيد ئىبنى ھارىسكە تۇتقۇزغان ئىدى. ئۇ بايراقنى كۆتۈرۈپ ئۇرۇش قىلدى. ئۇنىڭ پۈتۈن بەدىنىگە نەيزە سانچىلىپ شەھىد قىلىندى. بايراقنى جەئفەر ئالدى، ئۇمۇ بايراقنى كۆتۈرۈپ ئۇرۇش قىلدى. ئۇرۇش ئۇنى ھالىسىرتىۋەتتى. ئۇ ئېتىدىن سەكرەپ چۈشۈپ، ئېتىنى بوغۇزلىۋەتتى. ئاندىن ئۇرۇش قىلىپ ئوڭ قولى كېسىلدى، ئۇ بايراقنى سول قولىغا ئالدى، سول قولىمۇ كېسىلدى. بايراقنى ئىككى بىلىكى بىلەن قۇچاقتى. ئاخىرى ئۇمۇ شەھىد قىلىندى. مۇسۇلمانلار ئۇنىڭ كۆكرەك ۋە ئىككى مۆرىسى ئارىلىقىدا قىلىچ ئۇرۇلغان ۋە نەيزە سانچىلىغان جاراھەتتىن 90 نەچچىنى تاپتى. جاراھەتنىڭ ھەممىسى ئۇنىڭ ئالدى تەرىپىدە ئىدى.

جەئفەر ئۆلتۈرۈلگەندىن كېيىن بايراقنى ئابدۇللاھ ئىبنى رەۋاھە ئېلىپ ئالغا ئىلگىرلىدى. ئۇ ئېتىدىن چۈشۈۋىدى، تاغىسىنىڭ ئوغلى ئازراق گۆش ئېلىپ كەلدى ۋە ئۇنىڭغا: «بۇنى يەپ قورسىقىڭنى توغلىۋالغىن، مۇشۇ كۈنلەردە ئىغىر جاپا چىكىۋاتىسەن» دېدى. ئۇ گۆشتىن ئىغىزىغا بىر سالغۇچىلىك ئېلىپ قالغىنىنى قويدى. ئاندىن قىلىچنى ئېلىپ ئالغا ئىلگىرلىدى ۋە ئۇرۇش قىلىپ ئۆلتۈرۈلدى.

### خالىدىنىڭ دانا قۇماندانلىقى:

شۇنىڭدىن كېيىن كىشىلەر بىردەك خالىد ئىبنى ۋەلىدىنى قۇماندان قىلىپ سايلىدى. ئۇ بايراقنى ئېلىپ، قەۋمنى چېكىندۈردى. ئۇ ھەربىي ئىشلارغا ماھىر پاراسەتلىك قۇماندان بولغاچقا، ئىسلام ئارمىيىسىنى جەنۇپ تەرەپكە ئېلىپ ماڭدى. دۈشمەن بولسا شىمال تەرەپكە چېكىندى. قاراڭغۇ چۈشكەندە قوشۇن بارگاھقا قايتتى. ھەر ئىككى تەرەپ تىنچلىقنى ئەۋزەل كۆردى. ئۇلار ئۆز-ئارا توقۇنۇشماسلىق ۋە ئۇرۇش قىلماسلىقنى پايدىلىق دەپ ھىسابلىدى. رۇملۇقلار خالىد ئىبنى ۋەلىدىنىڭ دانا قۇماندانلىقىدىكى مۇسۇلمان ئارمىيىسىدىن قورقۇپ چېكىنىپ كەتتى.

بايان ئەمەس، كۆز بىلەن كۆرگەن خەۋەر:

مۇسۇلمانلار رۇملۇقلارنىڭ زېمىنىدا ئۇرۇش قىلىۋاتقاندا، پەيغەمبەر ئەلەيھىسسالام مەدىنىدە تۇرۇپ، جەڭ مەيدانىدا بولۇۋاتقان ئىشلارنى ساھابىلىرىگە بىر-بىرلەپ سۆزلەپ بەردى. ئەنەس ئىبنى مالىك مۇنداق دەيدۇ: «زەيد، جەئفەر ۋە ئىبنى رەۋاھەنىڭ ئۆلۈم خەۋرى يېتىپ كېلىشتىن بۇرۇنلا پەيغەمبەر ئەلەيھىسسالام كىشىلەرگە ئۇلارنىڭ ئۆلتۈرۈلگەنلىكىنى بىر-بىرلەپ ئېيتىپ بەردى. رەسۇلۇللاھ: «بايراقنى زەيد ئالدى، ئۇ ئۆلتۈرۈلدى، جەئفەر ئالدى، ئۇمۇ ئۆلتۈرۈلدى، ئىبنى رەۋاھە ئالدى، ئۇمۇ ئۆلتۈرۈلدى» دېدى، ئۇنىڭ ئىككى كۆزى ياش تۆكەتتى. «مانا، بايراقنى اللەنىڭ قىلىچلىرىدىن بولغان بىر قىلىچ ئالدى، ئاخىرى اللە ئۇنىڭغا فەتىھ قىلىپ بەردى» دېدى.»

### ئىككى قاناتلىق ئۇچقۇچى:

پەيغەمبەر ئەلەيھىسسالام جەئفەر ھەققىدە مۇنداق دېدى: «اللە ئۇنىڭ كېسىۋىتىلگەن ئىككى قولىنىڭ ئورنىغا ئىككى قانات ئالماشتۇرۇپ بېرىدۇ. ئۇ جەننەتتە قەيەرنى خالىسا شۇ يەردە ئۇچۇپ يۈرىدۇ، شۇڭا ئۇ «ئىككى قاناتلىق ئۇچقۇچى» دەپ ئاتالدى.»

### ئۇلار قاچاق ئەسكەرلەر ئەمەس، بەلكى، ھۇجۇمچىلار:

قوشۇن مەدىنە ئەتراپىغا يېقىنلاپ كېلىۋىدى، رەسۇلۇللاھ ۋە باشقا مۇسۇلمانلار ئۇلارنىڭ ئالدىغا چىقتى. كىشىلەر ئۇلارغا توپا چېچىپ: «ئى قاچاق ئەسكەرلەر! سىلەر اللە يولىدا قاچتىڭلار» دېۋىدى، پەيغەمبەر ئەلەيھىسسالام: «اللە خالىسا ئۇلار قاچاق ئەسكەرلەر ئەمەس، بەلكى، ھۇجۇمچىلاردۇر» دېدى.

### 13 - مەككىنىڭ فەتىھ قىلىنىشى

#### مەككىنىڭ فەتىھ قىلىنىشى ئۈچۈن شارائىت ھازىرلاش:

دىنىي ئىشلار مۇئەييەن دەرىجىدە ئورۇندالغاندىن كېيىن، اللە پەيغەمبىرىنىڭ ۋە باشقا مۇسۇلمانلارنىڭ مەككىگە كىرىپ، بەيتۇللاھنى بۇتلاردىن تازىلىشىنى، بەيتۇللاھنىڭ ئالەملەر ئۈچۈن بەرىكەت ۋە ھىدايەت بولۇشىنى، مەككىنىڭ ئەسلىدىكى ھالىتىگە قايتىپ، بەيتۇللاھنىڭ ئىنسانلار ئۈچۈن جەم بولىدىغان جاي ۋە تىنچ ماكان بولۇشىنى ئىرادە قىلدى.

#### بەنۇ بەكرى ۋە قۇرەيشلەرنىڭ ئەھدىنى بۇزۇشى:

اللە مەككىنىڭ فەتىھ قىلىنىشى ئۈچۈن سەۋەبلەرنى ھازىرلىدى، قۇرەيشلەر ئاشۇ سەۋەبلەرنىڭ ئىجرا قىلغۇچىسى بولدى. ھۇدەيبىيە سۈلھىسىدە «ھەر قايسى ئەرەب قەبىلىلىرى پەيغەمبەر ئەلەيھىسسالام ياكى قۇرەيشلەردىن كىمنىڭ ھىمايىسىگە كىرىشىنى خالىسا، شۇنىڭ ھىمايىسىگە كىرسە بولىدۇ» دەپ ئېنىق بەلگىلەنگەن. مۇشۇ كېلىشىم بۇيىچە بەنۇ بەكرى قەبىلىسى قۇرەيشلەرنىڭ ھىمايىسىگە، بەنۇ خۇزائە قەبىلىسى پەيغەمبەر ئەلەيھىسسالامنىڭ ھىمايىسىگە كىرگەن ئىدى.

بەنۇ بەكرى قەبىلىسى بىلەن بەنۇ خۇزائە قەبىلىسى ئوتتۇرىسىدا تارىخىي ئاداۋەت ۋە دۈشمەنلىك بولۇپ، ئىسلام كېلىپ ئۇلارنىڭ دۈشمەنلىكىنى تۈگەتكەن، كىشىلەرمۇ ئۆز ئىشلىرى بىلەن مەشغۇل بولغان ئىدى. تىنچلىق كېلىشىمى ئىمزالانغاندىن كېيىن بەنۇ بەكرى قەبىلىسى بۇنى بەنۇ خۇزائەدىن كونا ئۆچىنى ئېلىشنىڭ ياخشى پۇرسىتى دەپ قارىدى. دەرۋەقە بەنۇ خۇزائە سۇ تۇتۇۋاتقاندا بەنۇ بەكرىدىن بىر قانچە ئادەم ئۇلارنىڭ ئۈستىگە باستۇرۇپ كېلىپ، ئۇلار بىلەن ئېلىشىپ ئۇلارنىڭ بىر قانچە ئادىمىنى ئۆلتۈرۈۋەتتى.

قۇرەيشلەر بەنۇ بەكرىگە قورال بىلەن ياردەم بەرگەندىن سىرت، بىر بۆلۈك قۇرەيش مۆتىۋەرلىرى بەنۇ بەكرى تەرەپتە تۇرۇپ، كىچىدە يۇشۇرۇن ئۇرۇش قىلىپ، بەنۇ خۇزائەنى ھەرەمگە قىستاپ كەلدى. ئۇلار ھەرەمگە يېتىپ كەلگەندە، بەنۇ بەكرىنىڭ بىر قىسىم كىشىلىرى ئۆز-ئارا: «بىز ھەرەمگە كىردۇق، ئىلاھىڭلاردىن قورقۇڭلار» دېۋىدى، قۇرەيشلەر: «ئى بەنۇ بەكرى! بۈگۈن ئىلاھ يوق، سىلەر قىساسنىڭلارنى ئېلىڭلار، بۇنداق ياخشى پۇرسەتنى ئىككىنچى قىتىم ھەرگىز تاپالمايسىلەر» دېدى.

### پەيغەمبەر ئەلەيھىسسالامدىن ياردەم سوراڭ:

خۇزائە قەبىلىسىدىن ئەمرى ئىبنى سالم چىقىپ، پەيغەمبەر ئەلەيھىسسالامنىڭ قېشىغا كەلدى. ئۇ مەدىنىگە كىرگەندىن كېيىن توختاپ تۇرۇپ، شىئىرلانى ئوقۇدى. ئۇ ئوقۇغان شىئىردا پەيغەمبەر ئەلەيھىسسالام بىلەن خۇزائە قەبىلىسى ئوتتۇرىسىدىكى ئىتتىپاقداشلىق مۇناسىۋىتىنى تىلغا ئېلىپ، رەسۇلۇللاھدىن ياردەم بېرىشنى ۋە قۇتقۇزۇشنى تەلەپ قىلدى. قۇرەيشلەرنىڭ ۋەدىگە خىلاپلىق قىلىپ، كېلىشىمنى بۇزۇپ سۇ تۇتۇۋاتقان ئادەملەرنى روڭۇ ۋە سەجدە قىلىۋاتقان ھالەتتە ئۆلتۈرۈپ تاشلىغانلىقىنى خەۋەر قىلدى. پەيغەمبەر ئەلەيھىسسالام: «ئى ئەمرى ئىبنى سالم! سەن چوقۇم ياردەمگە ئىرىشىسەن» دېدى.

### قۇرەيشلەرنىڭ كېلىشىمنى يىڭىلاش ئۈچۈن قىلغان ئۇرۇنۇشلىرى:

پەيغەمبەر ئەلەيھىسسالام بۇ خەۋەرنى ئاڭلىغاندىن كېيىن ساھابىلارگە: «ئەبۇ سۇفيان ئەھدىنى كۈچەيتىش ۋە كېلىشىم مۇددىتىنى ئۇزارتىش ئۈچۈن سىلەرنىڭ ئالدىڭلارغا كېلىدۇ» دېدى. ئەھۋال ھەقىقەتەن رەسۇلۇللاھنىڭ ئېيتقىنىدەك بولدى. قۇرەيشلەر ئۆزىنىڭ قىلغان ئىشلىرىدىن راستلا قورقۇپ قالغان ئىدى.

### پەيغەمبەر ئەلەيھىسسالامنى ئاتا ۋە بالىدىن ئۈستۈن كۆرۈش:

ئەبۇ سۇفيان پەيغەمبەر ئەلەيھىسسالام بىلەن كۆرۈشۈش ئۈچۈن مەدىنىگە كېلىپ، قىزى ئۇمۇمۇ ھەبىيەنىڭ ئۆيىگە كىردى. ئەبۇ سۇفياننىڭ قىزى ئۇمۇمۇ ھەبىيە پەيغەمبەر ئەلەيھىسسالامنىڭ ئايالى ئىدى. ئۇ قىزىنىڭ ئۆيىگە كىرىپ، رەسۇلۇللاھنىڭ كۆرپىسى ئۈستىدە ئولتۇرماقچى بولۇۋىدى، قىزى كۆرپىنى قاتلاپ ئېلىۋەتتى. ئەبۇ سۇفيان: «ئى

قىزىم! مەن كۆرپىگە لايىق كەلمەمدىم ياكى كۆرپە ماڭا لايىق كەلمەمدۇ؟» دېدى. ئۇمۇ ھەبىيە: «ئۇ دېگەن رەسۇلۇللاھنىڭ كۆرپىسى، سەن بولساڭ بىر نىجىس. شۇڭا مەن سېنىڭ رەسۇلۇللاھنىڭ كۆرپىسى ئۈستىدە ئولتۇرۇشۇڭنى ياقتۇرمايمەن» دېدى. ئەبۇ سۇفيان: «ئەزىرايى خۇدا! ئى قىزىم، ساڭمۇ كېسەل يۇقۇپتۇ» دېدى.

### ئەبۇ سۇفياننىڭ ھەيرانلىقى ۋە ئۇنىڭ مەغلۇبىيىتى:

ئەبۇ سۇفيان پەيغەمبەر ئەلەيھىسسالامنىڭ ئالدىغا كېلىپ سۆزلىدى. رەسۇلۇللاھ ئۇنىڭغا جاۋاب بەرمىدى. ئاندىن ئەبۇ بەكرىنىڭ ئالدىغا بېرىپ، رەسۇلۇللاھقا گەپ قىلىپ بېقىشنى ئۆتۈندى. ئەبۇ بەكرى: «مەن ئۇنداق قىلالمايمەن» دېدى. ئەبۇ سۇفيان مەقسىتىگە يېتىش ئۈچۈن ئۆمەر، ئەلى ۋە پاتىمەلەرنىڭ قېشىغا باردى. بىراق، ئۇلارنىڭ ھىچقايسىسى ئۇنىڭغا جاۋاب بەرمىدى. بەلكى، ئۇلار: «ئەھۋال سەن ئويلىغاندەك ئۇنداق ئاددى ئەمەس» دېيىشتى. ئەبۇ سۇفيان ھەيرانلىقىدا ئەس-ھۇشنى يوقۇتۇپ قويدى.

### مەككىگە كىرىشكە تەييارلىنىش:

پەيغەمبەر ئەلەيھىسسالام مۇسۇلمانلارنى تەييارلىنىشقا بۇيرىدى. ئىشلارنى دەسلەپتە مەخپى تۇتتى. كېيىن مەككىگە قاراپ ئاتلىنىدىغانلىقىنى ئۇقتۇردى ۋە دەرھال تەييارلىق قىلىشقا پەرمان چۈشۈردى. رەسۇلۇللاھ: «ئى اللە! بىز مەككىگە تۇيۇقسىز كىرىشتىن ئىلگىرى، قۇرەيشلەرنىڭ خەۋەردار بولۇپ قىلىشىدىن بىزنى ئۆز پاناھىڭدا ساقلىغايىسەن» دەپ اللەغا دۇئا قىلدى.

ھىجرەتنىڭ سەككىزىنچى يىلى رامىزان ئېيىدا پەيغەمبەر ئەلەيھىسسالام ئون مىڭ كىشىلىك زور قوشۇننى باشلاپ مەككىگە قاراپ يولغا چىقتى. رەسۇلۇللاھ مېڭىپ تاكى «مەررە زەھران» دېگەن جايغا يېتىپ كەلگەنگە قەدەر اللە قۇرەيشلەرنى پەيغەمبەر ئەلەيھىسسالامنىڭ مەككىگە قاراپ يولغا چىققانلىقىدىن بىخەۋەر قالدۇردى. قۇرەيشلەر تېخىچە قورقۇنۇپ ۋە تەشۋىش ئىچىدە ئىدى.

### زۇلۇم قىلغۇچىلارنى ئەپۇ قىلىش:

پەيغەمبەر ئەلەيھىسسالام يولدا تاغىسى ھارسى ئىبنى ئابدۇلمۇتەللىبىنىڭ ئوغلى ئەبۇ سۇفيان بىلەن ئۇچرىشىپ قېلىپ ئۇنىڭدىن يۈز ئۆرۈدى. چۈنكى، ئۇ ئۇ ئەينى ۋاقتتا رەسۇلۇللاھقا قاتتىق ئەزىيەت يەتكۈزگەن ۋە ئۇنى ھەجۋى قىلىپ دىلىنى ئاغرىتقان ئىدى. ئۇ بۇ ئەھۋالنى ئەلگە ئېيتىپ زارلاندى. ئەلى ئۇنىڭغا: «سەن پەيغەمبەر ئەلەيھىسسالامنىڭ ئالدىغا بېرىپ، ئۇنىڭغا يۈسۈف ئەلەيھىسسالامنىڭ قېرىنداشلىرى يۈسۈف ئەلەيھىسسالامغا ئېيتقان: «اللە بىلەن قەسەمكى، اللە ھەقىقەتەن سېنى بىزدىن ئارتۇق قىلىپتۇ، بىز جەزمەن خاتا قىلىپتۇق» دېگەن سۆز (ئايەت) نى ئېيتتىن. چۈنكى، رەسۇلۇللاھ سۆزى بۇنىڭدىن چىرىلىق ئادەمنىڭ بولمايدىغانلىقىنى بىلىدۇ» دېدى. ئەبۇ سۇفيان ئىبنى

ھارس شۇنداق قىلىۋىدى، رەسۇلۇللاھ يۈسۈف ئەلەيھىسسالامنىڭ قېرىنداشلىرىغا ئېيتقان: «بۈگۈن سىلەر ئەيىبلەشكە ئۇچرىمايسىلەر، اللە سىلەرنى كەچۈرسۇن، اللە ئەڭ مەرھەمەتلىك زاتتۇر» دېگەن سۆزى (ئايەت)نى ئوقۇدى. شۇنىڭدىن كېيىن ئەبۇ سۇفيان ئىبنى ھارسنىڭ ئىسلامى ناھايتى ياخشى بولدى. ئۇ مۇسۇلمان بولغاندىن باشلاپ، رەسۇلۇللاھدىن خىجىل بولۇپ، رەسۇلۇللاھ ئالدىدا بېشىنى كۆتۈرەلمىدى.

### ئەبۇ سۇفيان ئىبنى ھەرب پەيغەمبەر ئەلەيھىسسالامنىڭ ئالدىدا:

پەيغەمبەر ئەلەيھىسسالام قوشۇننى ئوت يىقىشقا بۇيرىدى. ئۇلار تاغ چوققىسىدا تۇرۇپ گۈلخان ياقىتى. ئەبۇ سۇفيان ئىبنى ھەرب سىرتقا چىقىپ: «مەن بۇنداق ئوت يىقىلغان كېچە ۋە قوشۇننى زادىلا كۆرگەن ئەمەسمەن» دېدى. ئابباس ئىبنى ئابدۇلمۇتەللىب بالدۇرراق ئائىلىسىدىكىلەرنى ئېلىپ، مۇسۇلمان بولغان ۋە ھىجرەت قىلغان ھالدا مەككىدىن چىقىپ، قوشۇن بىلەن ئۇچراشقان ۋە ئۇلار بىلەن بىرلىكتە مەككىگە قايتقان ئىدى. ئۇ ئەبۇ سۇفيان ئىبنى ھەربنىڭ ئاۋازىنى ئاڭلاپ: «پەيغەمبەر ئەلەيھىسسالام قوشۇن باشلاپ كەلدى، قۇرەيشلەرنىڭ ئەھۋالى خەتەرلىك» دېدى ۋە ئەبۇ سۇفياننىڭ مۇسۇلمانلار بىلەن ئۇچرىشىپ قىلىپ، بىرەر مۇسۇلماننىڭ ئۇنى ئۆلتۈرۈۋېتىشىدىن ئەنسىرەپ ئۇنى ئۆزى مىنگەن خىجىرنىڭ ئارقىسىغا مىندۈرۈپ رەسۇلۇللاھنىڭ ئالدىغا ئېلىپ كەلدى.

رەسۇلۇللاھ ئۇنى كۆرۈپ: «ۋاي ساڭا ئەبۇ سۇفيان! سەن تېخىچە بىر اللەدىن باشقا ئىلاھنىڭ يوقلۇقىنى بىلمىدىڭمۇ؟» دېدى.

ئەبۇ سۇفيان: «ئاتا-ئانىم ساڭا پىدادۇر، سەن نىمە دېگەن ئاقكۆڭۈل، ھۆرمەتلىك ۋە ئالىيخاناب-ھە! اللە بىلەن قەسەمكى، ئەگەر اللە بىلەن يەنە بىر ئىلاھ بولغان بولسا، ھازىرغىچە ماڭا ئۇنىڭ بىرەر پايدىسى تېگەر بولغىدى» دېدى.

پەيغەمبەر ئەلەيھىسسالام: «ۋاي ساڭا ئەبۇ سۇفيان! سەن تېخىچە مېنىڭ اللەنىڭ ئەلچىسى ئىكەنلىكىمنى بىلمىدىڭمۇ؟» دېدى.

ئەبۇ سۇفيان: «ئاتا-ئانىم ساڭا پىدادۇر، سەن نىمە دېگەن ئاقكۆڭۈل، ھۆرمەتلىك ۋە ئالىيخاناب-ھە! اللە بىلەن قەسەمكى، بۇنىڭدا ھازىرغىچە كۆڭلۈمدە كىچىككىنە بىر تۈگۈن بار» دېدى.

ئابباس - رەزىيەللاھۇ ئەنھۇ - : «ۋاي ساڭا ئەبۇ سۇفيان! سەن مۇسۇلمان بولغىن، بوينۇڭغا قىلىچ ئۇرۇلۇشتىن ئىلگىرى «بىر اللەدىن باشقا ئىلاھ يوق، مۇھەممەد ئەلەيھىسسالام اللەنىڭ ئەلچىسى» دەپ گۇۋاھلىق بەرگىن» دېدى. ئەبۇ سۇفيان چىن دىلىدىن شاھادەت ئېيتىپ مۇسۇلمان بولدى.

### ئومۇميۈزلۈك كەچۈرۈم ۋە ئەمىنلىك:

پەيغەمبەر ئەلەيھىسسالام مەككىلىكلەرگە ئومۇميۈزلۈك كەچۈرۈم ۋە ئەمىنلىك بەردى.

مەككە ئاھالىسى ئىچىدە تىنچلىقنى ياقتۇرمايدىغان، ياشاشقا قىزىقمايدىغان كىشىلەردىن باشقا ھېچكىم ھالاك بولمىدى. رەسۇلۇللاھ: «كىمكى ئەبۇ سۇفياننىڭ ھويلىسىغا كىرىۋالسا ئۇ ئەمىن، كىمكى ئىشىكىنى تاقىۋالسا ئۇ ئەمىن، كىمكى مەسجىدكە كىرىۋالسا ئۇ ئەمىن» دەپ جاكارلىدى. رەسۇلۇللاھ قوشۇننى مەككىگە كىرگەن چاغدا قارشى تۇرغۇچىلاردىن باشقا كىشىگە قورال ئىشلەتمەسلىككە، مەككىلىكلەرنىڭ مال-مۈلكىگە چىقىلماسلىققا بۇيرىدى.

### ئەبۇ سۇفيان فەتىھ قىلغۇچى قوشۇننىڭ ئالدىدا:

پەيغەمبەر ئەلەيھىسسالام ئابباس ئىبنى ئابدۇلمۇتەللىبنى ئىسلام ئارمىيىسى ئۆتىدىغان يولدا ئەبۇ سۇفياننى ئولتۇرغۇزۇشقا بۇيرىدى. فەتىھ قىلغۇچى قوشۇن گويىا ئۆركەشلەۋاتقان دېڭىزدەك ھەرىكەتلەنمەكتە ئىدى. ھەر قايسى قەبىلىلەر ئۆز بايرىقىنى كۆتۈرۈپ ئۆتەتتى. ھەر بىر قەبىلە ئۆتكەندە ئەبۇ سۇفيان ئابباستىن ئۇنىڭ قايسى قەبىلە ئىكەنلىكىنى سورايتتى ئاندىن: «مەن نىمە ئىش قىلغان بولغىتتىم؟» دەيتتى. ئەڭ ئاخىرىدا پەيغەمبەر ئەلەيھىسسالام مۇھاجىر ۋە ئەنسارلاردىن تەركىب تاپقان يىشىل كىيىملىك قوشۇن ئىچىدە ئۆتتى. پەقەت ئۇلارنىڭ كۆزىنىلا كۆرگىلى بولاتتى.

ئەبۇ سۇفيان: «سۇبھانەللاھ! ئى ئابباس، بۇلار كىملەر؟» دېدى. ئابباس: «بۇ پەيغەمبەر ئەلەيھىسسالام، مۇھاجىر ۋە ئەنسارلارنىڭ ئىچىدە» دېدى. ئەبۇ سۇفيان: «ھېچكىم بۇلارغا تەڭ كېلەلمەيدۇ ۋە بۇلاردىن ئۈستۈن تۇرالمىدۇ. ئى ئەبۇ پەزلى! سېنىڭ قېرىندىشىڭنىڭ ئوغلى كاتتا پادىشاھ بولۇپ قاپتۇ» دېدى. ئابباس: «ئى ئەبۇ سۇفيان! بۇ دېگەن پەيغەمبەرلىك» دېۋىدى، ئەبۇ سۇفيانمۇ: «شۇنداق، پەيغەمبەرلىك» دېدى.

ئەبۇ سۇفيان ئورنىدىن تۇرۇپ يۇقىرى ئاۋاز بىلەن: «ئى قۇرەيشلەر! بۇ مۇھەممەد سىلەرنىڭ قېشىڭلارغا مىسلىسىز كۈچ بىلەن كەلدى، كىمكى مېنىڭ ھويلامغا كىرىۋالسا ئۇ ئەمىن بولىدۇ» دېدى. قۇرەيشلەر: «ھالاك بولغايسەن ئىلاھىم! سېنىڭ ھويلاڭ نىمىگە ئەسقانتى؟» دېيشتى. ئۇ: «كىمكى ئىشىكىنى تاقىۋالسا ئۇ ئەمىن، كىمكى مەسجىدكە كىرىۋالسا ئۇ ئەمىن» دېدى. كىشىلەر ھويلىلىرىغا ۋە مەسجىدكە قاراپ مېڭىشتى.

### ھاكاۋۇر ئىشغالىيەتچىدەك ئەمەس، بەلكى كەمتەر ئاددى كىشىدەك كىرىش:

اللە پەيغەمبەر ئەلەيھىسسالامنى فەتىھ ئارقىلىق ھۆرمەتلىدى. ئۇ مەككىگە اللە ئالدىدا بېشىنى تۆۋەن تۇتقان ھالدا تۆۋەنلىك ۋە كەمتەرلىك بىلەن كىرىپ كەلدى. ھەتتا ئۇ بېشىنى تۆۋەن تۇتقانلىقتىن ئىگىكى ئىگەرنىڭ ئالدىغا تېگىپ قالغىلى ئاز قالدى.

پەيغەمبەر ئەلەيھىسسالام مەككىگە كىرگەندە ئادالەت، باراۋەرلىك، كەمتەرلىك ۋە تۆۋەنلىك شۇئارلىرىنى ئۆز ئەمەلىيىتى بىلەن نامايەن قىلىپ ئۇسامە ئىبنى زەيدنى ئېتىنىڭ كەينىگە مىندۈرۈۋالدى. رەسۇلۇللاھ بەنى ھاشىم ياكى قۇرەيش ئۇلۇغلىرىدىن بىرەرنىڭ ئوغلىنى ئەمەس، بەلكى، ئازات قىلىۋەتكەن قۇلى زەيدنىڭ ئوغلى ئۇسامەنى مىندۈردى.

ئاشۇ ھىجرەتنىڭ سەككىزىنچى يىلى رامزاننىڭ 20-كۈنى (جۈمە كۈنى) ئەتىگەن ئىدى. بىر ئادەم كېلىپ رەسۇلۇللاھقا سۆزلىدى. ئۇ ئادەم قورققىنىدىن لاغىلداپ تىترەيتتى. پەيغەمبەر ئەلەيھىسسالام ئۇنىڭغا: «ئۆزۈڭنى بېسىۋال، مەن پادىشاھ ئەمەس. قۇرەيشلەر ئىچىدىكى قۇرۇتۇلغان گۆش يەيدىغان بىر ئايالنىڭ بالىسىمەن» دېدى.

### جازالىنىدىغان كۈن ئەمەس، بەلكى، مەرھەمەت قىلىنىدىغان كۈن:

سەئىد ئىبنى ئۇبادە ئەنسارلار ئەترىتى ئىچىدە ئەبۇ سۇفياننىڭ يېنىدىن ئۆتۈۋىتىپ، ئۇنىڭغا: «بۈگۈن جازالىنىدىغان كۈن، بۈگۈن ھۆرمەت يوقۇلىدىغان كۈن، بۈگۈن قۇرەيشلەرنى اللە خار قىلىدىغان كۈن» دېدى. رەسۇلۇللاھ قوشۇن ئىچىدە ئەبۇ سۇفياننىڭ ئۇدۇلىغا كەلگەندە، ئەبۇ سۇفيان بۇنى رەسۇلۇللاھقا شىكايەت قىلىپ: «ئى رەسۇلۇللاھ! سەن سەئىدنىڭ ئېيتقانلىرىنى ئاڭلىمىدىڭمۇ؟» دېدى. رەسۇلۇللاھ: «سەئىد نىمە دېدى؟» دەپ سورىدى. ئەبۇ سۇفيان ئۇنىڭ ئېيتقانلىرىنى رەسۇلۇللاھقا سۆزلەپ بېرىۋىدى، رەسۇلۇللاھ سەئىدنىڭ سۆزىنى ئىنكار قىلىپ: «بەلكى، بۈگۈن مەرھەمەت قىلىنىدىغان كۈن، بۈگۈن اللە قۇرەيشلەرنى ئەزىز قىلىدۇ، قۇرەيشلەر ئىچىدىكى كەئبىنى ئۇلۇغ قىلىدۇ» دېدى ۋە سەئىدكە ئادەم ئەۋەتىپ، بايراقنى ئۇنىڭدىن تارتىۋېلىپ، ئوغلى قەيسكە بەردى. قانداقلا بولمىسۇن بايراق يەنىلا سەئىدنىڭ قولىدىن چىقىپ كەتمىدى. چۈنكى، ئوغول دېگەن ھامان ئاتىغا مەنسۇب-دە!

### كىچىككىنە توقۇنۇش:

سەفۋان ئىبنى ئۇمەييە، ئىكرەمە ئىبنى ئەبۇ جەھىل ۋە سۇھەيىل ئىبنى ئەمرى باشچىلىقىدىكى مۇشرىكلار بىلەن خالىد ئىبنى ۋەلىد باشچىلىقىدىكى مۇسۇلمانلار قوشۇنى ئوتتۇرىسىدا كىچىككىنە توقۇنۇش بولدى. مۇشرىكلاردىن 12 ئادەم ئۆلتۈرۈلۈپ، قالغانلىرى چېكىندۈرۈلدى. چۈنكى، پەيغەمبەر ئەلەيھىسسالام قوشۇننىڭ قۇماندانلىرىغا مەككىگە كىرگەن چاغدا قورال كۆتۈرۈپ قارشى تۇرغۇچىلاردىن باشقا كىشىلەر بىلەن ئۇرۇش قىلماسلىققا بۇيرىغان ئىدى.

### ھەرەمنى بۇت ۋە ھەيكەللەردىن تازىلاش:

پەيغەمبەر ئەلەيھىسسالام مەككىگە كىرىپ، كىشىلەرنى خاتىرجەم قىلغاندىن كېيىن بەيتۇللاھقا كېلىپ، ئۇنى تاۋاپ قىلدى. رەسۇلۇللاھنىڭ قولىدا ياچاق بار ئىدى. بەيتۇللاھنىڭ ئىچىدە ۋە ئەتراپىدا 360 بۇت بولۇپ، رەسۇلۇللاھ قولىدىكى ياچاق بىلەن بۇتلارنى نوقۇپ تۇرۇپ: «ھەقىقەت (يەنى ئىسلام) كەلدى، باتىل (يەنى كۇپرى) يوقالدى، باتىل ھەقىقەتەن ئوڭاي يوقۇلىدۇ. ھەق (يەنى ئىسلام) كەلدى، (باتىل يوقالدى)، باتىل (بىرەر مەخلۇقنى) پەيدا قىلالمايدۇ، (يوقالغان بىرەر مەخلۇقنى) ئەسلىگە كەلتۈرەلمەيدۇ، بۇتلار يۈزىچە يىقىلىدۇ» دېدى.



رەسۇلۇللاھ كەئبە ئىچىدە سۈرەت ۋە ھەيكەللەرنى كۆرۈپ، سۈرەتلەرنى يىرتىۋېتىشكە، ھەيكەللەرنى چېقىۋېتىشكە بۇيرىدى.

### بۈگۈن ياخشىلىق ۋە ۋاپا قىلىدىغان كۈن:

پەيغەمبەر ئەلەيھىسسالام تاۋاپنى ئاخىرلاشتۇرغاندىن كېيىن ئوسمان ئىبنى تەلەھنى چاقىرىپ، ئۇنىڭدىن ئاچقۇچنى ئالدى. بەيتۇللاھنىڭ ئىشىكىنى ئېچىپ، ئۇنىڭ ئىچىگە كىردى. رەسۇلۇللاھ مەدىنىگە ھىجرەت قىلىشتىن ئىلگىرى بىر كۈنى ئوسمان ئىبنى تەلەھدىن بەيتۇللاھنىڭ ئاچقۇچىنى سورىغان ئىدى. شۇ چاغدا ئوسمان رەسۇلۇللاھقا قوپاللىق قىلىپ، ئۇنىڭغا ئازار بەرگەن ئىدى. مانا بۈگۈن رەسۇلۇللاھ ئۇنى كەچۈردى ۋە: «ئى ئوسمان! بۈگۈن بۇ ئاچقۇچنى مېنىڭ قولىمدا كۆرۈۋاتىسەن، مەن ئۇنى قەيەردە قويۇشنى خالىسام شۇ يەردە قويىمەن» دېدى. ئوسمان ئىبنى تەلەھ: «ئۇنداقتا قۇرەيش ھالاك بولدى ۋە خار بولدى» دېدى. رەسۇلۇللاھ: «بەلكى، قۇرەيش گۈللەندى ۋە ئەزىز بولدى» دېدى. رەسۇلۇللاھنىڭ سۆزى ئوسماننىڭ سۆزىگە دەل كەلدى. ئوسمان: «ئەھۋال مەن ئېيتقانداك بولىدۇ» دەپ ئويلاپ قالغان ئىدى.

رەسۇلۇللاھ كەئبىدىن چىقتى. ئەلى ئىبنى ئەبۇ تالىب ئورنىدىن تۇردى. كەئبىنىڭ ئاچقۇچى ئۇنىڭ قولىدا ئىدى. ئۇ پەيغەمبەر ئەلەيھىسسالامغا: «كەئبىگە يوپۇق يېپىش بىلەن ھاجىلارنى سۇغۇرۇش ئىشىنى بىزگە بۇيرۇپ بەرگىن» دېدى. رەسۇلۇللاھ ئوسمان ئىبنى تەلەھنى چاقىرىپ، ئۇنىڭغا: «ئى ئوسمان! ئاچقۇچۇڭنى قولۇڭغا ئال، بۈگۈن ياخشىلىق ۋە ۋاپا قىلىدىغان كۈن. ئۇنى ئەۋلادتىن-ئەۋلادقا مەڭگۈ سىلەر تۇتۇڭلار، ئۇنى سىلەردىن زالىمدىن باشقىسى تارتىۋالمايدۇ» دېدى.

### ئىسلام تەۋھىد ۋە بىرلىك دىنى:

پەيغەمبەر ئەلەيھىسسالام كەئبىنىڭ دەرۋازىسىنى ئاچتى. بۇ چاغدا قۇرەيشلەر سەپ-سەپ بولۇپ، مەسجىدكە توشۇپ كەتكەن ئىدى. ئۇلار پەستە رەسۇلۇللاھنىڭ نىمە قىلىدىغانلىقىغا قاراپ تۇراتتى. رەسۇلۇللاھ دەرۋازىنىڭ ئىككى تەرىپىدىكى ياغىچى (كىشىكى) نى تۇتۇپ تۇرۇپ: «بىر اللەدىن باشقا ئىلاھ يوق، اللەنىڭ شىركى يوق، اللە ئۆزىنىڭ ۋەدىسىنى راستقا چىقاردى، بەندىسى (مۇھەممەد ئەلەيھىسسالام) گە ياردەم بەردى، ئۆزى يالغۇز دۈشمەن قوشۇنلىرىنى چىكىندۈردى. ئاگاھ بولۇڭلاركى، ھەر قانداق ئىمتىياز، ئالۋان-سىلىق ۋە ياكى كونا قىساسلارنىڭ ھەممىسى بۈگۈندىن باشلاپ قەتئىي بىكار قىلىنىدۇ. پەقەت بەيتۇللاھقا قاراش ھوقۇقى ۋە ھاجىلارنى سۇغۇرۇش ئىشى بۇنىڭدىن مۇستەسنادۇر.

ئى قۇرەيشلەر! اللە سىلەردىن جاھىلىيەتنىڭ مۇغەمبەرلىكىنى ۋە ئەجداتلار بىلەن پەخىرلىنىدىغان ئىللەتلەرنى كەتكۈزدى. ئىنسانلارنىڭ ھەممىسى ئادەم ئاتىنىڭ بالىلىرى، ئادەم ئاتا تۇپراقتىن يارىتىلغان» دېدى. ئاندىن كېيىن تۆۋەندىكى ئايەتنى ئوقۇدى: «ئى

ئىنسانلار! سىلەرنى بىز ھەقىقەتەن بىر ئەر، بىر ئايالدىن، (ئادەم بىلەن ھەۋۋادىن ئىبارەت) بىر ئاتا بىر ئانىدىن ياراتتۇق، ئۆز ئارا تونۇشۇشۇڭلار ئۈچۈن سىلەرنى نۇرغۇن مىللەت ۋە ئۇرۇق قىلدۇق، ھەقىقەتەن ئەڭ تەقۋادار بولغانلىرىڭلار اللەنىڭ دەرگاھىدا ئەڭ ھۆرمەتلىك ھېسابلىنىسىلەر (يەنى كىشىلەرنىڭ بىر - بىرىدىن ئارتۇق بولۇشى نەسەب بىلەن ئەمەس، تەقۋادارلىق بىلەن بولىدۇ)، اللە ھەقىقەتەن ھەممىنى بىلگۈچىدۇر، ھەممىدىن خەۋەرداردۇر» (سۈرە ھوجۇرات: 13-ئايەت).

### دوستلۇق ۋە شەپقەت ئەلچىسى:

پەيغەمبەر ئەلەيھىسسالام: «ئى قۇرەيشلەر! سىلەر مېنى ئۆزۈڭلارنى نىمە قىلىدۇ دەپ ئويلايسىلەر؟» دېدى.

ئۇلار: «بىز سېنى (ياخشىلىق قىلىدۇ) دەپ ئويلايمىز، چۈنكى، سەن ئالىيجاناب كىشى ۋە ئالىيجاناب كىشىنىڭ ئوغلى» دېيىشتى.

پەيغەمبەر ئەلەيھىسسالام: «مەن سىلەرگە يۈسۈف ئەلەيھىسسالام قېرىنداشلىرىغا ئېيتقان سۆزنى ئېيتىمەنكى: «بۈگۈن سىلەر ئەيىلەشكە ئۇچرىمايسىلەر»، قايتىڭلار، ھېچكىم سىلەرگە چېقىلمايدۇ» دېدى.

پەيغەمبەر ئەلەيھىسسالام بىلالنى ئەزان ئېيتىشقا بۇيرىدى. بىلال كەئبىنىڭ ئۈستىگە چىقىپ ئەزان ئېيتتى. مەككە ئاسمىنىدا ئەزان ئاۋازى ياڭرىدى. قۇرەيشنىڭ كاتتىباش ۋە مۆتىۋەرلىرى اللەنىڭ ئۈستۈنلۈكىنى جاكاللايدىغان مۇبارەك سۆزنى ئاڭلىدى.

پەيغەمبەر ئەلەيھىسسالام ئۇمۇمۇ ھانىي بىنتى ئەبۇ تالىبنىڭ ئۆيىگە كىرىپ، غۇسلى قىلدى، ئاندىن اللەغا تەشەككۈر ئېيتىش يۈزىسىدىن سەككىز رەكئەت فەتھ نامىزى ئوقۇدى.

### اللەنىڭ قانۇنىنى يۈرگۈزۈشتە ھەممە ئادەم باپباراۋەر:

مۇشۇ غازاتتا بەنى مەخزۇم قەبىلىسىدىن پاتىمە ئىسىملىك بىر ئايال ئوغرىلىق قىلدى. ئۇ نوپۇزلۇق ۋە ئىناۋەتلىك ئايال بولغانلىقى ئۈچۈن ئۇنىڭ قەۋمى ئوسامە ئىبنى زەيدنىڭ قېشىغا كېلىپ، ئاشۇ ئايال ئۈچۈن رەسۇلۇللاھقا «ئىككى ئېغىز گەپ» قىلىپ قويۇشنى ئۆتۈندى. چۈنكى، ئۇلار ئوسامەنىڭ رەسۇلۇللاھنىڭ نەزىرىدىكى ئورنىنى ياخشى بىلەتتى. ئوسامە ھىلىقى ئايال ئۈچۈن رەسۇلۇللاھقا گەپ قىلىۋىدى، رەسۇلۇللاھنىڭ چىرايى ئۆزگىرىپ كەتتى. ئاندىن: «سەن اللەنىڭ قانۇنىنى يۈرگۈزۈشتىمۇ ئارىغا چۈشمەكچى بولۇۋاتامسەن؟» دېدى. ئوسامە: «ئى رەسۇلۇللاھ: مەن ئۈچۈن اللەدىن مەغپىرەت تىلىگىن» دېدى.

چۈشتىن كېيىن بولۇۋىدى، پەيغەمبەر ئەلەيھىسسالام كىشىلەر ئارىسىدا ئورنىدىن تۇرۇپ خۇتبە ئوقۇدى. ئالدى بىلەن اللەغا ھەمدۇسانا ئېيتتى، ئاندىن كېيىن: «سىلەردىن

ئىلگىرىكى كىشىلەر ئۆز ئىچىدىكى نام ئابىرۇيلۇق كىشىلەر ئوغرىلىق قىلسا كارى بولماي، ئاجىز-بىچارىلەر ئوغرىلىق قىلسا جازا ئىجرا قىلغانلىقى ئۈچۈن ھالاك بولۇپ كەتتى. مېنىڭ جېنىم ئۇنىڭ قولىدا بولغان اللە بىلەن قەسەمكى، ئەگەر قىزىم پاتىمە ئوغرىلىق قىلغان بولسا ئەلۋەتتە ئۇنىڭ قولىنى كەسكەن بولاتتىم» دېدى. پەيغەمبەر ئەلەيھىسسالام سۆزىنى ئاخىرلاشتۇرغاندىن كېيىن ئۇ ئايالنىڭ قولىنى كېسىشكە بۇيرىدى. شۇنىڭدىن كېيىن ئۇ ئايال چىن دىلىدىن تەۋبە قىلدى.

### ئىسلام ئۈستىدە چىڭ تۇرۇشقا بەيئەت قىلىش:

مەككىلىكلەر پەيغەمبەر ئەلەيھىسسالامغا ئىسلام ئۈستىدە مۇستەھكەم تۇرۇشقا بەيئەت قىلىش ئۈچۈن كەلدى. رەسۇلۇللاھ ئۇلار بىلەن سافا تېغىدا بىللە ئولتۇرۇپ، ئۇلاردىن كۈچىنىڭ يېتىشىچە ئاڭلاش ۋە ئىتائەت قىلىشقا بەيئەت ئالدى. ئەرلەر بەيئەت قىلىپ بولغاندىن كېيىن ئاياللار بەيئەت قىلدى. ئۇلارنىڭ ئىچىدە ئەبۇ سۇفياننىڭ ئايالى ھىندى بىنتى ئۇتبە بولۇپ، ئۇ ئۆزىنىڭ ھەمىزىگە قىلغان قىلمىشىدىن ئۇيالغاقچا، چۈمبەل ئارتىپ ناتۇنۇش قىياپىتىگە كىرىۋالغان ئىدى. رەسۇلۇللاھ ئۇنىڭ قوپال ئاۋازىدىن ئۇنى تونۇدى ۋە ئۇنىڭدىن بەيئەت ئالدى.

### ھايات-ماماتتا مەن سىلەر بىلەن بىللە:

اللە پەيغەمبەر ئەلەيھىسسالامغا ئۆزىنىڭ يۇرتى ۋە تۇغۇلغان يېرى بولغان مەككىنى فەتىھ قىلىپ بېرىۋىدى، ئەنسارلار ئۆز ئارا: «اللە پەيغەمبەر ئەلەيھىسسالامغا ئۆزىنىڭ يۇرتى ۋە تۇغۇلغان يېرى بولغان مەككىنى فەتىھ قىلىپ بەردى. ئەمدى رەسۇلۇللاھ مەدىنىگە قايتماي مەككىدە تۇرۇپ قالدۇ» دېيىشتى.

ئۇلارنىڭ قىلىشقان گەپلىرىنى ئۆزلىرىدىن باشقا ئادەم بىلمەيتتى. شۇنداق تۇرۇپ پەيغەمبەر ئەلەيھىسسالام ئەنسارلاردىن ئۇلارنىڭ نىمە دېيىشكەنلىكىنى سورىدى. ئۇلار خىجىل بولۇشۇپ، قىلغان گەپلىرىنى ئىنقىرار قىلىشتى. پەيغەمبەر ئەلەيھىسسالام: «اللە ئۆز پاناھىدا ساقلىسۇن! ھايات-ماماتتا مەن سىلەر بىلەن بىللە» دېدى.

### جاھىلىيەت تەسىرلىرىنى ۋە بۇددىزىم شۇئارلىرىنى يوقۇتۇش:

پەيغەمبەر ئەلەيھىسسالام قوشۇنلىرىنى كەئبە ئەتراپىدىكى بۇتلارنى تازىلاشقا بۇيرىدى. بۇتلارنىڭ ھەممىسى چىقىپ تاشلاندى. ئۇلارنىڭ ئىچىدە مۇشرىكلارنىڭ لات، ئۇززا، مەنات قاتارلىق داڭلىق بۇتلىرى بار ئىدى. پەيغەمبەر ئەلەيھىسسالام جاكارچى ئارقىلىق مەككە ئىچىدە: «كىمكى اللەغا ئىمان كەلتۈرگەن بولسا ئۆيىدىكى ھەر قانداق بۇتنى قالدۇرماي چىقىپ تاشلىسۇن» دەپ جاكارلىدى. ئاندىن ھەر قايسى قەبىلىلەرگە ساھابىلارنى ئەۋەتىپ، شۇ جايدىكى بۇتلارنى چىقىپ تاشلىدى.

پەيغەمبەر ئەلەيھىسسالام مەككىدە كىشىلەرگە نۇتۇق سۆزلىدى. ئۇ مەككىنىڭ قىيامەت كۈنىغىچە ھۆرمەتلىك ئىكەنلىكىنى ئىلان قىلىپ: «اللەغا ۋە ئاخىرەت كۈنىگە ئىمان كەلتۈرگەن كىشىنىڭ مەككىدە قان تۆكۈشى، مەككىنىڭ دەرەخلىرىنى كېسىشى ھالال ئەمەس. بۇندىن ئىلگىرى ھىچكىشىگە ھالال قىلىنمىغاندەك، بۇندىن كېيىنمۇ ئوخشاشلا ھىچكىشىگە ھالال قىلىنمايدۇ» دېدى. ئاندىن مەدىنىگە قايتىپ كەتتى.

### مەككە فەتھىسىنىڭ تەسىرى:

مەككەنىڭ فەتھ قىلىنىشى ئەرەبلەرنىڭ روھى دۇنياسىغا چوڭقۇر تەسىر قىلدى. اللە ئۇلاردىن كۆپلىگەن كىشىلەرنىڭ قەلبىنى ئىسلامغا ئاچتى. ئۇلار توپ-توپ، گورۇھ-گورۇھ بولۇپ ئىسلامغا كىردى. بۈيۈك اللە ھەقىقەتەن راست ئېيتتى:

«اللەنىڭ ياردىمى ۋە غەلبىسى كەلگەن ۋە اللەنىڭ دىنىغا كىشىلەرنىڭ توپ - توپ بولۇپ كىرگەنلىكىنى كۆرگىنىڭدە، رەببىڭغا تەسبىھ ئېيتقىن، ھەمدى ئېيتقىن ۋە ئۇنىڭدىن مەغپىرەت تىلىگىن. اللە ھەقىقەتەن تەۋبىنى بەك قوبۇل قىلغۇچىدۇ» (سۈرە نەسر: 1-3)

### 14- ھۈنەين غازىتى

#### ھەۋازىن قەبىلىسىنىڭ قوشۇن توپلىشى:

مەككە فەتھ قىلىنىپ، كىشىلەر اللەنىڭ دىنىغا توپ-توپ بولۇپ كىرىشكە باشلىغاندىن كېيىن، ئەرەبلەر سادىقىدىكى بارلىق ئوقلارنى جۇغلاپ ئىسلام ۋە مۇسۇلمانلارغا ئاتتى.

ھەۋازىن قەبىلىسى قۇرەيشلەردىن قالسا ئەرەبلەر ئىچىدىكى زور كۈچ بولۇپ، ئۇلار قۇرەيشلەر بىلەن ئۈزەڭگە سوقۇشتۇراتتى. شۇڭا ئۇلار قۇرەيشلەر بويسۇنغاندەك ئىسلامغا بويسۇنمىدى.

ھەۋازىن قەبىلىسىنىڭ باشلىقى مالىك ئىبنى ئەۋف ھەۋازىن ۋە سەقىف قەبىلىسىدىكىلەرنى مۇسۇلمانلارغا قارشى ئۇرۇش قىلىشقا چاقىردى. ھەۋازىنلىقلارنىڭ ھەممىسى ئۇرۇش قىلىش ئۈچۈن توپلاندى. جەڭچىلەرنىڭ غەيرىتىنى ئاشۇرۇش ئۈچۈن ئۇرۇشقا ئەرلەردىن باشقا ئاياللار، بالىلار ۋە مال-مۈلۈكلەرنىمۇ توپلاپ، بىللە ئېلىپ چىقتى.

مەككىلىكلەردىن ئىسلامغا يىڭىدىن كىرگەن ۋە ئىسلامغا تېخى كىرمىگەن كىشىلەردىن تەركىب تاپقان ئىككى مىڭ كىشى رەسۇلۇللاھ بىلەن بىرلىكتە ئۇرۇش قىلىش ئۈچۈن تەييارلاندى. رەسۇلۇللاھ ئۇلارنى مەدىنىدىن ئېلىپ چىققان ئون مىڭ كىشىگە قوشۇپ، جەمئى 12 مىڭ كىشىلىك قوشۇن بىلەن يولغا چىقتى. مۇسۇلمانلار قوشۇننىڭ سانى بۇندىن ئىلگىرىكى ھەر قانداق غازاتتىكىدىن كۆپ بولدى. شۇڭا مۇسۇلمانلار: «بۈگۈن بىز ھەرگىز مەغلۇب بولمايمىز» دېيىشتى. قۇشۇن ئەزالىرىنىڭ كۆپلۈكى ئۇلارنى ھەقىقەتەن ھەيران قالدۇردى.

## ھۈنەين جىلغىسىدا:

مۇسۇلمانلار ھۈنەين جىلغىسىغا يېتىپ كەلدى. ئاشۇ ھىجرەتنىڭ سەككىزىنچى يىلى شەۋۋال ئېيى ئىدى. مۇسۇلمانلار قاپقاراڭغۇ سەھەردىلا ھۈنەين ۋادىسىغا قاراپ تۆۋەن چۈشۈشكە باشلىدى. ئۇلار بۇ يول ۋە جىلغىلاردا دۈشمەننىڭ بۆكتۈرمە قوشۇنلىرىنىڭ ئاللىقاچان يېتىپ كېلىپ، مۈكۈنۈپ ياتقانلىقىنى بىلمەيتتى. ئۇلار شۇنداق تىزلىك بىلەن ئىلگىرلەۋاتقان پەيتتە ئۈشتۈمتۈت ئۇلارنىڭ ئۈستى-باشلىرىغا قار-يامغۇردەك ئوقلار يېغىپ كەتتى. دۈشمەن ئۇلارنى بىراقلا ئوققا تۇتتى. ئالدى تەرەپتىن قىلىچلارنى كۆتۈرۈپ ھۇجۇم قىلىپ كەلدى. بۇ چاغدا مۇسۇلمانلارنىڭ سەپلىرى چۇۋالچاقلىشىپ، ھىچ كىشى ھىچ كىشىگە قارىماي، تەرتىپسىز ھالدا قېچىشقا باشلىدى.

ھەل قىلغۇچ پەيت يېتىپ كەلدى. مۇشرىكلار مۇسۇلمانلارنى بىراقلا قورشاپ يوقۇتۇشقا تاسلا قالدى. مۇسۇلمانلارنىڭ بۇ قىتىمقى ئەھۋالى ئۇلارنىڭ ئۇھۇد ئۇرۇشىدا «پەيغەمبەر ئەلەيھىسسالام ئۆلتۈرۈلۈپتۇ» دېگەن خەۋەر تارقالغاندىن كېيىنكى ئەھۋالغا ئوخشاش بولۇپ قالدى. مۇسۇلمانلار دۈشمەننى تاشلاپ قاچتى.

## فەتھ ۋە ئاراملىق:

اللە ئۆز سانىنىڭ كۆپلۈكىگە ئىشىنىپ «بىز ھەرگىز مەغلۇب بولمايمىز» دەپ مەغرۇرلانغان مۇسۇلمانلارنى ئەدەبلەپ، ئۇلارغا فەتھنىڭ ھالاۋىتىدىن كېيىنكى مەغلۇبىيەتنىڭ ئاچچىق تەمىنى تېتىتقاندىن كېيىن، ئۇلارغا غەلبىنى قايتۇرۇپ ئەكىلىپ بەردى. اللە پەيغەمبەرگە ۋە مۇئمىنلەرگە ئاراملىق چۈشۈرۈپ، ئۇلارنى تەسكىن تاپقۇزدى.

پەيغەمبەر ئەلەيھىسسالام ئاق خىچىرىغا مىنىپ ئۆز ئورنىدا تەۋرەنمەي تۇراتتى. رەسۇلۇللاھدا نە قورقۇش، نە ئەنسىرەش دېگەندىن قىلچىمۇ ئەسەر يوق ئىدى. رەسۇلۇللاھ بىلەن مۇھاجىر، ئەنسارلاردىن ۋە ئائىلە تاۋابىئاتلىرىدىن پەقەت بىر قانچە كىشىلا قالغان ئىدى. تاغىسى ئابباس ئىبنى ئابدۇلمۇتەللىب رەسۇلۇللاھنىڭ خىچىرىنىڭ يۈگىنىنى تۇتۇپ تۇراتتى. رەسۇلۇللاھ بولسا مەردانلىق بىلەن:

«مەن بولسام پەيغەمبەر، ئابدۇلمۇتەللىب پۇشتىمەن،

ئەمەس ھەرگىز يالغانچى، ياۋ پۇشتىدىن قورقمايمەن» دەيتتى.

دۈشمەن قوشۇنلىرى رەسۇلۇللاھ تەرەپكە كېلىۋىدى، رەسۇلۇللاھ بىر ئوچۇم توپىنى ئېلىپ، ئۇنى يىراقتىن دۈشمەنلەرنىڭ كۆزىگە چاچتى. شۇنىڭ بىلەن دۈشمەننىڭ كۆزى توپىغا توشۇپ كەتتى.

پەيغەمبەر ئەلەيھىسسالام مۇسۇلمانلارنىڭ ئۆز ھەلەكچىلىكى بىلەن قالغانلىقىنى كۆرۈپ: «ئى ئابباس! ئى ئەنسارلار جامائىتى! ئى رىزۋان بەيئىتىگە قاتناشقانلار!» دەپ يۇقىرى ئاۋازدا توۋلىغىن» دېدى. ئابباس ئىبنى ئابدۇلمۇتەللىب ئاۋازى يوقىرى كىشى ئىدى.

ئۇنىڭ ئاۋازىنى ئاڭلىغانلار: «مانا بىز» دېيىشكىنچە يىتىپ كېلىشتى. بىر ئادەم تۆگە بىلەن قىچىۋاتتى. ئۇ ئاۋازنى ئاڭلاپلا تۆگىسىدىن سەكرەپ چۈشۈپ، جەڭ قوراللىرىنى ئېلىپ ئاقسىغا ياندى. شۇنداق قىلىپ رەسۇلۇللاھنىڭ ئەتراپىغا بىر بۆلۈك مۇسۇلمانلار جەم بولدى. ئۇلار رەسۇلۇللاھنىڭ قۇماندانلىقىدا قايتىدىن دۈشمەن بىلەن ئۇرۇش قىلىشقا ئاتلاندى.

مەغلۇب بولۇپ قاچقان مۇسۇلمانلار ئارقىسىغا قايتىپ كەلگەن چاغدا رەسۇلۇللاھنىڭ قېشىدا قولى ئارقىسىغا قىلىپ باغلانغان ئەسىرلەرنى كۆردى. اللە پەرىشتىلەرنى چۈشۈرۈپ، مۇسۇلمانلارغا ياردەم بەردى. پەرىشتىلەر جىلغىلارغا توشۇپ كەتتى. ئۇرۇش ھەۋازىنىلىقلارنىڭ مەغلۇبىيىتى بىلەن ئاخىرلاشتى. بۇ رىئالىقنى اللە قۇرئاندا بايان قىلىپ مۇنداق دەيدۇ:

«اللە سىلەرگە نۇرغۇن جەڭ مەيدانلىرىدا ۋە ھۈنەين كۈنىدە (يەنى جېڭىدە) ھەقىقەتەن ياردەم بەردى. ئەينى ۋاقىتتا سانىڭلارنىڭ كۆپلۈكىدىن خۇشاللىنىپ كەتتىڭلار (يەنى بۈگۈن بىزنىڭ سانىمىز كۆپ، مەغلۇب بولمايمىز دېدىڭلار، بۇ چاغدا سىلەرنىڭ سانىڭلار 12 مىڭ، دۈشمىنىڭلارنىڭ سانى 4000 ئىدى)، سانىڭلارنىڭ كۆپلۈكى سىلەرگە قىلچە ئەسقاتمىدى. (قاتتىق قورققىنىڭلاردىن) كەڭ زېمىن سىلەرگە تار تۇيۇلدى. ئاندىن (مەغلۇب بولۇپ، رەسۇلۇللاھنى ئازغىنا مۇئىمىنلەر بىلەن تاشلاپ) ئارقاڭلارغا قاراپ قاچتىڭلار. ئاندىن اللە پەيغەمبىرىگە ۋە مۇئىمىنلەرگە (مەرھەمەت قىلىپ) خاتىرجەملىك بېغىشلىدى، سىلەرگە قوشۇنلارنى (يەنى سىلەرگە ياردەمگە پەرىشتىلەرنى) چۈشۈردى، ئۇلارنى سىلەر كۆرمىدىڭلار (شۇنىڭ بىلەن سىلەر غەلبە قىلدىڭلار)، اللە كاپىرلارنى (ئۆلتۈرۈش ۋە ئەسىر ئېلىنىش بىلەن) ئازابلىدى، كاپىرلارنىڭ جازاسى ئەنە شۇ» (سۈرە تەۋبە: 25-26-ئايەتلەر).

## 15 - تائىق غازىتى

### سەقىنى قەبىلىسىنىڭ قالدۇق قوشۇنى:

ھۈنەين جەڭ مەيدانىدا مەغلۇب بولغان ھەۋازىن ۋە سەقىنى قاچاق قوشۇنى تائىق قۇرغىنىغا كېرىپ مۇداپىئەلىنىۋالدى. ئۇلار شەھەر دەرۋازىسىنى تاقاپ، سىپىل مۇداپىئەسىنى كۈچەيتتى. بىر يىللىق ئوزۇق-تۈلۈكنى جۇغلۇتۇپ، ئۇرۇشقا تەييارلىق قىلدى.

پەيغەمبەر ئەلەيھىسسالام قۇشۇن باشلاپ تائىققا يېقىن بىر جايغا چۈشتى. ئۇلار تائىق قورغىنىنىڭ يېنىغا يېقىن كەلگەن بولسىمۇ، بىراق، شەھەر دەرۋازىسى چىڭ تاقالغىچقا، شەھەر ئېچىگە بۆسۈپ كىرەلمىدى. ئەكسىچە دۈشمەن قوشۇنلىرى شەھەر ئىچىدىن مۇسۇلمانلارنى ئوققا تۇتتى.

### تائىق قورغىنى:

مۇسۇلمانلار ئەسلىدىكى ئورنىدىن باشقا بىر جايغا يۆتكىلىپ، شەھەرنى قامال قىلدى ۋە ئۇلارنى 20 نەچچە كۈن مۇھاسىرىگە ئالدى. ئىككى تەرەپ بىر-بىرىنى ئوققا تۇتۇشتى. پەيغەمبەر ئەلەيھىسسالام بۇ مۇھاسىرىدە تۇنجى قېتىم مەنچاناق (چوڭ تىپتىكى تاش ئاتىدىغان قورال)نى ئىشلەتتى. ئۇرۇش قاتتىق بولدى، كۆپلىگەن مۇسۇلمانلار دۈشمەننىڭ ئۇقى تىگىپ شەھىد قىلىندى.

### ئۇرۇش مەيدانىدىكى رەھىمدىلىق:

مۇھاسىرە كۈچىيىپ، ئۇرۇش ۋاقتى ئوزارغاندىن كېيىن، پەيغەمبەر ئەلەيھىسسالام قوشۇننى سەقى قەبىلىسىنىڭ تال ۋە ئۈزۈملىرىنى كېسىپ تاشلاشقا بۇيرىدى. ئۇلار شۇنداق قىلىۋىدى، سەقىقتىكى ئاھالىلەر رەسۇلۇللاھنىڭ ئالدىغا كېلىپ، اللەنىڭ ۋە سىلە-رەھىمنىڭ ھۆرمىتى ئۈچۈن باغلىرىمىزنى ۋەيران قىلمىساڭ دەپ يالۋۇرۇشقا باشلىدى. رەسۇلۇللاھ: «مەن اللە ۋە سىلە-رەھىمنىڭ ھۆرمىتى ئۈچۈن تەلپىڭلارنى قوبۇل قىلاي» دېدى.

پەيغەمبەر ئەلەيھىسسالام جاكارچى ئارقىلىق: «كىمكى قەلئەدىن چۈشۈپ، بىزنىڭ ئالدىمىزغا كەلسە ئۇ ئازات» دەپ جاكارلىدى. ئۇلاردىن ئون نەچچە ئادەم قايتىپ چىقتى.

پەيغەمبەر ئەلەيھىسسالام ئۆمەر ئىبنى خەتتابنى تائىفىنى مۇھاسىرىگە ئېلىشنى توختىتىپ، قوشۇننىڭ قايتىدىغانلىقىنى قوشۇنغا ئۇقتۇرۇشنى بۇيرىدى. مۇسۇلمانلار بۇ گەپنى ئاڭلاپ نارازى بولۇشتى ۋە: «بىز تائىفىنى فەتھ قىلمايلا قايتىپ كېتەمدۇق؟» دېيىشتى. پەيغەمبەر ئەلەيھىسسالام ئۇلارنى ئەتىسى ئەتىگەندە قەلئەگە ھۇجۇم قىلىشقا بۇيرىدى. مۇسۇلمانلار ئېغىر تالاپەتكە ئۇچرىدى. پەيغەمبەر ئەلەيھىسسالام: «اللە خالىسا، ئەمدى ئەتە قايتىمىز» دېۋىدى، ئۇلار رەسۇلۇللاھنىڭ بۇيرىقىنى رازىمەنلىك بىلەن قوبۇل قىلدى.

### مۇھاسىرىنى بوشۇتۇش:

پەيغەمبەر ئەلەيھىسسالامنىڭ تائىفىنى فەتھ قىلمايلا، مۇھاسىرىنى بوشۇتۇپ قايتىپ كېتىشتىكى مەقسىتى كىشىلەرنىڭ ئۆز ئىختىيارلىقى بىلەن ئىسلامغا كىرىشىنى قولغا كەلتۈرۈش ئىدى. شۇڭا پەيغەمبەر ئەلەيھىسسالام قوشۇننى قايتىش ئۈچۈن ئاتلىنىشقا بۇيرىدى.

### ھۈنەين ئەسىرلىرى ۋە غەنمە تلىرى:

رەسۇلۇللاھ تائىفتىكى مۇھاسىرىنى بوشىتىپ جىئرانىگە قايتىپ، ھەۋازىن خەلقى پۇشايمان قىلىپ، مال-مۈلۈك ۋە ئەسىرلەرنى تىلەپ ئېلىۋېلىش ئۈچۈن كېلىپ قالارمىكى دېگەن ئۈمىد تە غەنمە تلىرنى تەقسىم قىلماي، ئون نەچچە كۈن كۈتۈپ تۇردى. لېكىن ئۇلار تەرەپتىن ھېچكىم كەلمىدى. شۇنىڭ بىلەن رەسۇلۇللاھ ئالدى بىلەن كۆڭلىنى ئىسلامغا مايىل قىلىش ئوبىكتلىرىنى ئاساس قىلغان ھالدا غەنمە تلىرنى تەقسىم قىلدى.

## ئەسرلەرنى ھەۋازىنىلقلارغا قايتۇرۇپ بېرىش:

ھەۋازىنىلقلارنىڭ 14 نەپەر ئەلچىسى رەسۇلۇللاھنىڭ قېشىغا كېلىپ، رەسۇلۇللاھدىن ئەسرلىرى بىلەن ماللىرىنى قايتۇرۇپ بېرىشنى تىلدى. رەسۇلۇللاھ: «كۆرۈپ تۇرۇپسىلەر، مەن يالغۇز ئەمەسمەن، راست گەپ قىلىشنى ياخشى كۆرىمەن. سىلەر تاللاڭلار، ئوغۇللىرىڭلار ۋە خوتۇن قىزلىرىڭلارغا تۇرامسىلەر ياكى مال-دۇنيالىرىڭلارغىمۇ؟» دېدى. ئۇلار بىردەك: «نەسلىمىزگە ھىچ نەرسىنى تەڭ قىلمايمىز» دېيىشكەندى، رەسۇلۇللاھ: «ئۇنداق بولسا سىلەر پىشىن نامىزىدىن كېيىن ئورنۇڭلاردىن تۇرۇپ: «رەسۇلۇللاھنى مۇئىنلەرگە شىپى كەلتۈرۈپ، مۇئىنلەرنى رەسۇلۇللاھقا شىپى كەلتۈرۈپ ئەسرلىرىمىزنى قايتۇرۇپ بېرىشىڭلارنى سورايمىز» دەڭلار» دېدى. شۇنىڭ بىلەن ئۇلار رەسۇلۇللاھ پىشىن نامىزىدىن قايتقان ھامان ئورۇنلىرىدىن تۇرۇپ، شۇنداق قىلىشقان ئىدى، رەسۇلۇللاھ: «مەن مېنىڭ قولۇمدىكى ۋە بەنى ئابدۇلمۇتەللىب جەمەتىنىڭ قولىدىكى بارلىق ئەسرلەرنى چوقۇم قايتۇرۇپ بېرىمەن ھەمدە باشقىلارنىمۇ قايتۇرۇپ بېرىشكە ئەمرى قىلىمەن» دېدى. بۇ چاغدا بارلىق مۇھاجىر ۋە ئەنسارلار ئىپادە بىلدۈرۈپ: «بىزنىڭ نىسۋىلىرىمىز رەسۇلۇللاھقا تەئەللۇق» دېيىشتى.

بەنى تەمم، بەنى فەزارە ۋە بەنى سۇلەيمىدىن ئىبارەت ئۈچ ئايماق ئەسرلەرنى قايتۇرۇشنى رەت قىلدى. پەيغەمبەر ئەلەيھىسسالام: «بۇ ئادەملەر مۇسۇلمان بولۇپ تەۋبە قىلىپ كەپتۇ. شۇڭمۇ مەن ئۇلارنىڭ ئەسرلىرىنى تەقسىم قىلماي، بىر قانچە كۈن ساقلىغان ئىدىم. ئەمدى ئۇلارنى ئۆز ئىختىيارىغا قويۇۋىدىم، ئۇلار ئۆزلىرىنىڭ نەسبىگە ھىچ نەرسىنى تەڭ قىلمايدىكەن، شۇڭا يېنىدا ئەسر بارلار قايتۇرۇپ بېرىشكە رازى بولسا قايتۇرۇپ بەرسۇن، قاچان ئۆز نىسۋىسىنى چىڭ تۇتمەن دېگۈچىلەر بولسىمۇ، بۇ قىتىمقى ئەسرلەرنى ئەلچىلەرگە چوقۇم قايتۇرۇپ بەرسۇن. ئۇنىڭ ئورنىغا كېيىن اللە بىزگە غەنمەت ئاتا قىلغاندا تۇنجى بولۇپ شۇلار بىرگە ئالتە ھەسسە كۆپەيتىپ ئالسۇن» دېدى. كۆپچىلىك بىردەك رازى بولغانلىقىنى بىلدۈرۈشتى.

رەسۇلۇللاھ: «بىز ھازىر ئاراڭلاردىن كىمنىڭ رازى بولۇپ، كىمنىڭ نارازى بولغانلىقىنى ئوقمايمىز، شۇڭا ھەممىڭلار قايتىپ، ۋەكىللىرىڭلار پىكىرىڭلارنى يەتكۈزسۇن» دېدى. شۇنىڭ بىلەن مۇسۇلمانلار ھەۋازىن ئەلچىلىرىگە بەس-بەس بىلەن ئاسارەتتىكى خوتۇن-قىزلىرىنى ۋە بالا-چاقىلىرىنى قايتۇرۇپ بېرىشتى. ئەسرلەر قايتىش ئالدىدا رەسۇلۇللاھ ئۇلارنى بىردىن مىسردا ئىشلەنگەن كىيىم بىلەن تارتۇقلاپ يولغا سالدى.

## ياخشىلىق ۋە ھۆرمەت:

مۇسۇلمانلار ئەسر ئالغان كىشىلەرنىڭ قاتارىدا رەسۇلۇللاھنىڭ ئېمىلدەش ھەمىشىسى شەيما بىنتى ھەلىمە سەئىدىنى رەسۇلۇللاھنىڭ قېشىغا ئېلىپ كەلدى. ئۇلار بازاردا بىلمەستىن ئۇنىڭغا قوپاللىق قىلىشتى. ئۇ ئايال مۇسۇلمانلارغا: «بىلەمسىلەر؟ اللە بىلەن



قەسەمكى، مەن پەيغەمبەرئىڭلارنىڭ ئېمىلدەش ھەمىشەسى بولمەن» دېدى. بىراق، ئۇلار ئۇنىڭ گىپىگە ئىشەنمەي ئۇنى رەسۇلۇللاھنىڭ قېشىغا ئېلىپ كېلىشتى.

شەيما بىنتى ھەلىمە سەئىدى پەيغەمبەر ئەلەيھىسسالامنىڭ قېشىغا كېلىپ: «ئى رەسۇلۇللاھ! مەن سېنىڭ ئىمىلدەش ھەمىشەڭ بولمەن» دېدى. رەسۇلۇللاھ: «سەن بۇنى قانداق ئىسپاتلايسەن؟» دېۋىدى، ئۇ ئايال: «كىچىك ۋاقتىمىزدا سېنى ھاپاش قىلغان ئىدىم. ئاشۇ چاغدا سەن ئۇچامنى چىشلۇالغان ئىدىڭ. تارتۇق ئىزى ھىلمۇ ئۇچامدا بار» دېدى. رەسۇلۇللاھ بۇ «بەلگە» نى تونۇغاندىن كېيىن، تونىنى يەرگە سېلىپ ئۇ ئايالنى تونى ئۈستىدە ئولتۇرغۇزدى ۋە ئۇنىڭغا ئىلتىپات كۆرسىتىپ: «ئەگەر مېنىڭ قېشىمدا تۇرۇپ قىلىشنى خالىساڭ سېنى ھۆرمەت ۋە مۇھەببەتتىكىگە ئائىل قىلاي، ئەگەر سېنى قەۋمىڭ قېشىغا چىرايلىقچە يولغا سېلىپ قويۇشۇمنى خالىساڭ سېنىڭ خالىغىنىڭنى قىلاي» دېۋىدى، ئۇ ئايال: «بەلكى، مېنى قەۋمىم قېشىغا چىرايلىقچە يولغا سېلىپ قويۇشۇڭنى خالايمەن» دېدى. پەيغەمبەر ئەلەيھىسسالام ئۇنىڭغا ئىلتىپات كۆرسىتىۋىدى، ئۇ ئايال مۇسۇلمان بولدى. رەسۇلۇللاھ ئۇنىڭغا ئۈچ قۇل، بىر دىدەك ۋە بىر قانچە قوي بېرىپ يولغا سېلىپ قويدى.

### ئۆز ئىختىيارى بىلەن ئىتائەت قىلغۇچىلار:

مۇسۇلمانلار تائىقتىن قايتىش يولىدا رەسۇلۇللاھ ئۇلارغا: «قايتقۇچىلارمىز، تەۋبە قىلغۇچىلارمىز، پەرۋەردىگارمىزغا ئىبادەت قىلغۇچىلارمىز، ھەمدۇسانا ئىيتقۇچىلارمىز» دەپ مېڭىڭلار دېدى. ئۇلار: «ئى رەسۇلۇللاھ! سەقى ئاھالىسىگە بەددۇئا قىلغىن» دېۋىدى، رەسۇلۇللاھ: «ئى اللە! سەقىلىكلەرنى ھىدايەت قىلغىن» دېدى.

ئۇرۇۋە ئىبنى مەسئۇد سەقەفى رەسۇلۇللاھ مەدىنىگە كېرىشتىن بۇرۇنلا رەسۇلۇللاھ بىلەن ئۇچرىشىپ مۇسۇلمان بولدى ۋە قەۋمىنى ئىسلامغا دەۋەت قىلىش ئۈچۈن قايتتى. ئۇرۇۋە ئىبنى مەسئۇد قەۋمى ئىچىدە قەۋمنىڭ ھۆرمەت ۋە مۇھەببەتتىكىگە سازاۋەر كىشى ئىدى. ئۇ مۇسۇلمان بولۇپ، ئۇلارنى ئىسلامغا چاقىرغاندىن كېيىن بىردىنلا ئۇلار ئۇنىڭدىن يۈز ئۆردى ۋە ئۇنىڭغا ئوق ئېتىپ ئۇنى ئۆلتۈرۈۋەتتى.

سەقىلىكلەر ئۇنى ئۆلتۈرۈۋىتىپ بىر قانچە ئايدىن كېيىن ئۆز-ئارا يىغىن ئېچىپ، ئۆزلىرىنىڭ ئەتراپتىكى ئەرەبلەر بىلەن ئۇرۇشۇشقا كۈچى يەتمەيدىغانلىقىنى ئىتراپ قىلىشتى. شۇنىڭ بىلەن ئۇلار بەيئەت قىلىپ مۇسۇلمان بولىدىغانلىقىنى ئېيتىپ، رەسۇلۇللاھقا ئەلچى ئەۋەتتى.

### بۇتپەرەسلىككە يۇمشاق قوللۇق قىلىشقا بولمايدۇ:

ئەلچىلەر رەسۇلۇللاھنىڭ قېشىغا كەلدى. رەسۇلۇللاھ ئۇلارغا مەسجدنىڭ بىر تەرىپىگە چىدىر تىكلەپ بەردى. ئۇلار مۇسۇلمان بولغاندىن كېيىن رەسۇلۇللاھدىن ئۈچ يىلغىچە

«لات» دېگەن بۇتنى چېقۇۋەتمەسلىكىنى تەلەپ قىلدى. رەسۇلۇللاھ ئۇلارنىڭ تەلىۋىنى رەت قىلدى. ئۇلار ۋاقتىنى يىلمۇ-يىل، ئايمۇ-ئاي ئازايتىپ بۇتنى بىر ئايغىچە چاقماسلىقىنى ئۆتۈندى. رەسۇلۇللاھ ئۇلارنىڭ بۇ تەلىۋىنى كەسكىن رەت قىلىپ، ئۇلارنىڭ قەۋمىدىن چىققان ئەبۇ سۇفيان ئىبنى ھەرب بىلەن مۇغىيرە ئىبنى شۇئبەنى بۇتلارنى چېقۇۋىتىشكە ئەۋەتتى. ئۇلار نامازنى ئوقۇماسلىقىنى تەلەپ قىلدى. رەسۇلۇللاھ: «ناماز يوق دىندا ياخشىلىق يوق» دېدى.

ئەلچىلەر ئىشلىرىنى ئاخىرلاشتۇرۇپ قايتىشقا تەمىشلىۋىدى، رەسۇلۇللاھ ئەبۇ سۇفيان ۋە مۇغىيرەنى ئۇلار بىلەن بىللە ئەۋەتتى. مۇغىيرە بېرىپ بۇتنى چاقتى. سەقىق قەبىلىسى ئىچىدە ئىسلام كەڭرى تارقالدى. سەقىق ئاھالىسى پۈتۈنلەي مۇسۇلمان بولدى.

## 16 - تەبۇك غازات

ئەرەبلەر رۇمغا قوشۇن تارتىپ بېرىش ۋە رۇقلۇقلار بىلەن ئۇرۇش قىلىش دېگەننى خىيالغا كەلتۈرۈش ئۇياقتا تۇرسۇن، چۈشىدىمۇ كۆرۈپ باقمىغان ئىدى. چۈنكى، ئۇلار ئۆزلىرىنى رۇملۇقلاردىن تۆۋەن سانائىتى.

رۇملۇقلار بولسا ئۆزلىرىنىڭ كۆڭلىدە زۇر بىر بوشلۇقنى پەيدا قىلىپ، ئىچىنى ئېچىشتۇرغان ۋە ئۇلارنى ئارماندا قويغان ئاشۇ مۇتتە غازاتىنى تېخىچە ئۇنتالمايۋاتاتتى.

پەيغەمبەر ئەلەيھىسسالام رۇم ئېلىگە قوشۇن تارتىپ بېرىشنى، رۇملۇقلار ئەرەبلەرنىڭ چىگرىسىغا باستۇرۇپ كېلىپ، ئىسلام مەركىزىنى ئوققا تۇتۇشتىن ئىلگىرىلا ئىسلام ئارمىيىسىنى باشلاپ ئۇلارنىڭ زېمىنىغا كىرىپ بولۇشنى لايىق تاپتى.

## غازاتقا ئاتلانغان مەزگىل:

بۇ غازات ھىجرەتنىڭ توققۇزىنچى يىلى رەجەپ ئېيىدا بولدى، پەيغەمبەر ئەلەيھىسسالام قاتتىق ئىسسىقتا رۇمغا قوشۇن تارتتى. بۇ ۋاقت مەيلى بولۇپ پىشقان، كىشىلەرنىڭ دەرەخ سايىسىدىن ئايرىلغۇسى كەلمەيدىغان بىر ۋاقتقا توغرا كەلدى. مۇسۇلمانلارنى مۇشەققەتلىك ئۇزۇن سەپەر، سۇسىز چۆل ۋە زور دۈشمەن قوشۇنى كۈتۈپ تۇراتتى. شۇنداق بولغاچقا مۇسۇلمانلاردا ئۇرۇشقا نىسبەتەن پۇختا ئىدىيىۋى تەييارلىق بولمىسا بولمايتتى. ئۇنىڭ ئۈستىگە بۇ ۋاقت ئەلدە قورغاقچىلىق ئاپىتى يۈز بەرگەن قىيىنچىلىق مەزگىل ئىدى.

مۇناپىقلار كۈچلۈك زور دۈشمەن قوشۇنىدىن قورققانلىقى، قاتتىق ئىسسىقتىن قاچقانلىقى، جىھادقا قىزىقمىغانلىقى ۋە ھەقتىن شەكلەنگەنلىكى ئۈچۈن رەسۇلۇللاھ بىلەن بىللە چىقماستىنلا كۆپلىگەن باھانىلەرنى كۆرسەتتى. بۇ ھەقتە اللە مۇنداق دەيدۇ:

«رەسۇلۇللاھقا خىلاپلىق قىلىپ (تەبۈك غازىتىغا چىقماي) قېلىپ قالغانلار (يەنى مۇناپىقلار) ئۆيلىرىدە بەخىرامان ئولتۇرغانلىقلىرى بىلەن خۇشال بولۇشتى، ئۇلار اللەنىڭ يولىدا ماللىرى بىلەن، جانلىرى بىلەن جىھاد قىلىشنى ياقتۇرمىدى، ئۇلار (بىر - بىرىگە): «ئىسسىقتا چىقماڭلار» دېيىشتى. (ئى مۇھەممەد! ئۇلارغا) ئېيتقىنكى، «جەھەننەمنىڭ ئوتى تېخىمۇ قىزىقتۇر. ئەگەر ئۇلار چۈشىنىدىغان بولسا، (ئەلۋەتتە ئىسسىقتا رەسۇلۇللاھ بىلەن بىرگە چىقاتتى)» (سۈرە تەۋبە: 81-ئايەت).

### ساھابىلارنىڭ جىھاد ۋە يۈرۈشكە بولغان قىزغىنلىقى:

پەيغەمبەر ئەلەيھىسسالام بۇ سەپىرىدە زور تىرىشچانلىق كۆرسەتتى. كىشىلەرنى پۇختا تەييارلىق قىلىشقا بۇيرىدى. بايلارنى اللە يولىدا پۇل چىقىم قىلىشقا قىزىقتۇردى. بايلاردىن بىر نەچچىسى اللەدىن ساۋاب ئۈمىد قىلىپ، ئۇزۇق-تۈلۈك ۋە ئۇلاغ تاپالمىغان نامرات مۇسۇلمانلارنى ئۇزۇق-تۈلۈك ۋە ئۇلاغ بىلەن تەمىنلىدى. ئوسمان ئىبنى ئەففان مىڭ دىنار چىقىم قىلىپ قوشۇندىكى نامراتلارنىڭ ئۇرۇشقا ئاتلىنىشىغا ئاسانلىق ياراتتى. پەيغەمبەر ئەلەيھىسسالام ئۇنىڭغا دۇئا قىلدى.

### قوشۇننىڭ تەبۇكقا قاراپ ئاتلىنىشى:

پەيغەمبەر ئەلەيھىسسالام 30 مىڭ كىشىلىك قوشۇننى باشلاپ مەدىنىدىن تەبۇكقا قاراپ يولغا چىقتى. بۇ پەيغەمبەر ئەلەيھىسسالام بىلەن غازاتقا چىققان قوشۇنلار ئىچىدىكى ئەڭ زور قوشۇن ئىدى.

قوشۇن سەمۇد دىيارلىرىدىن بىرى بولغان «ئەلھەجەر» دېگەن جايغا چۈشتى. رەسۇلۇللاھ ئۇلارغا بۇ جاينىڭ ئازاب قىلىنغۇچىلار ياشىغان دىيارلار ئىكەنلىكىنى خەۋەر قىلىپ، ئۇلارغا: «ئۆزىڭە ئۆزى زۇلۇم قىلغان بۇ ئادەملەرنىڭ تۇرالغۇسىغا كىرمەڭلار، ئەگەر كىرىپ قالساڭلار، يىغلىغان ھالەتتە كىرىڭلار، بولمىسا ئۇلارغا يەتكەن مۇسبەت سىلەرگىمۇ يېتىپ قىلىشى مومكىن» دېدى.

مۇسۇلمانلار بۇ جايدا بىر كېچىنى تاڭ ئاتقۇزدى. بۇ سۇسىز چۆل ئىدى. ئۇلار سۇ يوقلۇقىنى رەسۇلۇللاھقا مەلۇم قىلدى. رەسۇلۇللاھ اللەغا دۇئا قىلدى. اللە ئۇلارغا بۇلۇتنى ئەۋەتتى، بۇلۇتتىن شارقىراپ يامغۇر يېغىشقا باشلىدى. ئادەم ۋە ئولاغلار قانغۇدەك ئىچىپ، سۇغا بولغان ئىھتىياجىنى قاندۇردى.

### پەيغەمبەر ئەلەيھىسسالامنىڭ مەدىنىگە قايتىشى:

پەيغەمبەر ئەلەيھىسسالام تەبۇكقا يېتىپ كېلىۋىدى، چىگىرىدا مۇقىم تۇرغۇچى ئەرەب ئەمىرلىرى ئۆز ئىختىيارلىقى بىلەن كېلىپ، رەسۇلۇللاھ بىلەن سۈلھەشتى ۋە رەسۇلۇللاھقا جىزىيە (خىراج) تاپشۇرۇشقا ماقۇل بولدى. رەسۇلۇللاھ ئۇلارنىڭ بىر قىسىملىرىغا ئامانلىق خېتى يېزىپ بەردى. ئۇ خەتتە چىگرا، سۇ، قاتناش ۋە ئىككى تەرەپنىڭ تىنچلىقى

قاتارلىقلارنىڭ مەلۇم شەرت ئاستىدا كاپالەتكە ئىگە ئىكەنلىكى يېزىلدى.

رەسۇلۇللاھ بۇ يەرگە يېپىپ كەلگەندە رۇملۇقلار ھەربىي يۈرۈش قىلىش ۋە ئەرەبلەرنىڭ چىگىرىسىغا باستۇرۇپ بېرىش ئويىدىن يالتىيىپ، ئاللىقاچان ئەسكەر چىكىندۈرۈپ كەتكەن ئىدى. شۇڭا ئۇلارغا ھۇجۇم قىلىشنىڭ ياكى ئۇلارنىڭ شەھەرگە باستۇرۇپ كىرىشنىڭ ھاجىتى قالمىغان، دۈشمەننى قورقۇتۇشتىن ئىبارەت مەقسەتمۇ ئەمەلگە ئاشقان ئىدى. پەيغەمبەر ئەلەيھىسسالام «تەبۇك» تا ئون نەچچە كۈن تۇرۇپ، ئاندىن مەدىنىگە قايتتى.

### كەئب ئىبنى مالىكنىڭ سىنىلىشى ۋە سىناقتا مۇۋەپپەقىيەت قازىنىشى:

كەئب ئىبنى مالىك، مۇرارە ئىبنى رەبىئە ۋە ھىلال ئىبنى ئۇمەييەدىن ئىبارەت ئۈچ ئادەم مۇشۇ غازاتتىن ئايرىلىپ قالدى. ئۇلار ئىسلامغا ئەڭ بالدۇر كىرگۈچىلەر بولۇپ دىن يولىدا ئېغىر سىناقلارغا دۇچ كەلگەن ئىدى. مۇرارە ئىبنى رەبىئە بىلەن ھىلال ئىبنى ئۇمەييە بولسا بەدرگە قاتناشقانلاردىن ئىدى. ئۇلارنىڭ بۇ قىتىمقى غازاتتىن ئايرىلىپ قىلىشى ئۇلارنىڭ تەبىئىتى ۋە ئادىتى بولماستىن، بەلكى، ئۇلارنىڭ روھىنى پاكلاش ۋە مۇسۇلمانلارنى تەربىيەلەشنى مەقسەت قىلغان ئىلاھىي ھېكمەت تەرەپتىن بولغان ئىدى. باشقىچە قىلىپ ئېيتقاندا ئارقىغا سوزۇش، ئىرادىسىزلىك ۋە مەۋجۇت ۋاسىتىلەرگە ئارتۇقچە تايىنىشنىڭ نەتىجىسى ئىدى.

پەيغەمبەر ئەلەيھىسسالام باشقا مۇسۇلمانلارنى ئۇلارغا گەپ قىلىشتىن چەكلىدى. مۇسۇلمانلار بىردەك پەيغەمبەر ئەلەيھىسسالامنىڭ بۇيرىقىغا ئىتائەت قىلىپ، ھېچكىم ئۇلارغا سۆزلىمىدى. ئۇلار ئاشۇ ھالەتتە 50 كۈننى ئۆتكۈزدى. كەئب ئىبنى مالىك چىقىپ مۇسۇلمانلار بىلەن بىللە نامازغا قاتنىشاتتى. بازارلارنى ئايلىناتتى. بىراق، ھېچكىم ئۇلارغا بىر ئېغىز گەپ قىلمايتتى. بۇ خىل جازا ئۇنىڭ كىشىلەر بىلەن ئارىلىشىش ئىنتىلىشىنى شۇ قەدەر كۈچەيتىۋەتكەن ئىدى.

ئىش بۇنىڭ بىلەنلا تۈگىمىدى. بەلكى، ئۇلارنىڭ ئاياللىرى بىلەن بولغان مۇناسىۋىتىمۇ ئۈزۈپ تاشلاندى.

دەل ئاشۇ پەيتتە غەسسان پادىشاھى كەئب ئىبنى مالىققا ئەلچى ئەۋەتتى. ئەلچى ئۇنىڭغا پادىشاھنىڭ مەكتۇبىنى ئېپىپ كەلدى. پادىشاھ مەكتۇبتا كەئب ئىبنى مالىكنى پايتەختكە تەكلىپ قىلغان بولۇپ، ئۇنى ھۆرمەت ۋە ئىززەت-ئىكرام بىلەن قارشى ئالىدىغانلىقىنى بىلدۈرگەن ئىدى. كەئب ئىبنى مالىك خەتنى قولغا ئېلىپلا ئۇنى كۆيدۈرۈۋەتتى.

ئۇلارنىڭ ئىچى سىقىلىپ، كەڭرى جاھان ئۇلارغا تار كېلىپ، ئۇلار ئۆزىنى قويدىغان يەر تاپالماي قالغان چاغدا اللەنىڭ بۇ ئۈچ مۇئمىننى پاكلاش ئىرادىسى تامام بولۇپ، ئۇلارنى

غەمدىن خالاس قىلدى. ئۇلارغا يەتتە قات ئاسماننىڭ ئۈستىدىن تەۋبە ئاتا قىلدى. اللە مۇنداق دەيدۇ:

«اللە ھەقىقەتەن پەيغەمبەرنىڭ ۋە ئۇنىڭغا قىيىنچىلىق پەيتىدە ئەگەشكەن مۇھاجىرلار ۋە ئەنسارلارنىڭ تەۋبىسىنى قوبۇل قىلدى. (ئەينى زاماندا) ئۇلارنىڭ ئارىسىدىكى بىر تۈركۈم كىشىلەرنىڭ دىللىرى ھەقتىن بۇرۇلۇپ كېتىشىگە تاس قالغاندىن كېيىن، اللە ئۇلارنىڭ تەۋبىسىنى قوبۇل قىلدى. اللە ئۇلارغا تولىمۇ مەرھەمەتلىك، ناھايىتى مېھرىباندۇر. جىھادقا چىقىمىغان ئۈچ كىشىنىڭ تەۋبىسىنىمۇ اللە قوبۇل قىلدى. شۇنچە كەڭ زېمىن ئۇلارغا تار تۇيۇلغان، ئۇلارنىڭ جانلىرى ساقلىغان، ئۇلار اللەغا تەۋبە قىلماي تۇرۇپ اللەنىڭ غەزىپىدىن قۇتۇلۇش مۇمكىن ئەمەسلىكىگە ئىشەنگەن ئىدى. ئاندىن ئۇلارنىڭ تەۋبە قىلغۇچىلاردىن بولۇشى ئۈچۈن، اللە ئۇلارنى تەۋبىگە مۇۋەپپەقىيەت قىلدى. اللە تەۋبىنى بەكمۇ قوبۇل قىلغۇچىدۇر، (بەندىلىرىگە) ناھايىتى مېھرىباندۇر» (سۈرە تەۋبە: 116-117 - ئايەتلەر).

### تەبۇك غازىتى ئەڭ ئاخىرقى غازات:

پەيغەمبەر ئەلەيھىسسالام ئېلىپ بارغان غازاتلار تەبۇك غازىتى بىلەن ئاخىرلاشتى. رەسۇلۇللاھ 27 قىتىم ئۆزى بىۋاسىتە غازاتقا قاتناشتى ۋە قۇماندانلىق قىلدى. 60 قىتىم قوشۇن ۋە ئەسكەر ئەۋەتتى. بارلىق ئۇرۇشلاردا ئىككى تەرەپتىن ئۆلتۈرۈلگەن ئادەملەرنىڭ سانى ئەڭ كۆپ بولغاندا 1018 دىن ئاشمىدى. قان تۆكۈلۈش مىسلىسىز دەرىجىدە تۆۋەن چەككە چۈشۈرۈلدى. ئەرەب يىرىم ئارىلىنىڭ ھەر قايسى جايلىرىدا تىنچلىق كەڭ كۆلەمدە ئەمەلگە ئاشۇرۇلدى. تەختىراۋاندىكى ئايال ھىيرەتتىن يولغا چىقىپ، اللەدىن باشقا ھېچكىمدىن قورقمىغان ھالدا كەئبىنى تاۋاپ قىلىش ئىمكانىيىتىگە ئىگە بولدى.

### ئىسلامدىكى تۇنجى ھەج ۋە «بەرا» ئايىتىنىڭ نازىل بولۇشى:

ھىجرەتنىڭ توققۇزىنچى يىلى ھەج پەرز قىلىندى. پەيغەمبەر ئەلەيھىسسالام مۇشۇ يىلدىكى ھەج قىلغۇچى مۇسۇلمانلارنىڭ ھەج ئىشلىرىغا يېتەكچىلىك قىلىشقا ئەبۇ بەكرىنى ئەمىر قىلىپ ئەۋەتتى. مەدىنىدىن ھەج قىلىشنى ئىرادە قىلغان مۇسۇلمانلاردىن ئەبۇ بەكرى بىلەن 300 كىشى بىللە چىقتى. پەيغەمبەر ئەلەيھىسسالام ئەلى ئىبنى ئەبۇ تالىبنى چاقىرىپ، ئۇنىڭغا: «سەنمۇ چىقىپ قۇربانلىق كۈنىسى كىشىلەر ئوتتۇرىسىدا شۇنى ئىنىق جاكارلىغىنىكى، كاپىر جەننەتكە كىرمەيدۇ. بۇ يىلدىن باشلاپ مۇشرىك ھەج قىلمايدۇ. بەيتۇللانى يالىڭاچ ھالەتتە تاۋاپ قىلىشقا بولمايدۇ» دېدى.

### 17 - ئەلچىلەر يىلى

مەدىنىگە ئەلچىلەرنىڭ كېلىشى:

مەككە فەتھ قىلىنىپ، پەيغەمبەر ئەلەيھىسسالام تەبۇكتىن غەنمەتلەرنى ئېلىپ ساق -

سالامەت ھالدا قايتىپ كەلگەندىن كېيىن ئىسلام مەركىزىگە ھەر قايسى تەرەپلەردىن ئەلچىلەر كېلىشكە باشلىدى. ئۇلار مەدىنىگە كەلگەندىن كېيىن ئۆز يۇرتلىرىغا يۇرت خەلقىنى ئىسلامغا دەۋەت قىلىشقا بولغان ئوتتەڭ قىزغىنلىقى، بۇتپەرەسلىك ۋە ئۇنىڭ تەسىرلىرى، جاھىلىيەت ۋە ئۇنىڭ شۇئارلىرىغا بولغان قاتتىق نەپرىتى بىلەن قايتاتتى.

ئاشۇ ئەلچىلەرنىڭ بىرى بەنى سەئىد ئىبنى بەكرى قەبىلىسىنىڭ ئەلچىسى زىمام ئىبنى سەئىد بە بولۇپ، ئۇ قەۋمنى ئىسلامغا دەۋەت قىلىش ئۈچۈن قەبىلىسىگە قايتتى. ئۇنىڭ قەۋمى ئالدىدا تۇنجى بولۇپ ئېيتقىنى: «لات ۋە ئۇزا نىمە دېگەن ناچار-ھە!» دېگەن سۆز بولدى. ئۇ ئاشۇ سۆزنى ئېيتىش بىلەنلا قەۋمى ئۇنىڭغا: «ئى زىمام! سەن بەرەس كېسىلى، ماخاۋ كېسىلى ۋە ساراڭلىق كېسىلىگە دۇچار بولۇپ قىلىشتىن قورققىن» دېدى. زىمام ئىبنى سەئىد بە: «ئىست سىلەرگە! لات بىلەن ئۇزا ھېچبىر پايدا زىيان يەتكۈزەلمەيدۇ. اللە پەيغەمبەر ئەۋەتتى. پەيغەمبەرگە كىتاب نازىل قىلدى. سىلەرنى ئىلگىركى جاھىلىيەتتىڭلاردىن قۇتقۇزدى. مەن شۇنىڭغا گۇۋاھلىق بېرىمەنكى، بىر اللەدىن باشقا ئىلاھ يوق، اللەنىڭ شىركى يوق، مۇھەممەد ئەلەيھىسسالام اللەنىڭ بەندىسى ۋە ئەلچىسى. مەن مۇھەممەد ئەلەيھىسسالامنىڭ قېشىدىن سىلەرگە چۈشۈرۈلگەن بۇيرۇق ۋە چەكلىمىلەرنى ئېلىپ كەلدىم» دېدى. ئاشۇ كۈنى كەچتىن كېيىنلا قەبىلە ئىچىدە مۇسۇلمان بولمىغان بىرمۇ ئەر ۋە ئايال قالمىدى.

نامى جاھانغا مەشھۇر سېخى ئەدىي ئىبنى ھااتم ئەلچى بولۇپ كەلدى. ئۇ رەسۇلۇللاھنىڭ ئەخلاقى ۋە كەمتەرلىكىنى كۆرۈپ مۇسۇلمان بولدى ۋە: «اللە بىلەن قەسەمكى، بۇ ھەرگىز پادىشاھنىڭ ئىشى ئەمەس» دېدى.

پەيغەمبەر ئەلەيھىسسالام مۇئاز ئىبنى جەبەل بىلەن ئەبۇ مۇسانى يەمەن خەلقىنى ئىسلامغا دەۋەت قىلىش ئۈچۈن ئۇلارنى يەمەنگە ئەۋەتتى ھەمدە ئۇلارغا مۇنۇلارنى تەۋسىيە قىلدى: «ئىشلارنى ئاسانلاشتۇرۇڭلار، قىيىنلاشتۇرماڭلار، كىشىلەرگە خۇشخەۋەر بېرىڭلار، دىندىن يىراقلاشتۇرماڭلار.»

پەيغەمبەر ئەلەيھىسسالام مۇغىيرە ئىبنى شۇئەبەنى تائىفقا تائىفىلقلارنىڭ لات دېگەن بۇتنى چىقىۋېتىشكە ئەۋەتتى. ئۇ بىر قانچە ئادەم بىلەن تائىفنىڭ قورغىنى ئۈستىگە چىقىپ بۇتنى بىر تاشتىن بىر تاشتىن چىقىپ يەر بىلەن تۈپتۈز قىلىۋەتتى. شۇ كۈنىلا پەيغەمبەر ئەلەيھىسسالامغا ئەلچىلەر كېلىپ مۇسۇلمان بولدى.

ئەلچىلەر كېلىپ ئىسلامنى ئۆگىنەتتى، دىنىي ئىشلارنى تەلىم ئالاتتى. رەسۇلۇللاھنىڭ ۋە ساھابىلارنىڭ ئەخلاقىنى كۆرەتتى. ئۇلارغا مەسجىدنىڭ سەيناسىنىڭ بىر تەرىپىگە چىدىر تىكلەپ بېرىلگەن ئىدى. ئۇلار قۇرئان ئاڭلايتتى، مۇسۇلمانلارنىڭ ناماز ئوقۇۋاتقانلىقىنى كۆرەتتى. كۆڭلىگە كەچكەن ئىشلارنى ئوچۇق-يورۇقلۇق بىلەن رەسۇلۇللاھدىن سورايتتى. رەسۇلۇللاھ ئۇلارغا بالاغەت ۋە ھېكمەت بىلەن جاۋاب بېرەتتى. جاۋابنى قۇرئان ئارقىلىق

دەللىلەيتتى. شۇنىڭ بىلەن ئۇلار ئۇنىڭغا ئىشىنىپ خاتىرجەم بولاتتى.

زاكاتنىڭ پەرىز قىلىنىشى:

ھىجرەتنىڭ توققۇزىنچى يىلى زاكات پەرىز قىلىندى.

18 - ۋىدالىشىش ھەجى

ۋىدالىشىش ھەج ۋاقتى:

اللەنىڭ بەيتۇللاھنى نىجىستىن ۋە بۇتلاردىن پاكلاش ئىرادىسى تاماملانغاندىن كېيىن مۇسۇلمانلارنىڭ روھى ئايرىلغىلى ئۇزاق بولغان بەيتۇللاھنى ھەج قىلىشقا ئىنتىلدى. سىغىنىش ياشلىرى تۆكۈلدى. ئۇنىڭدىن باشقا پەيغەمبەرنىڭ دۇنيادىن ئايرىلىش ۋاقتى يېقىنلاپ قالغان بولغاچقا ئۇممەت بىلەن ۋىدالىشىش زۆرۈرىيىتى تۇغۇلغان ئىدى. شۇنىڭ ئۈچۈن اللە پەيغەمبىرى مۇھەممەد ئەلەيھىسسالامغا ھەج قىلىشقا ئىجازەت بەردى. پەيغەمبەر ئەلەيھىسسالام تېخى ئىسلامدا ھەج قىلىپ باقمىغان ئىدى.

پەيغەمبەر ئەلەيھىسسالام بەيتۇللاھنى ھەج قىلىش، مۇسۇلمانلار بىلەن ئۇچرىشىپ ئۇلارنىڭ دىنى ۋە ھەج ئىبادەتلىرىنى ئۇلارغا ئۆگىتىش، شاھادەتنى يەتكۈزۈپ ئامانەتنى ئادا قىلىش، ئاخىرقى ۋەسىيەتلەرنى ئۇممەتكە يەتكۈزۈش، مۇسۇلمانلاردىن ئەھدى ۋە ۋەدىلەرنى ئېلىش، جاھىلىيەتنىڭ تەسىرلىرىنى ئۆچۈرۈپ، ئۇنى يەر يۈزىدىن پۈتۈنلەي يوقۇتۇش ئۈچۈن مەدىنىدىن چىقتى. پەيغەمبەر ئەلەيھىسسالام بىلەن يۈز مىڭدىن كۆپرەك ئادەم بىللە ھەج قىلدى. بۇ ھەج «ۋىدالىشىش ھەجى» ياكى «ۋايىغا يەتكەن ھەج» دەپ ئاتالدى.

پەيغەمبەر ئەلەيھىسسالام قانداق ھەج قىلدى؟

پەيغەمبەر ئەلەيھىسسالام ھەج قىلىشقا ئىرادە باغلىدى ۋە كىشىلەرگە ئۆزىنىڭ ھەج قىلىدىغانلىقىنى ئۇقتۇردى. شۇنىڭ بىلەن مۇسۇلمانلار رەسۇلۇللاھ بىلەن بىللە چىقىشقا تەييارلاندى. مەدىنە ئەتراپىدىكى كىشىلەرمۇ بۇنى ئاڭلاپ ھەج قىلىش مەقسىتىدە كەلدى. سان-ساناقسىز كىشىلەر رەسۇلۇللاھ بىلەن يولدا بىللە ماڭدى. رەسۇلۇللاھنىڭ ئالدىدا، كەينىدە، ئوڭ ۋە سول تەرىپىدە كۆز يەتكۈسىز يىراقلىققىچە سوزۇلغان ئادەملەر توپى مەككىگە قاراپ ئاقماقتا ئىدى.

رەسۇلۇللاھ مەدىنىدىن زۇلقەئدە ئېيى چىقىپ كېتىشكە بەش كۈن قالغان شەنبە كۈنى پىشىن نامىزىدىن كېيىن (پىشىننى تولۇق ئوقۇپ) يولغا چىقتى. يولغا چىقىشتىن ئىلگىرى رەسۇلۇللاھ خۇتبە (نۇتۇق) سۆزلەپ ئۇلارغا ھەج قائىدىلىرىنى، ئىھرام ۋە ئىھرامنىڭ ۋاجىب سۈننەتلىرىنى ئۆگەتتى.

ئاندىن كېيىن رەسۇلۇللاھ «تەلپىيە» ئىيتىپ: «ئى اللە! ساڭا خوش دەيمەن، سېنىڭ

شېرىكىڭ يوقتۇر، ساڭا خوش دەيمەن. ماختاش ۋە خوش دېيىش پەقەت ساڭلا لايىقتۇر، پادىشاھلىقتا سەنلا تەڭداشسىزدۇرسەن» دېگىنىچە يولغا چىقتى.

رەسۇلۇللاھ زۇلھەججە ئېيىنىڭ 4-كۈنى مەككىگە كىردى. مەسجىدۇل ھەرەمگە كىرىپ بەيتۇللانى تاۋاپ قىلدى. ساڭا بىلەن مەرۋە ئوتتۇرىسىدا سەئىي قىلدى (ماڭدى). مەككىدە تۆت كۈن تۇرۇپ، «تەرۋىھ» كۈنىسى (زۇلھەججەنىڭ 8-كۈنى) مۇسۇلمانلار بىلەن بىرلىكتە مىناغا قاراپ ماڭدى. مىناغا چۈشۈپ شۇ يەردە پىشىن بىلەن ئەسىرنى ئوقۇدى ۋە مىنادا بىر كېچە قوندى.

زۇلھەججەنىڭ 9-كۈنى كۈن چىققاندا رەسۇلۇللاھ مىنادىن ئەرەفاتقا ماڭدى. ئاشۇ جۈمە كۈنى بولۇپ، رەسۇلۇللاھ ئەرەفاتقا چۈشتى.

رەسۇلۇللاھ تۆگىسىگە مىنىپ تۇرۇپ كىشىلەرگە نوتۇق سۆزلىدى. بۇ ئىنتايىن كاتتا نۇتۇق بولۇپ، ئۇنىڭدا ئىسلامنىڭ ئاساسى قاندىلىرىنى بەلگىلىدى. شېرىك ۋە جاھىلىيەتنىڭ ئادەتلىرىنى بىكار قىلدى. كىشىلەرنىڭ جېنى، مېلى ۋە يۈز ئابروىغا چېقىلىشنىڭ ھارام ئىكەنلىكىنى ئېنىق كۆرسەتتى. جاھىلىيەتنىڭ ئىشى-پائالىيەتلىرىنى چەكلىدى. جاھىلىيەتنىكى بارلىق جازانلەرنى ئەمەلدىن قالدۇردى. ئاياللارغا ياخشىلىق قىلىشنى تەۋسىيە قىلدى. ئاياللارنىڭ ھوقۇق ۋە مەجبۇرىيەتلىرىنى كۆرسىتىش بىلەن بىر ۋاقىتتا ئۇلارنىڭ يىمەك-ئىچمىكى ۋە كىيىم-كېچىكى ئەرلەرنىڭ ئۈستىدە ئىكەنلىكىنى ئۇقتۇردى.

ئۈممەتكە اللەنىڭ كىتابىنى چىڭ تۇتۇشنى تەۋسىيە قىلدى. اللەنىڭ كىتابىنى چىڭ تۇتسا ئۇلارنىڭ ھەرگىز ئازمايدىغانلىقىنى، ئەگەر ئۇنداق قىلمىسا ئۇلارنىڭ چوقۇم جاۋاپكارلىققا تارتىلدىغانلىقىنى خەۋەر قىلدى. ئۇلاردىن ئۆز تىلى بىلەن گۇۋاھلىق بېرىشنى تەلەپ قىلدى. ئۇلار: «بىز سېنىڭ ئامانەتنى يەتكۈزگەنلىكىڭگە، مەسئۇلىيىتىڭنى ئادا قىلغانلىقىڭغا ۋە بىزگە نەسەھەت قىلغانلىقىڭغا گۇۋاھ بولىمىز» دېدى.

رەسۇلۇللاھ بارمىقىنى ئاسمانغا كۆتۈرۈپ ئۈچ قىتىم: «ئى اللە! ئۇلارغا گۇۋاھ بولغىن» دېدى. ئۇلارنىڭ نۇتۇققا قاتناشقانلىرىنى قاتناشمىغانلارغا يەتكۈزۈشكە بۇيرىدى.

رەسۇلۇللاھ نۇتقىنى سۆزلەپ بولۇپ، بىلالنى ئەزان ئىيتىشقا بۇيرىدى. ئاندىن كېيىن نامازغا تۇردى. پىشىن ۋە ئەسىرنى ئىككى رەكئەتتىن ئوقۇدى. نامازدىن كېيىن تۆگىسىگە مىنىپ ئەرەفاتتىكى مەۋقە (ھاجىلار توختايدىغان جاي) غا كېلىپ توختاپ، تۆگىسىدىن چۈشمەي تۇرۇپ دۇئاغا قول كۆتۈردى. تاكى كۈن پاتقۇچە اللەغا يالۋۇردى ۋە ئىلتىجا قىلدى. رەسۇلۇللاھ خۇددى مىسكىننىڭ تاماق تەلەپ قىلغىنىدەك قولىنى كۆكرىكىگىچە كۆتۈرۈپ اللەغا مۇنداق دەپ دۇئا قىلدى: «ئى اللە! سەن سۆزۈمنى ئاڭلاۋاتسەن، ئورنۇمنى كۆرۈپ تۇرۇۋاتسەن، ئاشكارا ۋە يۇشۇرۇن ئىشلىرىمنى بىلىپ تۇرۇۋاتسەن، ساڭا مېنىڭ ھېچبىر ئىشىم مەخپى ئەمەس. مەن ياردەم تەلەپ قىلغۇچى، ئىلتىجا قىلغۇچى، قورققۇچى،



ئەنسىرگۈچى، گۇناھلىرىمنى ئىتىراپ ۋە ئىقرار قىلغۇچى ئۈمىدسىز بىچارىمەن. مەن سەندىن مىسكىننىڭ سورىغىنىدەك سورايىمەن. ساڭا بىچارە گۇناھكارنىڭ يالۋۇرغىنىدەك يالۋۇرىمەن. مەن سېنى قورققۇچى ئەمانىڭ چاقىرىغىنىدەك چاقىرىمەن. بەندەڭنىڭ بېشى سەن ئۈچۈن ئىگىلىدى، كۆزى سەن ئۈچۈن ياش تۆكتى، جىسمى سەن ئۈچۈن خار بولدى، بۇرنى سەن ئۈچۈن توپا بولدى. ئى اللە! مېنى بەختسىزلەر قاتارىدا چاقىرىمىغىن، ماڭا رەھىم-شەپقەت قىلغىن، ئى مەسئۇل بولغۇچىلارنىڭ ياخشىسى، ئى ئاتا قىلغۇچىلارنىڭ ياخشىسى اللە!». .

مۇشۇ جايدا: «بۈگۈن سىلەرنىڭ دىنىڭلارنى پۈتۈن قىلدىم، سىلەرگە نېمىتىمنى تاماملىدىم، ئىسلام دىنىنى سىلەرنىڭ دىنىڭلار بولۇشقا تاللىدىم» (سۈرە مائىدە: 3-ئايەت) دېگەن ئايەت نازىل قىلىندى.

كۈن پاتقان چاغدا رەسۇلۇللاھ ئەرافاتتىن چۈشۈپ، مۇزدەلىفەگە كەلدى. شام بىلەن خۇپتەننى شۇ جايدا ئوقۇپ، تاڭ ئاتقىچە ھىچقانداق ناماز ئوقۇماي ئۇخلىدى. تاڭ يورۇغاندا بامداتنى ئاۋالقى ۋاقتىدا ئوقۇغاندىن كېيىن تۆگىسىگە مىنىپ، مەشئەرىل ھەرام (مۇزدەلىفەدىكى بىر جاي)غا كەلدى. قىبلىگە ئالدىنى قىلىپ دۇئاغا قول كۆتۈردى ۋە اللەغا ئىلتىجا قىلدى، تەكبىر ۋە تەھلىل ئېيتتى. ئاندىن كېيىن كۈن چىقىشتىن ئىلگىرى مۇزدەلىفەدىن يولغا چىقىپ، تىزراق مېڭىپ مىناغا كەلدى. ئاندىن جەمرەتۇل ئەقەبە (تاش ئاتىدىغان جاي)گە كېلىپ تاش ئاتتى.

ئۇنىڭدىن كېيىن مىنادىن قايتىپ كىشىلەرگە نۇتۇق سۆزلىدى. ئۇلارغا قۇربانلىق كۈنىنىڭ ھۆرمىتىنى، اللە ئالدىكى پەزىلى ۋە ئۇلۇغلىقىنى، مەككىنىڭ بارلىق ئەللەر ئۈچۈن ئوخشاشلا ھۆرمەتلىك ئىكەنلىكىنى ئۇقتۇردى. اللەنىڭ كىتابى بۇيىچە رەھبەرلىك قىلغان كىشىلەرگە ئىتائەت قىلىشقا ۋە ئۇنىڭ سۆزىنى ئاڭلاشقا بۇيرىدى. ئىبادەتلەرنى اللەنىڭ كىتابى بۇيىچە قىلىشقا، ئۆز-ئارا قان تۆكۈلۈشتىن ساقلىنىش ئۈچۈن ئىسلامغا كىرگەندىن كېيىن كۇپرىغا قايتماسلىققا، بۇ پەرماننى بۈگۈن بۇ جايدا بولمىغانلارغا يەتكۈزۈشكە ئەمرى قىلدى. رەسۇلۇللاھ ئاشۇ نۇتقىدا: «پەرۋەردىگارنىڭلارغا ئىبادەت قىلىڭلار، بەش ۋاقت نامىزىڭلارنى ئوقۇڭلار، بىر ئاي روزاڭلارنى تۇتۇڭلار، ئەمىرلىرىڭلارغا ئىتائەت قىلىڭلار، شۇنداق قىلساڭلار جەننەتكە كىرىسىلەر» دېدى ۋە كىشىلەر بىلەن ۋىدالاشتى. شۇڭا ئۇلارنى ئۇنى «ۋىدالىشىش ھەجى» دەپ ئاتاشتى.

ئۇنىڭدىن كېيىن رەسۇلۇللاھ مىنادىكى قۇربانلىق قىلىدىغان جايغا كېلىپ كالا ۋە تۆگە بولۇپ جەمئى 63 مالنى ئۆز قولى بىلەن قۇربانلىق قىلدى. بۇ سان رەسۇلۇللاھنىڭ يېشىنىڭ سانى بىلەن ئوخشاش ئىدى. ئاندىن توختاپ ئەلى - رەزىيەللاھۇ ئەنھۇ - نى قالغان ماللارنى قۇربانلىق قىلىشقا بۇيرىدى. قۇربانلىق تامام بولۇۋىدى، رەسۇلۇللاھ ساتراشنى چاقىرىپ، بېشىنى چۈشۈرتتى. چېچىنى يېنىدىكى كىشىلەرگە تارقىتىپ بەردى. ئاندىن

كېيىن تۆگىسىگە مىنىپ مەككىگە قايتىپ كېلىپ بەيتۇللاھنى تاۋاپ قىلدى. بۇ زىيارەت يۈزىسىدىن قىلىنغان تاۋاپ ئىدى. ئاندىن كېيىن زەمىننىڭ قېشىغا كېلىپ، ئۆرە تۇرۇپ زەمىن سۈيىدىن ئىچتى. ئۇنىڭدىن كېيىن (شۇ كۈنى) مىناغا كېلىپ شۇ جايدا قوندى. تاڭ ئاتقاندا كۈننىڭ قايرىلىشىنى كۈتتى. كۈن قايرىلىۋىدى، جەمىرە (تاش ئاتىدىغان جاي) گە كەلدى. بۇ يەردە ئۈچ جەمىرە بولۇپ، ئۇلار جەمىرە تۇل ئۇلا، جەمىرە تۇل ۋۇستا، ۋە جەمىرە تۇل ئەقەبە دەپ ئاتىلاتتى. رەسۇلۇللاھ تاش ئېتىشىنى «جەمىرە تۇل ئۇلا» (بىرىنچى جەمىرە) دىن باشلىدى.

رەسۇلۇللاھ تەشرىق كۈنلىرى (زۇلھەجنىڭ 11-12-13-كۈنى) مىنادا تۇرۇپ ھەج پائالىيەتلىرىنى ئادا قىلدى. ئاندىن مەككىگە قايتىپ سەھەردە ئاخىرقى ۋىدالىشىش يۈزىسىدىن قىلىنغان تاۋاپنى تۈگەتكەندىن كېيىن كىشىلەرنى قايتىشقا بۇيرىدى ۋە مەدىنىگە قاراپ يولغا چىقتى.

رەسۇلۇللاھ زۇلھۇلەيفەگە كېلىپ شۇ جايدا قوندى. ئۇ مەدىنىنى كۆرۈپ، ئۈچ قىتىم تەكبىر ئېيتتى ۋە: «بىر اللەدىن باشقا ئىلاھ يوق، اللەنىڭ شىرىك يوق، پادىشاھلىق ۋە ماختاش اللەغا خاسدۇر، اللە ھەممە نەرسىگە قادىردۇر. بىز قايتقۇچى، تەۋبە قىلغۇچى، ئىبادەت قىلغۇچى، سەجدە قىلغۇچى، پەرۋەردىگارىمىز ئۈچۈن ھەمدۇسانا ئېيتقۇچىدۇرمىز. اللە ۋەدىسىنى ئەمەلگە ئاشۇردى، بەندىسى (مۇھەممەد ئەلەيھىسسالامغا) ياردەم بەردى، كۈچلۈك دۈشمەن قوشۇنىنى ئۆزى يالغۇز چېكىندۈردى» دېدى. ئاندىن كۈندۈزدە مەدىنىگە كىردى.

## 19 - ۋاپات بولۇش

دەۋەت ۋە قانۇننىڭ مۇكەممەللىشىشى، ئۇچرىشىش ۋاقتىنىڭ يېقىنلاپ كېلىشى:

بۇ دىن مۇكەممەللىكنىڭ يۇقىرى پەللىسىگە يېتىپ، اللەنىڭ: «بۈگۈن سىلەرنىڭ دىنىڭلارنى پۈتۈن قىلدىم، سىلەرگە نېمىتىمنى تاماملىدىم، ئىسلام دىنىنى سىلەرنىڭ دىنىڭلار بولۇشقا تاللىدىم» (سۈرە مائىدە: 3-ئايەت) دېگەن سۆزى نازىل قىلىنغان، پەيغەمبەر ئەلەيھىسسالام ئەلچىلىك ۋەزىپىسىنى ئادا قىلىپ، ئامانەتنى يەتكۈزگەن، اللە يولىدا ھەقىقىي جىھاد قىلغان، اللە كىشىلەرنىڭ بۇ دىنغا توپ-توپ بولۇپ كىرىشى ئارقىلىق رەسۇلۇللاھنى خۇشال قىلغاندىن كېيىن پەيغەمبىرى مۇھەممەد ئەلەيھىسسالامنىڭ بۇ دۇنيادىن ئايرىلىشىغا ئىجازەت بەردى. ئۇچرىشىش ۋاقتى يېقىنلاپ كەلدى. اللە بۇنى ئالدىن ئۇقتۇرۇپ: «اللەنىڭ ياردىمى ۋە غەلبىسى كەلگەن ۋە اللەنىڭ دىنغا كىشىلەرنىڭ توپ - توپ بولۇپ كىرگەنلىكىنى كۆرگىنىڭدە، رەببىڭغا تەسبىھ ئېيتقىن، ھەمدى ئېيتقىن ۋە ئۇنىڭدىن مەغپىرەت تىلىگىن. اللە ھەقىقەتەن تەۋبىنى بەك قوبۇل قىلغۇچىدۇر» (سۈرە نەسر: 1-3) دېدى.

پەيغەمبەر ئەلەيھىسسالامنىڭ ئاغرىقى:

پەيغەمبەر ئەلەيھىسسالامنىڭ ئاغرىقى سەپەر ئېيىنىڭ ئاخىرىدا باشلاندى. رەسۇلۇللاھ تۈن نىسپىدە «بەقئ» (مەدىنىدىكى بىر قەبرىستانلىق) گە چىقىپ، اللەدىن ئۇلارغا مەغپىرەت تەلەپ قىلىپ قايتتى. ئاشۇ كۈنى تاڭ ئېتىشى بىلەن رەسۇلۇللاھنىڭ ئاغرىقى باشلاندى.

مۇئمىنلەرنىڭ ئانىسى ئائىشە - رەزىيەللاھۇ ئەنھا - مۇنداق دەيدۇ: «رەسۇلۇللاھ (بەقئ) دىن قايتىپ كەلدى. بۇ چاغدا مېنىڭ بېشىم قاتتىق ئاغرىپ كەتكەچكە، مەن: «ۋاي بېشىم» دەپ زارلىۋاتاتتىم. رەسۇلۇللاھ: «ئى ئائىشە! بەلكى، مېنىڭ بېشىم ئاغرىۋاتىدۇ، ۋاي بېشىم، دېسەم مەن دېسەم بولىدۇ» دېدى. رەسۇلۇللاھنىڭ ئاغرىقى كۈچىيىپ كەتتى. رەسۇلۇللاھ مەيۈنەنىڭ ئۆيىدە ئىدى. ئۇ ئاياللىرىدىن ئائىشەنىڭ ئۆيىدە (مېنىڭ ئۆيۈمدە) تۇرۇشقا ئىجازەت بېرىشنى سورىدى. ئۇلار ئىجازەت بەرگەندىن كېيىن رەسۇلۇللاھ ئائىلىسىدىكىلەردىن پەزلى ئىبنى ئابباس ۋە ئەلى ئىبنى ئەبۇ تالىب ئىككىيلەننىڭ ئوتتۇرىسىدا بېشى تېڭىقلىق ھالدا يۆلەپ ماڭغۇزۇلۇپ، مېنىڭ ئۆيۈمگە يۆتكەپ كېلىندى. رەسۇلۇللاھنىڭ ئىككى قەدىمى يەرنى جىجاپ ماڭاتتى.»

ئائىشە مۇنداق دەيدۇ: «رەسۇلۇللاھ ۋاپات بولۇش ئالدىدىكى كېسەللىكىدە: «ئى ئائىشە! مەن خەيىبەردە يىگەن زەھەرلىك گۆشنىڭ دەردىنى تا ھازىرغىچە تارتىپ كېلىۋاتىمەن، مانا ئەمدى ئاشۇ زەھەردىن تومۇرۇمنىڭ ئۈزۈلگەنلىكىنى ھىس قىلدىم» دېدى.»

### ئەڭ ئاخىرقى قوشۇن:

پەيغەمبەر ئەلەيھىسسالام بىر قوشۇن تەشكىللەپ، ئۇسامە ئىبنى زەيدنى قوشۇنغا قۇمانداق قىلىپ تەيىنلىدى. ئۇنى بۇ قوشۇن بىلەن شامغا يۈرۈش قىلىپ، پەلەستىننىڭ بەلقاۋ ۋە دارۇم چىگرالىرىغا ھۇجۇم قىلىشقا بۇيرىدى.

قوشۇندا مۇھاجىر ئەنسارلار، ئۆمەر ئىبنى خەتتاب قاتارلىق كۆپلىگەن كاتتا ساھابىلار بار ئىدى. پەيغەمبەر ئەلەيھىسسالامنىڭ كېسلى كۈچىيىپ كەتكەنلىكتىن ئۇسامەنىڭ قوشۇنى توختۇتۇپ قويۇلدى. رەسۇلۇللاھنىڭ ۋاپاتىدىن كېيىن ئەبۇ بەكرى رەسۇلۇللاھنىڭ ئارزۇسىغا ۋارىسلىق قىلىش، ۋە ئۇنىڭ مەقسىتىنى ئەمەلگە ئاشۇرۇش ئۈچۈن تۇنجى بولۇپ، ئۇسامەنىڭ قوشۇنىنى يولغا سالدى.

رەسۇلۇللاھ ئاغرىق ھالىتىدە تۇرۇپ مۇسۇلمانلارغا ئەلچىلەرنى رەسۇلۇللاھ كۈتىۋالغاندەك رەۋىشتە كۈتۈۋېلىشنى، ئەرەب يېرىم ئارىلىدىن يەھۇدىيلارنى، خىرىستىئانلارنى ۋە مۇشرىكلارنى چىقىرىپ تاشلاشنى تەۋسىيە قىلدى.

**مۇسۇلمانلارغا دۇئا قىلىش، ئۇلارنى يوغانچىلىق ۋە ھاكاۋۇرلۇقتىن ئاگاھلاندۇرۇش:**

رەسۇلۇللاھ ئاغرىپ قالغان كۈنلەرنىڭ بىرىدە قۇرەيشلەردىن بىر قانچە نەپەر مۇسۇلمان

رەسۇلۇللاھنى ئائىشەنىڭ ئۆيىگە يوقلاپ كەلدى. رەسۇلۇللاھ ئۇلارنى قارشى ئالدى، ئۇلارغا ئامانلىق تىلىدى ۋە ئۇلارغا اللەدىن ھىدايەت، ياردەم، مۇۋەپپەقىيەت تىلەپ دۇئا قىلدى. رەسۇلۇللاھ ئۇلارغا مۇنداق دېدى: «مەن سىلەرگە اللەدىن قورقۇشنى، اللەنى ئۈنۈتماسلىقنى تەۋسىيە قىلىمەن. اللە مەڭگۈ تىرىكدۇر، مەن سىلەرگە اللە تەرەپتىن ئەۋەتىلگەن روشەن ئاگاھلاندىرغۇچىمەن. سىلەر اللەنىڭ بەندىلىرى ئىچىدە ۋە اللەنىڭ زېمىنىدا اللەغا يوغانچىلىق قىلماڭلار. چۈنكى، اللە ماڭا ۋە سىلەرگە مۇنداق دېدى:

«ئەنە شۇ ئاخىرەت يۇرتىنى يەر يۈزىدە چوڭچىلىق قىلىشنى ۋە بۇزغۇنچىلىق قىلىشنى كۆزلىمەيدىغانلارغا خاس قىلدۇق، (ياخشى) ئاقىۋەت تەقۋادارلارغا مەنسۇپتۇر» (سۈرە قەسەس: 83-ئايەت)

«جەھەننەمدە مۇتەكەبىرلەرگە ئورۇن يوقمۇ؟» (سۈرە زۇمەر: 60-ئايەت)».

### دۇنياغا قىزىقماسلىق ۋە ئارتۇق پۇل-مالنى ياقتۇرماسلىق:

ئائىشە - رەزىيەللاھۇ ئەنھا - مۇنداق دەيدۇ: «رەسۇلۇللاھ ۋاپات بولۇش ئالدىدىكى كېسەللىكىدە: «ئى ئائىشە! ئالتۇننى نىمە قىلدىڭ؟» دەپ سورىدى. رەسۇلۇللاھقا ھىلىقى پارچە ئالتۇن كەلتۈرۈلدى. رەسۇلۇللاھ ئۇنى قولى بىلەن ئۆرۈپ-چۈرۈدى ۋە: «مۇھەممەد قېشىدا مۇشۇ ئالتۇننى قويغان ھالەتتە اللە بىلەن ئۇچرىشىشنى ئويلاپ باقمىدى، سەن ئۇنى چىقىم قىلىۋەتكىن» دېدى.»

### نامازغا ئەھمىيەت بېرىش ۋە ئەبۇ بەكرىنىڭ ئىمام بولۇشى:

ئائىشە - رەزىيەللاھۇ ئەنھا - مۇنداق دەيدۇ: «پەيغەمبەر ئەلەيھىسسالامنىڭ كېسىلى ئېغىرلاپ كەتتى. رەسۇلۇللاھ: «كىشىلەر ناماز ئوقۇپ بولدىمۇ؟» دېدى. بىز: «ياق، ئۇلار سېنى كۈتۈپ تۇرۇۋاتىدۇ ئى رەسۇلۇللاھ!» دېدۇق. رەسۇلۇللاھ: «ماڭا چوڭ بىر قاچىغا سۇ قويۇپ ئەكىلىپ بېرىڭلار» دېدى. بىز ئۇنىڭ دېگىنىدەك قىلدۇق. رەسۇلۇللاھ ھىلىقى قاچىدا غۇسلى قىلدى، ئاندىن قوپماقچى بولۇۋىدى، ھۇشسىزلىنىپ يىقىلدى ۋە بىر ئازدىن كېيىن يەنە ھۇشىغا كېلىپ: «ئۇلار ناماز ئوقۇپ بولدىمۇ؟» دېدى. بىز: «ياق، ئۇلار سېنى كۈتۈپ تۇرۇۋاتىدۇ ئى رەسۇلۇللاھ!» دېدۇق. رەسۇلۇللاھ: «ماڭا چوڭ بىر قاچىغا سۇ قويۇپ ئەكىلىپ بېرىڭلار» دېدى. بىز ئۇنىڭ دېگىنىدەك قىلدۇق. رەسۇلۇللاھ ھىلىقى قاچىدا غۇسلى قىلدى، ئاندىن قوپماقچى بولۇۋىدى، ھۇشسىزلىنىپ يىقىلدى ۋە بىر ئازدىن كېيىن يەنە ھۇشىغا كېلىپ: «ئۇلار ناماز ئوقۇپ بولدىمۇ؟» دېدى. بىز: «ياق، ئۇلار سېنى كۈتۈپ تۇرۇۋاتىدۇ ئى رەسۇلۇللاھ!» دېدۇق. كىشىلەر مەسجىد تە رەسۇلۇللاھنىڭ خۇپتەن نامىزغا

چىقىشىنى كۈتۈپ تۇرۇش ئىشى. رەسۇلۇللاھ ئەبۇ بەكرىنى چاقىرىپ كېلىشكە ئادەم ئەۋەتتى ۋە ئۇنى كىشىلەرگە نامازدا ئىمام بولۇپ بېرىشكە بۇيرىدى. ئەبۇ بەكرى دىلى يۇمشاق كىشى ئىدى. شۇڭا ئۆمەرنى: «ئى ئۆمەر! نامازنى كىشىلەرگە سەن ئوقۇپ بەرگىن» دېدى. ئۆمەر: «بۇنىڭغا سەن لايىقراق» دېدى. شۇنىڭ بىلەن ئاشۇ كۈنلەردە ئەبۇ بەكرى نامازدا كىشىلەرگە ئىمام بولۇپ بەردى.

پەيغەمبەر ئەلەيھىسسالام كېسىلىنىڭ بىر ئاز يەڭگىلەپ قالغانلىقىنى ھىس قىلىپ، ئابباس ۋە ئەلى ئىبنى ئەبۇ تالىبنىڭ يۆلىشى بىلەن پىشىن نامىزغا چىقتى. بۇ چاغدا ئەبۇ بەكرى كىشىلەر بىلەن ناماز ئوقۇۋاتاتتى. ئۇ رەسۇلۇللاھنى كۆرۈپ كەينىدىكى سەپكە قايتماقچى بولۇۋىدى، رەسۇلۇللاھ ئۇنىڭغا ئىشارەت قىلىپ ئارقىغا يانماسلىققا بۇيرىدى ۋە: «مېنى ئۇنىڭ يېنىغا ئاپىرىپ ئولتۇرغۇزۇڭلار» دېدى. ھىلىقى ئىككەيلەن رەسۇلۇللاھنى ئەبۇ بەكرىنىڭ قېشىغا ئاپىرىپ ئولتۇرغۇزدى. شۇنىڭ بىلەن ئەبۇ بەكرى ئۆرە تۇرۇپ رەسۇلۇللاھنىڭ نامىزىغا ئىقتىدا قىلىپ، كىشىلەرگە تەكىرنى ئاڭلاتتى. رەسۇلۇللاھ بولسا ئولتۇرۇپ نامازدا ئىمام بولدى.

### ۋىدالىشىش نۇتقى:

رەسۇلۇللاھ بېشى تېڭىلغان ھالەتتە مۇنبەردە ئولتۇرۇپ سۆزلىگەن نۇتقىدا: «اللە بىر بەندىسىگە بۇ دۇنيادا قېلىش ياكى ئۇ دۇنياغا كېتىشنىڭ بىرىنى تاللاش ئىختىيارلىقىنى بەرگەن ئىدى، ئۇ بەندە ئۇ دۇنياغا كېتىشنى ئىختىيار قىلدى» دېۋىدى، ئەبۇ بەكرى بۇ سۆزنىڭ مەنىسىنى چۈشەندى ۋە رەسۇلۇللاھنىڭ ئۆزىنى دەۋاتقانلىقىنى بېلىپ: «بەلكى، بىزنىڭ جانلىرىمىز ۋە ئەۋلادلىرىمىز سەن ئۈچۈن پىدادۇر» دەپ يىغلاپ كەتتى.

### مۇسۇلمانلار نامازدا سەپ بولۇپ تۇرغان چاغدا ئۇلارغا ئەڭ ئاخىرقى قىتىم نەزەر سېلىش:

ئەبۇ بەكرى مۇسۇلمانلارغا ئىمام بولۇپ ناماز ئوقۇپ بېرەتتى. دۈشەنبە كۈنى ئۇلار بامدات نامىزىدا سەپ بولۇپ تۇراتتى، پەيغەمبەر ئەلەيھىسسالام ھۇجرانىڭ پەردىسىنى ئۆرۈپ مۇسۇلمانلارغا قارىدى. ئۇلار پەرۋەردىگارىنىڭ ئالدىدا تۇرۇشقان ئىدى. رەسۇلۇللاھ ئۆزىنىڭ دەۋىتى ۋە جىھادىنىڭ قانداق مەۋە بەرگەنلىكىنى كۆرۈپ خۇشاللىققا چۈمدى، چىرايى نۇرلىنىپ كەتتى. ساھابىلار بۇ ھەقتە مۇنداق دەيدۇ: «پەيغەمبەر ئەلەيھىسسالام ئائىشەنىڭ ھۇجرىسىنىڭ پەردىسىنى ئۆرۈپ بىزگە قارىدى. رەسۇلۇللاھ ئۆرە تۇرغان بولۇپ، ئۇنىڭ يۈزى گويىا قۇرئان سەھىپىسىدەك نۇرانە ئىدى. ئۇ تەبەسسۇم قىلىپ كۈلدى. بىز خۇشاللىقتىن ئازغىشىپ كىتەيلا دەپ قالدۇق. بىز رەسۇلۇللاھ نامازغا چىقىدىغان بولدى دەپ ئويلىۋىدۇق، رەسۇلۇللاھ بىزگە: «نامىزىڭلارنى ئوقۇۋېرىڭلار» دەپ ئىشارەت قىلدى ۋە ھۇجرىنىڭ پەردىسىنى قويۇۋەتتى. رەسۇلۇللاھ شۇ كۈنى ۋاپات بولدى.

### قەبرلەرگە ئىبادەت قىلىش ۋە ئۇنى مەسجىد قىلىۋېلىشتىن ئاگاھلاندۇرۇش:

پەيغەمبەر ئەلەيھىسسالامنىڭ ئەڭ ئاخىرقى قىتىم ئىيتقان سۆزى: «اللە يەھۇدىيلارنى ۋە خىرىستىئانلارنى ھالاك قىلسۇن، ئۇلار پەيغەمبەرلىرىنىڭ قەبىرلىرىنى مەسجىد قىلىۋالدى، ئەرەب زېمىنىدا ئىككى دىن قەيپالمسۇن (ئۇلار ئەرەب زېمىنىدىن قوغلاپ چىقىرىلسۇن)» دېگەن سۆز بولدى.

ئائىشە ۋە ئابدۇللاھ ئىبنى ئابباس مۇنداق دەيدۇ: «رەسۇلۇللاھقا ئۆلۈم ھازىر بولغان چاغدا رەسۇلۇللاھ يۈزىنى ئەدىيال بىلەن چۈمكۈۋالدى. بىر ئازدىن كېيىن يۈزىنى ئېچىپ: «اللە يەھۇدىيلارغا ۋە خىرىستىئانلارغا لەنەت قىلسۇن، ئۇلار پەيغەمبەرلىرىنىڭ قەبىرلىرىنى مەسجىد قىلىۋالدى» دېدى. رەسۇلۇللاھ ئۇلارنىڭ قىلغان ئىشلىرىدىن (مۇسۇلمانلارنى) ئاگاھلاندۇردى.»

### ئاخىرقى ۋەسىيەت:

رەسۇلۇللاھنىڭ ۋاپات بولۇش ئالدىدا قىلغان ئەڭ ئاخىرقى ئومۇمىي ۋەسىيەتى: «سىلەر نامازنى ۋاقتىدا ئوقۇڭلار، قول ئاستىڭلاردىكى كىشىلەرگە ياخشى مۇئامىلە قىلىڭلار» دېگەن سۆز بولدى. رەسۇلۇللاھ ئاشۇ سۆزنى تەكرارلاۋېرىپ، كۆكسى غىزىلداپ كەتتى ھەتتا رەسۇلۇللاھنىڭ تىلى ئاشۇ گەپكە كەلمىگىلى تاس قالدى.

ئەلى - رەزىيەللاھۇ ئەنھۇ - مۇنداق دەيدۇ: «پەيغەمبەر ئەلەيھىسسالام ناماز ۋە زاكاتنى چىڭ تۇتۇشنى، قول ئاستىدىكىلەرگە ياخشى مۇئامىلە قىلىشنى تەۋسىيە قىلدى.»

ئائىشە - رەزىيەللاھۇ ئەنھا - مۇنداق دەيدۇ: «مەن رەسۇلۇللاھنىڭ قېشىغا بېرىپ ئۇنى يۆلىدىم. رەسۇلۇللاھ كۆزىنى ئاسمانغا تىكىپ: «اللەنىڭ دەرگاھىغا، اللەنىڭ دەرگاھىغا» دېدى.

ئابدۇراھمان ئىبنى ئەبۇ بەكرى كىردى. ئۇنىڭ قولىدا بىر دانە ھۆل خورما شېخى (قەلەمچىسى) بار ئىدى. رەسۇلۇللاھ ئۇنىڭغا قارىدى. مەن رەسۇلۇللاھنىڭ ئۇنى كۆڭلى تارتىۋاتقانلىقىنى بىلىپ، ئۇشاخنى قولۇمغا ئېلىپ ئېغىزىمغا سېلىپ ئۇنى يۇمشاتتىم. ئاندىن ئۇنى رەسۇلۇللاھقا بەردىم. رەسۇلۇللاھ ئۇنىڭ بىلەن چىشىنى ئەڭ ياخشى رەۋىشتە مىسۋاكلىدى. ئاندىن ئۇنى سۈنۈپ بېرىۋېتىپ، ئۇ رەسۇلۇللاھنىڭ قولىدىن چۈشۈپ كەتتى.

ئائىشە مۇنداق دەيدۇ: «رەسۇلۇللاھنىڭ ئالدىدا سۇ قاچىلانغان بىر دانە قاچا بار ئىدى. رەسۇلۇللاھ قولىنى سۇغا سېلىپ، يۈزىنى سىلاشقا باشلىدى. ئاندىن: «بىر اللەدىن باشقا ئىلاھ يوق، ئۆلۈمنىڭ قىيىن سائەتلىرى بار» دېدى. ئاندىن سول قولىنى ئاسمانغا قارىتىپ: «اللەنىڭ دەرگاھىغا، اللەنىڭ دەرگاھىغا» دېدى - دە، قەبىزى روھ قىلىندى ۋە ئاسمانغا قارىتىلغان قولى قاچىدىكى سۇ تەرەپكە ئاستا چۈشۈپ كەتتى.»

ئائىشە مۇنداق دەيدۇ: «رەسۇلۇللاھقا ئۆلۈم ھازىر بولدى. ھالبۇكى، رەسۇلۇللاھنىڭ بېشى مېنىڭ يوتام ئۈستىدە ئىدى. رەسۇلۇللاھقا بىرەر سائەت بېھۇشلۇق يەتتى. ئاندىن

ھۇشىغا كېلىپ، ئۆيىنىڭ تورۇسىغا كۆزىنى تىكتى ۋە: «ئى اللە! سېنىڭ دەرگاھىڭ» دېدى. مانا بۇ رەسۇلۇللاھ ئېيتقان ئاخىرقى سۆز بولدى.

### پەيغەمبەر ئەلەيھىسسالام دۇنيادىن قانداق ئايرىلدى؟:

پەيغەمبەر ئەلەيھىسسالام دۇنيادىن ئايرىلدى. ۋەھالەنكى، رەسۇلۇللاھ ئەرەب يېرىم ئارىلىنىڭ ھۆكۈمرانى ئىدى، دۇنيانىڭ ھۆكۈمرانلىرى ئۇنىڭدىن قورقاتتى. شۇنداق تۇرۇپ رەسۇلۇللاھ بۇ دۇنيادىن ئايرىلغاندا ئۆزىنىڭ ئاق خىچىرى، قورالى ۋە سەدىقە قىلىۋەتكەن زېمىندىن باشقا ھىقانداق تەڭگە-تىللا ياكى قۇل-دېدەك قالدۇرۇپ كەتمىدى.

رەسۇلۇللاھ ۋاپات بولغاندا ئۇنىڭ تۆمۈر كىيىمى يەھۇدىيىنىڭ قېشىدا ئوتتۇز سائى ئارىپىغا گۆرۈگە قويۇلغان ئىدى. تاكى ئۇ ۋاپات بولغۇچە ئاشۇنى قايتۇرغىچىلىك بىر نەرسە تاپالمىدى.

رەسۇلۇللاھ كېسەللىك ھالىتىدە قىرىق قولىنى ئازات قىلدى. قېشىدىكى ئالتە ياكى يەتتە دىنارنى ئائىشەنى سەدىقە قىلىۋېتىشكە بۇيرىدى.

ئائىشە مۇنداق دەيدۇ: «رەسۇلۇللاھ ۋاپات بولغان چاغدا مېنىڭ ئۆيۈمدىكى تەكچىدە يېرىم سائى ئارىپىدىن باشقا ئادەم يىگۈدە بىر نەرسە يوق ئىدى. مەن ئاشۇ ئارىپنى خىل كۈنلەرغىچە يەپ ئاندىن تۈگەتتىم.»

رەسۇلۇللاھ ھىجرەتنىڭ 11-يىلى رەبىئۇل ئەۋۋەلنىڭ 12-كۈنى (دۈشەنبە كۈنىدە) 63 يېشىدا ۋاپات بولدى. رەسۇلۇللاھنىڭ تۇغۇلغان كۈنى كۈنلەر ئىچىدىكى ئەڭ بەختلىك كۈن بولغاندەك ئۇنىڭ ۋاپات بولغان كۈنى ئىنسانىيەت تارىخىدىكى ئەڭ قارا ۋە بەختسىز كۈن بولدى.

ئەنەس ۋە ئەبۇ سەئىد خۇدرى - رەزىيەللاھۇ ئەنھۇ-لار مۇنداق دەيدۇ: «رەسۇلۇللاھ بۇ دۇنياغا كەلگەن كۈندە ھەممە نەرسە يورۇقلۇققا چۈمگەن بولسا، ئۇ ۋاپات بولغان كۈندە ھەممە نەرسىنى قاراڭغۇلۇق قاپلىدى.» ئۇمۇ ئەيمەن يىغلاپ كەتتى. ئۇنىڭدىن «پەيغەمبەرگە يىغلاۋاتامسەن؟» دەپ سورالغاندا، ئۇ: «مەن رەسۇلۇللاھنىڭ ئۆلۈپ كېتىدىغانلىقىنى بىلەتتىم. بىراق، مەن ۋەھىينىڭ ئۈزۈلۈپ قالغىنىغا يىغلاۋاتمەن» دېدى.

### ساھابىلار رەسۇلۇللاھنىڭ ئۆلۈم خەۋرىنى قانداق قوبۇل قىلدى؟:

ساھابىلار رەسۇلۇللاھنى چىن دىلىدىن ياخشى كۆرگەنلىكى، گۇيا ئاتا-ئانىنىڭ ھىمايىسىدىكى پەرزەنتكە ئوخشاش رەسۇلۇللاھنىڭ ھىمايىسى ۋە غەمخورلۇقىدا رەسۇلۇللاھ بىلەن بىللە ياشاپ ئادەتلەنگەنلىكى ئۈچۈن رەسۇلۇللاھنىڭ ئۆلۈم خەۋرى ئۇلارغا گۇيا چاقماق چۈشكەندەك چۈشتى. اللە مۇنداق دەيدۇ:

«(ئى ئىنسانلار!) شۈبھىسىزكى، سىلەرگە ئۆزئارا ئاراڭلاردىن پەيغەمبەر كەلدى.

سىلەرنىڭ كۈلپەت چېكىشىڭلار ئۇنىڭغا ئېغىر تۇيۇلىدۇ؛ ئۇ سىلەرنىڭ (ھىدايەت تېپىشىڭلارغا) ھېرىستۇر، مۇئىنلەرگە ئامراق تۇر، ناھايىتى كۆيۈمچاندۇر» (سۈرە تەۋبە: 127-ئايەت).

ئۇلارنىڭ ھەر بىرى پەيغەمبەر ئەلەيھىسسالامنى ئەڭ ھۆرمەتلىك ۋە ئەڭ سۆيۈملۈك ھىسابلايتتى. شۇڭا بىر قىسىم ساھابىلار رەسۇلۇللاھنىڭ ۋاپات بولغىنىغا ئىشەنمىدى. ئىشەنمىگۈچىلەرنىڭ ئالدىنقىسى ئۆمەر - رەزىيەللاھۇ ئەنھۇ - بولۇپ، ئۇ رەسۇلۇللاھنىڭ ۋاپاتىنى ئىنكار قىلدى ۋە مەسجىدكە چىقىپ، كىشىلەرگە نۇتۇق سۆزلەپ: «اللە مۇناپىقلارنى يوقاتمىغىچە رەسۇلۇللاھ ئۆلمەيدۇ» دېدى.

### ئەبۇ بەكرىنىڭ كەسكىن مەيدانى:

ئەبۇ بەكرى - رەزىيەللاھۇ ئەنھۇ - ھالقىلىق پەيتلەردە ھەل قىلغۇچ رول ئوينايدىغان، تەۋرەنمەي، ئىككىلەنمەي مۇستەھكەم تۇرىدىغان كىشى ئىدى. ئۇ رەسۇلۇللاھنىڭ ئۆلۈم خەۋرىنى ئاڭلاپلا مەسجىدنىڭ دەرۋازىسى ئالدىغا يېتىپ كەلدى. بۇ چاغدا ئۆمەر كىشىلەرگە سۆزلەۋاتاتتى. ئۇ ھىچ نەرسىگە قارىماستىن ئائىشەنىڭ ئۆيىگە كىردى. رەسۇلۇللاھنىڭ مۇبارەك جەستى ئۇنىڭ تونى بىلەن يېپىپ قويۇلغان ئىدى. ئەبۇ بەكرى رەسۇلۇللاھنىڭ يۈزىنى ئېچىپ سۆيىدى. ئاندىن: «ئاتا-ئانىم ساڭا پىدادۇر، اللە ساڭا تەقدىر قىلغان ئۆلۈمنىڭ تەمىنى تېتىدىكەن. ئەمدى بۇنىڭدىن كېيىن سەن مەڭگۈ ئۆلمەيسەن» دېدى ۋە تون بىلەن رەسۇلۇللاھنىڭ يۈزىنى ياپتى.

ئۇنىڭدىن كېيىن ئەبۇ بەكرى مەسجىدكە چىقتى. ئۆمەر تېخىچە كىشىلەرگە سۆزلەۋاتاتتى. ئەبۇ بەكرى: «ئى ئۆمەر! توختىغىن» دېدى. ئۆمەر توختىماستىن سۆزلەۋەردى. ئەبۇ بەكرى بۇنى كۆرۈپ كىشىلەرگە قاراپ سۆز باشلىدى. كىشىلەر ئەبۇ بەكرىنىڭ سۆزىنى ئاڭلىغاندىن كېيىن ئۆمەرنى تاشلاپ ئەبۇ بەكرىنىڭ قېشىغا توپلاشتى. ئەبۇ بەكرى ئالدى بىلەن اللەغا ھەمدۇسانا ئېيتتى ئاندىن: «ئى ئىنسانلار! كىمكى مۇھەممەد ئەلەيھىسسالامغا ئىبادەت قىلىدىكەن، مۇھەممەد ئەلەيھىسسالام ۋاپات بولدى. كىمكى اللەغا ئىبادەت قىلىدىكەن، اللە مەڭگۈ تىرىكتۇر، ئۇ ئەبەدىي ئۆلمەيدۇ» دېدى ۋە تۆۋەندىكى ئايەتنى تىلاۋەت قىلدى:

«مۇھەممەد پەقەت بىر پەيغەمبەردۇر، ئۇنىڭدىن بۇرۇن كۆپ پەيغەمبەرلەر ئۆتتى (ئۇلارنىڭ بەزىلىرى ئۆز ئەجلى بىلەن ئۆلگەن، بەزىلىرى باشقىلار تەرىپىدىن ئۆلتۈرۈلگەن)؛ ئۇ ۋاپات بولسا ياكى ئۆلتۈرۈلسە، ئارقاڭلارغا يېنىۋالامسىلەر؟ (يەنى ئىماندىن يېنىپ مۇرتەد بولامسىلەر؟) كىمكى ئارقىسىغا يېنىۋالدىكەن (يەنى مۇرتەد بولدىكەن)، ئۇ اللەغا قىلچە زىيان يەتكۈزەلمەيدۇ. اللە شۈكۈر قىلغۇچىلارنى مۇكاپاتلايدۇ» (سۈرە ئال ئىمرا: 144-ئايەت).

مۇشۇ مەيدانغا ھازىر بولغۇچىلار مۇنداق دەيدۇ: «اللە بىلەن قەسەمكى، ئەبۇ بەكرى



مۇشۇ ئايەتنى ئوقۇمىغىچە كىشىلەر ئۆزلىرىنى گويا بۇ ئايەتنى بىلمەيدىغاندەك ھىس قىلىشتى. كىشىلەر بۇ ئايەتنى بىلىدىغان تۇرۇپ ئۇنى ئەبۇ بەكرىدىن ئۆگەندى.»

ئۆمەر مۇنداق دەيدۇ: «اللە بىلەن قەسەمكى، مەن بۇ ئايەتنى ئەبۇ بەكرىدىن ئاڭلاپ ھەيرانلىقىمدىن يەرگە يىقىلىپ چۈشتۈم ۋە ئورنۇمدىن تۇرالماي قالدۇم. مەن رەسۇلۇللاھنىڭ راستلا ۋاپات بولغانلىقىغا چىن پۈتكەن ئىدىم.»

### ئەبۇ بەكرىنى خەلىپىلىككە سايلاش:

مۇسۇلمانلار بەنى سائىدنىڭ ھويلىسىدا ئەبۇ بەكرىنى خەلىپىلىككە سايلىدى. مۇسۇلمانلارنىڭ خەلىپە سايلاش ئىشىغا بۇ قەدەر ئەھمىيەت بېرىشى شەيتاننىڭ مۇسۇلمانلارنىڭ بىرلىكىنى پارچىلاش، ئىتتىپاقلىقنى بۇزۇش ۋە كۆڭۈللەرگە يامان خىيال تاشلاش ئۈچۈن يوقۇق تېپىۋېلىشىدىن ساقلىنىش ھەمدە مۇسۇلمانلار بىر ئەمىرنىڭ رەھبەرلىكى ئاستىدا ئىناق-ئىتتىپاق تۇرغان ھالىتىدە رەسۇلۇللاھنىڭ دۇنيادىن ئايرىلىشى ئۈچۈن ئىدى. شۇنىڭدىن كېيىن ئۇلار رەسۇلۇللاھنى دەپنە قىلىش ئىشلىرىغا تۇتۇش قىلدى.

### مۇسۇلمانلار پەيغەمبىرىنى قانداق ئۇزاتتى ۋە ئۇنىڭ نامىزىنى قانداق چۈشۈردى؟:

مۇسۇلمانلار ھەيرانلىق ۋە گاڭگىراشلىرىنى تۈگىتىپ، غەملىرىدىن ئېچىلدى. ئىشلىرىمۇ بىر ئىزغا چۈشۈپ پەيغەمبەر ئەلەيھىسسالامنىڭ دۇنيادىن ئايرىلغان كىشىنى ئاخىرەتكە قانداق ئوزىتىش ھەققىدىكى تەلىماتى بۇيىچە رەسۇلۇللاھنى ئوزىتىش ئىشلىرىغا مەشغۇل بولدى.

رەسۇلۇللاھنى يۇيۇش ۋە كىپەنلەش ئىشلىرىغا ئۇنىڭ ئائىلە تەۋەلىرى ئىگە بولدى. رەسۇلۇللاھنىڭ تاۋۇتى ئۇنىڭ ئۆيىدە قويۇلدى. ئەبۇ بەكرى ئۇلارغا ھەدىس بايان قىلىپ: «مەن پەيغەمبەر ئەلەيھىسسالامنىڭ (ھەر قانداق پەيغەمبەر قەبىزى روھ قىلىنسىلا ياتقان يېرىگە دەپنە قىلىندى) دېگەنلىكىنى ئاڭلىغان ئىدىم» دېدى. شۇنىڭغا ئاساسەن رەسۇلۇللاھنىڭ ۋاپات بولۇشتىن ئىلگىرىكى ياتقان يېرىگە قەبرە قېزىلدى. بۇ ئىشقا ئەبۇ تەلھەتلى ئەنسارىي - رەزىيەللاھۇ ئەنھۇ - ئىگە بولدى. ئۇنىڭدىن كېيىن كىشىلەر توپ-توپ بولۇپ كىرىپ رەسۇلۇللاھنىڭ نامىزىنى چۈشۈردى. ئالدى بىلەن ئەرلەر كىرىپ ناماز ئوقۇدى، ئۇلاردىن كېيىن ئاياللار كىرىپ ناماز ئوقۇدى، ئۇلاردىن كېيىن بالىلار كىرىپ ناماز ئوقۇدى. رەسۇلۇللاھ ئۈچۈن ئوقۇلغان نامازغا ھىچكىم ئىمام بولمىدى.

### رەسۇلۇللاھ ۋاپات بولغاننىڭ ئەتىسى (سەيشەنبە كۈنى):

ئاشۇ كۈن مەدىنىدە قايغۇلۇق كۈن بولدى. بىلال بامداتقا ئەزان ئېيتتى. رەسۇلۇللاھنىڭ ئىسمى تىلغا ئېلىنىۋېدى ئۇ ئۆكسۈپ يىغلاپ كەتتى. بۇ مۇسۇلمانلارنىڭ قايغۇسىنى تېخىمۇ كۈچەيتىۋەتتى. ئۇلار بۇ ئەزاننى ھەر كۈنى ئاڭلاپ ئادەتلەنگەن ئىدى. ھالبۇكى،

رەسۇلۇللاھ ئۇلارنىڭ ئارىسىدا ھايات ئىدى.

ئۇمۇ سەلىمە مۇنداق دەيدۇ: «بىز رەسۇلۇللاھدىن ئايرىلىپ قېلىشتىنمۇ ئېغىرراق بىر مۇسەبەتكە گىرىپتار بولىمىدۇق. ئەگەر بىز بىرەر چوڭراق مۇسەبەتكە يولۇقساق رەسۇلۇللاھدىن ئايرىلىپ قالغانلىقىمىزنى ئويلىساقلا بىز يولۇققان ھەر قانداق مۇسەبەت بىزگە نىسبەتەن ناھايتى ئاددى تۇيۇلاتتى. چۈنكى، پەيغەمبەر ئەلەيھىسسالام: «ئى ئىنسانلار! قايسى بىر ئىنسان (مۇئىمىن)غا مۇسەبەت يەتسە ئۇ مەندىن ئايرىلىپ قېلىش مۇسەبەتى بىلەن تەسەللى تاپسۇن. چۈنكى، مېنىڭ ئۇمىتىم مەندىن كېيىن ھەرگىزمۇ مەندىن ئايرىلىپ قېلىش مۇسەبەتىدىنمۇ قاتتىقراق بىر مۇسەبەتكە گىرىپتار بولمايدۇ» دېگەن.»

### پەيغەمبەر ئەلەيھىسسالامنىڭ ئاياللىرى:

ئانىمىز خەدىچە بىنتى خۇۋەيلىد رەسۇلۇللاھنىڭ پەيغەمبەرلىكتىن ئىلگىرى نىكاھىغا ئالغان تۇنجى ئايالى بولۇپ، ئۇ شۇ چاغدا 40 ياشتا ئىدى. ئانىمىز خەدىچە ھىجرەتتىن ئۈچ يىل ئىلگىرى ۋاپات بولغان. ئۇ پەيغەمبىرىمىز مۇھەممەد ئەلەيھىسسالامنىڭ سەيىدىمىز ئىبراھىمدىن باشقا بارلىق پەرزەنتلىرىنىڭ ئانىسى ئىدى.

ئانىمىز خەدىچە ئالەمدىن ئۆتكەندىن كېيىن رەسۇلۇللاھ سەۋدە بىنتى زەئەنى نىكاھىغا ئالدى. ئۇنىڭدىن كېيىن ئائىشە بىنتى سىددىقنى نىكاھىغا ئالدى. ئائىشە ئۇمىت ئاياللىرىنىڭ ئەڭ بىلىملىكى ۋە پەقەت ئالىمى ئىدى. ئۇنىڭدىن كېيىن ھەفسە بىنتى ئۆمەرل خەتتابنى، ئۇنىڭدىن كېيىن زەينەب بىنتى خۇزەيمەنى نىكاھىغا ئالدى. زەينەب بىنتى خۇزەيمە رەسۇلۇللاھنىڭ نىكاھىغا ئۆتۈپ ئىككى ئايدىن كىيىن ۋاپات بولدى. ئۇنىڭدىن كېيىن ئۇمۇ سەلىمەنى نىكاھىغا ئالدى. ئۇمۇ سەلىمە رەسۇلۇللاھنىڭ ئاياللىرى ئىچىدە ئەڭ كېيىن ئالەمدىن ئۆتكەن. ئۇنىڭدىن كېيىن زەينەب بىنتى جەھشنى نىكاھىغا ئالدى. زەينەب بىنتى جەھشى رەسۇلۇللاھنىڭ ھاممىسى ئەمىمەنىڭ قىزى ئىدى. ئۇنىڭدىن كېيىن جۇۋەيرە بىنتى ھارسىنى، ئۇنىڭدىن كېيىن ئۇمۇ ھەبىبە رەملى بىنتى ئەبۇ سۇفياننى، ئۇنىڭدىن كېيىن سەفىيە بىنتى ھۇيەينى، ئۇنىڭدىن كېيىن مەيمۇنە بىنتى ھارسىل ھىلالىنى نىكاھىغا ئالدى. مەيمۇنە رەسۇلۇللاھ نىكاھىغا ئالغان ئەڭ ئاخىرقى ئايال ئىدى. رەسۇلۇللاھ ۋاپات بولغان چاغدا خەدىچە بىلەن زەينەب بىنتى جەھشدىن باشقا توققۇز ئايالى ھايات قالغان ئىدى.

رەسۇلۇللاھنىڭ ئىككى دىدىكى بولۇپ بىرى مىسر پادىشاھى مۇقەۋقىس ھەدىيە قىلغان ماريە بىنتى شەمۇن. ئۇ رەسۇلۇللاھنىڭ ئوغلى ئىبراھىمنىڭ ئانىسى. يەنە بىرى رەيھان بىنتى زەيد بولۇپ، ئۇ مۇسۇلمان بولغاندىن كېيىن رەسۇلۇللاھ ئۇنى ئازات قىلىپ نىكاھىغا ئالغان.

### پەيغەمبەر ئەلەيھىسسالامنىڭ بالىلىرى:

خەدىچە ئانىمىز تۈنجى بولۇپ قاسىمنى تۇغدى. رەسۇلۇللاھ قاسىمنىڭ نامى بىلەن «ئەبۇل قاسىم» (قاسىمنىڭ دادىسى) دېگەن نام بىلەن ئاتالدى. قاسىم كىچىك چىغدىلا ئالەمدىن ئۆتتى. ئۇنىڭدىن كېيىن زەينەب، رۇقىيە، ئۇمۇ گۈلسۈم، پاتىمە ۋە ئابدۇللاھنى تۇغدى. ئابدۇللاھ تەيىب تاهىر دەپ ئاتالدى. بۇلارنىڭ ھەممىنى خەدىچە ئانىمىز تۇغقان بولۇپ، قىزلارنىڭ ئىچىدە رەسۇلۇللاھقا ئەڭ سۈيۈملۈك تۇيۇلىدىغىنى پاتىمە ئىدى. رەسۇلۇللاھ پاتىمەگە ئۇنىڭ جەننەت ئاياللىرىنىڭ سەيىدەسى ئىكەنلىكىدىن خەۋەر بەردى. پاتىمەنى رەسۇلۇللاھنىڭ تاغىسىنىڭ ئوغلى ئەلى ئىبنى ئەبۇ تالىپ نىكاھىغا ئالدى. ئۇنىڭدىن ھەسەن ۋە ھۈسەيىن تۇغۇلدى. رەسۇلۇللاھ: «ھەسەن ۋە ھۈسەيىن جەننەت ياشلىرىنىڭ خوجىسى» دېدى.

ماریيە تۇل قىبىتى ئىبراھىمنى تۇغدى. ئۇ بۆشۈكىدىلا ئالەمدىن ئۆتتى. ئۇ ۋاپات بولغان چاغدا رەسۇلۇللاھ: «كۆز ياش تۆكىدۇ، قەلب ھەسرەت چېكىدۇ، بىز پەرۋەردىگارىنى نارازى قىلىدىغان گەپلەرنى دېمەيمىز. ئىبراھىم! بىز ساڭا قايغۇرئۆتمىز» دېدى.

## 20 - پەيغەمبەر ئەلەيھىسسالامنىڭ ئەخلاق پەزىلەتلىرى

ئەلى ئىبنى ئەبۇ تالىب رەسۇلۇللاھنى ئەڭ بەك بىلىدىغان، رەسۇلۇللاھ بىلەن ئەڭ كۆپ ئارلاشقان، رەسۇلۇللاھنى سۈپەتلەش ۋە تەسۋىرلەش ئىقتىدارى ئەڭ يۇقىرى بولغان كىشى. ئۇ رەسۇلۇللاھ ھەققىدە مۇنداق دەيدۇ:

«رەسۇلۇللاھ سەت گەپ ۋە سەت قىلىقلارنى قىلمايتتى. رەستىلەدە ۋاراڭ-چۇرۇڭ قىلمايتتى. ئۆزى ئۈچۈن قىساس ئالمايتتى، بەلكى، ئەپۇ قىلاتتى ۋە كەچۈرۈۋىتتەتتى. رەسۇلۇللاھ اللە يولىدا جىھاد قىلغاندىن باشقا چاغدا بىر ئادەمنى زادىلا قولى بىلەن ئۇرۇپ باقمىغان ئىدى. خىزمەتكار ۋە ئاياللىرىغا قول تەككۈزمەيتتى. زۇلۇم قىلغۇچىدىن ئىنتىقام ئالمايتتى. ئەمما اللەنىڭ چەكلىمىسى بۇزۇپ تاشلانغان چاغدا ئەڭ قاتتىق غەزەبلىنەتتى. ئەگەر رەسۇلۇللاھقا ئىككى ئىشتا ئىختىيارلىق بېرىلسە گۇناھ بولمايدىغانلا بولسا رەسۇلۇللاھ ئۇنىڭ ئاسىنى تاللايتتى.

رەسۇلۇللاھ ئۆز ئائىلىسىدە باشقا ئىنسانلارغا ئوخشاش ئىنسان ئىدى. كىيىمنى ئۆزى ياماپ كىيەتتى، قوينى ساغاتتى، ئۆزىنىڭ ئىشىنى ئۆزى قىلاتتى.

رەسۇلۇللاھ بىر سورۇنغا كىرسە سورۇن قەيەردە ئاخراشقان بولسا شۇ يەردە ئولتۇراتتى. باشقىلارنىمۇ شۇنداق قىلىشقا بۇيرۇيتتى. ھەمراھلىرىغا ئۆزىنىڭ نىسۋىسىنى بېرەتتى. سۆھبەتداشلىرىنىڭ ھەممىسى «رەسۇلۇللاھ مېنى ھۆرمەتلىدى» دېگەن تۇيغۇدا بولاتتى. ھاجەتمەن بولۇپ كەلگەن ئادەمنى سەۋرچانلىق بىلەن كۈتەتتى تاكى شۇ كىشى قايتىمىغۇچە رەسۇلۇللاھ ئۇنىڭ يېنىدىن قوپۇپ كەتمەيتتى. ھاجەتمەننىڭ ھاجىتىنى راۋا قىلاتتى ياكى چىرايلىق گەپ بىلەن قايتۇراتتى. رەسۇلۇللاھنىڭ مەجەزى شۇ قەدەر يىقىملىق ۋە ئوڭلۇق ئىدىكى ئۇ كىشىلەرگە ئۆز ئاتىسىدەك تۇيۇلاتتى. رەسۇلۇللاھقا نىسبەتەن ھەقىقەت ئالدىدا

ھەممە كىشى باپباراۋەر ئىدى. ئۇنىڭ مەجلىسى ئىلىم، ھايا، سەۋر ۋە ئىشەنچ سورۇنى ئىدى. رەسۇلۇللاھ كۆڭلى كۆكسى كەڭ، سۆزدە راستچىل، تەبئىتى مۇلايىم، ئالاقىدە سەمىمىي ئىدى. رەسۇلۇللاھنى تۇنجى قېتىم كۆرگەن كىشى ئۇنىڭدىن ئەيمىنەتتى، ئارلاشقاندىن كېيىن ئۇنى ياخشى كۆرۈپ قالاتتى. رەسۇلۇللاھنى سۈپەتلىگۈچى: «مەن ئىلگىرى ۋە كېيىن رەسۇلۇللاھدەك بىر ئادەمنى كۆرۈپ باقمىدىم» دېدى.

اللە پەيغەمبەر ئەلەيھىسسالامغا گۈزەللىك لىباسىنى كىيىدۈرگەن بولۇپ، ئۇنىڭغا مۇھەببەت ۋە ھەيىبەت ئاتا قىلغان ئىدى. بەرائىبىنى ئازىب - رەزىيەللاھۇ ئەنھۇ - رەسۇلۇللاھنى سۈپەتلەپ مۇنداق دەيدۇ: «رەسۇلۇللاھ ئوتتۇرا بوي ئىدى، مەن رەسۇلۇللاھنى قىزىل تون ئىچىدە كۆردۈم، مەن ھىچقاچان ئۇنداق گۈزەل قىياپەتنى كۆرۈپ باقمىدىم.»

ئەبۇ ھۈرەيرە رەسۇلۇللاھنى سۈپەتلەپ مۇنداق دەيدۇ: «رەسۇلۇللاھ ئىگىزمۇ ئەمەس، پاكارمۇ ئەمەس ئوتتۇرا بوي ئىدى. چىرايى ئاپئاق، ساقىلى قاپقارا، كىرىپكىلىرى ئۇزۇن، ئىككى مۆرىسى كەڭرەك ئىدى. مەن ئىلگىرى ۋە كېيىن رەسۇلۇللاھقا ئوخشاش ئادەمنى كۆرۈپ باقمىدىم.»

ئەنەس رەزىيەللاھۇ ئەنھۇ - : «مەن رەسۇلۇللاھنىڭ ئالىقىنى تۇتۇپ، ئۇنىڭ تاۋار ۋە يىپەكتىنمۇ يۇمشاق ئىكەنلىكىنى ھىس قىلدىم. رەسۇلۇللاھنىڭ پۇرىقىدەك خۇشبۇي پۇراقىنى پۇراپ باقمىدىم» دېدى.